

کی بیعت کو ترک کر دیا ہے خدا کی قسم اس سے میری غرض یہ نہیں ہے کہ تمہاری خوشنودی یا صلہ حاصل کروں بلکہ میری نیت کا خدا ہی جانے والا ہے۔ تم مدعی ہو کہ تم اپنے احسان و اکرام کے وقت مجھے نہیں بھولو گے تو اسے شخص تم مجھ سے اپنی نیکی دور رکھو۔ اور میں تم سے اپنی نیکی کو دور رکھوں گا۔ تم یہ چاہتے ہو کہ میں لوگوں کو تمہارا دوست بنا دوں اور ابن زبیر کی طرف ان کے دلوں میں بغض پیدا کر دوں۔ اور انہیں ان کے چھوڑنے پر مجبور کروں۔ ایسا ہرگز نہیں نہ خوشی سے اور نہ مہربانی سے۔ اور یہ ابو بھی کیسے سکتا ہے کہ جب تم نے امام حسینؑ اور عبدالمطلب کے جوانوں کو قتل کر دیا ہے۔ جو مصابیح ہدایے اور نجوم اعلام تھے تمہارے سواروں نے تمہارے ہی حکم سے ان کو ایک ہی سرزمین میں خاک میں ملا دیا۔ وہ خون میں لٹھڑ گئے۔ میدان میں مسلوب اور پیاس میں مقتول ہوئے۔ نہ ان کو کسی نے کفن دیا نہ تکیہ مہیا کیا۔ ہوائیں ان پر خاک اڑاتی اور سنگلاخ زمینوں کے کنارے ان کی بوئیں سونگھتے تھے۔ تا آنکہ خدا نے ایک قوم کو کہ ان کی خونریزی میں شامل نہ تھی یہ توفیق دی کہ انہوں نے ان سب کے کفن دیا اور دفن کیا۔ مجھ کو ان سے بہت محبت ہے۔ اگرچہ میں اب عزت پاؤں اور تمہاری مجلس میں شریک ہو جاؤں۔ لیکن نہ میں باتوں کو بھولتا ہوں۔ کہ میں تمہاری اس بات کو بھولوں گا کہ تم نے امام حسینؑ کو حرم رسول اللہ صلعم سے حرم اللہ کی طرف بھگایا پھر تم برابر ان کے پیچھے اپنے سواروں کو بھیجتے رہے تا آنکہ انہوں نے ان کو عراق تک پہنچا دیا۔ اور وہ وہاں سے خوفزدہ نکلے۔ پھر بھی تمہارے سوار اس عداوت کی بنا پر جو تم کو اللہ اور اس کے رسول (صلعم) اور رسول کے ان اہل بیت سے ہے جن کو خدا نے تعالیٰ نے آلائشوں سے پاک کر کے ظاہر و مظهر بنایا تھا۔ ان پر چڑھ دوڑے۔ امام حسینؑ نے تم سے صلح کرنا چاہی اور واپس چلے جانے کا سوال کیا۔ مگر تم نے ان کے انصار کی قلت اور ان کے اہل بیت کے استیصال کے موقع کو غنیمت جان کر ان کے خلاف ایک دوسری اس طرح معاونت کی کہ گویا تم کسی ترک یا کافروں کے خاندان کے قتل کے ورپے ہو۔

مجھے اس امر سے زیادہ اور کوئی چیز عجیب نہیں معلوم ہوتی کہ تم میری دوستی طلب کرو۔ حالانکہ تم نے میرے باپ کی اولاد کو قتل کیا ہے۔ تمھاری تلوار سے میرا خون ٹپک رہا ہے۔ اور تم میرے خون ریزوں سے ہو۔ تم اس پر نہ بھول جانا کہ تم ہم پر آج فتحیاب ہو گئے ہو۔ ہم بھی ضرور ایک دن تم پر ظفریاب ہونگے۔ والسلام۔

شریف ابو یعلیٰ حمزہ بن محمد بن احمد بن جعفر العلوی جن کے سامنے یزید کا ذکر ہوا تو کہا میں یزید کو رسول اللہ کے اس قول مبارک کی وجہ سے کافر نہیں سمجھتا ”میں نے خدا سے سوال کیا کہ وہ میری اولاد پر کسی غیر قوم کو مسلط نہ کرے“ اور اللہ نے میرا یہ سوال پورا کیا۔ پڑ

معاویہ ابن یزید بن معاویہ اور عبداللہ ابن زبیر کی بیعتوں کا بیان

اس سال شام میں معاویہ ابن یزید ابن معاویہ اور حجاز میں عبداللہ ابن زبیر کے لئے بیعت لی گئی۔ پڑ

جب یزید کا انتقال ہو گیا تو قبل اس کے کہ حصین ابن نمیر اور اس کی شامی فوج کو اس کا علم ہو۔ عبداللہ ابن زبیر کو اس امر کی اطلاع ہو گئی۔ اس وقت اہل شام نے ابن زبیر کے محاصرے میں نہایت شدت شروع کر دی تھی۔ ابن زبیر اور اہل مکہ نے ان سے پکار کر پوچھا کہ تم کس غرض سے لڑ رہے ہو۔ تمھارا طاغیہ تو ہلاک ہو چکا ہے۔ مگر ان لوگوں نے اس قول کو صحیح نہ سمجھا۔ آخر کار جب حصین کو یزید کی ہلاکت کی خبر ہو گئی تو اس نے ابن زبیر کے پاس یہ پیغام بھیجا کہ میں آج رات کو تم سے مقام ابطح میں ملو لنگا۔ چنانچہ دونوں نے مل کر آپس میں گفتگو کی۔ اسی اثناء میں حصین کے گھوڑے نے لید کی اور حرم کے کبوتروں نے آکر اس کو کریدنا اور چکنا شروع کیا۔ حصین نے اپنے گھوڑے کو کبوتروں کی جانب سے پھیر لیا۔ اور کہا کہ مجھے خوف ہے کہ کہیں میرا گھوڑا حرم کے کبوتروں کو نہ مار دے۔ ابن زبیر نے کہا کہ تم لوگ اس میں تو بہت حرج سمجھتے ہو۔

مگر حرم میں مسلمانوں کو قتل کرتے ہو حصین نے ابن زبیر سے جو کچھ کہا اس میں یہ بھی تھا کہ آپ امر خلافت کے لئے سب سے زیادہ حقدار ہیں۔ آئیے ہم آپ سے بیعت کریں۔ پھر آپ ہمارے ہمراہ شام چلیے۔ کیونکہ میرے اس لشکر میں سب لوگ شام کے سردار اور شہسوار ہیں خدا کی قسم آپ کی خلافت پر دو شخص بھی اختلاف نہ کریں گے۔ آپ لوگوں کو امان دیجئے اور ہمارے آپ کے اور اہل حرم کے مابین جو خون ہوئے ہیں ان کو بخش دیجئے۔ ابن زبیر نے کہا کہ میں ہر گز خونوں کو معاف نہ کروں گا۔ خدا کی قسم میں تو اس پر بھی راضی نہ ہوں گا کہ اہل حرم کے ایک ایک مقتول کے عوض تمہارے دس دس آدمیوں کو قتل کر دوں۔ حصین تو ان سے خفیہ طور پر بات کرتا تھا۔ مگر وہ با د از بلند کہے جاتے تھے کہ خدا کی قسم میں ایسا نہ کروں گا۔ اس پر اس نے واپس جاتے ہوئے کہا کہ خدا اس کا برا کرے جو اب تمہاری امداد کرے۔ میں تو یہ سمجھتا تھا کہ آپ صاحبِ اکبر آدمی ہیں۔ اور اسی لئے آپ سے خفیہ طور پر کلام کرتا تھا۔ مگر آپ زور زور سے بولتے ہیں۔ میں تو آپ کو خلافت کے لئے بلاتا ہوں اور آپ سوائے قتل و ہلاکت کے اور کچھ نہیں چاہتے۔ یہ کہہ کر وہ ابن زبیر سے جدا ہو گیا اور اپنے ہمراہیوں کو ساتھ لیکر مدینے کی طرف چلا گیا۔ بعد ابن زبیر اپنے کیئے پر بچھتا ہے۔ اور حصین کے نام یہ پیغام بھیجا کہ شام کو تو میں نہ جاؤں گا۔ مگر میرے لئے شام میں بیعت لو۔ میں تم سب کو امان دوں گا اور عدل کروں گا۔ حصین نے کہا جب تک آپ بنفس نفیس خود نہ چلیں گے۔ کام پورا نہ ہو گا۔ کیونکہ یہاں بنو امیہ کے ایسے افراد موجود ہیں۔ جو خود اس امر خلافت کو طلب کرتے ہیں۔ غرض کہ حصین مدینے کی طرف روانہ ہوا۔ اہل مدینہ کو اہل شام پر حرأت ہو گئی۔ جب کبھی اہل شام کا کوئی آدمی تنہا ملتا تو اس کی سواری کا جانو حصین لیا جاتا تھا اس لئے وہ لوگ متفرق نہ ہوئے اور مدینے سے بنو امیہ بھی ان کے ہمراہ روانہ ہو گئے۔ اس وقت اگر ابن زبیر بھی شام کی طرف روانہ ہو جاتے تو کوئی ان کے بارے میں اختلاف نہ کرتا۔ پڑ

القصہ اہل شام و مشرق پہنچے۔ اس وقت تک معاویہ ابن یزید سے بیعت کی جا چکی تھی۔ مگر وہ تین مہینے کے بعد ہی انتقال کر گیا۔ یہ بھی کہا جاتا ہے کہ وہ صرف چالیس دن تک حکومت کر کے مر گیا تھا۔ جبکہ اس کی عمر اکیس سال اور اٹھارہ دن کی تھی۔ اپنی حکومت کے آخری زمانے میں اس کے حکم سے ایک صلوة جامعہ کی منادی کرائی گئی۔ اور جب آدمی جمع ہو گئے تو اس نے خدائے تعالیٰ کی حمد و ثناء کے بعد کہا کہ اَمَّا بَعْدُ :- چونکہ میں تم پر حکومت کرنے میں ضعیف ہوں۔ اس لئے میں نے تمہارے لئے حضرت عمرؓ جیسا شخص تلاش کیا۔ جن کو ابو بکرؓ نے اپنا جانشین بنایا تھا۔ مگر میں نے ایسا آدمی نہ پایا۔ پھر میں نے چاہا کہ ایسے چھ آدمیوں کو تلاش کروں جو محفل شوریٰ کے چھ آدمیوں کے مثل ہوں۔ مگر ایسے شخص بھی نہ پاسکا۔ لہذا اب تم خود ہی اپنے امر کے لئے ادرے ہو۔ تم جسے چاہو پسند کر لو۔ یہ کہہ کر وہ اپنے مکان کو چلا گیا۔ اور اپنے انتقال کے وقت تک غائب رہا کہتے ہیں کہ اس نے مسموم ہو کر انتقال کیا۔ ولید ابن عتبہ ابن ابی سفیان نے اس کے جنازے کی نماز پڑھی۔ مگر اس کو بھی اس دن طاعون ہو گیا اور وہ اسی دن مر گیا۔ اور یہ بھی بیان کیا جاتا ہے کہ اس کا انتقال نہیں ہوا۔ معاویہ ابن یزید نے وصیت کی تھی کہ ضحاک ابن قیس لوگوں کو نماز پڑھایا کرے۔ تاکہ کسی کو خلیفہ منتخب کیا جائے۔ معاویہ سے کسی نے کہا کہ کاش آپ خود ہی کسی کو خلیفہ بنا دیتے۔ اس نے جواب دیا کہ میں اس کام کی تلخی کو اپنے ہمراہ لے جانا اور اس کی شیرینی کو بنو امیہ کے لئے چھوڑ جانا نہیں چاہتا۔ ۛ

یزید کی موت کے بعد ابن زیاد کے حال کا بیان

جب یزید کا انتقال ہو گیا تو عبید اللہ ابن زیاد کے پاس اس کا غلام حمران یہ خبر لے کر آیا وہ اس کی جانب سے معاویہ ابن ابی سفیان اور پھر یزید کی طرف قاصد کی خدمت پر مامور تھا۔ اس نے آکر خفیہ طور پر اس کو خبر دی اور ساتھ اہل شام کے اختلاف باہمی سے بھی اس کو آگاہ کیا۔

عبداللہ کے حکم سے ایک صلوٰۃ جامعہ کی منادی کی گئی۔ لوگ جمع ہوئے۔ اور ابن زیاد نے منبر پر چڑھ کر ان کو یزید کی موت کی خبر دی اور اس کے معائب و نقائص کا بیان کیا۔ احنف نے کہا کہ ہماری گردنوں میں یزید کی بیعت کا طوق تھا اور مثل ہے کہ سست آدمی سے درگزر کر جاؤ۔ یہ سن کر عبداللہ نے اس کا ذکر چھوڑ دیا۔ اور کہا کہ اے اہل بصرہ۔ ہمارا مقام ہجرت۔ ہمارا مکان اور میری جائے پیدائش تمہارے ہی ہاں ہے۔ جس وقت میں تمہارا والی مقرر ہوا ہوں اس وقت تمہارے فوجی دفتر میں اہل فوج کی تعداد ستر ہزار سے زیادہ نہ تھی اور آج ان کی تعداد ایک لاکھ ہے۔ اسی طرح تمہارے دفتر عمال میں نوے ہزار سے زیادہ نفوس نہیں تھے۔ اور اب ان کی تعداد ایک لاکھ چالیس ہزار ہے۔ اور پھر جس جس شخص سے مجھے تمہارے لئے خوف تھا ان میں سے ایک ایک شخص آج تمہارے قید خانے میں پہنچا ہوا ہے۔ یزید کا انتقال ہو چکا ہے۔ اہل شام کے آپس میں اختلاف برپا ہے۔ آج تم ہی تعداد میں سب سے زیادہ ہو۔ تم ہی سب سے زیادہ وسیع و وسیع زمین میں ہو۔ اور بلحاظ بلا و ملک سب سے زیادہ وسیع و غنی تم ہی ہو۔ لہذا اب تم اپنے لئے کسی ایسے آدمی کو اختیار کر لو جس کو تم اپنے دین اور جماعت کے لئے پسند کرتے ہو۔ جس کو تم پسند کرو گے سب سے پہلے میں ہی اس کو پسند کر دینگا۔ اگر اہل شام بھی تمہارے ساتھ اسی شخص کو دین و جماعت کے لحاظ سے پسند کریں اور تم سے مل جائیں۔ تو تم بھی اسی چیز میں داخل ہو جاؤ گے جس میں مسلمان داخل ہوئے۔ اگر تم اس امر کو پسند نہ کرو تو تم فی الحال کسی شخص کو اپنا والی مقرر کر لو تا آنکہ تمہاری حاجت پوری ہو جائے۔ اس طرح نہ تم کو کسی اور شہر کے باشندوں کا دست نگر ہونا پڑیگا۔ اور نہ لوگ تم سے مستغنی ہو سکیں گے۔ اس کے بعد اہل بصرہ کے خطباء کھڑے ہو کر کہنے لگے کہ ہم نے تمہاری تقریر سنی۔ اور ہم نہیں جانتے کہ تم سے زیادہ اور کوئی شخص اس کام کے لئے قوی ہو۔ آؤ ہم تم سے بیعت کر لیں۔ اس نے جواب دیا کہ مجھ کو اس کی ضرورت نہیں ہے۔ خطباء نے پھر اپنے قول کو دہرایا۔ مگر ابن زیاد نے

تین مرتبہ انکار کیا۔ پھر اس نے اپنا ہاتھ بڑھایا۔ اور سب نے اس سے بیعت کر لی۔ پھر وہ لوگ وہاں سے چلے گئے۔ اور دیواروں سے اپنے ہاتھوں کا مسح کر کے کہنے لگے کہ کیا ابن مرجانہ سمجھتا ہے کہ ہم اجتماع و افتراق میں اس کے مطیع و منقاد بنیں گے؟ جب لوگ ابن زیاد سے بیعت کر چکے تو اس نے عمرو ابن مسعم اور سعد ابن القراء التیمی کے ساتھ اہل کوفہ کو اہل بصرہ کے حالات سے اطلاع دیکر ان کو بھی نیا بیعت کی دعوت دی جب وہ دونوں کو نے پہنچے تو وہاں کے والی عمرو ابن حرث نے لوگوں کو جمع کیا۔ یہ دونوں پیغام بر کھڑے ہوئے۔ اور اہل کوفہ کو مخاطب کر کے اس واقعہ کا ذکر کیا۔ یہ سن کر نیرید بن حارث ابن نیرید الشیبانی یعنی ابن رویم نے کھڑے ہو کر کہا کہ خدا کا شکر ہے کہ اس نے ہم کو ابن سمیہ سے نجات دی کیا ہم اس سے بیعت کریں گے۔ نہیں ہم ہرگز اس کو یہ عزت نہ دیں گے۔ پھر اس نے سب سے پہلے ان دونوں قاصدوں پر سنگریزے پھینکے۔ اور اس کے بعد تمام لوگوں نے بھی ان کے ساتھ یہی سلوک کیا۔ اور نیرید ابن رویم کے اس فعل نے اس کو اہل کوفہ کی نگاہ میں مشرف و ممتاز کر دیا۔ وہ دونوں قاصد بصرہ کو واپس چلے گئے اور وہاں پہنچ کر ابن زیاد کو اس حال کی اطلاع دی۔ اہل بصرہ نے کہا۔ کیا اہل کوفہ اس کا خلع کر دیں اور ہم اس کو حکومت دیں؟ اس طرح ابن زیاد کا دبہ بہانہ بین ضعیف ہو گیا۔ چنانچہ وہ جس کام کا حکم دیتا اس کی تعمیل نہ ہوتی اور جو رائے قائم کرتا اس کی تردید کر دی جاتی۔ اور اگر وہ کسی خطا کار شخص کو جس کا حکم دیتا تو لوگ ابن زیاد کے اعوان اور خاطی کے درمیان حائل ہو جاتے۔ اس کے بعد سلمہ ابن ذویب الکھنظلی التیمی بصرہ آیا اور ایک جھنڈا ہاتھ میں لے کر بازار میں کھڑا ہو گیا۔ اور کہا کہ اے لوگو! میرے پاس آؤ میں تم کو ایک ایسی چیز کی طرف بلاتا ہوں جس کی طرف کبھی کسی نے تم کو نہیں بلایا۔ میں تم کو حرم کے پناہ گزیں یعنی عبداللہ ابن زبیر کی طرف بلاتا ہوں۔ لوگ اس کے پاس جمع ہو گئے اور اس کے ہاتھ پر ہاتھ مار مار کر بیعت کرنے لگے۔ جب اس واقعہ کی خبر ابن زیاد کو ملی تو

اس نے لوگوں کو جمع کیا۔ ان کے سامنے تقریر کی۔ اور ان کے ساتھ جو اس کا معاملہ تھا اس کا ذکر کیا اور کہا کہ میں نے تم کو ایک ایسے شخص کی طرف دعوت دی تھی جس کو تم سب ملکر پسند کرو، مگر اہل بصرہ نے میری بیعت کی اور میرے سوا دوسرے کی بیعت سے انکار کر دیا اور اب مجھے معلوم ہوا ہے کہ تم نے دیواروں اور گھروں کے دروازوں سے اپنے ہاتھوں کو مسح کر لیا اور جو کچھ تم نے چاہا کہہ دیا۔ اب میں کسی کام کا حکم دیتا ہوں تو اس کی تعمیل نہیں ہوتی اور جو رائے دیتا ہوں وہ رد کر دی جاتی ہے جس شخص کو میں طلب کرتا ہوں اس کے اور میرے حکم کی تعمیل کرنے والوں کے درمیان لوگ حائل ہو جاتے ہیں۔ یہ شخص سلمہ ابن ذویب تم کو اختلاف کی طرف بلاتا ہے۔ تاکہ تمھاری جماعت میں تفرقہ پڑ جائے اور تم تلوار سے ایک دوسرے کی گردنیں کاٹو، حنف اور چند آدمیوں نے کہا کہ ہم سلمہ کو تمھارے پاس لئے آتے ہیں۔ چنانچہ وہ سلمہ کو ابن زیاد کے پاس لے آئے۔ اس وقت سلمہ کی جماعت کی تعداد زیادہ ہو گئی تھی۔ اور نفاق کا دائرہ بھی وسیع ہو گیا تھا۔ لوگ یہ حالت دیکھ کر ابن زیاد سے منحرف ہو کر اس کے پاس نہیں گئے۔ عبید اللہ ابن زیاد نے افواج سلطانی کے رؤساء کو بلا کر ان سے چاہا کہ وہ اس کے ہمراہ ہو کر جنگ کریں۔ رؤساء فوج نے کہا کہ اگر ہمارے دل ہم کو ایسا کرنے کا حکم دیں تو ہم لڑیں گے۔ ابن زیاد کے بھائیوں نے ابن زیاد سے کہا کہ اس وقت ہمارا کوئی خلیفہ نہیں جس کے لئے ہم لڑیں۔ اور یہ کہ اگر آپ کو ہزیمت ہو تو آپ اس کے پاس چلے جائیں۔ اور وہ آپ کو مدد دے۔ ممکن ہے کہ جنگ کا خاتمہ آپ کے خلاف ہو۔ ہم نے ان لوگوں کے درمیان بال و جاہ دادے رکھا ہے۔ اگر وہ ہمارے خلاف کامیاب ہو گئے تو وہ ہم کو اور ان اموال کو سب کو ہلاک کر دیں گے۔ اور آپ کے پاس کچھ بھی باقی نہ رہے گا۔ ابن زیاد نے یہ دیکھ کر حارث ابن قیس ابن صہباء الجھضمی الازدی کو بلا بھیجا۔ اور جب وہ آیا تو اس سے کہا کہ اے حارث میرے والد نے مجھے وصیت کی تھی کہ اگر مجھے کبھی اہل عرب کی حاجت ہو تو تمھارے قبیلے کو اختیار کروں۔ حارث نے کہا کہ میرا قبیلہ

آپ کے والد کو آزما چکا ہے۔ نہ اس نے والد کے پاس کسی قسم کی قدر و منزلت حاصل کی اور نہ آپ کے پاس اس کے لئے کوئی مکافات ہے۔ اگر آپ نے ہم کو اختیار کیا ہے تو تو میں آپ کو رو نہ کر دوں گا۔ لیکن میں نہیں سمجھتا کہ میں کس طرح دن دھاڑے آپ کو امان دیکر لے جاسکتا ہوں۔ مجھے خوف ہے کہ آپ بھی قتل ہوں گے اور میں بھی مارا جاؤں گا۔ البتہ اتنا ہو سکتا ہے کہ میں رات تک آپ ہی کے پاس ٹھہرا رہوں۔ پھر آپ کو اپنے پیچھے سوار کر کے لے چلوں تاکہ آپ کو کوئی پہچان نہ سکے۔ عبید اللہ نے کہا کہ آپ کی رائے بہت ٹھیک ہے۔ چنانچہ جب قرار داد حارث رات تک اس کے پاس مقیم رہا۔ اور رات ہوئی تو اس کو اپنے پیچھے بٹھلا کر لے گیا۔ اس وقت بیت المال میں ایک کروڑ نوے لاکھ کی رقم جمع تھی۔ ابن زیاد نے اس کا کچھ حصہ اپنے مولیٰ کو دے کر باقی کو زیاد کے خاندان کے لئے جمع کر رکھا۔ حارث عبید اللہ کو لیکر روانہ ہوا اور لوگوں میں سے گذرنا جاتا تھا۔ لوگوں کی یہ حالت تھی کہ وہ حروہیہ لوگوں کے خوف سے ہرجا پاسبانی کر رہے تھے۔ ابن زیاد بار بار حارث سے پوچھتا جاتا تھا۔ کہ اب ہم کہاں ہیں اور حارث بتلاتا جاتا تھا۔ اسی طرح جب وہ بنو سلیم میں پہنچے تو ابن زیاد کے اس سوال پر کہ اب ہم کہاں ہیں حارث نے جواب دیا کہ ہم بنو سلیم میں ہیں تو ابن زیاد نے کہا کہ اب انشاء اللہ ہمارے لئے سلامتی ہے پھر جب بنو ناجیہ میں سے گذرتے ہوئے بھی ابن زیاد کے اسی سوال کے جواب میں حارث نے کہا کہ ہم بنو ناجیہ میں سے گذر رہے ہیں۔ تو ابن زیاد نے کہا کہ اب ہم ضرور نجات پا جائیں گے۔ انشاء اللہ۔ بنو ناجیہ نے پوچھا کہ تم کون ہو۔ کہا حارث ابن قیس قضاہ بنو ناجیہ کا ایک شخص ابن زیاد کو پہچانتا تھا۔ اس نے دیکھتے ہی کہا ابن مرجانہ اور یہ کہتے ہوئے ایک تیر مارا جو اس کے عمائے میں لگا۔ حارث اس کو لئے ہوئے بدستور چلتا رہا۔ اور بالآخر بنو جہضم میں پہنچ کر اسے اپنے مکان میں اتار دیا۔ ابن زیاد نے کہا حارث تم نے مجھ پر بڑا احسان کیا۔ اب جو کچھ میں تم سے کہوں وہی کرو۔ مجھے معلوم ہے

کہ مسعود ابن عمرو اپنی قوم میں اپنے شرف اور سن و سال کی وجہ سے نہایت صاحب منزلت ہے۔ اور اس کی قوم اس کی مطیع ہے۔ کیا تم مجھے اس کے پاس لے جا سکتے ہو تاکہ میں ان ہی کے گھر ہوں۔ جو بنو ازد کے وسط میں واقع ہے۔ کیونکہ اگر تم ایسا نہ کرو گے تو وہ تمہاری قوم کو باہم مخالف کر دے گا۔ حارث اس کو داناں لے گیا۔ دونوں مسعود کے پاس اندر گئے۔ مسعود کو ان کی آمد کی مطلق خبر نہیں ہوئی۔ کیونکہ وہ اس وقت بیٹھا ہوا اپنے موزے کی اصلاح میں منہمک تھا۔ لیکن وہ ان دونوں کو دیکھ کر پہچان گیا۔ اور حارث سے کہا کہ میں اس امر کے شر سے جو اس وقت تم میرے پاس لائے ہو خدا سے پناہ مانگتا ہوں۔ حارث نے کہا کہ میں اس وقت خیر و سعادت ہی لے کر آیا ہوں۔ مجھے معلوم ہے کہ تمہاری قوم نے زیاد کو نجات دلائی تھی اور اس کے ساتھ وفاداری کی تھی اور اسی مکرمت کی بنا پر وہ باقی تمام اہل عرب پر فخر کرتے ہیں۔ تم لوگ مشورے کے بعد عبد اللہ سے بیعت کر چکے ہو۔ اور اس سے قبل ایک اور بیعت یعنی بیعت جماعت کر چکے ہو۔ مسعود نے کہا کہ کیا تم ہمیں یہ رائے دیتے ہو کہ ہم عبد اللہ کے لئے اپنے شہر سے عداوت کریں۔ حالانکہ ہم نے اس کے والد کے لئے جو کچھ کیا اس کے لئے نہ اس سے کوئی مکافات حاصل کی نہ شکریہ جسان۔ حارث نے جواب دیا کہ تم اگر انہی بیعت کی وفاداری کر کے اس کو اس کے مامن پر پہنچا دو تو کوئی تم سے دشمنی نہ کریگا۔ کیا تم اس کو اپنے آپ آنے کے بعد اسے اپنے گھر سے نکالنا چاہتے ہو مسعود نے ان سے داخل ہونے کو کہا اور وہ اس کے بھائی عبد الغافر بن عمرو کے مکان میں داخل ہو گئے۔ پھر مسعود نے اسی رات حارث اور اپنی قوم کی ایک جماعت کے ساتھ گھوڑوں پر سوار ہو کر تمام بنو ازد کا چکر لگایا۔ اور کہا کہ ابن زیاد غائب ہو گیا ہے۔ ہم اس امر سے بے خوف نہیں ہو سکتے کہ اس کو ہمارے قبیلے میں تلاش کیا جائیگا۔ اس لئے تم مسلح ہو جاؤ۔ کیونکہ جب لوگوں نے ابن زیاد کو نہ پایا تو یہ رائے قائم کی ہے کہ وہ بنو ازد میں ہے۔ پ

یہ بھی بیان کیا جاتا ہے کہ حارث نے مسعود سے کلام نہیں کیا بلکہ خود عبید اللہ کے حکم سے حارث کو ایک لاکھ کی رقم دے دی گئی۔ جس کو اس نے کردہ عبید اللہ کی ہمراہی میں مسعود کی زوجہ ام بسطام بنت عمرو ابن حارث کے ہاں گیا۔ اور اس سے اندر داخل ہونے کی اجازت چاہی۔ اس نے اجازت دی۔ حارث نے اس سے کہا کہ میں تمہارے لئے ایک ایسا امر لے کر آیا ہوں۔ جو تم کو عرب کی عورتوں کی سردار بنا دے گا اور تم بہت جلد اس کے ذریعے سے دولت مند ہو جاؤ گی۔ پھر اُسے تمام واقعے کی خبر دی اور اس سے عبید اللہ کو مکان میں داخل کر لینے اور مسعود کے کپڑے پہنانے کی درخواست کی۔ اس نے ایسا ہی کیا۔ جب مسعود آیا تو اس نے اپنی زوجہ کے سر کے بال کپڑ کر اُسے مارنا شروع کیا۔ عبید اللہ اور حارث اس کے مقابلے کے لئے چلے اور عبید اللہ نے کہا کہ اس نے مجھے پناہ دی ہے۔ یہ دیکھو میں تمہارے کپڑے پہنے ہوئے ہوں۔ اور تمہارے ہاں کا کھانا میرے معدے میں ہے۔ حارث نے اس امر کی شہادت دی اور مسعود سے بہت ملطف پیش آیا۔ آخر کار مسعود راضی ہو گیا۔ عبید اللہ مسعود کے قتل تک اسی کے مکان میں مقیم رہا۔ پھر شام کو چلا گیا۔

عبید اللہ کے فقدان کے دوران میں اہل بصرہ کے ہاں کوئی امیر نہ تھا۔ ان کے آپس میں کسی شخص کو امیر بنانے کے متعلق اختلاف ہوا۔ آخر یہ قرار پایا کہ قیس ابن عیینہ السملی اور نعمان بن سفیان الراسی اکرمی کو اختیار دیا جائے کہ وہ جسے چاہیں امیر بنائیں۔ قیس کی رائے بنو امیہ کے حق میں تھی اور نعمان کی رائے بنو ہاشم کے حق میں۔ لیکن نعمان نے قیس کو دھوکہ دینے کے لئے اُس سے کہا کہ اس کام کے لئے میں بنو امیہ کے فلاں شخص سے زیادہ حقدار کسی کو نہیں دیکھتا۔ بعض لوگوں کا قول ہے کہ نعمان نے قیس کے سامنے عبد اللہ ابن اسود زہری کا نام لیا کیونکہ قیس کی خواہش اسی کی جانب تھی قیس نے یہ سنتے ہی کہہ دیا کہ میں اپنا اختیار تم کو دیکھا جسے تم پسند کرو میں نے بھی اُسے پسند کیا۔ پھر

دونوں باہر نکلا کر لوگوں کے سامنے ہوئے اور قیس نے کہہ دیا کہ جب کو نعمان پسند کرے میں نے بھی اسے پسند کر لیا۔ ۵

عبداللہ ابن حارث کی ولایت بصرہ کا بیان

جب قیس اور نعمان کے آپس میں اتفاق ہو گیا اور قیس اس شخص کے امیر ہونے پر جس کو نعمان مقرر کرے گا راضی ہو گیا۔ تو نعمان نے خود قیس کو اس اقرار کا گواہ بنا لیا۔ اور قیس اور اور سب آدمیوں سے اس رضا مندی کا عہد و پیمان لیا۔ پھر وہ عبداللہ ابن اسود کے پاس گیا۔ اور اس کا ہاتھ پکڑا اس سے شہر طیس لیں۔ لوگوں نے سمجھا کہ اس نے عبداللہ کے ہاتھ پر بیعت کر لی ہے۔ مگر اس کے بعد وہ عبداللہ کو چھوڑ کر عبداللہ ابن حارث ابن نوفل بن عبدالمطلب الملقب بہ بقیہ کے پاس آیا اور اس کا ہاتھ پکڑ کر بھی ویسا ہی کیا جیسا ابن اسود سے کیا تھا۔ پھر خدا کی حمد و ثنا اور رسول اللہ صلعم اور ان کے اہل بیت اور دیگر قرابت داران نبوی کا ذکر کرتے ہوئے کہا کہ اے لوگو! میں سمجھتا ہوں کہ تم اپنے نبی کے برادران و عزا دیں سے کسی شخص کو جس کی ماں ہند بنت ابوسفیان ہے ناپسند نہ کرو گے۔ امران ہی میں تھا اور وہ شخص تمھارا بھانجا ہے۔ یہ کہہ کر اس نے اس کا ہاتھ پکڑا۔ اور کہا کہ میں نے تمھارے لئے ان کو پسند کیا ہے۔ لوگوں نے پکار کر کہا کہ ہاں ہم راضی ہیں۔ پھر سب نے اس سے بیعت کی۔ اور اس کو ہمراہ لے جا کر دارا مارت میں مقیم کیا۔ یہ سنیہ کی یکم جمادی الآخر کا واقعہ ہے۔ فرزدق نے اس کی بیعت کے متعلق یہ شعر کہا ہے (ترجمہ) :-

”دیں نے کئی آدمیوں سے بیعت کی ہے اور ان کے عہد کو پورا کیا ہے۔ اور میں نے بقیہ سے بیعت کی اور مجھے اس میں ندامت نہیں ہوئی“

ابن زیاد کے شام کی طرف فرار کا بیان

اس کے بعد ازداور ربیعہ نے اس حلف کی تجدید کی جو ان کے اور جماعت کے مابین قائم ہوا تھا۔ ابن زیاد نے ان پر بہت سارے مال خرچ کیا۔

تا آنکہ حلف پورا ہو گیا۔ اور انھوں نے آپس میں دو تحریریں لکھیں جس میں سے ایک مسعود ابن عمرو کے پاس تھی۔ جب احف نے سنا کہ از دے بنیہ کو تجدید بیعت کے لئے بلوایا ہے تو کہا کہ اگر یہ لوگ خود ان کے پاس جائیں تو ہمیشہ انھیں کے زیر حکم رہیں گے۔ جب ان کے آپس میں اس طرح حلف ہو گیا تو انھوں نے اس امر پر اتفاق کیا کہ ابن زیاد کو دارالامارت میں پہنچا دیا جائے۔ چنانچہ وہ مسعود ابن عمرو کو اپنا سردار بنا کر روانہ ہو گئے۔ اور ابن زیاد سے کہا کہ تم بھی ہمارے ساتھ چلو۔ مگر اس نے ایسا نہ کیا۔ بلکہ مسعود کے ہمراہ اپنے موالی کو گھوڑوں پر سوار کر کے بھیج دیا۔ اور ان کو یہ ہدایت کی کہ یہ لوگ جس امر خرو شر کے متعلق جو کچھ گفتگو کریں تم فوراً مجھے اس کی اطلاع کرتے جانا۔ چنانچہ مسعود جس گلی کو چے میں داخل ہوتا یا جس قبیلے میں جاتا ابن زیاد کے غلام اس کو اس کی خبر پہنچا دیتے۔ علیٰ ہذا القیاس بنو ربیعہ بھی مالک ابن مسمع کو اپنا سرگروہ بنا کر روانہ ہوئے اور بنو مرہب کے راستے کو روک لیا۔ پھر مسعود آیا اور مسجد میں داخل ہو کر منبر پر چڑھا۔ اس وقت عبداللہ ابن حارث دارالامارت میں تھا۔ اس سے کہا گیا کہ مسعود اہل یمن اور بنی ربیعہ آئے ہیں۔ اور لوگوں میں سخت شروفساد پھیل جائیگا۔ اگر تم ان کے مابین صلح کرادو۔ اور بنو تمیم کو لے کر روانہ ہو جاؤ تو اچھا ہو۔ اس نے جواب دیا کہ خدا ان کا ستیاناس کرے۔ نہیں خدا کی قسم میں ان کی اصلاح کے لئے ہرگز اپنے آپ کو خراب نہ کروں گا۔ مسعود کے اصحاب میں سے ایک نے یہ شعر پڑھنا شروع کیا۔ (ترجمہ) :-

” میں بہہ کی ایک شریف اور خوب صورت لڑکی سے اس کا نکاح کر دنگی جو اس کے سر میں گنگھی کیا کرے “

یہ بنو زکات قول ہے۔ مگر بنو مضر یہ کہتے ہیں کہ عبداللہ ابن حارث کی والدہ بچپن میں اس کو گدایا کرتی تھیں اور پیار سے یہ شعر دہراتی جاتی تھیں غرض کہ مسعود منبر پر چڑھا اور مالک ابن مسمع بنو تمیم کے مکانات کی طرف روانہ ہوا اور بنو عدیہ کے محل میں داخل ہو کر ان کے مکانوں میں آگ لگا دی۔ کیونکہ اس کو اس وقت ہرات میں بنو حازم کا بنو ربیعہ سے روگردانی کرنے کا

واقعہ یاد تھا۔ بنو تمیم احنف کے پاس گئے اور کہا کہ اے ابو بکر بنو ربیعہ اور بنو ادو نے آپس میں حلف اٹھایا ہے اور رجبہ میں داخل ہو گئے ہیں۔ احنف نے کہا کہ تم مسجد کے لئے ان سے زیادہ حق دار نہیں ہو۔ انھوں نے کہا کہ وہ لوگ گھر میں داخل ہو گئے ہیں۔ کہا کہ تم گھر کے لئے بھی ان سے زیادہ حق دار نہیں ہو۔ پھر اس کے پاس ایک عورت ایک حجر لئے ہوئے آئی اور کہا کہ تم کیوں خواہ مخواہ ریاست کے پیچھے پڑے تم تو عورت ہو بخور لیئے بیٹھو کہا کہ کوئی عورت تم سے زیادہ حجر کی حقدار نہیں ہے احنف سے کسی کے حق میں اس سے زیادہ برا لفظ کبھی نہیں سنا گیا۔ پھر لوگ اس کے پاس گئے اور بیان کیا کہ ہم میں سے ایک عورت کی پازیب اتار لی گئی ہے۔ اب تمہارے راستے کی تمام زمینوں کو روک دیا ہے۔ اور مسجد کے دروازے پر جو جائے نشست ہے وہ بھی مقفل کر دی گئی ہے اور مالک ابن مسعم نے بنو عدویہ کے محلے میں آگ لگا دی ہے۔ احنف نے کہا کہ اس پر شہادت دو اس سے کمتر پر ان سے جنگ کرنا جائز نہ ہو گا۔ پھر لوگوں نے اس پر ان کے سامنے شہادت پیش کی احنف نے کہا کہ کیا عباد ابن حصین بھی آیا ہے کہا نہیں۔ (عباد ابن حصین کا شجرہ یہ ہے:- عباد بن حصین بن زید بن عمرو بن ادس قبیلہ بنو عمرو بن تمیم اس پر اس نے پھر کہا کہ کیا عباد آیا ہے۔ کہا نہیں۔ پھر پوچھا کہ یہاں عبس ابن طلق ابن ربیعہ الصرمی جو بنو سعد بن زید مناة بن تمیم میں سے ہے موجود ہے یا نہیں۔ کہا ہاں ہے۔ احنف نے اس کو بلایا اور اپنے سر پر سے شعلہ اتار کر ایک نیزے پر باندھا اور اس کو دیکر کہا کہ تم جاؤ۔ جب وہ چلا تو احنف نے کہا کہ یا اللہ اگر تو نے آج اسکو اوندھا (منہ کے بل) نہ گرایا یعنی رسوایت کر کیونکہ تو نے زمانہ ماضی میں کبھی اسکو رسوا نہیں کیا۔ لوگوں نے غل مچا کر کہا ”نیرا کو ہیجان ہوا ہے“ زیرا احنف کی ماں ہے۔ احنف کے عوض کنایتہ ماں کا نام لیا۔ عبس مسجد کی طرف گیا۔ ادھر اسکی روانگی کے بعد عباد و ماں پہنچا اور پوچھا کہ کیا انتظام کیا گیا ہے۔ اس سے کہا گیا کہ عبس لوگوں کو ساتھ لیکر مسجد کی طرف گیا ہے۔ یہ سن کر عباد یہ کہہ کر کہیں عبس کے جھنڈے تلے کوچ نہ کر دنگا۔ و ماں سے اپنے

گھر کی طرف چلا گیا۔ اس وقت اس کے ہمراہ ساتھ سوار تھے۔ غرض کہ جب عبس مسجد پہنچا تو بنو ازون نے مسجد کے دروازوں پر لڑنا شروع کیا۔ اور مسعود منبر پر سے بیٹھے بیٹھے لوگوں کو بھڑکاتا رہا۔ غطفان ابن انیف التیمی لڑتا جاتا تھا اور یہ شعر پڑھتا جاتا تھا۔ (ترجمہ) :-

”ماں اے بنو نمیم یاد رکھو کہ اگر مسعود یہاں فوت ہو گیا تو یہ بات مشہور ہو جائے گی۔ لہذا تم مقصورہ کو مضبوط پکڑے رہو“

یعنی وہ بھاگنے نہ پائے۔ پھر لوگ مسعود کے پاس گئے۔ اور اس کو منبر پر سے اتار کر قتل کر دیا۔ یہ سب کچھ کیلم شوال کا واقعہ ہے۔ یہ کیفیت دیکھ کر اس کے ہمراہی بھی بھاگ کھڑے ہوئے۔ اشیم بن شقیق ابن تور بھی بھاگنے لگا۔ ایک شخص نے اس کے ایک نیزہ مارا۔ مگر وہ اس سے بچ کر نکل گیا۔ اس پر فرزدق نے یہ اشعار کہے (ترجمہ) :-

”اگر اشیم ہمارے نیزوں سے سبقت نہ لے جاتا اور جس وقت کہ آگ روشن تھی وہ دروازے پر نہ پہنچتا تو وہ ضرور مسعود اور اس کے دیگر ہمراہوں کے سے انجام کو پہنچتا۔ اور انتڑیاں۔ اور جگر ٹکڑے ٹکڑے ہو کر گرتے“

جب مسعود منبر پر چڑھا تو ابن زیاد کو اس کی خبر کی گئی۔ اس نے دار الامارت میں جانے کی تیاری کی۔ اتنے میں لوگوں نے اس کو خبر دی کہ مسعود قتل ہو گیا ہے۔ یہ سن کر وہ سوار ہو کر شام کی طرف چلا گیا۔ اب رما مالک ابن مسمع اس کا یہ انجام ہوا کہ بنو مضر کے چند آدمیوں نے جا کر اسے اسی کے گھر میں محصور کر کے آگ لگا دی۔ اور پھر ابن زیاد کو فرار ہوتے دیکھ کر اس کا تعاقب کیا وہ ابن زیاد کو نہ پاسکے۔ آخر انھوں نے ابن زیاد کا جو کچھ مال و متاع وغیرہ ہاتھ لگا سب لوٹ لیا۔ اس کے متعلق واقدان خلیفہ التیمی نے یہ شعر کہے ہیں۔ (ترجمہ)

”بہت سے ظالم اور شدید آدمی ہیں جس کے تاج اور بدن کا لباس و سامان ہمارے ملک میں داخل ہو چکا ہے ان میں سے عبید اللہ بھی ہے۔ جبکہ ہم اسکے گھوڑے اور کپڑے چھینتے اور لوٹتے تھے۔ اور جس دن کہ ہمارے اور

اس کے گھوڑوں نے مقابلہ کیا تھا۔ اگر ابن زیاد کو اس کا بھاگ جانا بچا نہ لیتا۔
 مسعود کے قتل اور ابن زیاد کی شام کی روانگی کے متعلق اس کے علاوہ
 ایک اور روایت بھی ہے۔ اور وہ یہ ہے کہ ابن زیاد نے مسعود ابن عمرو سے
 پناہ مانگی۔ مسعود نے پناہ دی پھر ابن زیاد شام کو روانہ ہوا۔ اور مسعود نے
 بنو ازد کے ایک سو آدمی اس کے ہمراہ کر دیئے۔ جو اس کے ساتھ شام
 پہنچے۔ اسی اثنا میں وہ ایک مرتبہ رات کے وقت سفر میں تھا کہ اس نے کہا
 کہ اب مجھ سے اونٹ پر سواری نہیں ہو سکتی۔ مجھے کوئی سم دار سواری
 دو۔ چنانچہ گدھے پر زین لگا کر اس کو دے دیا۔ اور وہ سوار ہو کر چلا۔ مگر دیر تک
 خاموش رہا۔ مسافر بن شریح کا بیان ہے کہ اس وقت میں نے اپنے دل میں
 کہا کہ اگر وہ سوار ہے تو میں اس کو جگا دوں۔ اس خیال سے میں نے اس سے
 پوچھا کیا آپ سوار ہے ہیں؟ کہا نہیں میں یونہی اپنے آپ ہی باتیں کرتا ہوا
 جا رہا تھا۔ میں نے کہا کہ میں تباؤں کہ آپ اپنے دل سے کیا باتیں کر رہے
 تھے۔ کہا ہاں تباؤ کہ میں کیا سوچ رہا تھا۔ میں نے کہا کہ آپ یہ سوچ رہے
 تھے کہ کاش میں نے حسینؑ کو نہ قتل کرایا ہوتا۔

ابن زیاد نے کہا ”اچھا اور کیا“

میں۔ آپ یہ کہہ رہے تھے کہ اے کاش میں نے جس جس کو قتل کیا اسے نہ
 قتل کیا ہوتا۔

ابن زیاد۔ پھر کیا کہا۔؟

میں۔ کاش میں قصر بیضا کی مرمت نہ کراتا۔

ابن زیاد۔ اور؟

میں۔ اور آپ یہ سوچ رہے تھے کہ کاش میں وہ بقانوں کو عامل نہ بناتا۔

ابن زیاد۔ ہاں پھر؟

میں۔ اور آپ یہ بھی کہہ رہے تھے کہ کاش میں اس زیادہ سخی ہوتا جتنا کہ میں تھا۔

ابن زیاد۔ میرے امام حسینؑ کو قتل کرنے کا جواب تو یہ ہے کہ نیرید نے اشارتاً یہ بات
 مجھے بتادی تھی کہ میں انھیں قتل کر ڈالوں۔ ورنہ وہ مجھے قتل کر دیتا۔

اور اگر اس وقت تم نے اُن سے کوئی تعارض نہ کیا تو ہمیں موقع ہے کہ ہم اپنے ننھیالی اور سسرالی رشتہ داروں کے پاس چھپ جائیں اور پھر تم ان پر حملہ کر دو۔ اور میں یہ کہہ رہا تھا کہ کاش میں قیدیوں کو نکال کر قتل کر دیتا۔ لیکن خیر اب یہ دونوں باتیں بھی نہیں ہو سکتیں۔ تو کاش میں شام ہی کو چلا جاتا۔ اور ایسے وقت جاتا کہ انھوں نے کسی بات کا تصفیہ کر کے اس کا غم نہ کر لیا ہو۔ چنانچہ بیان کیا جاتا ہے کہ وہ ایسے وقت میں شام پہنچا کہ دماں کے باشندوں نے کسی چیز کا ابرام و انتظام نہ کیا تھا۔ اور ایک قول یہ بھی ہے کہ اسکے پہنچنے تک وہ لوگ سب انتظام کر چکے تھے۔ مگر اس نے پہنچ کر ان کا سب کیا دھرا بگاڑ دیا۔ ابن زیاد کے ہمراہ اسکے لڑکے بھی تھے۔ بصرے سے چلتے وقت اس نے مسعود کو اپنا جانشین مقرر کر دیا تھا۔ مگر بنو تمیم اور بنو قیس یہ کہتے تھے کہ ہم اس سے خوش نہیں ہیں۔ اور صرف اس شخص سے خوش ہونگے جس سے ہماری جماعت خوش ہو۔ مسعود نے کہا کہ وہ مجھے اپنا جانشین بنا گیا ہے۔ اور میں اس عہدے کو کبھی نہ چھوڑ دوں گا۔ پھر وہ قصر کی طرف گیا اور اس میں داخل ہو گیا۔ بنو تمیم احف کے پاس پہنچے۔ اور کہا کہ بنو ازد مسجد میں گھس گئے ہیں۔ انھوں نے کہا کہ مسجد ان کے لئے بھی ہے اور تمہارے واسطے بھی۔ انھوں نے کہا کہ وہ لوگ قصر میں داخل ہو گئے ہیں۔ اور مسعود منبر پر چڑھا ہوا ہے۔ جب عبید اللہ شام کو روانہ ہوا تو خوارج نے براؤ مدھو کر نہر اساورہ پر قیام کیا۔ لوگوں کو یہ خیال ہوا کہ احف نے ان کے پاس یہ پیغام بھیجا ہے کہ یہ شخص جو قصر امارت میں داخل ہو گیا ہے ہمارا اور تمہارا دونوں کا دشمن ہے۔ لہذا کوئی چیز تم کو اس سے باز نہ رکھے۔ چنانچہ ان میں سے ایک گروہ آگے بڑھا۔ اور جس مسجد کے اندر مسعود بیٹھا ہوا لوگوں سے بیعت لے رہا تھا۔ اس میں داخل ہو گیا۔ ایک جلع شخص نے (جو مسلم کہلاتا تھا۔ اور اہل فارس میں سے تھا۔ مگر بعد میں بصرے جا کر مسلمان اور خوارج کی جماعت میں داخل ہو گیا تھا) اس کے ایک تیر مارا۔ تیر مسعود کے دل پر بیٹھا اور اسے ہلاک کر دیا لوگوں نے کہا کہ اس کو خوارج نے قتل کیا ہے۔ یہ معلوم کر کے بنو ازد ان خوارج کی گوشمالی کے لئے نکلے۔

میں نے ان ہی کے قتل کو اختیار کیا۔ قصر بیضاء میں نے عبداللہ ابن عثمان الشقی سے خریدا تھا۔ یزید نے مجھے دس لاکھ کی رقم بھیجی تھی جسے میں نے اسی پر صرف کیا۔ اگر وہ بیچ گیا تو میرے اہل و عیال کا ہو گا اور اگر فہامو گیا تو مجھے اس کا کوئی غم نہیں ہے۔ دہاقین کے عامل بنانے کی وجہ یہ ہوئی۔ کہ عبدالرحمن بن ابی بکرہ کے اشارے سے فروخ امیر معاویہ سے ملا اور اس نے عراق کا خراج دس کروڑ بتایا۔ امیر معاویہ نے مجھے کہا کہ یا تو اس رقم کی ادائیگی کا اقرار و ضمانت کرو ورنہ اپنی خدمت سے علیحدہ ہو جاؤ گے۔ میں نے مغزول ہونا پسند نہیں کیا۔ لیکن جب میں کسی عرب کو عامل بناتا تو خراج میں کمی واقع ہو جاتی۔ اگر میں اس کے قبیلے سے یا اسی سے تاوان اور جرمانہ طلب کرتا تو ان کے سینوں کو گویا دشمنی سے پر کر دیتا۔ لیکن اگر اسے چھوڑ دیتا تو گویا خدا کے مال کو چھوڑنا تھا۔ جس کے رتبے اور منزلت سے میں خوب واقف ہوں۔ لہذا میں نے دیکھا کہ تم سب میں دہاقین ہی ایسے ہیں کہ وہ خراج کے معاملے میں نہایت غور سے کام لیتے ہیں۔ امانت کو پورا کرتے ہیں۔ اور ان سے مطالبہ کرتا بھی آسان ہے۔ مگر باوجود اس کے بھی میں نے اس مال کا تم ہی لوگوں کو امین مقرر کیا تا کہ وہ کسی پر ظلم نہ کریں۔ تم نے سخاوت کے متعلق جو کہا اس کے لئے میں بتاتا ہوں کہ میرے پاس روپیہ ہی نہ تھا کہ میں دلو و دہش کرتا۔ اور یہ بات کہ میں نے جن کو مارا ان کو نہ مارتا تو سچ یہ ہے کہ میں سمجھتا ہوں کہ خارجیوں کو قتل کرنے کے علاوہ میں نے اسلام لانے کے بعد کوئی ایسا کام ہی نہیں کیا جو میرے نزدیک اس سے زیادہ خدا کی قربت کا وسیلہ ہو۔ مگر خیر میں اب تم کو بتلاتا ہوں میں اس وقت اپنے دل میں یہ کہہ رہا تھا کہ کاش میں اہل بصرہ سے جنگ کرتا۔ انھوں نے اپنی خوشی سے میرے ہاتھ پر بیعت کی تھی۔ میں اس خیال کا حریص بھی تھا۔ مگر بنو زیاد نے کہا کہ اگر تم نے ان سے جنگ کی اور وہ لوگ تم پر غالب آگئے تو وہ ہم میں سے ایک کو بھی نہ چھوڑیں گے۔

ان میں سے اکثر کو قتل کیا۔ بعض کو زخمی کیا۔ اور سب کو بصرے سے بھگا دیا۔
 پھر بنو ازد سے یہ کہا گیا کہ مسعود کو بنو تمیم نے قتل کیا ہے۔ بنو ازد نے ان
 لوگوں کے پاس قاصد بھیجا اس نے دماں پہنچ کر بنو تمیم سے یہی ذکر اذکار سنے
 تب بنو ازد جمع ہوئے مسعود ابن عمرو کے بھائی زیاد ابن عمرو کو اپنا سردار بنایا
 اور مالک بن مسیح بھی بنی ربیعہ کو لیکر ان کے ساتھ ہو گیا۔ ادھر بنو تمیم احف
 کے پاس گئے اور کہا کہ لوگ کشت و خون کے لئے نکل چکے ہیں۔ مگر
 اس نے اپنی جگہ سے جنبش بھی نہ کی۔ کیونکہ وہ فتنہ و فساد نہ چاہتا تھا۔ اس
 کے پاس ایک عورت مجر لئے ہوئے آئی اور کہا کہ لو اسے لئے بیٹھے رہو۔ یعنی
 یہ کہ تم خاصی عورت ہو۔ احف کچھ شرماء حضوری بنو تمیم اور بنو قیس مقیمین بصرہ
 کو لے کر چلا۔ دونوں جماعتوں کا مقابلہ ہوا۔ اور بہت سے آدمی مارے
 گئے۔ پھر بنو تمیم نے ان سے کہا کہ اے بنو ازد۔ اللہ اللہ کرو۔ بنو ازد ہم
 تمہیں اللہ کا واسطہ دیتے ہیں کہ اپنا اور ہمارا خون نہ بہاؤ۔ اور وہ اہل اسلام ہیں
 جن کو تم پسند کرو۔ ہمارے خلافت بار نبوت تم پر ہے۔ تو ہم میں سے کسی
 بہترین آدمی کا انتخاب کر کے اسے قتل کرو۔ لیکن اگر تم کو کوئی نبوت یا دلیل نہ ملے
 تو ہم خدا کی قسم کھا کر کہتے ہیں کہ نہ ہم نے قتل کیا۔ نہ ہم نے ایسا حکم دیا۔ اور نہ
 ہم مسعود کے قاتل سے واقف ہیں۔ اور اگر تم یہ بھی نہ چاہو تو ہم تمہارے
 سردار کے لئے ایک لاکھ درہم بطور خون بہا دینے کے لئے تیار ہیں۔ پھر
 احف نے ان کے پاس جا کر کہنے سے کی عذر خواہی کی۔ عمر بن عبید اللہ
 ابن عمر اور عبدالرحمن بن حارث بن ہشام نے ان لوگوں کے درمیان سفارت
 کا کام انجام دیا۔ انہوں نے دس خون بہا طلب کئے۔ احف نے منظور
 کیا۔ اور آخر کار فریقین میں اسی پر مصالحت ہو گئی۔

عبداللہ ابن حارث بنبہ کا یہ حال ہوا کہ وہ برابر نماز میں مسلمانوں
 کی امامت کرتا رہا۔ تا آنکہ عمر ابن عبید اللہ ابن عمر عبداللہ ابن زبیر کی جانب
 سے امیر مقرر ہو کر آ گیا۔ یہ بھی بیان کیا جاتا ہے کہ ابن زبیر نے عمر کو بصرے
 کی امارت کا فرمان نقر ایک خط میں لکھا تھا۔ اور وہ خط عمر کے پاس

اس وقت پہنچا جب کہ وہ عمرہ کے ارادے سے جا رہا تھا۔ عمر نے اپنے بھائی عبید اللہ کو امامت کرنے کا حکم لکھا۔ چنانچہ وہ عمر کی آمد تک امامت کرتا رہا۔ عمر چنیدہ ماہ تک امیر رہا۔ پھر حارث ابن عبداللہ ابن ابی رعبیہ المخزومی اس کی محزولی کا حکم لے کر آیا۔ اور اس کی جگہ حارث قباع والی ہوا۔ یہ بھی کہتے ہیں کہ مسعود کے قتل کے بعد عصبیت اور خوارج کے انتشار کی وجہ سے عبید اللہ بن حارث نے بیۃ کو اہل بصرہ سے معزول کر دیا۔ اہل بصرہ نے ابن زبیر کو لکھا۔ ابن زبیر نے انس ابن مالک کو نماز پڑھانے کا حکم دیا۔ چنانچہ اس نے چالیس دن تک نماز پڑھاٹی۔ عبید اللہ بن حارث کہا کرتا تھا کہ میں نہیں چاہتا کہ میں اپنے آپ کو بگاڑ کر لوگوں کی اصلاح کروں۔ وہ ایک متدین آدمی تھا۔ اس ہی کے زمانے میں نافع ابن الازرق بصرہ سے اہواز گیا۔

اہل کوفہ کا یہ حال ہوا کہ جب انھوں نے عبید اللہ ابن زبیر کے قاصدوں کو رو کر دیا۔ اور جیسا کہ ہم پہلے بیان کر آئے ہیں۔ انھوں نے ابن زبیر کے قائم مقام عمرو بن حرث کو اس کے عہدے سے برطرف کر دیا۔ اب وہ اور تمام لوگ اس بات پر متفق ہوئے کہ تا وقتیکہ کسی ایک خلیفہ پر تمام لوگ اتفاق کریں ہم کسی کو اپنا امیر بنالیں چنانچہ انھوں نے بالاتفاق عمر ابن سعد کو اپنا امیر مقرر کر لیا۔ اس پر بنو ہمدان کی عورتیں امام حسینؑ پر ویلے بکا کرتی ہوئی آئیں۔ اور ان کے ساتھ ان کے مرد بھی تلواریں باندھے ہوئے لگے۔ اور منبر کا طواف کرنے لگے۔ محمد ابن اشعث نے کہا کہ جو بات تم چاہتے تھے اس کے خلاف ہی ہوا۔ بنو کنندہ عمر ابن سعد کے امر کے اس لئے موافق تھے کہ وہ لوگ عمر کی برادری سے تھے۔ غرض کہ وہ اس کے بعد عامر ابن مسعود ابن امیہ ابن خلف بن وہب بن حذافۃ الجہمی پر متفق ہوئے۔ عامر نے اہل کوفہ کے سامنے تقریر کی جس میں کہا کہ تمام اقوام کے پاس خورد و نوش کی اشیاء اور لذتیں ہوتی ہیں۔ تم بھی ان لذتوں کو ان کے مقامات میں تلاش کرو اور جو کچھ حلال اور قابل تعریف ہے اسے اختیار کرو۔ اپنی پیاس کو

پانی سے بچھاؤ اور میرے سامنے سے ان دیواروں کے پیچھے چھب جاؤ۔ ابن ہمام نے اس پر یہ اشعار کہے :- (ترجمہ)

”اپنی نوشیدنی اشیاء پیو۔ اور بغیر کسی کے حد کے ناز و نعم میں زندگی بسر کرو۔ پانی سے پیاس بجھاؤ اور ابن مسعود کی نافرمانی نہ کرو۔ امیر کو شرب خمر کی بہت خواہش ہے۔ تم فرے میں خوشی بخوشی شراب پیو۔ تمہیں کوئی نہیں دیکھ رہا ہے۔ کون ہے جو شراب میں خالص پانی کے ملائے کو حرام بتلائے مجھے ابن مسعود کے قول سے تعجب ہے۔ مجھے یہ پسند نہیں کہ روات عرق انگور کو خمر میں رکھنے کے بارے میں ہم پر سختی کرتے ہیں یا نہ“

جب اہل کوفہ اس سے بیعت کر چکے اور ابن زبیر کو بھی اس کی اطلاع دے دی تو ابن زبیر نے بھی اس کو اس امارت پر مستقل طور سے مامور کر دیا۔ عامر کا لقب و خروجہ الجبل تھا۔ وہ پستہ تھاؤنی تھا۔ یزید ابن معاویہ کی وفات کے بعد تین مہینے میرا۔ پھر ابن زبیر کی طرف سے عبداللہ ابن یزید اخطی الانصاری اس کی امامت نماز کے لئے اور ابراہیم ابن محمد ابن طلحہ والی خراج ہو کر آئے۔ ان کے علاوہ انھوں نے محمد ابن اشعث کو موصل پر حاکم بنایا۔ اور اس طرح ابن زبیر کے لئے کوفہ بصرہ۔ قبلہ۔ جزیرہ اور شام کے امالی مجتمع ہو گئے؛ مگر اہل اردن نے عمر ابن عبید اللہ ابن معمر کو اپنا امیر قرار دیا۔ بصرہ میں طاعون پھیل گیا۔ جس سے اس کی والدہ کا انتقال ہو گیا۔ مگر اس کا جنازہ اٹھانے کے لئے کوئی شخص نہ ملا۔ آخر کار اس نے چار قلیوں کو اس کام کے لئے اجرت پر مقرر کیا۔ اور انھوں ہی نے اس کا جنازہ اٹھایا۔

اہل رے کی مخالفت کا بیان

اس سال یزید کے انتقال کے بعد اہل رے نے مخالفت کی۔ ان کا سردار فرخان الرازی تھا یہ حالت دیکھ کر عامر ابن مسعود امیر کوفہ نے محمد

بنو و حروجہ کے معنی گنبد اور جبل گیریلے کپڑے کو کہتے ہیں۔

ابن عمیر بن عطار دابن حاجب ابن زرارہ ابن عدس التمیمی کو اہل رے کی سرکوبی کے لئے روانہ کیا۔ اہل رے نے ان کا مقابلہ کیا اور بھگا دیا۔ پھر عامر نے ان کے مقابلے کے لئے عتاب ابن ورقاء الریاحی التمیمی کو بھیجا۔ فریقین میں نہایت شدید جنگ ہوئی۔ فرخان قتل ہوا۔ اور مشرکین کو ہزیمت ہوئی۔ یہ محمد ابن عمیر حضرت علیؑ کے ہمراہ صفین میں کوفے کے بنو تیمم کے سر لشکر ہو کر لڑ چکے تھے۔ وہ اس واقعے کے بعد بھی زندہ رہے اور جب حجاج کوفے کا والی مقرر ہوا تو حجاج کی ولایت کو ناپسند کرنے کی وجہ سے کوفے کو چھوڑ کر چلے گئے۔ کو

مروان ابن حکم کی بیعت کا بیان

اس سال شام میں مروان ابن حکم سے بیعت کی گئی۔ جس کا سبب یہ ہوا کہ جب لوگ ابن زبیر سے بیعت خلافت کر چکے تو انھوں نے عبید اللہ ابن زبیر کو مدینے پر اور عبد الرحمن ابن جعد الفہری کو مصر پر والی بنا دیا اور بنو امیہ اور مروان ابن حکم کو شام کی طرف جلا وطن کر دیا۔ اس وقت عبد الملک ابن مروان کی عمر اٹھائیس برس کی تھی۔ جب حصین ابن نمیر اور اس کے ہمراہی شام پہنچے تو مروان کو اپنے اور ابن زبیر کے تعلقات سے اطلاع دی اور ان کو اور بنو امیہ سے کہا کہ ہم دیکھتے ہیں کہ تم با ہم ملے ہوئے نہیں ہو۔ لہذا قبل اس کے کہ تمھارا کچھ برا حال ہو تم کسی شخص کو اپنا امیر بنا لو۔ کہیں ایسا نہ ہو کہ ایک سخت اور گھسان فتنہ واقع ہو۔ مروان کی یہ رائے تھی کہ وہ جا کر ابن زبیر سے بیعت کر لے۔ ابن زیاد کو مروان کے اس ارادے کی اطلاع ہوئی تو وہ عراق سے مروان کے پاس آیا اور کہا کہ مجھے تمھارے اس ارادے سے شرم آتی ہے کہ تم بنو قریش کے سردار اور بزرگ ہو کر ابو خبیب سے بیعت کرتے ہو۔ ابن زبیر کو ابو خبیب اس لئے کہا گیا کہ وہ اپنے بیٹے خبیب کی وجہ سے ابو خبیب کی کنیت سے مکتی تھے۔ مروان نے کہا کہ ابھی کچھ نہیں گیا ہے۔ غرض کہ بنو امیہ اور اس کے موالی اس سے آئے اور اہل مین بھی جمع ہو گئے۔ پھر مروان ان سب کو لے کر دمشق کی طرف روانہ ہوا۔ اور وہ برابر یہ کہنا

جاتا تھا کہ "ابھی کچھ نہیں گیا" وہ دمشق ایسے وقت میں پہنچا کہ وہاں کی باشندے
 ضحاک ابن قیس سے اس امر پر بیعت کر چکے تھے کہ وہ ان کو نماز پڑھایا
 کرے گا۔ اور تا آنکہ لوگ مجتمع ہو جائیں وہ ان کے امور کا انتظام کرے گا۔
 ضحاک خفیہ طور پر ابن زبیر کے لئے دعوت خلافت دیا کرتا تھا علیٰ ہذا القیاس
 زفر ابن حارث الکلابی قنسرین میں اور نعمان ابن بشیر حص میں ابن زبیر کے لئے
 بیعت کی دعوت دینے میں مصروف تھے۔ ان دنوں حسان ابن مالک
 ابن بحدل الکلبی جو معاویہ اور ان کے بیٹے زبید کی طرف سے فلسطین پر عامل
 تھا اور بنو امیہ کا طرف دار تھا اردن کی طرف روانہ ہوا اور روح ابن زبناع
 الحذامی کو اپنے پیچھے فلسطین پر مقرر کر گیا۔ مگر نائل ابن قیس نے روح پر حملہ کیا اور
 اس کو فلسطین سے نکال کر ابن زبیر کے لئے لوگوں سے بیعت لی۔ اس وقت
 حسان اردن میں بنو امیہ کے لئے بیعت لے رہا تھا۔ چنانچہ اس نے
 اہل اردن سے کہا کہ تم لوگ ابن زبیر اور مقتولین حرہ کے بارے میں کیا
 شہادت دیتے ہو۔ انہوں نے جواب دیا کہ ہم شہادت دیتے ہیں کہ ابن زبیر
 منافق ہے اور حرہ کے مقتولین سب کے سب دوزخی ہیں۔ کہا کہ تم زبید
 اور اپنے مقتولین حرہ کے متعلق کیا کہتے ہو۔ لوگوں نے کہا کہ ہم شاہد ہیں
 کہ زبید حق پر تھا۔ اور ہمارے مقتولین جنتی ہیں۔ اس پر حسان نے کہا کہ اگر
 زبید اور اس کی جماعت اس دن حق پر تھی تو وہ آج بھی حق پر ہیں۔ اور اگر ابن زبیر
 اور ان کی جماعت اس دن باطل پر تھی تو وہ آج بھی ضرور باطل پر ہے۔ اہل اردن
 نے کہا کہ ہاں تم سچ کہتے ہو۔ ہم تم سے اس شرط پر بیعت کرتے ہیں کہ ہم اس
 شخص سے جنگ کریں گے جو تمہاری مخالفت اور ابن زبیر کی اطاعت
 کرے۔ مگر تم بھی یہ شرط کرو کہ تم ہم کو ان دونوں لڑکوں (جن سے ان کا
 مطلب زبید کے دو بیٹوں عبداللہ اور خالد سے تھا) سے بچالو گے۔ کیونکہ
 ہمیں یہ بات پسند نہیں کہ وہ لوگ ہمارے سامنے ایک بوڑھے آدمی کو
 پیش کریں اور ہم لڑکے پیش کریں۔ حسان نے ضحاک کو ایک خط لکھا جس
 میں بنو امیہ کے حق کو بہت بڑھا چڑھا کر ظاہر کیا۔ اور ان کے حسن عمل وغیرہ کی

تعریف اور ابن زبیر کی مذمت کی۔ اور یہ لکھا کہ ابن زبیر نے دو خلیفوں کی خلافت سے علیحدگی ظاہر کی ہے۔ اور یہ بھی تحریر کیا کہ یہ خط لوگوں کو پھیل کر سنا دیا جائے۔ اس کے علاوہ ایک اور خط لکھا اور اپنے قاصد مسمیٰ باغضہ کو دے کر کہا کہ اگر ضحاک میرا یہ خط لوگوں کو سنا دے تو خیر ورنہ تم یہ خط لوگوں کو پڑھ کر سنا دینا۔ اور بنو امیہ کو لکھا کہ وہ اس موقع پر موجود رہیں۔ باغضہ نے وہاں پہنچ کر ضحاک کے نام کا خط ضحاک اور بنو امیہ کا بنو امیہ کو دے دیا۔ جب جمعہ کا دن آیا تو ضحاک منبر پر چڑھا اور باغضہ نے اس سے حسان کا خط سنانے کے لئے کہا۔ اس نے کہا کہ بیٹھ جاؤ۔ باغضہ نے پھر دوسری اور تیسری مرتبہ خط کے پڑھ کر سنانے کی تاکید کی مگر پھر بھی جواب ملا کہ بیٹھ جاؤ۔ تب تو باغضہ نے اپنے پاس کا خط نکالا اور لوگوں کو پڑھ کر سنا دیا۔ اس پر ولید ابن عقبہ ابن ابی سفیان نے کہا کہ حسان سچ کہتا ہے اور ابن زبیر جھوٹے ہیں۔ اور ابن زبیر کو گالیاں بھی دیں۔ مگر ایک بیان یہ ہے کہ ولید معاویہ ابن زبیر کے انتقال کے بعد انتقال کر چکا تھا۔ اس کے بعد زبیر ابن ابی غنم الغسانی اور سفیان ابن ابرہہ الکلبی نے کھڑے ہو ہو کر حسان کو سچا بتایا۔ اور ابن زبیر کو سب و شتم کیا۔ پھر عمر و ابن زبیر الحکمی کھڑا ہوا۔ اور اس نے حسان کو برا بھلا کہا اور ابن زبیر کی تعریف و توصیف کی۔ ضحاک کے حکم سے ولید۔ زبیر ابن ابی غنم اور سفیان کو قید کر دیا گیا۔ لوگوں میں ہڑج مچ گیا اور بنو کلب کی بارگی عمر و ابن زبیر الحکمی پر چھپٹ پڑے۔ اور اس کو زد و کوب کیا اور اس کے کپڑے پھاڑ ڈالے۔ یہ کیفیت دیکھ کے خالد ابن زبیر منبر کی دو سیڑھیوں پر کھڑا ہوا اور لوگوں کو ٹھنڈا کیا۔ ضحاک نے منبر پر سے اتر کر لوگوں کو جمعہ کی نماز پڑھائی اور پھر قصر کی طرف چلا گیا۔ ادھر بنو کلب نے سفیان کو۔ اور بنو غسان نے زبیر کو چھڑا لیا۔ اور خالد ابن زبیر اور اس کا بھائی عبداللہ مع اپنے احوال بنو کلب کے پہنچے۔ اور ولید ابن عقبہ کو رہائی دلائی۔ اہل شام اس دن کو یوم حبسرون اول کہتے ہیں۔ جو اس کے بعد ضحاک مسجد کی طرف برآمد ہوا اور وہاں بیٹھ کر زبیر ابن زبیر

کا ذکر کیا اور اُسے سب و شتم کیا۔ یہ سن کر بنو کلب کے ایک جوان نے کھڑے ہو کر اس کو ایک لکڑی سے مارا۔ یہ دیکھ کر لوگ کھڑے ہو گئے۔ اور آپس میں لڑنے لگے۔ ان میں بنو قیس ابن زبیر اور ضحاک کے لئے دعوت دیتے۔ اور ان کی مدد کے لئے بلاتے تھے۔ اور بنو کلب بنو امیہ اور پھر خالد ابن یزید (جوان کا بھانجا تھا) کی طرف بلاتے تھے۔ ضحاک دارالامارت میں چلا گیا اور دوسرے دن فجر کی نماز تک باہر نہ آیا۔ پھر اس نے بنو امیہ کو ایک خط لکھا جس میں ان سے معذرت چاہی اور لکھا کہ میں وہ بات نہیں کرنا چاہتا جو تم کو ناپسند ہو۔ اور ان کو بھی یہ حکم دیا کہ حسان کو لکھیں اور یہ کہ وہ خود بھی حسان کو لکھے گا کہ بنو امیہ کو دمشق سے اپنے ہمراہ لیتے ہوئے اردن سے جابیہ کو چلا جائے۔ اور جابیہ پہنچ کر بنو امیہ میں سے کسی سے بیعت کر لے۔ بنو امیہ اس پر راضی ہو گئے۔ اور انھوں نے حسان کو اس مضمون کا خط لکھ دیا۔ اور بنو امیہ اور ضحاک دونوں جابیہ کی طرف روانہ ہوئے۔ یہ سن کر ثور بن معن السلمي ضحاک کے پاس آیا اور کہا کہ آپ نے ہم کو ابن زبیر کی طرف بلایا اور ہم نے اسی بنا پر آپ سے بیعت کر لی۔ اب آپ اس کلبی اعرابی کے پاس جا رہے ہیں۔ اور اس کے بھانجے ابن یزید کو خلیفہ بنانا چاہتے ہیں۔ ضحاک نے کہا کہ آخر اب آپ کی کیا رائے ہے۔ اس نے کہا کہ راکے یہ ہے کہ جس بات کو ہم پوشیدہ رکھتے تھے اس کو آپ ظاہر کر دیں۔ اور ابن زبیر کے لئے دعوت دیں۔ چنانچہ ضحاک اپنے تمام ہمراہیوں کو لے کر روانہ ہوا۔ اور مرج راہط میں اترا۔ دمشق تو اس کے ہاتھ میں تھا ہی۔ اور بنو امیہ اور حسان جابیہ میں جمع ہوئے اور حسان نے چالیس دن تک ان کو نماز پڑھائی لوگ اس اثنا میں برابر آپس میں مشورہ کرتے رہے کہ کیا کیا جائے۔ مالک ابن ہبیرہ السکونی خالد ابن یزید کو چاہتا تھا اور حصین ابن نمیر مروان کی طرف مائل تھا۔ مالک نے حصین سے کہا کہ یہ بتلاؤ کہ بھلا ہم اس ذرا سے بچے (یعنی خالد ابن یزید) سے بیعت کر لیں جس کا باپ ہمارے سامنے کی پیدائش تھا۔ اور اس کے پاس بھی ہماری اس درجہ قدر و منزلت تھی

کہ وہ ہم کو باقی عربوں سے بلند رکھتا تھا۔ حصین نے کہا کہ نہیں خدا کی قسم یہ نہیں ہو سکتا کہ عرب تو ہمارے سامنے ایک عمر شخص کو پیش کریں اور ہم ایک بچے کو سامنے کریں۔ مالک نے کہا کہ اگر تم نے مردان کو خلیفہ بنا دیا تو یاد رکھو کہ وہ تمہارے چابک۔ تمہاری پاپوش کے تھے اور جس درخت کے نیچے تم بیٹھے ہو اس کی وجہ سے تم سے حد کرے گا۔ مردان ایک قبیلہ کا باپ اور ایک کا بھائی ہے۔ اگر تم نے اس سے بیعت کر لی تو تم ان قبائل کے غلام ہو جاؤ گے اس لئے بہتر ہے کہ تم اپنے بھانجے ہی کو اختیار کر دو۔ حصین نے کہا کہ میں نے خواب میں دیکھا ہے کہ ایک قنیل آسمان سے لٹکی ہوئی ہے اور جو شخص کہ خلافت کا والی ہوئے والا ہے وہ اس کو پکڑ رہا ہے۔ مگر مردان کے کوئی اس تک نہیں پہنچ سکا۔ قسم ہے خدا کی کہ ہم ضرور اسے خلیفہ بنائیں گے۔ روح ابن زنباع الجذامی نے کھڑے ہو کر کہا کہ اے لوگو تم عبد اللہ ابن عمر کو ان کی صحبت اور اسلام میں ان کے رتبے کو یاد کرو۔ اور جس طرح کہ تم یاد کرتے ہو وہ ویسے ہی ہیں۔ مگر وہ ضعیف ہیں اور امت محمدی کا والی و دارث ضعیف نہیں ہو سکتا۔ پھر تم ابن زبیر کا ذکر کرتے ہو۔ وہ جیسا کہ تم کہتے ہو حضرت رسول خدا کے حواری۔ اور ذات النطاقین کے بیٹے ہیں۔ مگر وہ منافق ہیں۔ انھوں نے یزید اور یزید کے بیٹے معاویہ دونوں کی خلافت کو تسلیم نہیں کیا۔ خوں ریزی کی اور مسلمانوں میں نفاق و شقاق پھیلا۔ اور امت محمدی کا والی و صاحب کبھی منافق نہیں ہو سکتا۔ اب رہا مردان۔ بخدا اسلام میں کوئی شگاف ایسا نہیں ہوا جس کے جوڑنے اور بھرنے والوں میں یہ نہ رہا ہو۔ وہ وہی ہے جو جنگ جمل میں حضرت علی (کرم اللہ وجہہ) سے لڑا تھا ہماری یہ رائے کہ اب لوگوں کو یہ کرنا چاہئے کہ وہ بڑے یعنی مردان سے بیعت کریں اور چھوٹے (یعنی خالد بن یزید) سے مشورہ لیں۔ چنانچہ ان سب کی یہی رائے ہوئی کہ پہلے مردان ابن حکم پھر خالد ابن یزید اور پھر خالد کے بعد عمر و ابن سعید سے بیعت کی جائے۔ اور شرط یہ قرار پائی کہ دمشق کی امارت عمر و کو اور حمص کی خالد بن یزید کو دے دی جائے۔ چنانچہ

حسان نے خالد کو بلا کر کہا کہ اے میرے بھانجے لوگوں نے تمہاری کم سنی کی وجہ تم سے بیعت کرنے سے انکار کر دیا ہے اور خدا کی قسم ہے کہ میں یہی چاہتا تھا کہ یہ امر سوائے تمہارے اور تمہارے اہل بیت کے اور کسی کو نہ ملے۔ اور میں مروان سے بھی صرف تم لوگوں کے لحاظ سے بیعت کرتا ہوں۔ خالد نے کہا نہیں بلکہ بات یہ ہے کہ آپ ہم سے عاجز آگئے ہیں۔ کہا نہیں خدا کی قسم میں تم سے عاجز نہیں آیا۔ مگر خیر جو کچھ تمہاری رائے ہو اس کا تم کو اختیار ہے۔ غرض کہ اس کے بعد ان سب نے سلسلہ کی تیسری ذی قعدہ کو مروان سے بیعت کر لی۔ جب مروان سے بیعت کی گئی تو اس نے یہ اشعار کہے (ترجمہ) :-

”جب میں نے دیکھا کہ امر سخت ہوا جاتا ہے تو میں نے ان کے لئے قیدی اور کلب کو بھیج دیا۔ میں نے ہی بنی سلسک کو مقابلے کے لئے بھیجا جو زبردست اور اچھے لوگ ہیں اور بغیر مارے کسی بات کو نہیں مانتے۔ اور میں نے بنی قین کو بھیجا جو زرہ پہنکر سینے نکال کر اڑتے ہوئے چلتے ہیں اور بنی تنوخ کو بھیجا جو بہت بلند اور سخت ہیں۔ وہ ملک کو سوائے زبردستی کے اور کسی طرح نہیں لیتے۔ اگر بنو قیس قریب آئیں تو اب کہہ دو کہ اب تم قریب نہ آؤ“

جنگِ مرجِ راہط اور ضحاک و نرمان ابن بشیر کے قتل کا بیان

جب لوگ مروان سے بیعت کر چکے تو مروان جابیہ سے روانہ ہو کر مرجِ راہط پہنچا۔ جہاں ضحاک ایک ہزار آدمیوں کو ہمراہ لئے ہوئے موجود تھا۔ ضحاک کی درخواست پر نرمان ابن بشیر نے جو عامل حص تھا اسکو مدد دی اور اس غرض کے لئے شرجیل ابن ذی الکلاع روانہ کیا۔ علیٰ ہذا القیاس ضحاک نے زفر ابن حارث سے بھی مدد طلب کی۔ زفر نے بھی اہل قنسرین کو ضحاک کی مدد کے لئے بھیجا۔ اسی طرح نائل نے اہل فلسطین کو کمک کے لئے روانہ کیا۔ اور یہ سب کے سب اگر ضحاک کے پاس جمع ہو گئے۔ ادھر بنو کلب بنو غسان بنو سلسک اور بنو سکون مروان کے گرد جمع ہوئے۔ مروان نے اپنے میمنہ پر عمرو ابن سعید کو اور میسرہ پر عبید اللہ ابن زیاد کو مقرر کیا۔ یزید ابن ابی النعمس دمشق میں روپوش تھا۔ وہ جابیہ نہیں آیا۔ بلکہ دمشق پر غالب

ہو کر ضحاک ابن قیس کے عامل کو دہاں سے خارج کر کے خزائن اور بیت المال پر بھی قبضہ کر لیا۔ پھر مردان کے لئے بیت لی۔ اور ان کو روپیہ اور آدمیوں اور اسلحہ سے مدد دی۔ یہ سب سے پہلی فتح تھی جو بنو امیہ کو حاصل ہوئی۔ ضحاک اور مردان بیس دن تک مرج راہط پر لڑتے رہے۔ جنگ نہایت شدید تھی۔ ضحاک وحید ابن عبداللہ کے ہاتھ سے مارا گیا۔ اور اس کے ساتھ ہی اہل شام کے اسی عدو اشراف کا بھی خون ہوا۔ اہل شام بری طرح مارے گئے۔ اور قیس تو اس بری طرح مارے گئے کہ اس سے قبل وہ کبھی اس طرح مارے نہ گئے تھے۔ مقتولین میں مانی ابن قبیصۃ النہیری تھا جو اپنی قوم کا سردار اور ضحاک کے ہمراہ ہو کر لڑ رہا تھا۔ اس کو دازع ابن ذوالنہ الکلبی نے قتل کیا۔ اس نے زخمی ہو کر گرتے گرتے یہ اشعار کہے۔ (ترجمہ :-)

”اوبد ذات کے بچے۔ خدا کرے تو مرے ایسے آدمی کے لئے تیار رہ جو موت کو اچھا سمجھتا ہے اور مستقل مزاج ہے۔ مجھ میں رنق بھر بھی جان باقی نہ چھوڑ۔ میں صابر آدمی ہوں۔ حالانکہ تجھ سے کمزور آدمی پیچھے ہٹے ہیں۔ یہ سن کر دازع نے پٹ کر اس کا کام تمام کر دیا۔“

یہ جنگ ۶۳۵ھ کے محرم میں ہوئی تھی۔ اور یہ بھی کہا جاتا ہے کہ وہ ۶۳۴ھ کے آخر کا واقعہ ہے۔ مردان نے ضحاک کا سر دیکھا تو اس کو بہت رنج ہوا اور کہنے لگا۔ کہ اب میں بوڑھا ہو گیا۔ میری ہڈیاں گل گئیں۔ اور میں بالکل ایک گدھے کی طرح ہوں۔ کہ فوجوں کے دستے کے دستے لاتا ہوں۔ اور ان کو ایک دوسرے سے ہی بھڑا دیتا ہوں۔“

”مرج راہط سے بھاگ کر لوگ اپنے لشکروں سے جا ملے اہل حمص بھی آگئے نعمان بن بشیر اس کا عامل تھا۔ جب اس کو یہ خبر ملی تو وہ ایک رات اپنی زوجہ نائلہ بنت عمارۃ الکلبیہ اپنے مال و اسباب اور اولاد سمیت وہاں سے فرار کر گیا۔ اور تمام رات اسی طرح حیران و سرگرداں پھر تارا۔ صبح کو اہل حمص نے اس کو تلاش کیا۔ چنانچہ عمر دابن جلی الکلاعی اس کو پا گیا اسے قتل کر ڈالا۔ اس کے اہل و عیال دوسرے گواہے ہمراہ حمص لے آیا۔ اور پھر اہل حمص کے

بنو کلب نے آکر نائلہ اور اس کے بچوں کو گرفتار کر لیا۔ پھر زفر ابن حارث الکلبی اس ہزیمت کا حال سن کر قسریٰ سے بھاگھا اور قریسیا پہنچا جہاں عیاض الحارثی عامل تھا (جس کو یرید نے اس مقام کا عامل بنایا تھا) اس نے درخواست کی مجھے صرف حمام میں جانے دو اپنی بیویوں کو طلاق اور غلاموں کو آزاد کرنے کی قسم کھا کر کہا کہ میں حمام سے نکلتے ہی یہاں نہیں ٹھیر دوں گا۔ عیاض نے اسے شہر میں آنے کی اجازت دے دی۔ اس نے اندر جاتے ہی اس پر قبضہ جما لیا اور قلعہ بند ہو گیا۔ حمام میں گیا ہی نہیں اور اب بنی قیس اُس کے پاس اکٹھا ہو گئے اسی اثنا میں نائلہ بن قیس الحجازی بھی فلسطین سے فرار ہو کر مکہ میں عبداللہ ابن زبیر سے جا ملا۔ اس کے اس فرار کے بعد مروان نے روح ابن زبیع کو فلسطین کا عامل مقرر کر دیا اور شام میں مستقل قبضہ جما کر وہاں اپنے عامل مقرر کئے۔

اس تمام واقعے کی ایک اور روایت اس طرح ہے :-

عبید اللہ ابن زیاد بنو امیہ کے پاس تدمر گیا۔ اور مروان اس راہ میں تھا کہ جا کر ابن زبیر سے بیعت کرے اور بنو امیہ کیلئے امان طلب کرے۔ مگر ابن زیاد نے اس کو ایسا کرنے سے باز رکھا۔ اور اس سے اہل تدمر کو ساتھ لیکر ضحاک ابن قیس سے جنگ کرنے کو کہا۔ عمرو ابن سعید نے بھی اسکی رائے سے اتفاق کیا۔ اور یہی مشورہ دیا کہ مروان اس غرض سے خالد ابن یرید کی ماں سے نکاح کر لے کہ خالد لوگوں کی نظروں سے گرجائے۔ چنانچہ مروان نے خالد کی والدہ فاختہ بنت ابی ہاشم ابن عتبہ سے نکاح کر لیا۔ پھر بنو امیہ نے جمع ہو کر اس سے بیعت کی اور اہل تدمر نے بھی بیعت کر لی۔ پھر وہ ایک لشکر عظیم لے کر ضحاک کے مقابلے کو نکلا۔ ضحاک نے بھی مقابلہ کیا۔ جنگ ہوئی ضحاک اور اس کے ہمراہیوں نے شکست کھائی۔ اور ضحاک قتل ہوئے۔ زفر ابن حارث قریسیا کو چلا گیا۔ بنو سلیم کے دونوں جوان اس کے ہمراہ تھے۔ مروان کے سپاہی اس کی طلب میں نکلے ان دونوں جوانوں نے زفر سے کہا۔ کہ تم اپنی جان بچا کر بھاگو ہم لڑیں گے۔ زفر انھیں جھوٹ کر چلا گیا وہ دونوں مارے گئے۔ اس کے متعلق زفر نے یہ

اشعار کہے۔ (ترجمہ) :-

”اری نیک بخت! ذرا مجھے میرے ہتھیار تو دکھا دے۔ لڑائی تو دن بدن بڑھتی ہی جاتی ہے۔ مجھے مردان کی طرف سے یہ لڑتی سی خبر ملی ہے کہ یادہ خوں بہائے گا۔ یا میری زبان کاٹے گا۔ جب ہم نے اپنے معشوقوں یا عورتوں کے لئے عالیشان محل بنائے ہیں تو اب زندگی ہی سے اس کلفت شکست کو دور کرنا چاہئے اور بھاگ جانے کے لئے ہر طرف موقع ہے۔ یہ نہ سمجھنا کہ میں غفلت میں غائب ہو گیا ہوں۔ اور اگر میں تمہارے پاس آؤں تو میری آمد سے خوش بھی نہ ہونا۔ کبھی ایسا بھی ہوتا ہے کہ غلاط کے ڈھیروں پر بھی روئیدگی پیدا ہو جایا کرتی ہے۔ اس کے پتے کے نیچے شرمخیاں ہیں۔ زمین پر ایسی ایسی غلاط کے تو دے باقی نہ رہیں گے۔ مگر نفوس کی ٹھیکریاں جیسی کی تیسری رہ جائیں گی۔ مجھے اپنی جان کی قسم ہے کہ جنگ رابطہ نے حسان کے لئے ایک صاف و ظاہر اور خبردار کر دینے والی شکست چھوڑ دی ہے۔ تو نے اس سے پہلے میری کوئی لغزش نہیں دیکھی۔ میرا فرار اور میرا اپنے ہمراہی کو داناں چھوڑ دینا نہ دیکھا تھا۔ اس شام کو جب تک کہ میں اپنے ہمسروں کو بلاتا تھا۔ مگر میں نے سوائے اس کے اپنے مخالفین کو دیکھا اپنے موافقین کو کہیں نہ پایا۔ کیا میری ایک یوم معرکہ کی کوتاہی میرے تمام گزشتہ جنگوں کی حسن کارگزاری کو کالعدم کر دیگی۔ اب جب تک ایسی جنگ نہ ہو جائے جس میں گھوڑے نیزوں سے کو نچدے جائیں اور میں اپنی عورتوں کا کلی عورتوں سے بدلہ نہ لے لوں صلح نہیں ہو سکتی۔ کاش میں جانتا کہ میری غارت گری جو میں قبیلہ تنوخ اور طے دونوں قبیلوں پر کر دنگا وہ مجھے اس جوش انتقام کی سوزش سے شفا دیگی“

جو اس ابن قحطل نے اس کا جواب یوں دیا (ترجمہ اشعار) :-

”مجھے اپنی جان کی قسم ہے کہ جنگ رابطہ نے زفر کیلئے ایک نہایت تلخ اور باقی رہنے والا مرض چھوڑ دیا ہے۔ جو اسکی لپیلیوں میں جاگزین ہو گیا ہے اور طبیب و معالج کو عاجز کر چکا ہے تو سلیم۔ عام اور بیچارے بنی ذبیان کے مقتولین پر رونے والیوں کو رلا رہا ہے اور خود بھی انکی طرح روتا ہے۔ اس نے اسلحہ طلب کئے۔ مگر جب مقابلے میں قبیلہ حباب کی

تلواریں اور دراز قامت تیز رو گھوڑے دیکھتے ہی اپنی جگہ ٹھٹک گیا۔ ان گھوڑوں پر وہ دلاور جوان سوار ہیں کہ جب وہ لائبے لائبے نیزوں کی طرف بڑھتے ہیں تو شیر نیستان ہو جاتے ہیں۔

عمر و ابن جلی انکلی نے کہا (ترجمہ اشعار) :-

”زفر اپنے قبیلہ قیس کی ہلاکت پر گریاں ہوا۔ جو بہتے بہتے کبھی رکتے ہی نہیں۔ ہم جنگ راہط کے مقتولوں پر لاتے ہیں جن کے گرد جنگلوں اور میدانوں کے گدھ اور الو گھومتے ہیں۔ کیا میدان راہط میں قبیلہ قیس کا کوئی حامی زندہ بچا ہے؟ جب کہ وہ بھاگے جا رہے تھے اور ان کے مکانات لوٹے جا رہے تھے قبیلہ حوران انھیں اس طرح رلا رہا ہے کہ ان کے آئینہ برابر جاری ہیں اور اب بنی نزار کو یہ امید بھٹکتی ہے کہ انکی عقلیں واپس آجائیں گی۔ اب یا تو توغم سے مر جا اور یا ذلیل شکستہ ہو کر اسی حرت میں زندگی بسر کر جس کا بیدار کیا ہوا کبھی خوابِ نوشین کا لطف نہیں اٹھاتا“

اور اسی قسم کے اور اشعار بھی تھے۔

{یزید ابن ابی الغفس میں سین مہلہ ہے۔ اور بعض کا خیال ہے کہ یہ لفظ شین معجبہ سے ہے۔ یہ شخص اسلام سے مرتد ہو کر جبکہ ابن ایہم کے ساتھ روم کو چلا گیا تھا۔ بعد میں دوبارہ اسلام میں داخل ہو گیا۔ جنگ صفین میں امیر معاویہ کے ہمراہ تھا اور عبدالملک بن مروان کے زمانے تک زندہ رہا۔}

مروان کی فتح مصر کا بیان

جب ضحاک اور اس کے ہمراہیوں کے قتل کے بعد ملک شام مروان کے لئے مستحکم ہو گیا تو اس نے مصر کا رستہ لیا اس وقت عبدالرحمن ابن محمد القرشی داں کا والی تھا۔ اور ابن زبیر کی طرف سے بیعت کی دعوت دیا کرتا تھا۔ مروان کی آمد کی خبر سنکر وہ اپنے ہمراہیوں کو لے کر اس کے مقابلے کیلئے نکلا۔ مروان نے اس کے عقب سے عمرو بن سعید کو روانہ کر دیا اور مصر میں داخل ہو گیا چنانچہ جب وہ مصر میں داخل ہوا تو ابن محمد اسکی خبر سنکر واپس چلا گیا۔ لوگوں نے مروان سے بیعت کی اور وہ دمشق کو چلا گیا۔ لیکن اس کے

قریب پہنچ کے اُسے معلوم ہوا کہ ابن زبیر نے اپنے بھائی مصعب کو ایک فوج کے ساتھ روانہ کیا ہے۔ لہذا قبل اس کے کہ مصعب شام پہنچے اس نے عمرو ابن سعید کو اس کے مقابلے کے لئے بھیج دیا۔ دونوں میں جنگ ہوئی۔ جس میں مصعب اور اس کے ہمراہی منہزم ہوئے۔ حالانکہ وہ ایک دلیر اور شجاع آدمی تھا۔ اس کے بعد مروان دمشق کو واپس گیا۔ اور وہاں بالاستقلال رہنے لگا۔ حصین ابن نمیر اور مالک ابن ہبیرہ نے اپنے اور خالد ابن یزید کے لئے مروان سے یہ شرائط کی تھیں۔ چنانچہ جب وہ مستقل طور پر اپنے ملک میں جم گیا تو ایک دن مالک کی موجودگی میں انہوں نے کہا کہ بعض لوگ چند شرطوں کا دعویٰ کرتے ہیں۔ ان ہی میں ایک بہت عطر اور سرمہ لگانے والا ہے۔ اس سے اسکی مراد مالک سے تھی جو خوشبو استعمال کرتا اور سرمہ لگایا کرتا تھا۔ مالک نے کہا کہ ہاں وہ شرطیں جب پوری ہونگی جب تم تہامہ جا کر ہرنوں کے لئے تنگ باندھو گے۔ مروان نے کہا کہ ٹھیکر و ابو سلیمان ٹھیکر وہم تو تم سے یوں ہی منسی کر رہے تھے۔ کہا۔ ہاں ٹھیک ہے۔ پھر

اہل خراسان کی مسلم ابن زیاد سے بیعت اور عبداللہ ابن خازم کے امر کا بیان جب مسلم ابن زیاد کو خراسان میں یزید کی وفات کی خبر ملی تو اس نے اس خبر کو پوشیدہ رکھا۔ اس پر ابن عرادہ نے یہ اشعار کہے (ترجمہ) :-
 اے بادشاہ جس کا دروازہ بند ہے۔ بڑے بڑے امور پیش آرہے ہیں۔ حرہ اور کابل میں مقتولین پڑے ہیں۔ اور یزید کا بند دروازہ اور بھی بند ہو گیا ہے۔ بنو امیہ تمہارے آخری بادشاہ کا جسم حواریں میں پڑا ہوا ہے۔ اس کی موت نے اگر اُس کا دروازہ کھٹکھٹایا اور اس کے تکیے کے پاس پیالہ رکھا ہوا ہے اور ایک تحریر از مشکینہ بہ رہے۔ ایک کمان اس کی عورتوں پر درسی ہے جو کبھی بیٹھتی اور کبھی گھڑی ہوتی ہیں۔ جب یہ اشعار پھیلنے لگے تو مسلم نے یزید ابن معاویہ اور اس کے بیٹے معاویہ ابن یزید کے انتقال کا بھی اظہار کیا۔ اور لوگوں کو دعوت دی کہ

دوسرے خلیفہ کے انتخاب اور امر کے استقامت پذیر ہونے تک وہ خود اسی کے ہاتھ پر بیعت رضا کر لیں۔ چنانچہ لوگوں نے اس سے بیعت کی۔ مگر دو ہی ماہ کے بعد توڑ دی۔ حالانکہ وہ ان لوگوں سے حسن سلوک سے پیش آتا تھا۔ اور بہت ہر دلعزیز تھا۔ بہر حال اپنے علیحدہ کئے جانے کے بعد اس نے مہلب ابن ابی صفہ کو اپنا جانشین بنا دیا۔ جب وہ وہاں سے سرخس گیا تو وہاں اس کو سلیمان بن مرثد ملا۔ جو بنو قیس ابن ثعلبہ بن ربیعہ سے ایک فرد تھا۔ اس نے کہا کہ شاید بنو نزار تم کو بہت تنگ اور کم مقدار آدمی معلوم ہوئے جو تم نے خراسان پر ایک یمنی کو اپنا جانشین بنا دیا۔ یمنی سے اس کی مراد مہلب سے تھی۔ کیونکہ وہ قبیلہ ازد سے تھا۔ جو یمن کا رہنے والا تھا۔ اس لئے سلم نے مہلب کو مرو والہ روڈ۔ فاریاب طالقان اور جوہر جان کا والی بنا دیا۔ اور اس کی جگہ اس ابن ثعلبہ بن زفر کو ہرات کا والی مقرر کیا۔ یہی شخص بصرے میں جو قصر تھا اس کا مالک تھا۔ پڑ

جب وہاں سے سلم نیشاپور گیا تو وہاں عبداللہ ابن خازم سے ملاقی ہوا۔ اس نے پوچھا کہ تم نے خراسان پر کس کو والی بنایا۔ سلم نے بتلایا کہ فلان کو۔ عبداللہ نے کہا کہ کیا تم کو مصر میں کوئی ایسا شخص نہیں ملتا تھا جس کو تم والی بناتے۔ بھلا تم نے خراسان کو بکر بن وائل اور یمن والوں میں کیوں بانٹ دیا لاؤ میرے واسطے وہاں کی تقرری کا حکمنامہ لکھ دو۔ چنانچہ سلم نے اس کو خراسان کی ولایت پر تقرری کا عہد اور حکمنامہ لکھ دیا۔ اور ساتھ ہی ایک لاکھ درہم بھی دیئے۔ ابن خازم مرو کو روانہ ہوا۔ وہاں مہلب کو جب اس کی روانگی کی خبر ہوئی تو وہ جو چشم ابن سعد بن زید مناة بن تمیم میں سے ایک شخص کو اپنا جانشین بنا کر فوراً مقابلے کے لئے چڑھ دوڑا۔ چنانچہ جب عبداللہ ابن خازم وہاں پہنچا تو اس چشمی شخص نے اس کو دست درازی سے باز رکھا۔ دونوں میں ٹکڑ بھڑ ہوئی۔ چشمی کی پیشانی میں ایک پتھر سے ایسی چوٹ لگی جو مہلک ثابت ہوئی اور وہ دو دن کے بعد مر گیا۔ ابن خازم وہاں سے سلیمان بن مرثد کے مقابلے کے لئے مرو والہ روڈ گیا۔ جہاں چند دن سلیمان بن

لڑائی ہوئی جس میں وہ کام آیا۔ پھر ابن خازم نے عمرو ابن مرثد کا رخ کیا جو طالقان میں تھا۔ اس سے بھی خاصی جنگ ہوئی۔ وہ مقتول ہوا۔ اور اس کے ہمراہی منہزم ہوئے۔ اور آخر کار وہ سب ہرات جا کر ابن ثعلبہ سے مل گئے۔ ابن خازم وہاں سے مرو واپس آگیا۔ وہاں جس قدر بکر ابن وائل کے افراد تھے وہ سب بھاگ کر ہرات چلے گئے۔ ادھر سے سرحد خراسان سے بھی تمام بکری وہیں پہنچے اور سب نے یکجا جمع ہو کر اس سے کہا کہ ہم تم سے اس شرط پر بیعت کرتے ہیں کہ تم ابن خازم کے مقابلے کے لئے جاؤ۔ اور بنو مضر کو خراسان سے نکال باہر کرو۔ مگر اس نے ایسا کرنے سے انکار کر دیا۔ تب بنو صہیب نے (جو بنو محمد کے موالی تھے) ان سے کہا کہ ہم کو یہ اچھا نہیں معلوم ہوتا کہ بنو مضر اور ہم ایک ہی شہر میں مقیم رہیں۔ انھوں نے مرثد کے دونوں بیٹوں سلیمان اور عمرو کو قتل کر دیا ہے۔ اگر آپ ہم سے اس شرط پر بیعت لیتے ہیں تو خیر ورنہ ہم آپ کے سوا کسی اور سے بیعت کر لیں گے۔ اس نے ان کی شرط منظور کر لی۔ وہاں سے ابن خازم یہ حالات سن کر اس کے مقابلے کے لئے نکلا اور اپنے اور ہرات کے درمیان ایک وادی میں پہنچ کر ٹھہر گیا۔ بنو بکر نے یہ رائے دی کہ ہرات سے باہر نکل کر اور خندق کھود کر ابن خازم سے مقابلہ کرنا چاہیے۔ مگر اس نے کہا کہ نہیں بہتر یہ ہے کہ ہم یہیں شہر کے اندر رہ کر جنگ کریں کیونکہ یہ ایک مضبوط شہر ہے۔ علاوہ اس کے ہم ابن خازم کے مقابلے میں بہت سی مدت صرف کر کے اسے تھکا دیں گے۔ اور جو کچھ ہم اس سے مانگیں گے مل جائے گا۔ بنو بکر نے نہ مانا اور باہر نکل کر خندقیں کھود کر ابن خازم سے جنگ آزما ہوئے۔ وہ ان کی تقریباً ایک سال تک لڑتا رہا۔ ہلال الصبی نے ابن خازم سے کہا کہ آپ اپنے ہی بھائیوں اور بھتیجیوں سے جنگ کر رہے ہیں۔ اگر آپ نے ان کو مار کر اپنی مراد حاصل بھی کر لی۔ تب بھی آپ کو زندگی میں کوئی بھلائی تو نصیب نہ ہوگی۔ کاش کہ آپ بجائے اس کے ان کو کوئی ایسی چیز دے دیتے جس سے وہ لوگ خوش ہو جاتے اور آپ کسی طرح اس امر کو صلاحیت پر لا سکتے۔

ابن خازم نے کہا کہ خدا کی قسم اگر ہم ان کی خاطر خراسان سے نکل بھی جائیں۔ تب بھی وہ خوش نہ ہونگے۔ ہلال نے کہا کہ بخدا نہ میں آپ کے ساتھ لڑوں گا۔ اور نہ کوئی اور آپ کا ساتھ دیگا۔ جب تک کہ آپ میری بات نہ مان لیں اور ان لوگوں سے اعتذار نہ کر لیں۔ ابن خازم نے کہا اچھا تم میری جانب سے ان کی طرف قاصد بن کر جاؤ اور ان کو راضی کر لو۔ چنانچہ ہلال الصنہی اوس ابن ثعلبہ کے پاس گیا اور اس کو خدا کی قسم اور بنو نزار کی قرابت کا واسطہ دے کر اس کی دوستی اور محبت کے حفظ کی تاکید کی۔ اس نے کہا کہ کیا تم بنو صہیب سے ملے۔ کہا نہیں۔ کہا تم ان سے ملو۔ ہلال وہاں سے نکلا۔ ان کے رؤسا کی ایک جماعت سے ملا اور ان کو اپنے آنے کی غرض و غائت سے مطلع کیا۔ انھوں نے پوچھا کہ تم بنو صہیب سے ملے یا نہیں۔ ہلال نے کہا کہ تم لوگ بنو صہیب کو بہت کچھ سمجھتے ہو۔ چنانچہ آخر کار وہ بنو صہیب کے پاس گیا۔ اور ان سے گفتگو کی۔ انھوں نے کہا کہ اگر تم قاصد نہ ہوتے تو ہم ضرور تم کو مار ڈالتے۔ ہلال نے پوچھا کہ آخر تم لوگ کسی بات پر راضی بھی ہو گے یا نہیں۔ انھوں نے کہا کہ ہم دو میں سے ایک بات پر راضی ہیں۔ یا تو تم خراسان سے نکل جاؤ یا اگر رہتے ہو تو ہم کو اپنے تمام اسلحہ گھوڑے اور سونا چاندی سب کچھ دے دو۔ وہ ابن خازم کے پاس گیا اور کہا کہ کہئے آپ کے پاس کیا ہے۔ اس نے سب کچھ بتلا دیا۔ اور کہا کہ جیہ سر خدا نے مضر میں سے اپنے نبی (صلی اللہ علیہ وآلہ وسلم) کو مبعوث کیا ہے تب ہی سے وہ اپنے رب سے ناراض ہیں۔

غرض کہ ابن خازم نے ان لوگوں سے لڑنا شروع کیا۔ ایک دن اس نے اپنے ہمراہیوں سے کہا کہ اب ہماری اقامت کو یہاں بہت مدت ہو گئی ہے۔ پھر ان سے پکار کر کہا کہ اے بنو ربیعہ! کیا تم تمام خراساں میں صرف اپنی خندقوں پر قناعت کرتے ہو۔ اس سے ان کی رگ حمیت اور زیادہ پھٹک اٹھی اور انھوں نے جنگ کا نعرہ مارا۔ مگر اوس ابن ثعلبہ نے ان کو خروج سے روک دیا۔ اور کہا کہ تم اب تک بس طرح لڑ رہے تھے اسی طرح لڑے جاؤ۔

لیکن انھوں نے نہ مانا۔ ابن خازم نے اپنے اصحاب سے کہا کہ خبردار آج کا دن تمھارے ہاتھ سے جانے نہ پائے۔ جو کوئی غالب ہو گا بادشاہت اُسی کی ہوگی۔ جب تم گھوڑوں کو دیکھو تو ان کے نتھنوں میں نیزے مارو۔ چنانچہ وہ کچھ عرصے تک لڑتے رہے اور آخر کار بکریں و اہل کوہر میرت ہوئی وہ بھاگ کر اپنی خندقوں تک پہنچ گئے۔ اور اسی بجھکر میں دہننے بائیں منتشر ہو گئی اور بہت سے آدمی خندق میں گر پڑے۔ لڑائی نہایت شدید تھی۔ اوس ابن ثعلبہ سجستان کو فرار کر گیا۔ اور وہیں یا اس کے قریب ہی انتقال کیا۔ اس دن معرکہ میں بنو بکر ابن وائل کے آٹھ ہزار آدمی تہ تیغ ہوئے۔ ابن خازم کو ہرات پر غلبہ حاصل ہو گیا۔ اور ہرات پر اپنے بیٹے محمد کو مقرر کر کے شماس ابن ذمار العطار دی کو اس کے ساتھ چھوڑ دیا۔ اور بکیر ابن وشاح الثقفی کو صاحب الشرطة بنا کر ابن خازم خود مرو کو واپس آگیا۔ پھر ابھی ابن خازم ہرات ہی میں تھا کہ ترکوں نے قصر اسفادچیں میں بنوازو کے آدمی پناگزیں تھے حملہ کیا۔ ترکوں نے ان کا محاصرہ کیا۔ بنوازو نے ابن خازم کے پاس پیغام بھیجا۔ اس نے زہیر ابن حیان کو بنو تمیم کے ہمراہ بنوازو کی امداد کے لئے روانہ کیا۔ اور زہیر سے کہا کہ خبردار ترکوں کو کہیں ٹھکانا نہ دینا۔ جوں ہی ان کو دیکھنا فوراً حملہ کر دینا۔ چنانچہ زہیر ایک سردون میں ترکوں کے پاس پہنچا۔ اور ان کو دیکھتے ہی حملہ کر دیا۔ ترک بھاگ کھڑے ہوئے زہیر کے آدمیوں نے ان کا تعاقب کیا۔ اور بہت رات گئے واپس ہوئے۔ نیزہ پکڑے پکڑے ان کا ہاتھ سردی سے نیزے ہی پر اکڑ کر رہ گیا تھا۔ ان کے ہمراہیوں نے چربی گرم کر کے ان کے ہاتھ پر رکھی اس پر تیل کی مالش کی اور ان کو لیئے ہاتھ تاپنے کے واسطے آگ جلائی۔ تب جا کر ان کا ہاتھ پھر اپنی اصلی حالت پر آیا۔ اس کے بعد وہ ہرات کو واپس چلا گیا۔ اس کے متعلق ثابت قطنہ نے یہ اشعار کہے۔ (ترجمہ) :-

میری جان بنو تمیم کے شہسواروں پر قربان ہو کہ انھوں نے ایک

تنگ مقام پر قصر باہلی کے قریب جنگ کی۔ جب کہ میں دیکھ رہا تھا کہ میرے حمایت و حفاظت کرنے والے نہیں رہے۔ اور میں اپنے نیزے کے ٹوٹ جانے کے بعد اپنی تیغ جو ہر دار سے ان لوگوں پر اس شدت اور جوش سے حملہ کرتا تھا جیسے کہ شراب پینے والے جامہاے شراب پر۔ خدا کے وحدہ لا شریک لہ کی مدد نہ ہوتی اور اگر میں بادشاہ سردار کے سر پر حملہ نہ کرتا (تو نہیں معلوم کیا ہوتا) جبکہ بنو ہاشم کی عورتیں پنڈ لیاں کھولے ہوئے ترکوں کے سامنے جا رہی تھیں۔“

توابعین کے امر کا بیان

کہتے ہیں جب امام حسین رضی اللہ عنہ شہید ہو چکے اور ابن زیاد نجفہ کی چھاؤنی سے واپس ہو کر کوفہ میں داخل ہوا تو شیعہ اس سے ملے اور اس کو لعنت ملامت اور نادم کرنے لگے اور آپس میں یہ رائے ہوئی کہ تم نے ان کو بلا کر بے یار و مددگار چھوڑ دیا تم نے یہ سخت غلطی کی حالانکہ وہ تمہارے بلائے ہوئے آئے تھے اور اہل کوفہ کے پاس لڑتے لڑتے شہید ہو گئے۔ اور ان کی یہ رائے ہوئی کہ ان کے اس عار اور گناہ کو کوئی چیز نہیں دھو سکتی سوا اس کے کہ ان لوگوں کو قتل کر دیا جائے جنہوں نے حضرت امام حسین کی شہادت میں شرکت کی ہے۔ چنانچہ وہ سب مل کر رؤسا و شیعہ میں سے پانچ شخصوں کے پاس گئے یعنی سلیمان ابن صدوح الخراعی (جو صحابہ میں سے تھے) مسیب ابن نجبہ الفزاری (جو حضرت علی کرم اللہ وجہہ کے ہمراہیوں میں سے تھے) عبداللہ ابن سعد ابن نفیل الازدی۔ عبداللہ ابن وال التیمی (جو بنو بکر ابن وائل کی شاخ تیم میں سے تھے) اور رفاعہ ابن شداد البجلی۔ یہ سب حضرت علی کرم اللہ وجہہ کے بہترین اصحاب میں سے تھے۔ غرض کہ وہ سب سلیمان ابن صدوح الخراعی کے مکان میں جمع ہوئے۔ سب سے پہلے مسیب ابن نجبہ نے تقریر کی اور خدا کے تعالیٰ کی حمد و ثناء کے بعد کہا کہ ہم کو طول عمر اور انواع و اقسام

فتنوں کے تعرض سے آزمائش میں ڈالا گیا ہے۔ ہم کو اپنے رب کی طرف رجوع کرنا چاہئے کہ ہمیں وہ ان لوگوں میں سے نہ بنائے جن سے وہ فرار کیا مت میں یہ فرمائے گا کہ **لَا إِلَهَ إِلَّا اللَّهُ**۔ مائیکنہ کفریہ میں کڈ کر دیا کیونکہ امیر المومنین علیؑ نے فرمایا ہے کہ **لا عمر وہ چیز ہے جو خدائے تعالیٰ نے آدمی کو ساٹھ سال کے لئے ایک عذر کے موقع کے طور پر عنایت فرمائی ہے** اور ہم میں سے کوئی شخص ایسا نہیں ہے جو اس مدت کو بیچ کر گپا ہو۔ حالانکہ ہم سے یہ عہد لیا گیا تھا کہ ہم اپنا ترکیز نفس کرینگے خدائے تعالیٰ نے اپنے نبی صلعم کے نواسے کے تمام معرکوں میں ہم کو جھوٹا ہی پایا۔ حالانکہ اس سے قبل ہمارے پاس اس کی کتابیں اور اس کے رسول آچکے تھے۔ امام حسینؑ نے ہم کو عذر کا موقع دیا۔ اور ہم سے بار بار اور علانیہ طور پر اپنے لئے نصرت و امداد طلب کی مگر ہم نے ان سے اپنی جانیں دینے میں بخل کیا۔ تا آنکہ وہ ہمارے ہی پہلوؤں کے قریب شہید ہوئے۔ نہ ہم نے اپنے ہاتھوں سے ان کی مدد کی۔ نہ ان کی طرف سے ہم اپنی زبانوں سے بدل و مباحثے میں شریک ہوئے۔ نہ ہم نے ان کو اپنے اموال سے تقویت دی نہ اپنے خاندانوں اور قبیلوں سے ان کے لئے امداد طلب کی۔ اب بتاؤ کہ ہم اپنے رب اور اپنے نبی سے ملنے وقت کیا عذر پیش کریں گے۔ حال یہ ہے کہ ہم میں اس کے حبیب کی اولاد و ذریات اور نسل قتل ہوئی۔ خدا کی قسم سوائے اس کے عذر کا اور کوئی ذریعہ نہیں ہے کہ تم امام مرحوم کے قاتلوں کو قتل کرو اور یا اسی دھن میں مرجاؤ۔ ممکن ہے کہ ایسا کرنے سے ہمارا رب ہم سے خوش ہو جائے۔ میرا تو یہ حال ہے کہ میں خدا سے ملنے کے بعد اس کی سزا اور عقوبت سے بے خوف نہیں ہوں۔ اے لوگو اپنے میں سے کسی شخص کو اپنا والی بنا لو۔ کیونکہ تمہارے لئے یہ ضروری ہے کہ تمہارا ایک امیر ہو۔ جس کی زیر سایہ تم رہ سکو۔ اور ایک جعندہ ہو جس کے گرد تم جمع ہو سکو۔

اس کے بعد رفاعہ ابن شداد نے کھڑے ہو کر کہا کہ **لا انا بعدہ**۔ خدائے آپ (یعنی مسیب) کو درست ترین قول کی طرف ہدایت کی ہے۔

اور آپ کا فاسقین سے جہاد کرنے اور اس زبردست گناہ سے توبہ کرنے کی دعوت دینا نہایت صحیح ہے۔ آپ کی بات ضرور قابل سماعت اور آپ کا قول قابل قبول ہے۔ آپ کی رائے سے ہم کو بھی اتفاق ہے کہ ہم کسی کو اپنا امیر بنالیں جس کے زیر سایہ ہم پناہ لیں اور جس کے جھنڈے تلے جمع ہوں۔ اگر آپ ہی وہ امیر ہو جائیں تو ہم میں پسندیدہ۔ ہمارے غیر خواہ اور ہماری جماعت میں محبوب ہونگے۔ یا نہیں تو اگر آپ کی اور ہمارے دیگر اصحاب کی رائے ہو تو ہم شیخ الشیعہ صاحب رسول اللہ صلعم اور صاحب سبقت و قدامت یعنی سلیمان ابن صرد الخضر اعمیٰ کو اپنا امیر قرار دے لیں جو اپنی دلیری اور دین میں قابل تعریف اور اپنے ارادے اور استقلال میں نہایت معتبر ہیں۔

پھر عبداللہ ابن سعد نے بھی ایسی ہی تقریر کی۔ اور دونوں نے مسیب اور سلیمان کی تعریف و توصیف کی۔ مسیب نے کہا کہ ہاں تم دونوں ٹھیک کہتے ہو۔ لہذا سلیمان ابن صرد کو امیر بنالو۔

بعد ازاں سلیمان ابن صرد نے خدائے وعدہ کی حمد کے بعد تقریر میں کہا کہ مجھے خوف ہے کہ کہیں یہ بات ہماری بہتری کے لئے ہی نہ ہو کہ ہم کو اس زمانے میں پیدا کیا گیا جس میں زندگی تلخ ہے۔ بڑی مصیبت کا سامنا ہے۔ اور ہماری جماعت کے صاحبان فضل بھی جو ر و ظلم میں جکڑے ہوئے ہیں۔ ہم گردنیں اٹھا اٹھا کر اپنے نبی صلعم کے اہل بیت کی آمد کا انتظار کر رہے تھے۔ ان کو امداد کی امیدیں دلاتے تھے۔ اور یہاں آنے پر آمادہ کرتے تھے۔ مگر جب وہ آگئے تو ہم سست پڑ گئے۔ عاجز ہو گئے۔ ہماری عقلیں گم ہو گئیں اور ہم ہاتھ پر ہاتھ دھرے بیٹھے رہے۔ تا آنکہ ہمارے نبی کی اولاد۔ ان کے بہترین آدمی اور ان کے گوشت و پوست کے ٹکڑے ہماری آنکھوں کے سامنے قتل ہو گئے۔ امام مظلوم نے باواز بلند استغاثہ کیا اور نصرت طلب کی مگر ان کی طرف التفات نہ کیا گیا۔ بلکہ فاسقین نے ان کو اپنے تیروں کی آماجگاہ اور اپنے تیروں کا نشانہ بنایا۔ یہاں تک کہ انھوں نے

ان پر تیر چلائے۔ گھوڑے دوڑائے۔ اور ان کو قتل کر دیا۔ تمھارا رب آپ
 تم سے ناخوش ہو گیا ہے۔ تم اپنے بیوی بچوں کے پاس واپس نہ جاؤ جیسا کہ
 کہ خدا راضی نہ ہو جائے۔ اور خدا کی قسم میں نہیں سمجھتا کہ وہ کبھی اس سے
 کم میں راضی ہو گا۔ کہ تم امام مظلوم کے قتل کا بدلہ لو۔ خبردار موت سے
 نہ ڈرو جب کبھی کوئی اس سے ڈرا ہے وہ ضرور ذلیل و خوار ہوا ہے۔
 بلکہ تم بنو اسرائیل کی طرح ہو جاؤ جب کہ ان کے نبی علیہ السلام نے ان سے
 کہا تھا کہ اے لوگو! تم نے گو سالہ کو خدا بنا کر اپنے آپ پر ظلم کیا ہے۔ تم
 اپنے خدائے خالق سے توبہ کرو۔ اور اپنے آپ کو قتل کر ڈالو، اور انھوں
 نے ایسا ہی کیا۔ سوار ہو ہو کر دوڑے۔ گردنیں اٹھا اٹھا کر وقت کے
 منتظر رہنے لگے۔ کیونکہ ان کو یقین تھا کہ اس گناہ عظیم سے بچنے کے لئے
 سوائے قتل کے اور کوئی ذریعہ نہیں۔ تم بتلاؤ کہ اگر تم کو ویسے ہی کام کے لئے
 طلب کیا جائے جس کے لئے وہ مدعو کئے گئے تھے تو تم کیا کرو گے۔ ہاں۔
 اپنی تلواروں کو تیز اور نیزے کو تیار رکھو۔ گھوڑوں وغیرہ سے خوب
 مضبوط اور مسلح ہو کر تیار ہو جاؤ۔ تا آنکہ تم کو دعوت دی جائے۔ اور طلب
 کیا جائے۔ خالد ابن سعد ابن فضیل نے کہا میرا تو یہ حال ہے کہ خدا کی قسم
 اگر مجھے یہ معلوم ہو جائے کہ میری خودکشی سے میرا رب مجھ سے راضی ہو جائے
 گا تو میں ضرور اپنے آپ کو قتل کر لوں گا۔ اور میں یہاں کے تمام حاضرین کو
 گواہ بناتا ہوں کہ ماسوا میرے۔ اسلحہ کے جن سے میں اپنے دشمن سے
 جنگ کروں گا باقی سب کچھ مسلمانوں کے لئے صدقہ ہے۔ جن نے میں
 ان کو فاسقین سے جنگ آزمائی کے لئے تقویت دینا چاہا ابو معمر بن جیس
 ابن ربیعہ الکناانی نے بھی ایسی ہی تقریر کی۔

سلیمان نے کہا کہ آپ میں سے جو جو جس بات کا ارادہ کریں وہی
 کافی ہے۔ اب چاہیے کہ آپ عبداللہ ابن وال التیمی کو بلا لیں اور جب
 جو کچھ کہ آپ دینا چاہتے ہیں ان کے پاس جمع ہو جائیگا۔ تو ہم ان کو چیکے
 دوستوں اور غریبوں کی طرف روانہ کر دیں گے۔ پھر سلیمان ابن صرد نے

قاتلین کا پیچھا کریں اور لوگوں کو ان اہل بیت کی طرف بلائیں جن پر اوروں کو ترجیح دی گئی ہے اور جن کے حقوق غصب کر لئے گئے ہیں۔ سلیمان ابن صرد نے کہا کہ ابھی جلد بازی نہ کرو۔ جو کچھ تم نے کہا میں نے اس پر غور کیا ہے اور میری یہ رائے ہے کہ امام حسینؑ کے قاتل کوفہ کے اشرف اور عرب کے شہسوار ہیں۔ اور وہی لوگ ہیں جن سے ان کے خون کا مطالبہ کیا جائے گا۔ اور جب ان کو تمھارے ارادوں سے آگاہی ہو جائیگی تو وہ تم پر سب سے زیادہ سختیاں کریں گے۔ پھر میں نے اس امر پر بھی غور کیا کہ تم میں سے کون کون میرا پیرو ہوگا۔ اور میں اس نتیجہ پر پہنچا ہوں کہ اگر انھوں نے خروج بھی کیا تب بھی وہ بدلہ نہ لے سکے اور اپنے نفوس کو تسلی نہ دے سکے۔ حالانکہ وہ اپنے دشمن کے دشمن جانی تھے۔ بلکہ کرنا یہ چاہتے تھے کہ تم اپنے داعیوں کو ہر جگہ پھیلا دو۔ اور اپنے امر کی طرف لوگوں کو دعوت دو۔ چنانچہ انھوں نے یہی کیا اور یزید کی وفات کے بعد بہت سے لوگوں نے ان کی اس دعوت کو قبول بھی کیا۔ اہل کوفہ نے عمرو ابن عریث کو اپنے ہاں سے خارج کر دیا اور ابن زبیر سے بیعت کر لی۔ اس اثنا میں سلیمان اور ان کے اصحاب برابر اپنی دعوت دیتے رہے۔ جب یزید کو انتقال کئے ہوئے چھ مہینے کا عرصہ گزر گیا تو رمضان کے نصف میں مختار ابن ابی عبیدہ کوفہ آیا۔ اور عبداللہ ابن یزید لانصاریا رمضان کے ختم ہونے سے آٹھ دن قبل ابن زبیر کی طرف سے کوفہ کا امیر اور ابراہیم ابن محمد ابن طلحہ خراج کوفہ کے والی مقرر ہو کر کوفہ پہنچے۔ مختار نے لوگوں کو امام حسینؑ کے قاتلین سے جنگ آزما ہونے کی دعوت دینی شروع کی اور کہا کہ میں مہدی یعنی محمد ابن الحنفیہ کی طرف سے وزیر اور امین ہو کر تمھارے پاس آیا ہوں۔ چنانچہ شیعوں کی ایک جماعت اس کی طرف راجع ہوئی۔ مختار کہا کرتا تھا کہ سلیمان یہ چاہتا ہے کہ وہ خروج کر کے خود کو اور اپنے ساتھیوں کو قتل کرادے۔ وہ لوگوں کو لے کر سختی سے جنگ کرنا نہیں جانتا۔ عبداللہ ابن یزید کو معلوم ہوا ہی ان ہی دنوں میں کوفہ میں

سعد بن حذیفہؓ بیان کو اپنے اس عزم کی اطلاع دی اور اُسے اور مدائن کے شیعہوں کو مساعادت کے لئے طلب کیا۔ سعد بن حذیفہؓ نے انکار پر سہلہ مدائن کے شیعہوں کو پڑھ کر سنایا۔ اُن سب نے دعوت قبول کی۔ اور سلیمان ابن صرد کو لکھ بھیجا کہ ہم آپ کی طرف آرہے ہیں۔ اور مساعادت کریں گے۔ سلیمان نے ایک اور خط مثنیٰ ابن مسخرہؓ العبدی کے نام بصرہ بھیجا جس کا مضمون وہی تھا جو سعد بن حذیفہؓ کے خط کا تھا۔ مثنیٰ نے یہ جواب دیا کہ ہم شیعہ ہیں۔ آپ کے عزم پر ہم نے خدا کا شکر کیا۔ اور اللہ ہم آپ کی مرقومہ غرض کے لئے آپ کے پاس آئیں گے۔ پھر اس خط کے نیچے یہ اشعار لکھے۔ (ترجمہ) :-

”او یکھو! ایسا مقام ہوتا ہے کہ گویا میں تمہارے پاس جھنڈا ہلاتا ہوں
 آپہنچا ہوں ہاں دشمنوں کو خبر دے دو کہ ایسے گھوڑے جو نہایت
 درشت۔ تیز رفتار۔ طویل پشت۔ قوی ہیکل۔ صاحب ہمت۔ مسلسل
 چلنے والے۔ کام لگام کو چبانے والے اور مضبوط ہیں۔ ایسے ایسے جوانوں
 کو لئے ہوئے آرہے ہیں جن کے قلوب میں خوف کو جگہ نہیں ملتی اور جو
 جنگ کی آگ کو بھڑکانے والے اور نہ تھکنے والے ہیں۔ جو معتبر ہیں جن کی
 کوششیں صرف خدا کے لئے ہیں۔ جو تلوار کے دھنی اور بے عیب ہیں“
 ان لوگوں نے سب سے پہلے اپنے امیر کا آغاز امام حسین رضی اللہ
 عنہ کی شہادت کے بعد ۶۱ھ میں کیا تھا اور برابر آلات حرب کے جمع
 کرنے اور خفیہ طور پر امام حسینؓ کے خون کا بدلہ لینے کے لئے لوگوں کو دعوت
 دینے میں مشغول رہے تھے۔ اور لوگ ان کی دعوت کو قبول بھی کرتے
 رہے۔ یہاں تک کہ ۶۲ھ میں زید بن معاویہ نے انتقال کیا۔ اس کی
 وفات کے بعد سلیمان ابن صرد کے اصحاب نے اس سے چاکر کہا کہ یہ
 طاغیہ مرگیا ہے۔ اور ان لوگوں کا امر ضعیف ہو گیا ہے اب اگر تم چاہو
 تو ہم یکبارگی عمرو ابن حرث پر حملہ کریں (یہ عمرو ابن حرث ابن زیاد کی جانب
 سے کوفہ کا والی تھا) اور امام حسینؓ کے خون کا بدلہ طلب کریں۔ ان کے

اس پر حملہ ہونے والا ہے۔ اس سے کہا گیا کہ مختار کو قید کر دے اور گو قید نہ کرنے کے انجام بد سے بھی متنبہ کر دیا گیا۔ مگر اس نے کہا کہ اگر وہ لوگ ہم سے رٹے تو ہم بھی لڑیں گے اور اگر انھوں نے ہم کو چھوڑ دیا تو ہم بھی ان کا مقابلہ نہ کریں گے۔ یہ لوگ امام حسینؑ کے خون کا مطالبہ کرتے ہیں۔ خدا ان پر رحم فرمائے۔ وہ امن میں ہیں۔ ان کو چاہئے کہ ظاہرہ طور پر نکلیں تاکہ اس شخص کا مقابلہ کر سکیں جس نے امام حسینؑ سے قتال کیا تھا۔ اگر وہ (یعنی ابن زیاد) ان کی طرف آیا تو میں ان کا مددگار ہوں گا۔ یہی ابن زیاد امام حسینؑ اور تمھارے اختیار و امثال کا قاتل ہے اور اب تمھاری طرف متوجہ ہوا ہے۔ وہ لوگ اس سے جسے منہج سے ایک رات کے فاصلے پر ہیں۔ لہذا اس سے جنگ کرنا اور اس کی طرف جانے میں جلدی کرنا بہتر ہے بہ نسبت اس کے کہ تم اپنی دلیری کا اظہار اپنے آپس میں کرو۔ اور ایک دوسرے کو قتل کرنے لگو اور اپنے دشمن کے مقابلے کے وقت تک ضعیف ہو جاؤ۔ اس کی یہی خواہش ہے اور وہ تمھارے مقابلے میں خدا کی تمام مخلوق سے زیادہ تمھارا دشمن ہو کر آ رہا ہے۔ اس نے اور اس کے باپ نے سات برس تک تم پر حکم رانی کی اور وہ دونوں اہل عفاف و دین کے قتل سے کبھی باز نہیں رہے۔ وہ وہی شخص ہے جس کی طرف سے تم آئے ہو اور وہ وہی ہے جس نے اس کو قتل کیا ہے کہ جس کے خون کا تم مطالبہ کرتے ہو۔ اب وہ تمھاری طرف آ رہا ہے۔ تم اپنی قوت و شوکت سے اس کا مقابلہ کرو۔ اور اپنی قوت و شوکت کے ساتھ اس سے زور آزمائی کرو۔ میں تمھارا خیر خواہ ہوں۔ مروان نے ابن زیاد کو جزیرہ کی طرف روانہ کیا تھا۔ اور وہ وہاں سے فارغ ہو کر عراق کی طرف روانہ ہوا۔ جب عبد اللہ ابن یزید یہ سب کچھ چکا تو ابراہیم بن محمد ابن طلحہ نے کہا کہ "اے لوگو! کہیں ایسا نہ ہو کہ اس نرم مزاج کی باتوں میں آ جاؤ۔ اور تلوار اور جنگ سے بے خبر ہو جاؤ۔ خدا کی قسم اگر کسی حملہ آور نے ہم پر حملہ کیا تو ہم اُسے ضرور قتل کریں گے۔ اور اگر ہم کو یقین ہو گیا کہ بعض آدمی

ہمارے خلاف جنگ کرنے کا ارادہ رکھتے ہیں۔ تو ہم باپ کو بیٹے کے لئے بیٹے کو باپ کے لئے۔ دوست کو دوست کے لئے اور شناسا کو شناسا کے لئے پکڑیں گے تا آنکہ وہ حق کا مطیع اور اطاعت کے سامنے سرنگوں ہو جائے۔ مسیب بن نجبه نے یکبارگی اٹھ کر اس کی تقریر کو بیچ ہی میں روک دیا اور کہا کہ ددائے ابن الساکتین! کیا تو ہم کو اپنی تلوار اور اپنے حملے سے ڈراتا ہے۔ خدا کی قسم تو اس سے زیادہ ذلیل ہے۔ ہم تجھے اس لئے ملامت نہیں کرتے ہیں تو ہم سے بغض رکھتا ہے۔ کیونکہ ہم تیرے باپ اور دادا کو قتل کر چکے ہیں۔ اور اے امیر آپ نے البتہ نہایت درست بات کہی ہے، ابراہیم نے کہا دہاں خدا کی قسم تو ضرور قتل کیا جائے گا۔ اور یہ شخص (یعنی عبداللہ ابن زبیر) تو بلاشبہ ایک کمزور آدمی ہے۔ بعد اللہ ابن وال نے کہا کہ تم کو ہمارے اور ہمارے امیر میں دخل دینے کا کوئی حق حاصل نہیں ہے۔ تم ہم پر امیر نہیں ہو بلکہ صرف اس جرنی کے امیر ہو اور تم کو چاہیے کہ صرف خراج ہی سے غرض رکھو۔ اور رہا یہ امر کہ تم اس امت کی معاملات میں فساد برپا کرنا چاہتے ہو تو یہ کوئی نئی بات نہیں ہے تمہارے باپ اور دادا بھی ایسا ہی کر چکے ہیں۔ اور آخر ان دونوں پر مصیبت پڑی تھی۔ اس کو ابراہیم کے ہمراہیوں نے گالیاں دینی شروع کیں۔ اس پر آپس میں گالی گلوں ہوئی۔ امیر منبر پر سے اتر آیا۔ اور ابراہیم نے اس کو یہ دھکی دی کہ میں ابن زبیر کو شکارت لکھونگا۔ عبداللہ نے اس کے مکان پر جا کر اس سے معذرت چاہی اور اس نے معذرت قبول کی۔ پھر اس کے بعد سلیمان کے اصحاب ظاہر طور پر اسلحہ خریدنے اور تیاری کرنے لگے۔ پھر

خواجه کے عبداللہ ابن زبیر سے مفارقت کرنے اور ان کی انجام گامیابان اس سال وہ خواجه جو کچھ چلے گئے تھے عبداللہ ابن زبیر سے جدا ہو گئے۔ حالانکہ وہ ان کے ساتھ ہو کر اہل شام کے خلاف جنگ کر چکے تھے۔

ان کی مخالفت کی وجہ یہ ہوئی کہ جب ابوبلال کی موت کے بعد ابن زیاد نے ان پر سختی کرنی شروع کی تو وہ لوگ آپس میں جمع ہو کر اس کا تذکرہ کرنے لگے۔ نافع ابن ازرق نے ان سے کہا کہ خدائے تعالیٰ نے تم پر ایک کتاب نازل فرمائی ہے۔ تم پر جہاد فرض کیا ہے اور تمہارے لئے حجت قائم کی ہے۔ اہل ظلم نے تمہارے لئے اپنی تلواروں کو سُونت لیا ہے۔ اؤ ہم سب مل کر اس شخص کے پاس چلیں جس نے مکہ پر قبضہ کر لیا ہے۔ اگر وہ ہماری رائے سے متفق ہو تو ہم اس کے ساتھ ہو کر جہاد کریں اور اگر خلافت ہو تو ہم اسے خاد کعبہ سے نکال دیں۔ اس وقت شامی فوج ابن زبیر کی طرف روانہ ہو چکی تھی۔ ادھر سے خوارج بھی روانہ ہو کر ابن زبیر کے پاس پہنچے۔ وہ ان کے ورود سے خوش ہوئے۔ اور ان کے بغیر سوال و دریافت یہ بتلادیا کہ وہ ان کی رائے سے متفق ہیں۔ لہذا خوارج نے ان کے ہمراہ اہل شام سے جنگ کی۔ اتنے میں یزید ابن معاویہ کا انتقال ہو گیا۔ اور اہل شام واپس چلے گئے۔

اس کے بعد خوارج پھر ایک جگہ جمع ہوئے اور کہنے لگے کہ کل تم نے جو کچھ کیا وہ رائے مناسب نہیں۔ کیونکہ تم ایک شخص سے مل کر جنگ کر رہے ہو۔ تمہیں کیا معلوم ہے کہ وہ تمہاری رائے کے خلاف ہو۔ ابھی کل ہی تو وہ اور اس کا باپ ہم سے لڑ رہے تھے اور دیاشارات عثمانؓ کہ کہہ کر پکار رہے تھے۔ بہتر یہ ہے کہ تم اس کے پاس جاؤ اور اس سے عثمانؓ کی متعلق سوال کرو۔ اگر وہ ان سے برأت ظاہر کرے تو وہ تمہارا دوست ہے اور اگر اس نے ایسا کرنے سے انکار کر دیا تو وہ تمہارا دشمن ہے۔ چنانچہ خوارج ابن زبیر کے پاس گئے اور ان سے سوال کیا۔ انھوں نے اپنے ارد گرد دیکھا تو اپنے اصحاب کو قلیل تعداد میں پایا۔ اور خوارج سے کہا کہ آپ لوگ میرے پاس ایسے وقت میں آئے ہیں کہ میں اٹھنے کا ارادہ کر رہا تھا۔ آپ رات بھر اور مجھے آرام کر لینے دیں بعد میں میں آپ کو بتا دوں گا۔ خوارج واپس چلے گئے۔ ابن زبیر نے اپنے اصحاب کو پیغام بھیجا

اور ان کو مسلح کر کے اپنے گرد جمع کر لیا۔ جب خواہجہ دوبارہ ان کے پاس آئے تو ان کے اصحاب ان کے گرد جمع تھے اور ان کے سر پر اور ان کے ہاتھوں میں گرز تھے یہ دیکھ کر ابن ازرق نے اپنے اصحاب سے کہا کہ یہ شخص تمہارے خلاف ارادہ رکھتا ہے۔ پھر نافع ابن ازرق اور عبیدہ ابن ہلال ابن زبیر کے پاس گئے اور عبیدہ نے خدا کی حمد و ثناء کے بعد کہا کہ ”اُمّ ابی عبد اللہ“ خدا اے تعالیٰ نے حضرت محمدؐ کو مبعوث کیا۔ جو لوگوں کو خدا کی عبادت کرنے اور اخلاص رکھنے کی دعوت دیتے تھے۔ انھوں نے دعوت دی اور مسلمانوں نے قبول کی۔ پھر انھوں نے ان کو کتاب اللہ پر چلایا تاکہ خدا نے ان کو اٹھا لیا۔ لوگوں نے ابو بکرؓ کو خلیفہ بنا لیا اور انھوں نے حضرت عمرؓ کو۔ دونوں نے کتاب اللہ اور سنت نبویؐ پر عمل کیا۔ پھر لوگوں نے حضرت عثمانؓ کو خلیفہ بنایا۔ انھوں نے اپنوں کو محفوظ کیا۔ قرا تداروں کو اور دلوں پر ترجیح دی۔ دولت مندوں کو عامل مقرر کیا اور کتاب مبارک پر سزا نہ دی۔ کتاب اللہ کے احکام پر عمل نہ کیا اور جس نے جرم کے خلاف دادرسی چاہی اسے مارا۔ رسول اللہ کے طریقہ (یعنی مدینہ سے نکلے ہوئے) کو پناہ دی۔ سابق الاسلام صحابیوں کو زد و کوب کیا۔ اور خدا اے تعالیٰ کے محاصل و وصولات کو جو اس نے لوگوں کو دی تھیں خود لے کر قریش کے فاسقین اور عرب کے بیوقوفوں میں تقسیم کیا۔ جس کا نتیجہ یہ ہوا کہ ایک جماعت نے ان پر حملہ کیا اور ان کو قتل کر دیا۔ ہم ان لوگوں کے دوست ہیں اور ابن عفان اور ان کے دوستوں سے بری ہیں اب اے ابن زبیر یہ بتلاؤ کہ تم اس بارے میں کیا کہتے ہو؟“ انھوں نے جواب دیا کہ ”تم نے جو کچھ رسول اللہ کے متعلق بیان کیا میں نے سمجھ لیا۔ وہ تمہارے ذکر اور وصف سے بھی بالا ہیں تم نے جو کچھ ابو بکرؓ اور عمرؓ کے متعلق کہا وہ بھی میں سمجھ گیا۔ اور تمہارا قول مناسب اور صحیح ہے۔ پھر تم نے جو کچھ حضرت عثمانؓ کے متعلق کہا ہے میں اسے بھی بخوبی سمجھ گیا ہوں۔ حق یہ ہے کہ میں نہیں جانتا کہ خدا اے تعالیٰ کی تمام مخلوقات میں کوئی حضرت عثمانؓ ابن عفان

اور ان کے امر کو بہ نسبت میرے زیادہ سمجھتا اور جانتا ہے جس وقت ان پر مصیبت نازل ہوئی۔ اور لوگوں نے ان کا عتاب اپنے اوپر لیا ہے میں ان کے ساتھ تھا۔ انھوں نے ہر ممکن پہلو سے ان کو خوش کرنا چاہا تھا۔ پھر لوگ ان کے پاس ایک خط لائے جس کو وہ سمجھتے تھے کہ انھیں کا لکھا ہوا ہے اور جس میں انھوں نے بعض لوگوں کے قتل کا حکم لکھا تھا۔ انھوں نے فرمایا کہ میں نے یہ تحریر ہرگز نہیں لکھی۔ اگر تم چاہو تو اس پر کوئی دلیل لے آؤ۔ اور اگر تم نہیں لانا چاہتے تو میں ہی قسم کھانے کو تیار ہوں۔ اور قسم ہے خدا کی کہ نہ وہ لوگ کسی طرح کی دلیل اپنے قول کے ثبوت میں لائے اور نہ ان سے حلف طلب کیا بلکہ ایک دم سے ان پر چھپٹ پڑے اور آخر ان کو شہید کر دیا۔ علاوہ اس کے میں نے وہ بھی سنا کہ تم نے ان پر کیا عیب لگایا ہے۔ صورت معاملہ یوں نہیں ہے بلکہ حضرت عثمانؓ ہر امر خبیث کے اہل تھے اور میں آپ لوگوں کے اور دیگر حضرات کے سامنے شہادت دیتا ہوں کہ میں حضرت ابن عفان کا دوست اور ان کے اعداء کا دشمن ہوں۔ اور خدا بھی تم سے بری ہے۔“

اس کے بعد نافع ابن ازرق الحنفی۔ عبد اللہ بن صفار السعدي۔ عبد اللہ بن اباض حنظلہ بن بیہس۔ اور بنو ماحوز یعنی عبد اللہ۔ عبید اللہ اور زبیر (جو بنو سلیط ابن یربوع میں سے تھے) جو سب کے سب بنو تمیم میں سے تھے بصرے گئے۔ اُدھر ابوطالبوت (جو بکر ابن وائل میں سے تھا) ابوفدیک عبد اللہ ابن ثور بن قیس بن ثعلبہ اور عطیہ بن اسود الیشکری کا مہ پہنچے اور ابوطالبوت کے ساتھ اس پر حمایہ آور ہوئے۔ بعد ازاں انھوں نے ابوطالبوت کو ترک کر کے نجد بن عامر الحنفی کو اپنا امیر قرار دیا۔ پڑ

نافع اور اس کے ساتھیوں کی کیفیت ہے کہ وہ سب بصرے گئے اور ابوبلال کی رائے پر عامل رہے۔ انھوں نے آپس میں جمع ہو کر جہاد کی فضیلت پر گفتگو کی

جسوقت لوگوں نے ابن زیاد پر حملہ کیا نافع نے تین سو ہمراہیوں کے ساتھ خروج کیا۔ خارجیوں نے جیل خانے کا دروازہ توڑ ڈالا اور خروج کر دیا۔ اس وقت لوگ بنی ازدرسیعہ اور تمیم کی خانہ جنگی میں ایسے مصروف تھے کہ وہ خوارج کی طرف توجہ ہی نہ کر سکے۔ آخر کار اہل بصرہ نے عبداللہ بن اکارث کی امارت پر صلح کی اب انھیں محض خوارج سے بٹھنے کا موقع ملا اور انھوں نے خوارج کو دراکردنا سے بھگا دیا۔ نافع شوال ۳۳ھ میں مہران چلا گیا پھر ان میں سے جو بصرے میں باقی رہ گئے تھے وہ بھی ابن ازرق سے جا ملے البتہ وہ لوگ شامل نہیں ہوئے جو اسی دن خروج کرنے کا ارادہ نہیں رکھتے تھے۔ ایسے آدمیوں میں عبداللہ ابن صفار عبداللہ ابن اباض۔ اور دیگر اشخاص جو ان کے ہم رائے تھے شامل تھے۔ نافع غور کرنے کے بعد اس نتیجے پر پہنچا کہ جو خوارج گھروں میں بیٹھے رہ گئے ہیں اور جہاد میں شامل نہیں ہوئے ان میں سے کسی کو دالی جہاد بنانا درست نہیں ہے اور یہ کہ جو جو اس (نافع) سے اس طرح علیحدہ رہ گئے ہیں۔ ان کے لئے نجات نہیں ہے۔ اس نے اپنے اصحاب سے اپنا یہ خیال بیان کر دیا۔ اور ایسے مخالفین جہاد سے الگ تھلگ ہو جانے کی درخواست کی بلکہ یہ بھی کہا کہ نہ ایسے آدمیوں کے ہاں ان کا نکاح کرنا نہ ان کے ہاں کے ذبايح کو کھانا ان کے لئے حلال ہے۔ نہ ان کی شہادت کا قبول کرنا اور نہ ان سے علم دین کا اخذ کرنا جائز ہے۔ اور نہ ان کا وارث بنانا حلال ہے۔ بلکہ یہاں تک رائے دی کہ بچوں کو قتل کر دینا اور ان سے علیحدہ ہو جانا چاہئے۔ اور یہ کہ وہ مسلمان کفار عرب کی طرح فی الحقیقت کفار ہیں۔ کہ ان سے سوائے اسلام اور کفر کے اور کچھ قبول نہیں کیا گیا۔ اس کی اس تقریر اور رائے سے ان میں سے بعض نے اتفاق کیا۔ اور بعض نے اختلاف۔ مؤخر الذکر میں نجدہ ابن عامر بھی شامل تھا۔ اور اس لئے وہ یمامہ چلا گیا۔ وہاں کے خوارج نے اس کی اطاعت کی اور ابو طالتوت کو چھوڑ دیا۔ نافع ابن ازرق نے عبداللہ ابن صفار اور عبداللہ ابن اباض اور ان کے ہمراہیوں کو اپنے پیش کردہ خیال کی طرف دعوت دیتے ہوئے ایک خط لکھا۔ ابن صفار نے وہ خط تو پڑھ لیا۔ مگر تفرقہ اور

اختلاف کے خوف سے اپنے اصحاب کو نہیں سنایا۔ مگر ابن اباض نے وہ خط اس کے ہاتھ سے لیکر پڑھا اور کہا کہ خدا اسے غارت کرے۔ کیا خوب رائے قائم کی ہے۔ نافع ضرور سچا ہوتا بشرطیکہ لوگ مشرک ہوتے۔ اس میں شک نہیں کہ اس کی رائے باقی سب سے زیادہ درست اور صحیح تھی اور مشرکین کے بارے میں ان کی سیرت و خصلت بھی ادروں کی سی تھی۔ مگر اپنے قول میں وہ ضرور جھوٹا ہے۔ لوگ شرک سے ضرور بری ہیں۔ گو کہ وہ نعم اور احکام میں کفار ہیں۔ اور ہمارے لئے سوائے ان کے خونوں کے اور کچھ حلال نہیں ہے۔ باقی سب کچھ حرام ہے۔ ابن صفار نے کہا۔ ”خدا تم سے بیزار ہو۔ تم نے کوتاہی کی۔ اور خدا ابن ازرق سے بھی بیزار ہو کہ اس نے غلو کیا۔“ ابن اباض نے جواب دیا کہ ”میں نہیں خدا تم سے اور اس سے ہی بیزار ہو یا غرض کہ لوگ متفرق ہو گئے۔ اور ابن ازرق کی شان و شوکت شدید اور جماعت کشیدہ ہوتی گئی۔ وہ اہوائیں خراج وصول کرنے اور اس سے تقویت حاصل کرنے کے لئے ٹھہرا رہا۔ پھر بصرے گیا اور جس کے قریب تک پہنچ گیا۔ اور عبد اللہ بن حارث نے مسلم ابن عقیل بن کریم بن ربیعہ کو (جو اہل بصرہ میں سے تھا) اس کی طرف بھیجا۔“

مختار کے درود کو فہ کا بیان

جب سا باط میں امام حسن بن علیؑ کے نیزہ مارا گیا اور وہ ابیض المدائن لائے گئے اس وقت مختار نے ان کے معالے میں جو بے اعتنائی برقی اس کی وجہ سے شیعہ اسے گالیاں دیتے تھے اور عیب دھرتے تھے۔ ہوتے ہوتے امام حسینؑ کا زمانہ آگیا۔ جن دنوں انھوں نے مسلم ابن عقیل کو کوئے بھیجا تھا۔ مختار لغنا نام ایک گاؤں میں تھا۔ ظہر کے وقت مختار کو یہ خبر ملی کہ ابن عقیل ظاہر ہوئے ہیں اور یہ کہ (جیسا کہ پہلے ذکر ہو چکا ہے) ان کا یہ خدو ج کسی میناد کے مطابق نہیں ہے۔ مختار اپنے موالیوں کو لے کر کوئے چلا گیا۔

اور مغرب کے بعد باب الفیل تک پہنچ گیا۔ عبید اللہ ابن زیاد نے عمرو ابن حربؓ کو ایک جھنڈا دے کر مسجد میں بٹھا رکھا تھا۔ مختار وہاں پہنچ کر ٹھٹھک گیا۔ اور کچھ سمجھ میں نہ آیا کہ کیا کرے۔ عمرو کو اس کی اطلاع ہوئی تو اُس نے اُسے بلایا اور امان دی۔ چنانچہ مختار اس کے پاس گیا۔ دوسرے دن عمارہ ابن ولید ابن عقبہ نے عبید اللہ کو اس کا حال کہہ سنایا۔ عبید اللہ نے اور ملاقات کرنے والوں کے علاوہ اس کو بھی بلا بھیجا۔ اور جب وہ حاضر ہوا تو اس سے سوال کیا کہ دیکھا تم وہی شخص ہو جو ابن عقیل کے لئے جاعتین لے کر آیا ہے؟ عمرو نے کہا کہ انہیں میں نے ایسا نہیں کیا۔ بلکہ میں تو یہاں آکر عمرو کے جھنڈے کے تلے مقیم ہوں چنانچہ عمرو نے اس امر کی شہادت دی۔ مگر عبید اللہ نے اس کے منہ پر ایک تھپیڑ مارا جس سے اس کی آنکھ کا ایک پردہ الٹ گیا۔ اور کہا کہ اگر عمرو کی شہادت نہ ہوتی تو میں تم کو ضرور قتل کر دیتا۔ پھر اس نے امام حسینؓ کی شہادت تک مختار کو مجبوس رکھا۔ مختار نے عبید اللہ ابن عمرؓ ابن خطاب کے پاس پیغام بھیجا اور یہ درخواست کی کہ اس کی سفارش کریں۔ کیونکہ ابن عمرؓ نے مختار کی بہن صفیہ بنت ابی عبید سے نکاح کر لیا تھا۔ چنانچہ ابن عمرؓ نے زید کے پاس اس کی سفارش کی۔ زید نے عبید اللہ کو حکم لکھ بھیجا کہ مختار کو چھوڑ دیا جائے۔ عبید اللہ نے اسے چھوڑ دیا۔ مگر یہ حکم دیا کہ وہ تین دن سے زیادہ وہاں مقیم نہ رہے۔ پڑا

اس حکم کے مطابق مختار وہاں سے حجاز کی طرف روانہ ہو گیا۔ واقعہ کے اُس طرف اس کو ابن عرق ملا جس نے سلام کیا اور اس سے اس کی آنکھ کا حال دریافت کیا۔ مختار نے کہا کہ ایک زانیہ کے بچے نے اس پر قمچی ماری ہے۔ جس سے اس کا یہ حال ہو گیا ہے جو تم دیکھتے ہو۔ پھر کہا کہ مجھے خدایٰ مارے جو اس کی انگلیاں اور ایک ایک جوڑے کو چورا چورا نہ کر دوں۔ اسکے بعد مختار نے اس سے ابن زبیرؓ کا حال دریافت کیا۔ اس نے کہا کہ وہ آج کل خانہ کعبہ میں پناہ گزیں ہیں۔ اور پوشیدہ طور پر بیعت لیا کرتے ہیں۔ اگر ان کا دبدبہ اور زیادہ ہو جائے اور ان کی جاعت بھی بڑھ جائے

تو وہ ظاہر ہو کر کام کریں گے۔ مختار نے کہا کہ آج کل تو وہی عربوں کے جواں مرد آدمی ہیں۔ اور اگر وہ میری رائے پر عمل کریں تو میں ان کو لوگوں کے امر میں کافی مدد دے سکتا ہوں۔ فتنے کا بادل گرج رہا ہے۔ اور فساد کی بجلیاں چمک رہی ہیں۔ اور انھوں نے پیغام دیا ہے۔ توجب کبھی تم یہ سنو کہ میں کسی مقام میں مسلمانوں کی ایک جماعت کے ساتھ ظاہر ہوا ہوں۔ اور شہید مظلوم۔ مقتول طفت سید المسلمین۔ ابن بنت رسول (اللہ صلی اللہ علیہ وسلم) اور ابن سید یعنی امام حسین ابن علیؑ کے خون کا بدلہ طلب کرتا ہوں۔ تو یاد رکھو کہ خدا کی قسم میں ان کے قتل کی وجہ سے اتنے ہی آدمیوں کا خون کرونگا جتنے یحییٰ ابن زکریا کے خون کے بدلے میں قتل ہوئے تھے۔ یہ کہہ کر وہ وہاں سے چل دیا اور ابن عرق اس کے اس قول سے تعجب کر رہا گیا۔ ابن عرق کہتے ہیں کہ بخدا میں نے وہی کچھ دیکھ لیا جو کچھ اس نے کہا تھا۔ میں نے ایک مرتبہ حجاج ابن یوسف سے اس کا تذکرہ کیا تھا تو وہ ہنس کر کہنے لگا۔ کہ سبحان اللہ۔ وہ کیسا بڑا دین دار۔ لڑائی کی آگ بھڑکانے والا ہے اور دشمنوں سے لڑنے والا ہے۔

غرض مختار وہاں سے ابن زبیر کے پاس پہنچا۔ مگر ابن زبیر نے اس سے اپنا امر پوشیدہ رکھا۔ اور اس سے علیحدہ رہ کر ایک سال اس سے غائب رہے۔ پھر ابن زبیر نے اس کے متعلق دریافت کیا تو کہا گیا کہ وہ طائف میں ہے۔ اور وہ یہ سمجھتا ہے کہ وہ صاحب غضب اور جبارین کو تباہ کرنے والا ہے۔ یہ سن کر ابن زبیر بولے کہ خدا اس سے سمجھے یہ اُسے کیا ہو گیا ہے وہ ایک کذاب راہب مزاج شخص کا پیرو ہو گیا ہے۔ اگر اللہ نے جبارین کو ہلاک کیا تو سب سے پہلے مختار ہلاک ہو گا۔ ابھی وہ یہ کہہ ہی رہے تھے کہ مختار مسجد میں داخل ہوا۔ اور طواف کر کے دو رکعت نماز پڑھ کے بیٹھ گیا۔ اس کے شناسا وغیرہ اس کے پاس گئے اور بات چیت کرنے لگے۔ مگر ابن زبیر نہیں گئے۔ ابن زبیر نے عباس ابن سہل ابن مسعر کو اس پر مقرر کیا۔ چنانچہ عباس مختار کے پاس گیا۔ اور مزاج پر سی کے بعد کہنے لگا کہ یہ عجیب بات ہے

کہ آپ جیسا شخص ایک ایسے شخص کے پاس سے غائب رہے۔ جن کے پاس قریش۔ انصار اور ثقیف کے لوگ جمع ہوں۔ اور کوئی قبیلہ ایسا نہ رہا جو جس کے نمائندے نے ان سے بیعت نہ کر لی ہو۔ مختار نے کہا کہ میں پار سال ان کے پاس آیا تھا۔ مگر انہوں نے مجھ سے اپنا حال چھپایا۔ اور جب وہ میری طرف سے بے پروا ہو گئے تو میں بھی یہ چاہتا ہوں کہ ان کو دکھا دوں کہ مجھے بھی ان کی کچھ پروا نہیں۔ بلکہ عباس نے کہا کہ اچھا آپ آج رات کو ان سے ایسے وقت ملے کہ میں بھی آپ کے ساتھ ہوں۔ مختار نے قبول کیا۔ اور عشاء کی نماز کے بعد وہ ابن زبیر کے پاس گیا۔ اور کہا کہ میں آپ سے اس شرط پر بیعت کرتا ہوں کہ آپ بغیر میرے کوئی کام نہ کریں۔ اور یہ کہ میں آپ کے پاس سب سے پہلے داخل ہوں اور جب آپ ظاہر ہوں تو آپ اپنے بہترین کاموں میں مجھ سے مدد لیں۔ ابن زبیر نے کہا کہ میں تم سے کتاب اللہ اور سنت رسول اللہ (صلعم) پر بیعت لیتا ہوں۔ مختار نے جواب دیا کہ اس پر تو میرے بدترین غلام بھی آپ سے بیعت کر لیں گے۔ خدا کی قسم میں آپ سے ان شرطوں کے سوا ہرگز بیعت نہ کروں گا۔ ابن زبیر نے اس سے بیعت لے لی۔

مختار ابن زبیر ہی کے پاس رہا۔ ان کے ہمراہ حصین ابن نمیر سی جنگ کی جس میں اس نے شجاعت کی داد دی اور سختی سے لڑا۔ اور ہمیشہ اہل شام کا سخت دشمن رہا۔ جب یزید ابن معاویہ کا انتقال ہو گیا۔ اور اہل عراق نے ابن زبیر سے بیعت کر لی۔ تو وہ ابن زبیر کے پاس پانچ مہینے اور مقیم رہا۔ اور جب یہ دیکھا کہ ابن زبیر اس سے کسی کام میں مدد نہیں لیتے تو اس نے یہ کام کرنا شروع کیا کہ اہل کوفہ میں سے جو شخص ابن زبیر کے پاس آتا اس سے لوگوں کا حال دریافت کرتا۔ چنانچہ ہانی ابن جبۃ الوداعی نے اس کو بتلایا کہ اہل کوفہ ابن زبیر کی اطاعت پر جمے ہوئے ہیں۔ مگر یہ ایک جماعت ان میں ایسی بھی ہے جو اگر کوئی شخص ان کی رائے کے مطابق ان کو جمع کرے تو وہ چند ہی دنوں میں تمام روئے زمین کو فتح کر سکتا ہے۔ مختار نے کہا کہ میں

ابو اسحاق ہوں۔ خدا کی قسم میں ان کے لئے مناسب آدمی ہوں۔ اگر میں ان کو
 حق پر جمع کروں۔ اور ان کے ذریعے سے شہسواران باطل سے لڑوں اور
 ہر جبار و سرکش شخص کو ہلاک کر دوں۔ اور یہ کہہ کر وہ اپنے گھوڑی پر سوار
 ہوا اور سیدھا کوفہ کی طرف روانہ ہو گیا۔ ۲

جمعہ کے دن مختار نہر حیرہ پر پہنچ گیا۔ وہاں اس نے غسل کیا اور
 لباس بدل کر پھر سوار ہو گیا۔ راہ میں سکون کی مسجد اور کندہ کی عید گاہ کے
 پاس سے گذرا۔ وہ جس جس مجلس میں سے گذرتا تھا وہاں کے لوگوں کو
 سلام کرتا اور یہ کہتا تھا کہ "اتم کو نصرت اور کشادگی مبارک ہو۔ جو کچھ تم
 چاہتے ہو وہی تم کو مل گیا ہے" بنو بدویں سے گذرتے ہوئے اس کو عبیدہ
 ابن عمرو البدی (جو بنو کندہ میں سے تھا) ملا۔ اس نے اس کو سلام کیا۔ اور
 کہا کہ نصرت اور کشادگی تم کو مبارک ہو۔ تم ابو عمرو ہو اور بہت اچھی رائے
 رکھتے ہو۔ خدائے تعالیٰ تمہارے کسی گناہ کو لگائے نہیں رکھیگا۔ بلکہ بخش
 دے گا۔ اور ڈھانپ دے گا۔ یہ عبیدہ نہایت دلاور اور بہت عمدہ
 شاعر تھا۔ اور تشیع اور حضرت علی کرم اللہ وجہہ کی محبت میں نہایت شدت اور
 غلور رکھتا تھا۔ مگر اس کو شراب سے صبر نہ تھا۔ عبیدہ نے کہا کہ خدا تم کو بھی
 اچھی اچھی خوش خبریاں سنائے۔ کیا تم ہمارے لئے واپس آؤ گے۔ کہا ہاں
 مجھ سے آج رات کو ملو۔ پھر وہ وہاں سے بنو ہند کی طرف گیا۔ جہاں اس کو
 اسمعیل ابن کثیر ملا۔ مختار نے اس سے مر جبا اور سلام کے بعد کہا کہ تم مع اپنے
 بھائیوں کے مجھ سے آج رات کو ملو۔ میں تمہارے لئے وہ چیز لایا ہوں۔
 جس کو تم پسند کرتے ہو۔ اس کے بعد وہ بنو ہمدان کے ایک حلقے میں سے گذرا
 اور کہا کہ میں تمہارے لئے ایک ایسی چیز لایا ہوں۔ جس سے تم خوش ہو گے۔
 اور وہاں سے مسجد کو گیا۔ جہاں اس کے پاس آدمی جمع ہو گئے۔ اس نے
 ایک ستون کے پاس جا کر نماز ادا کی۔ پھر جب اذان ہوئی تو اس نے لوگوں کو
 نماز پڑھائی۔ اس کے بعد جمعہ اور عصر کے درمیان ایک مرتبہ نماز پڑھ کر اپنے
 مکان کو چلا گیا۔ شیعہ اس کے پاس آنے جانے لگے۔ اسمعیل ابن کثیر اس کے

بھائی اور عبیدہ بن عمرو بھی آئے۔ مختار نے ان سے سلیمان ابن مرد کا حال دریافت کیا۔ انھوں نے بتلایا اور کہا کہ وہ منبر پر بیٹھے ہوئے ہیں۔ یہ سن کر اس نے خدا کا شکر ادا کیا۔ اور پھر کہا کہ دھبی کے بیٹے مہدی نے مجھ کو تمھارے پاس امین۔ وزیر۔ شیخ اور امیر بنا کر بھیجا ہے۔ اور مجھے حکم دیا ہے۔ کہ مدین کو قتل کروں۔ اہل بیت کے خونوں کا بدلہ لوں اور ضعیف کو ظلم و ستم سے بچاؤں۔ لہذا تم لوگوں کو چاہئے کہ تم خدا کی تمام مخلوقات سے پہلے اس دعوت کو قبول کرو۔ لوگوں نے اس کے ماتھ پر ماتھ مارا اور بیعت کر لی۔ پھر مختار نے ان شیعوں کی طرف جو سلیمان ابن مرد کے گرد جمع تھے یہی پیام بھیجا اور ان سے ایسی ہی باتیں کہیں۔ اور یہ بھی کہا کہ سلیمان ابن مرد کو نہ جنگ کرنی آتی ہے اور نہ امور کا تجربہ ہے۔ وہ تو صرف یہ چاہتے ہیں کہ تم کو یہاں سے نکال کر تم کو بھی قتل کروادیں اور خود بھی مقتول ہوں۔ میں یہ نہیں چاہتا بلکہ میں ایک مثال پر عمل کر رہا ہوں۔ جو میرے سامنے پیش کر دی گئی ہے۔ اور ایک امر کے مطابق چل رہا ہوں میں اس حکم کی تعمیل کر دے گا جو تمھارے ولی نے مجھے دیا ہے۔ تمھارے دشمن کو قتل کر دے گا۔ اور تمھارے دلوں کو شفا دے گا۔ میری بات سنو۔ میری اطاعت کرو۔ اور پھر منتشر ہو جاؤ۔ اور اسی قبیل کی اور باتیں کہیں جس سے شیعوں کا ایک گروہ اس کی طرف مائل ہو گیا۔ وہ اس کے پاس آئے جانے اور اس کی عظمت و توقیر کرنے لگا۔ مگر اکابر شیعہ اب بھی سلیمان کے ساتھ تھے اور کسی اور کو اس کے برابر نہیں سمجھتے تھے۔ مختار کیلئے اس وقت سلیمان سے زیادہ تکلیف دہ تھا۔ اور ادھر مختار برابر یہ دیکھ رہا تھا کہ سلیمان کے امر کا آخر کیا انجام ہوتا ہے۔ جب سلیمان جزیرے کی طرف گیا تو عمر بن سعید شیبث ابن ربیع اور زید ابن حارث ابن روم نے عبداللہ بن زید القحطی اور ابراہیم بن محمد ابن طلحہ سے کہا کہ مختار تمھارا سلیمان سے زیادہ دشمن ہے۔ سلیمان تو تمھارے دشمن ہی سے جنگ کرنے کو نکلا تھا۔ مگر مختار خود تمھارے شہر ہی کے اندر حملہ کرنا چاہتا ہے۔ اسے گرفتار کر کے قید کر دتا۔ انکے لوگ راہ راست پر آجائیں۔ چنانچہ

انھوں نے مختار کو یکبارگی جا پکڑا۔ مختار نے ان کو دیکھ کر کہا کہ تم کیا چاہتے ہو۔ خدا کی قسم تمھارے ہاتھ کبھی کامیاب نہ ہوں گے۔ ابراہیم ابن محمد ابن طلحہ نے عبد اللہ سے کہا کہ اسے پکڑ لو۔ اور ننگے پاؤں ہی لے چلو۔ عبد اللہ نے جواب دیا کہ میں ایک ایسے شخص کے ساتھ یہ سلوک نہ کروں گا جس نے ہمارے برخلاف کسی قسم کا غدر ظاہر نہیں کیا ہے۔ ہم نے تو اسے صرف گمان پر قید کیا ہے۔ ابراہیم بولا کہ اچھا ہٹو۔ تمھارے ہاتھ سے یہ کام ہو چکا۔ اے ابو عبیدہ کی بیٹے یہ تمھارے متعلق ہم کیا سن رہے ہیں۔ مختار نے کہا کہ تمہیں میرے متعلق غلط خبریں ملی ہیں۔ اور میں تمھارے باپ اور دادا جیوں کے دل کی کھوٹ سے خدا کی پناہ مانگتا ہوں۔ تاہم اس کے بعد اس کو قید خانے لے گئے۔ بعضوں کا خیال ہے کہ اس کو پانچولاں کر کے لے گئے۔ اور بعض کا خیال ہے کہ ایسے نہیں لے گئے۔ مختار قید خانے میں کہا کرتا تھا کہ ”قسم ہے خالق بخار کی۔ قسم ہے نخل و اشجار کی۔ قسم ہے میدان و قطار کی۔ قسم ہے ملائکہ ابرار کی اور برگزیدگان اخبار کی کہ میں ہر جبار کو پکد اور نیزے اور جوہر و زناوار سے اپنے اعیان و انصار کی ایک جماعت کو لے کر قتل کروں گا جو انھار اور اشرار کی طرح نہیں ہیں۔ تا آنکہ میں دین کا ستون قائم کر دوں۔ مسلمانوں کے شگاف کو دور کر دوں۔ مومنین کے دلوں کو چنگ کر دوں اور انبیاء کا بدلہ لے لوں۔ دنیا کا زوال میرے لئے کچھ بڑی بات نہیں ہے۔ اور نہ میں موت سے گھبراتا ہوں۔ خواہ وہ کبھی آجائے۔“

مختار کے ورود کو فہ اور اس کے اسباب کے متعلق ایک اور روایت بھی ہے۔ اور وہ یہ ہے۔ کہ مختار نے ابن زبیر سے انکے پاس رہنے کے زمانے میں کہا کہ میں ایک ایسی قوم کو جانتا ہوں اگر ان کو کوئی ایسا آدمی مل جائے جو آئندہ امور و اقیات کو سمجھتا اور جانتا ہو۔ تو میں ان لوگوں میں سے آپ کے لئے ایک قوم تیار کر سکتا ہوں جس کے ذریعے سے آپ اہل شام سے لڑ سکتے ہیں۔ ابن زبیر نے پوچھا کہ وہ کون لوگ ہیں۔ کہا کہ وہ کوفہ کے شیعیان علی ہیں۔ انھوں نے کہا کہ اگر ایسا ہی ہے تو تم وہی شخص ہو جاؤ۔ اور

اسی بنا پر اس کو کونے بھیجا یا مختار اس کے ایک محلے میں جا کر اتر اور امام حسینؑ کے مصائب کا ذکر کر کے رونے لگا۔ شیعہ اس سے ملنے اور رفتہ رفتہ محبت کرنے لگے۔ پھر وہ اس کو کونے کے وسط میں لے گئے۔ اور اس کے پاس بہت سے شیعہ آئے۔ جب اس طرح اس کے امر کو تقویت حاصل ہو گئی۔ تو وہ ابن مطیع کی طرف روانہ ہو گیا۔ ۲

متعدد واقعات کا بیان

اس سال عبداللہ ابن زبیر نے لوگوں کے ساتھ حج کیا۔ ان دنوں ان کی طرف سے عامل مدینہ ان کا بھائی عبیدہ ابن زبیر تھا اور کونے پر عبداللہ ابن یزید انظمی حکمراں تھا۔ جہاں کا حکمہ قضا بشام ابن ہبیرہ کے ماتحت تھا۔ علیٰ ہذا القیاس بصرے میں عمر ابن عبید اللہ ابن عمر التیمی اور خراسان میں عبید اللہ ابن خازم عامل تھے۔ ۲

اس سال شداد ابن ادس بن ثابت نے انتقال کیا۔ وہ حسان ابن ثابت کے بھتیجے تھے۔ ۲

اس سال سور بن مخزمہ نے مکے میں اسی دن انتقال کیا جس دن کہ یزید بن معاویہ کے وفات کی خبر دیاں پہنچی۔ اس کی موت کا سبب یہ ہوا کہ اس کے چہرے میں ایک طرف کو منجنیق سے پھینکے ہوئے پتھر کا ایک ریزہ گر گیا۔ جس سے وہ بیمار ہو گیا اور چند روز مبتلا مرض رہ کر انتقال کر گیا۔ اسی سال ابو برة الاشہلی نے خراسان میں انتقال کیا۔ اور ایک بیان کے مطابق ولید ابن عتبہ ابن ابی سفیان بھی فوت ہوا۔ ۲

یزید کے زمانے میں (اور بقول بعض ۷۷ھ میں) ابو ثعلبہ انخشی نے انتقال کیا۔ یہ صحابہ میں سے تھے۔ اس ہی کے ایام میں عائذ بن عمرو المزنی نے بصرے میں وفات پائی۔ وہ بیعت رضوان میں شریک تھے۔ ۲

ابن زیاد کے زمانے میں قیس ابن خزیمہ صحابی نے کونے میں وفات پائی۔ ابن زیاد کے ساتھ ان کی موت کی خبر عجیب ہے کیونکہ وہ ہمیشہ حق بات

کہنے والے آدمی تھے۔ اس کے ایام میں نوفل ابن معاویہ ابن عمرو الدؤلی۔ ابو حنیفہ
انصاری (جو جنگ احد میں شریک تھے اور جنگ تبوک میں شہرت حاصل کر چکے
تھے) اور عتبہ ابن مالک (جو جنگ بدر میں شریک تھے) فوت
ہوئے۔ ۶۵

۶۵ء کے واقعات

توہین کے کوچ اور ان کے قتل کا بیان

جب ۶۵ء میں سلیمان بن صرد الخزاعی نے خروج کا ارادہ کیا تو اپنے
ہمراہیوں کے رؤسا کو بلایا اور ان کے پاس گئے۔ پھر ربیع الآخر کا چاند
دیکھتے ہی وہ اپنے بڑے بڑے ہمراہیوں کو ساتھ لے کر روانہ ہوا۔ جنہوں
نے اسی رات کو خروج کرنے کا وعدہ کیا تھا ان سے کہا گیا کہ مختار تمہارے
پاس آنے سے لوگوں کو روک رہا ہے اور وہ ہزار اس کے ساتھ ہو گئے
ہیں اُس نے کہا پھر بھی دس ہزار باقی رہے۔ خلیلہ پنچکر انھوں نے
لوٹنوں میں گشت کیا۔ مگر اس کو ان کی تعداد سے خوشی نہ ہوئی۔ اور اس
لئے انھوں نے حکیم ابن منقذ الکندی اور ولید بن عسیر الکنفانی کو بھیجا جس نے
کوٹنے میں دو اے حصین کا بدلہ لینے والو آؤ، کہہ کر پکارنا شروع کیا۔ یہ
دونوں خدا تعالیٰ کے تمام مخلوق میں سب سے پہلے اشخاص تھے جنہوں
نے اس طرح امام حسینؑ کے بدلہ لینے والوں کو پکارنا شروع کیا۔ اور جمع کیا
دوسرے دن سلیمان نے دیکھا تو ان کے پاس اتنے ہی آدمی جمع ہو چکے تھے
جتنے ان کی فوج میں تھے۔ پھر اپنے دفتر میں دیکھا تو سولہ ہزار آدمی ایسے
نکلے جو ان سے بیعت کر چکے تھے۔ یہ دیکھ کر انھوں نے کہا کہ سبحان اللہ
سولہ ہزار آدمیوں میں سے صرف ہمارے پاس چار ہزار آدمی آئے
ہیں۔ کیا یہ لوگ مومن نہیں ہیں۔ کیا یہ لوگ اللہ کو اور اپنے عہود و وثیق
کو یاد نہیں کرتے۔ انھوں نے خلیلہ میں تین دن قیام کیا اور جو جو ان سے علیٰ ہوا
تھے ان کو بلاتے رہے۔ چنانچہ تقریباً ایک ہزار آدمی ان سے آئے۔ مسیب بن نجبه نے کھڑے ہو کر

کہا کہ ”خدا آپ پر رحم کرے۔ ایسی بددلی کے ساتھ آنے والے آپ کے لئے فائدہ مند نہیں ہیں۔ آپ کے ساتھ ہو کر صرف وہی لڑیں گے جو اپنی خالص نیت سے آپ کے ساتھ ہوئے ہیں۔ آپ کسی کا انتظار نہ کیجئے بلکہ اپنے کام میں برابر کوشش کئے جائیے۔ سلیمان نے کہا کہ ”تمہاری رائے بالکل درست ہے۔ یہ کہہ کر انھوں نے خود کھڑے ہو کر اپنے ہمراہیوں کو یوں مخاطب کیا۔

”اے لوگو! تم میں سے جو اس لئے نکلا ہے کہ اس سے اس کو صرف خدا اور قیامت کی بہتری مطلوب ہے۔ وہ ہم میں سے ہے اور ہم اس کے ساتھ ہیں۔ زندگی اور موت میں خدا کی اس پر رحمت ہو۔ لیکن جو دنیا کے ارادے جلا ہے خدا کی قسم ہم سوا خوشنودی رب کے کسی قسم کی غنیمت کو ہاتھ نہ لگائیں گے۔ ہمارا پس نہ سونا ہونے چاندنی۔ جو کچھ ہے وہ یہی تلواریں ہیں جو ہمارے کندھے پر رکھی ہوئی ہیں۔ اور صرف اتنا تو شہ ہے جو ضرورت کو پورا کر دے۔ تو جو شخص ایسی نیت رکھتا ہو وہ ہمارا ساتھ نہ دے۔“ اس کے جواب میں ان کے ہمراہیوں نے ہر طرف سے پکارنا شروع کیا کہ ہم دنیا نہیں طلب کرتے اور اس لئے نہیں نکلے۔ ہم تو بہ کی طلب میں نکلے ہیں۔ اور رسول اللہ کے نواسے کے خون کا بدلہ لینا چاہتے ہیں۔“

جب سلیمان نے کوئی کرنے کا ارادہ کیا تو عبداللہ بن سعد بن نفیل نے اس سے کہا کہ ”دمیری رائے ہے۔ اگر وہ درست ہے تو گویا اللہ نے مجھے یہ بات سمجھائی اور اگر نادرست ہے تو وہ صرف میری ہی طرف سے ہے۔ ہم امام حسینؑ کے خون کا بدلہ لینے کیلئے نکلے ہیں ان کے تمام قاتلین کو ختم نہیں ہیں۔ ان میں سے عمر بن سعدؓ اور دیگر رؤساء اربع و قبائل ہیں تو پھر یہ بتلائیے کہ ہم یہاں سے کہاں جا رہے ہیں اور دشمنوں کو کیوں چھوڑ دے جا رہے ہیں۔ سلیمان کے تمام اصحاب اس سن کر کہا کہ یہ رائے نہایت اہم ہے۔ سلیمان نے کہا کہ مگر میری یہ رائے نہیں ہے وہ شخص کہ جس نے ان کو شہید کیا ہے اور افواج کو آراستہ کر کر کے ان کے مقابلے کے لئے روانہ کیا ہے اور جس نے ان سے کہہ دیا کہ میں صرف اس صورت میں امان دے سکتا ہوں کہ وہ بے چون و چرا اپنے آپ کو میرے حوالہ کر دیں تاکہ میں ان کے ساتھ جو چاہوں کروں وہ یہی فاسق ابن فاسق عبید اللہ بن زیاد ہے۔ تم خدا کی برکت کیساتھ اس کے

مقابلے کو جاؤ اگر اللہ نے ان پر ہمیں غلبہ دے دیا تو ان کے بعد اور لوگوں کا سمجھ لینا
 ہمارے لئے بالکل آسان ہو جائیگا نیز پھر خود تمہارے شہر والے بغیر اسے بھڑے تمہارے
 مطیع و منقاد ہو جائیں گے۔ اور وہ خود دیکھ کر امام حسینؑ کے قتل میں شریک
 ہونے والوں کو تلاش کر کے قتل کر دیں گے۔ اور تم کو دھوکا نہ دیں گے۔
 اور اگر تم شہادت طلب کرو تو تم کو معلوم ہو جائیگا کہ تم محبین سے لڑ رہے ہو۔
 خدا کے پاس نیکیوں کے لئے جزائے خیر ہے مجھے یہ پسند نہیں ہے کہ تم
 سوائے محبین کے کسی اور کے لئے اپنے مساعی کو صرف کرو۔ اگر تم اپنے
 ہی اہل شہر سے لڑے تو تم میں ہر ایک شخص یہ پائے گا کہ اس نے اپنے ہی
 آپ بھائی اور وصیت کو قتل کیا ہے اور یہ کہ کوئی نہ کوئی شخص خود اس
 کے قتل کے ورپے ہو گیا ہے۔ لہذا تم اللہ سے خیر و برکت طلب کرو اور
 چل پڑو۔ ۴

اُدھر جب عبداللہ ابن یزید اور ابراہیم ابن محمد ابن طلحہ کو ابن صرد کے
 خروج کا حال معلوم ہوا تو وہ اشراق کو نہ کوئے کر سلیمان ابن صرد کے
 پاس گئے۔ مگر سلیمان کے خوف سے وہ لوگ ان کے ہمراہ نہیں گئے جو
 امام حسینؑ کے خون میں شریک تھے۔ ان دونوں عمر ابن سعد سلیمان ابن صرد
 کے اصحاب کے خوف سے قصر امارت میں شب باشی کرتا تھا۔ الغرض جب
 وہ دونوں سلیمان کے پاس پہنچے تو عبداللہ ابن یزید نے ان سے
 کہا کہ مسلمان مسلمان کا بھائی ہوتا ہے نہ اس سے خیانت کرتا ہے نہ اسی
 دھوکا دیتا ہے۔ آپ لوگ ہمارے بھائی ہیں۔ ہمارے اہل شہر اور سب سے
 زیادہ عزیز اہل شہر ہیں۔ لہذا آپ لوگ ہمیں خود ہی تکلیف نہ پہنچائیے اور
 اپنے خروج سے ہماری جماعت کو کم نہ کیجئے۔ بلکہ جب تک کہ ہم بھی تیار
 نہ ہو جائیں یہیں ہمارے ساتھ ٹھہرے رہیئے۔ تاکہ جب ہمارا دشمن
 ہمارے مقابلے کے لئے آئے تو ہم سب مل کر اس پر حملہ کر سکیں اور اسکیں
 انھوں نے جو خن کا خراج سلیمان اور ان کے ساتھیوں کیلئے وقف کر دیا بشرطیکہ
 وہ رگ جائیں۔ ابراہیم ابن محمد نے اسی قسم کی باتیں کیں مگر سلیمان نے کہا کہ

آپ دونوں صاحبوں نے خالصہٴ خیر خواہی اور نہایت محنت و کوشش سے ہم کو مشورہ دیا ہے۔ ہم اللہ کے ساتھ ہیں۔ اسی کے لئے ہیں اور اسی سے ہدایت کا ارادہ طلب رکھتے ہیں۔ مگر ہماری یہی رائے ہے کہ ہم ضرور یہاں سے کوچ کریں۔ عبد اللہ نے کہا کہ اچھا آپ کم از کم اتنا اور ٹھہریئے کہ ہم بھی تیار ہو جائیں اور آپ لوگوں کے ساتھ ایک لشکر جراز بھیج سکیں تاکہ آپ ایک کثیر فوج کے ساتھ اپنے دشمن کا مقابلہ کر سکیں۔ ان سب کو خبر مل چکی تھی کہ عبید اللہ ابن زیاد شام سے ایک زبردست فوج ہمراہ لئے مقابلے کو آ رہا ہے۔ اس لئے سلیمان و ماں نہ ٹھہر سکے بلکہ ۶۵ھ کی پانچویں ربیع الآخر کی شام کو روانہ ہو کر اہواز پہنچ گئے بہت سے لوگ اس کے ساتھ نہ آئے۔ پیچھے رہ گئے اس نے کہا میں بھی نہیں چاہتا کہ وہ تمہارے ساتھ ہو کر پھر عین موقع پر پیچھے ہٹ جائیں۔ بالفرض وہ تمہارے ساتھ آتے بھی تو تم پر دیا ہی ثابت ہوتے چونکہ اللہ تمہیں براگندہ نہیں کرنا چاہتا اس لئے اس نے انہیں روک دیا۔ اور تمہیں کو یہ فضیلت عطا فرمائی؟

اس کے بعد وہ لوگ و ماں سے روانہ ہو کر امام حسینؑ کی قبر تک گئے۔ اور و ماں پہنچ کر سب نے مل کر ایک چیخ ماری۔ اور اس روز سے زیادہ ماتم و ماں کبھی نہیں دیکھا گیا۔ انھوں نے امام حسینؑ کے لئے دعائے رحم کی اور ان کے پاس کھڑے ہو کر ان کو بے یار و مددگار چھوڑ دینے اور ان کی حمایت میں جنگ ترک کر دینے سے توبہ کی۔ اور ایک دن اور ایک ات تک اسی طرح روتے۔ گریہ و زاری کرتے۔ اور ان پر اور ان کے اصحاب پر دعائے رحم کرتے رہے ان کی قبر کے پاس وہ جو کچھ کہتے تھے اس میں سے یہ بھی تھا کہ وہ ابی جریجؑ شہید ابن شہید مہدی ابن مہدی صدیق ابن صدیق برحم کر ابی! ہم شہادت دیتے ہیں کہ ہم ان ہی کے دین اور راستے پر ہیں۔ ان کے فاتحین کے اعداء اور ان کے عقبن کے دوست ہیں۔ ابی! ہم نے اپنے نبی صلی اللہ علیہ وسلم کے نواسے کو بے یار چھوڑ دیا تھا تو ہمارے گزشتہ گناہوں کو بخش دے۔

ہماری توبہ قبول کر۔ اور حسین اور ان کے اصحاب شہداء و صدیقین پر رحمت بھیج۔ ہم شہادت دیتے ہیں کہ ہم ان ہی کے دین پر ہیں۔ اور اسی پر قائم ہیں۔ جس کے لئے وہ شہید کئے گئے۔ اور اگر تو ہماری خطاؤں کو نہ بخشے گا اور ہم پر رحم نہ کرے گا تو ہم نقصان اٹھائیں گے۔ ان کی قبر کو دیکھ کر ان کا کینہ اور جوش انتقام اور بھی بڑھ جاتا تھا۔ اس کے بعد ان میں ہر شخص ان کی قبر سے دواغ ہو ہو کر چلنے لگا۔ اس سے اس مقام پر اس قدر مجمع ہو گیا کہ حجاز و یمن پر بھی نہیں ہوتا۔ وہ دواغ سے روانہ ہو کر انبار کی طرف چلے۔
عبداللہ ابن یزید نے ان کو ایک خط لکھا جس میں یہ مضمون تھا:-

”اے ہمارے لوگو! اپنے دشمن کی اطاعت نہ کرو۔ تم اپنے شہر کے بہترین آدمی ہو۔ جب تمہارا دشمن تم پر حملہ آور ہو گا تو اسے معلوم ہو جائیگا کہ تم اپنے شہر کے سربراہ اور وہ لوگوں میں سے ہو۔ اس سے تمہارے دشمنوں کو تمہارے باقی ماندہ آدمیوں کو بھی طمع ہو جائے گی۔ اے لوگو! اگر وہ تم پر غالب آگئے۔ تو یا تو وہ تم کو سنگسار کر دیں گے یا اپنی ملت میں ملا دیں گے۔ لہذا اظہار ہے کہ تم کبھی بھی فلاح نہ پاؤ گے۔ اے لوگو! ہمارے اور تمہارے ساتھ ایک ہی ہیں۔ اور ہمارا اور تمہارا دشمن بھی ایک ہی ہے۔ اگر ہم اپنے دشمن کے مقابلے میں آپس میں مجتمع اور متحد ہونگے تو اس پر غالب بھی آسکیں گے۔ اور اگر ہم میں اختلاف ہو گیا تو ہمارے دبدبے میں ضعف آجائے گا۔ اے ہمارے لوگو! میری اس خیر خواہی اور نصیحت کو جھوٹ نہ سمجھو۔ میری مخالفت نہ کرو۔ اور جب میرا یہ خط تمہارے سامنے پڑھا جائے تو واپس آ جاؤ۔ والسلام“

اس خط کو پڑھ کر سلیمان اور ان کے اصحاب نے کہا کہ یہ خط ہمارے پاس آیا ہے کہ ہم اس شہر میں پہنچ گئے ہیں۔ اور جب کہ ہم نے اپنے نفوس کو جہاد کے لئے تیار کر دیا ہے۔ اب کہ ہم اپنے دشمن کی سرزمین کے قریب ہیں اس پر کار بند ہونا درست نہیں۔

سلیمان نے اس خط کے جواب میں عبداللہ کا شکریہ ادا کیا۔ اس کی

تحریف کی اور لکھا کہ ”لوگ اسی میں خوش ہیں کہ انھوں نے اپنی جانوں کو اپنے خدا کے ہاتھ فروخت کر دیا ہے۔ اور وہ اپنے سخت گناہ سے توبہ کر کے خدا کی طرف متوجہ ہوئے ہیں۔ اور اسی پر توکل کرتے ہوئے قضاء الہی پر رضا مند ہیں۔“ جب یہ خط عبداللہ کے پاس پہنچا تو اس نے کہا کہ ”یہ لوگ خود موت کے منہ میں جا رہے ہیں۔ تم لوگ ان کے متعلق سب سے پہلی خبر یہی سنو گے کہ وہ قتل ہو گئے۔ خدا کی قسم وہ سب کے سب نہایت مکرم اور مسلمان ہو کر قتل ہوں گے۔“

القصہ وہ لوگ برابر کوچ کرتے ہوئے اسی ترتیب اور انداز سے قرسیا پہنچ گئے۔ جہاں زفر ابن حارث الکلابی ان سے قلعہ گزین ہو کر ٹھہرا ہوا تھا۔ اور ان سے آکر نہیں ملا۔ سلیمان نے مسیب بن نجہ کو اس کے پاس بھیجا کہ شہر کی تفصیل کے باہر وہ ان کے لئے بازار لگا دے مسیب قرسیا کے دروازے تک پہنچ کر اس سے اپنا تعارف کرایا۔ اور زفر کے پاس جانیکی اجازت طلب کی۔ ہذیل ابن زفر اپنے باپ زفر کے پاس گیا۔ اور کہا کہ ایک حسین بعیت شخص ہے جس کا نام مسیب ابن نجہ ہے وہ آپ کے پاس آنے کی اجازت چاہتا ہے۔ اس کے باپ نے کہا کہ بیٹا تم جانتے ہو کہ یہ کون ہے۔ یہ مخضر حمراء کا شہسوار ہے۔ ان کے کل اشراف کی تعداد دس ہے۔ اور یہ ان میں سے ایک ہے۔ اور یہ ایک عابد اور دین دار شخص ہے۔ اسے اندر آنے دو۔ چنانچہ اس کو اندر آنے کی اجازت دی گئی جب وہ اندر گیا تو زفر نے اس کو اپنے پاس بٹھلایا۔ اور مزاج پرسی کی۔

مسیب نے اپنا حال کہا اور اپنے ارادے سے اس کو مطلع کیا۔ زفر نے کہا کہ ہم نے شہر کے دروازے کو صرف اس لئے بند کیا ہے کہ ہم کو معلوم ہو جائے کہ تم ہم سے لڑنے آئے ہو یا کسی اور سے۔ ہم کسی شخص سے عاجز و کمزور نہیں ہیں۔ اور تم سے جنگ کرنی بھی نہیں چاہتے کیونکہ ہم کو تمہاری صلاحیت مزاج اور حسن سیرت کی خبر ملی ہے پھر اپنے بیٹے کو حکم دیا کہ ان کے لئے حصار شہر سے باہر بازار لگا دے۔ اس نے مسیب کو

ایک ہزار درہم اور ایک گھوڑا بھی دیا۔ مگر مسیب نے روپہ واپس کر دیا۔ اور گھوڑا یہ کہہ کر لے لیا کہ شاید میرا گھوڑا لنگڑا ہو جائے تو مجھے اس کی ضرورت پڑے گی۔ زفر نے ان لوگوں کے پاس بہت سی روٹیاں اور چارہ اور آٹا بھیج دیا جس سے لوگ بازار جانے کی زحمت سے بچ گئے۔ البتہ یہ ہوا کہ کوئی کوئی چابک یا کپڑا خریدنے کے لئے بازار گیا۔ دوسرے دن صبح کو وہ لوگ وہاں سے روانہ ہو گئے۔ زفران کی مشایعت کے لئے گیا اور سلیمان سے کہا کہ رقبہ سے پانچ امراء یعنی حصین ابن نمیر بن جہیل ابن ذی الکلاع۔ ادہم ابن عمر۔ جبیلہ ابن عبد اللہ الحثمی اور عبید اللہ ابن زیاد اس قدر کثیر التعداد آدمی اپنے ہمراہ لے کر گئے ہیں جیسے کانٹے اور درخت اگر تم لوگ چاہو تو ہمارے شہر میں داخل ہو جاؤ۔ ایسا کرنے سے ہمارے اور تمہارے مابین ایک ہو جائیں گے۔ اور ہم سب مل کر اپنے دشمن سے لڑ سکیں گے۔ سلیمان نے کہا کہ خود ہمارے ہی اہل شہر نے ہم سے یہ کہا تھا۔ مگر ہم نے ان سے بھی ایسا کرنے سے انکار کر دیا تھا۔ زفر نے کہا کہ اگر ایسا ہے تو تم لوگ جلد جلد ان کے مقابلے کے لئے عین درودہ تک جاؤ۔ یہ وہ مقام ہے جہاں سے چشمہ آتا ہے شہر کو اپنے پیچھے رکھنا اس طرح مٹدی۔ پانی اور تمام ضروریات زندگی تمہارے ہاتھ میں ہونگی اسکے علاوہ میرا دھتھار درمیان کوئی رکاوٹ بھی حائل نہیں ہے۔ اس طرح تم اس بالکل بیخطر ہو جاؤ گے۔ اب تم لوگ اپنی منزلیں طے کر دو۔ خدا کی قسم میں نے تم سے زیادہ کریم النفس اور کوئی جماعت نہیں دیکھی۔ مجھے امید ہے کہ تم لوگ ان پر سبقت لے جاؤ گے۔ لیکن اگر تم ان سے لڑو تو یہ خیال رکھنا کہ میدان میں کھڑے ہو کر ان سے تیر اور نیزے سے نہ لڑو۔ کیونکہ وہ لوگ تم سے زیادہ ہیں۔ اور مجھے خوف ہے کہ وہ تم کو گھیر لیں گے۔ اور تم مقابلے کی تاب نہ لا سکو گے۔ پھر وہ تم کو بچھاڑ دیں گے اور تمہارے قدم نہ جم سکیں گے۔ کیونکہ میں دیکھتا ہوں کہ تمہارے پاس پیادے نہیں اور ان کے پاس پیادے اور سوار دونوں ہیں۔ جو ایک دوسرے کی حفاظت و حمایت کر لیں گے۔ اس لئے بہتر یہ ہو گا کہ تم اپنی فوج کے جرگے اور دستے

بناکران کا مقابلہ کرو۔ ان دستوں کو ان کے میسرہ اور مینہ کے مابین پھیلا دو۔ اور ہر ایک دستے کے ساتھ ایک اور دستہ اس کے پہلو میں رکھو تاکہ اگر ایک دستے پر حملہ کیا جائے تو دوسرا کوچ کرتا ہوا آگے بڑھے۔ اور ان کو بچائے۔ جب کوئی دستہ چاہے تو آگے بڑھ جائے اور جب چاہے پیچھے ہٹ آئے۔ اگر تم لوگ ایک ہی صف میں ہو اور پیادے تم پر حملہ کریں تم اپنی صفیں ڈھکیل دے جاؤ۔ صف ٹوٹ جائے تو لازمی طور پر تمہیں شکست ہو جائیگی یہ کہہ کر زفر نے ان کو رخصت کر دیا۔ اور ان کے لئے دعا کی۔ اور ان کی تعریف و توصیف کی۔ پڑ

سلیمان ابن صرد اور ان کے آدمی برابر منزلیں مارتے چلے جاتے تھے۔ آخر عین وردہ پہنچ کر رک گئے۔ اور پانچ دن تک انتظار کرتے رہے۔ ادھر اہل شام اپنی فوجوں کو لئے چلے آتے تھے۔ جب وہ عین الوردہ سے صرف ایک دن اور ایک رات کی مسافت پر رہ گئے تو سلیمان نے کھڑے ہو کر اپنے ہمراہیوں کے سامنے آخرت کا ذکر کیا۔ ان کو اسکی ترغیب دلائی۔ اور کہا کہ اب تمہارے پاس تمہارا وہ دشمن پہنچا چاہتا ہے۔ جس کے لئے تم مارا مار چل کر آئے ہو۔ جب تم اپنے دشمن کا مقابلہ کرو تو خوب لڑنا اور جھم کر لڑنا۔ کیونکہ اللہ صبر و استقلال والوں کے ساتھ ہے۔ اور تم میں سے کوئی شخص ان کی طرف اپنی پشت نہ پھیر دے مگر اس کے لئے وہ پھر لیٹ کر ان سے جنگ کریگا یا وہ کسی گروہ کے پاس جگہ پکڑ نیوالا ہوگا۔ کسی بھاگنے والے کو قتل نہ کرنا اور کسی زخمی پر وار نہ کرنا۔ اپنے اہل دعوت میں سے کسی اسپر کو نہ مارنا۔ سوائے اس صورت کے کہ وہ تمہاری قید میں آکر خود تم سے لڑے۔ حضرت علیؓ کی اہل دعوت کے متعلق یہی عادت تھی۔ اگر میں قتل ہو جاؤں۔ تو مسیب ابن خببہ لوگوں کے امیر ہوں گے۔ اور اگر وہ قتل ہو گئے تو عبد اللہ ابن سعد ابن نفیل اور اگر وہ بھی مارے گئے تو عبد اللہ ابن دال۔ وہ بھی کام آئے تو رفاعہ ابن شداد خدا اس شخص پر رحم کرے جو خدا سے وعدہ کر کے اسے پورا کرے۔ پھر انھوں نے مسیب کو چار سو سوار دے کر

کہا کہ تم جاؤ اور جو نہیں انکی فوج کے پہلے حصے کو دیکھو اس پر حملہ کرو۔ اور اگر تمہاری رائے ہو تو ٹھیکرو ورنہ واپس آ جاؤ۔ مگر یہ خیال رہے کہ ایسا نہ ہو۔ کہ تم اپنے ہمراہیوں سے الگ ہو جاؤ یا کسی اور کو اتنے روانہ کرو۔ جب تک کہ تم ایسا کرنے کو ضروری خیال نہ کرو۔

مسیب ایک رات اور دن سفر کرنے کے بعد صبح کو ایک جگہ ٹھہرا جب خوب دن نکل آیا تو اس نے اپنے ہمراہیوں کو مختلف جماعت میں بھیجا۔ تاکہ جو شخص ان کو مل جائے اُسے لے آئیں۔ وہ ایک اعرابی کو پکڑ لائے۔ مسیب نے اس سے قریب ترین فوج کے متعلق سوال کیا۔ تو اس نے کہا کہ ان کا قریب ترین لشکر شرجیل کا ہے۔ جو تم سے ایک میل کے فاصلے پر ہے۔ شرجیل اور حصین میں اختلاف ہو گیا ہے۔ حصین کا دعوے ہے کہ وہ سرخیل ہے مگر شرجیل انکار کرتا ہے۔ اور اب وہ ابن زیاد کے حکم کے منتظر ہیں۔ یہ سن کر مسیب اور اس کے ہمراہی نہایت سرعت کے ساتھ روانہ ہوئے اور ابھی وہ لوگ بے خبر ہی تھے کہ یہ ان کے سر پہنچ گئے اور ان کی فوج کے ایک جانب پر حملہ کر کے ان کو ہزیمت دی مسیب نے ان کے آدمیوں پر اس طرح حملہ کیا۔ کہ بہت سے مجروح ہوئے۔ اور ان کے بہت سے چوپائے بھی لے لئے۔ شامی اپنے خیموں کو چھوڑ کر بھاگے مسیب کے ہمراہیوں نے جو کچھ چاہا لوٹا۔ پھر وہ ان تمام اموال غنیمت سے لے پھندے سلیمان کے پاس واپس گئے اور ابن زیاد کو اس واقعے کی خبر ہوئی تو اس نے حصین ابن نمیر کو سرعت کے ساتھ روانہ کیا۔ اور وہ بارہ ہزار آدمیوں کو لے ہوئے آپہنچا۔ سلیمان کے اصحاب ماہ جمادی الاول کے اختتام سے چار دن قبل اس کے مقابلے کیلئے نکلے۔ ان کے میمنہ پر عبداللہ ابن سعد میسرہ پر مسیب ابن نخبہ اور قلب پر خود سلیمان تھے۔ حصین نے اپنے میمنہ پر جملہ ابن عبداللہ کو اور میسرہ پر ربیعہ بن خذاف الغنوی کو مقرر کیا۔ جب طرفین ایک دوسرے کے اور قریب آئے تو اہل شام نے متفق ہو کر اصحاب سلیمان کو عبدالملک ابن مروان سے بیعت کرنے کو کہا۔ مگر اصحاب سلیمان نے

ان کو عبدالملک سے خلع کرنے کی دعوت دی۔ اور کہا کہ عبید اللہ ابن زیاد کو ان کے حوائے کیا جائے۔ جس کے عوض میں وہ عراق سے عبداللہ ابن زبیر کے اصحاب کو نکال دیں گے۔ اور پھر ام خلافت کو اہل بیت نبوی کی طرف منتقل کیا جائے۔ مگر دونوں جماعتوں نے ایک دوسرے کی شرائط کو منظور نہ کیا۔ اور سلیمان کے میمنہ نے حصین کے میسرہ اور میسرہ نے اس کے میمنہ پر دھاوا کر دیا۔ اور خود سلیمان نے قلب پر دھاوا کیا۔ اہل شام ہزیمت کھا کر اپنے محکمہ کو بھاگے اور اصحاب سلیمان برابر جیت ہی رہے تھے کہ رات آپہنچی۔ پٹ

صبح ہوئی تو ابن ذمی الکلاع آٹھ ہزار آدمیوں کی فوج لئے ہوئے جن کو عبید اللہ ابن زیاد نے کمک کے لئے بھیجا تھا حصین کے پاس آپہنچا۔ سلیمان کے ہمراہی بھی برآمد ہوئے اور تمام دن اس قدر شدید جنگ ہوئی کہ اس سے پہلے نہیں ہوئی تھی۔ اور سوائے نماز کے اور کوئی چیز ان کے مابین حاصل نہیں ہوئی۔ شام کے وقت فریقین جدا ہو گئے۔ دونوں میں مجروحین کی تعداد کثیر ہو چکی تھی قصہ گویوں نے سلیمان کی فوج میں چکر لگا کر انھیں جنگ میں ثابت قدم رہنے کی ترغیب و تحریص دی۔ دوسری صبح کو ادہم ابن محرز الباہلی عبید اللہ ابن زیاد کے پاس سے تقریباً دس ہزار آدمی لیکر اہل شام کی مدد کو پہنچ گیا۔ اور صبح کے دن بھی چاشت کے وقت تک نہایت سخت جنگ ہوتی رہی۔ پھر اہل شام نے تعداد کثیر میں ان پر ہر طرف سے یورش شروع کی سلیمان دیکھ رہے تھے کہ انکے ہمراہیوں پر کیا کچھ مصیبت پڑ رہی ہے۔ اس لئے انھوں نے نیچے اتر کر پکارا کہ اے اللہ کے بندو! تم میں سے جو صبح سویرے اپنے رب کے پاس جانا چاہتا ہے اور اپنے گناہوں سے توبہ کرتا ہے وہ میری طرف آئے۔ اور یہ کہہ کر اپنی تلوار کا میان توڑ ڈالا۔ اس سے ان کے پاس بہت سے آدمی جمع ہو گئے۔ اور وہ بھی اپنی اپنی میان توڑ کر سلیمان کے ساتھ چلے۔ اور اہل شام سے لڑنے لگے۔ چنانچہ انھوں نے بہت سے شامیوں کو قتل اور اکثر کو زخمی کیا۔ حصین نے انکا استقلال در دلیری دیکھ اپنے پیادوں کو بھیجا

کہ جوان پر تیر برس آنے لگے۔ اس کے سواروں اور پیادوں نے اصحاب سلیمان کو ہر طرف سے گھیر لیا۔ سلیمان شہید ہوئے (رحمہ اللہ) ان کو یزید بن حصین نے تیر کا نشانہ بنایا وہ گر گئے پھر اٹھ کر حملہ آور ہوئے۔ مگر پھر گر گئے۔ پھر سلیمان کے قتل ہونے کے بعد جھنڈا سیب ابن نخبہ نے اٹھا لیا۔ سلیمان کے لئے دعائے رحم کی اور پھر آگے بڑھ کر اٹھنے لگے۔ کچھ دیر کے بعد واپس آگئے پھر حملہ کیا۔ انھوں نے کئی بار ایسا ہی کیا اور آخر کار کئی آدمیوں کو قتل کرنے کے بعد خود بھی شہید ہو گئے (رضی اللہ عنہ) پھر سیب کے قتل پر عبداللہ ابن سعد ابن نفیل نے جھنڈا اٹھا لیا۔ دونوں مرحومین کے لئے رحمت کی دعا کی۔ اور یہ آیت پڑھی: **فَمِنْهُمْ مَّنْ قُتِلَ عَنْ حُبِّهِ وَ مِنْهُمْ مَّنْ يَنْتَظِرُ وَمَا بَدَّلُوا تَبْدِيلًا** ان کے ازوی ہمراہیوں نے ان کو ہر طرف سے گھیر لیا۔ اسی اثناء میں کہ وہ جنگ میں مصروف تھے سعد ابن خذیفہ کی طرف سے تین سوار آئے جنہوں نے اگر کہا کہ ہم لوگ اہل مدائن کے ایک سوستر آدمیوں کے ساتھ آ رہے ہیں۔ اور عثمان ابن مخرمہ العبدی تین سو بھر یوں کے ہمراہ آ رہے ہیں۔ لوگ یہ سن کر خوش ہو گئے۔ مگر عبداللہ ابن سعد نے کہا کہ اے کاش کہ وہ ہمارے زندہ رہتے تک آ جاتے۔ جب پیام بروں نے اپنے مقتول بھائیوں کے انبار دیکھے۔ تو سخت رنجیدہ ہوئے۔ اور انا للہ وانا الیہ راجعون۔ کہہ کر ان ہی کے ساتھ جنگ میں شامل ہو گئے۔ عبداللہ ابن سعد ابن نفیل کو ربیعہ ابن خارق کے بھتیجے نے شہید کر ڈالا۔ خالد ابن سعد ابن نفیل نے اپنے بھائی کے قاتل پر حملہ کیا اور ایک اور شخص نے اس کا گلا گھونٹ دیا۔ مگر قاتل کے ہمراہیوں نے یکبارگی حملہ کر کے اپنی کثرت تعداد کے زور سے اسے چھڑا لیا۔ اور خالد کو قتل کر دیا۔

اب چونکہ جھنڈے کے پاس کوئی شخص نہ تھا۔ اس لئے وہ یوں ہی پڑا رہ گیا۔ لوگوں نے عبداللہ ابن خالد کو پکارا معلوم ہوا کہ وہ اپنے ساتھ ایک گروہ کو لئے ہوئے الگ ہی جنگ میں مصروف ہیں۔ رفاعہ ابن شداد نے حملہ کیا۔ اہل شام کی صف منتشر ہو گئی۔ انھوں نے بڑھ کر جھنڈا اٹھا لیا۔

اور دیر تک لڑتے رہے۔ پھر اپنے ہمراہیوں سے کہا کہ تم میں سے جو ایسی زندگی چاہتا ہے جس کے بعد موت نہیں۔ ایسی راحت جس کے بعد تکلیف کا نام نہیں۔ اور ایسا سرد در جس کے بعد غم نہیں۔ اُسے چاہئے کہ ان محلین کے ساتھ جنگ کر کے اللہ تعالیٰ کی قربت حاصل کر کے جنت میں داخل ہو جاوے۔ یہ عصر کے وقت کا واقعہ ہے۔ پھر انھوں نے اور ان کے اصحاب نے حملہ کیا۔ کئی آدمیوں کو قتل کیا اور غنیم کو مار کر ہٹا دیا۔ اہل شام نے ہر طرف سے ان کا رخ کر کے دھاوا کیا اور مارتے مارتے پھر اسی مقام پر پہنچا دیا جہاں وہ پہلے تھے۔ اور وہ ایسی جگہ تھے جہاں صرف ایک ہی طرف سے جاسکتے تھے۔ شام کے وقت ادہم ابن محرز الباہلی نے اہل شام کی سرکردگی اختیار کر لی۔ ابن محرز لڑتے لڑتے ابن وال کے سامنے پہنچا تو مؤخر الذکر یہ آیت پڑھ رہے تھے ﴿وَلَا تَحْسَبَنَّ الَّذِينَ قَاتَلُوا فِي سَبِيلِ اللَّهِ أَمْوَاتًا﴾ ابن محرز کو یہ سن کر غصہ آیا۔ اور اس نے ابن وال پر حملہ کر کے ہاتھ توڑ دیا۔ اور پیچھے ہٹ کر کہا کہ میں سمجھتا ہوں کہ تم یہ چاہتے ہو کہ تم بھی اپنے اہل کے پاس پہنچ جاؤ۔ ابن وال نے کہا کہ تمہارا خیال نہایت ہی نامعقول ہے۔ خدا کی قسم میں بھی نہیں چاہتا کہ تمہارا ہاتھ اپنی جگہ پر رہے مگر یہ کہ مجھ کو میرے ہاتھ کا دگنا اجر ملے تاکہ تمہارا بوجھ اور میرا اجر اور بھی زیادہ ہو جائے۔ اس قول سے محرز کا غصہ اور بھی زیادہ ہو گیا۔ اور اس نے ان پر نیزے کا وار کر کے ان کو قتل کر دیا۔ مگر ابن وال بھی قتل ہوتے ہوئے آگے بڑھتے چلے جاتے تھے پیچھے نہ ہٹتے تھے۔ ابن وال عابد اور فقیہ آدمی تھے۔

جب ابن وال بھی قتل ہو گئے تو لوگ رفاعہ ابن شداد البجلی کے پاس گئے اور کہا کہ اب آپ کو جھنڈا لینا چاہیے۔ انھوں نے کہا کہ ”اب ہم کو واپس چلنا چاہئے ممکن ہے کہ خدا ہم کو پھر ان لوگوں کی مصیبت کے دن دوبارہ جمع کر دے“ عبداللہ ابن عوف ابن احمز نے کہا کہ خدا کی قسم ہم ہلاک ہو جاویں گے اگر ہم یہاں سے ٹلے تو وہ لوگ ہمارے کندھے پر سوار ہو جائیں گے اور ابھی ہم ایک فرسنگ بھی نہ پہنچے ہوں گے کہ ہمارا ایک ایک آدمی ہلاک

ہو جائے گا۔ اور اگر ہم میں سے کوئی بیخ بھی رہتا تو عرب اسے پکڑ لیں گے۔ اور اس کے ذریعہ سے ان لوگوں کے ہاں تقرب حاصل کریں گے۔ اور وہ بھی سختی سے مارا جائے گا۔ یہ دیکھو آفتاب غروب ہونے والا ہے۔ ہم اس وقت اپنے گھوڑوں پر سوار جنگ کریں گے اور جب اندھیرا ہو جائے گا تو شروع رات میں سوار ہو کر چلتے رہیں گے۔ اور آہستہ آہستہ چلیں گے ہم میں سے ہر شخص اپنے دوسرے ساتھی اور زخمی کو اٹھا لے گا۔ اور دیکھ لیں گے کہ ہم واپسی کے لئے کون راستہ اختیار کریں۔ رفاعہ نے کہا کہ تمھاری راہ بالکل درست ہے۔ یہ کہہ کر انھوں نے جھنڈا اٹھایا اور نہایت شدت سے لڑنا شروع کیا۔ اہل شام کا ارادہ یہ تھا کہ ان کورات ہونے سے پہلے ہی ہلاک کر کے رکھ دیں۔ مگر اہل کوفہ کی شدت مقابلہ کی وجہ سے وہ اس میں کامیاب نہ ہو سکے۔ عبداللہ ابن عزیز الکنانی آگے بڑھ کر اہل شام سے لڑنے لگے۔ ان کا صغیر بن یثیٰ محمد بھی ان کے ہمراہ تھا۔ انھوں نے اہل شام میں جو بنو کنانہ تھے انکو آواز دی اور اپنے بیٹے کو انکے حوالے کر دیا تاکہ وہ اسے کوئے پہنچا دیں۔ اہل شام نے ان کو پناہ دی مگر انھوں نے قبول کرنے سے انکار کر دیا۔ اور لڑتے لڑتے مارے گئے۔ شام کے وقت کرب ابن یزید اکھیری اپنے ایک سو آدمیوں کو لیکر آگے بڑھے اور بڑے شد و مد سے لڑنے لگے۔ ابن ذی الکلاع اکھیری نے ان کے اور ان کے تمام اصحاب کیلئے امان پیش کی۔ مگر انھوں نے کہا کہ ہم دنیا میں بالکل امان میں تھے۔ اب تو ہم صرف آخرت کی امان کی تلاش میں نکلے ہیں۔ غرض کہ وہ سب اہل شام سے لڑتے لڑتے مارے گئے۔ بعد ازاں ضحز بن ہلال المزنی بنو مزنیہ کے تیس آدمیوں کو لے کر آگے بڑھے۔ اور وہ سب بھی لڑتے لڑتے کام آئے۔ پھر

جب شام ہو گئی تو اہل شام اپنی جھاوٹی کی طرف گئے۔ رفاعہ نے دیکھنا شروع کیا کہ جس جس شخص کا گھوڑا اس کی ران کے نیچے مگر گیا ہو یا جانی ہو گیا ہو اس شخص کو دوسرے آدمی کے حوالے کر دیا جائے۔ چنانچہ وہ سب کچھ کر کے اپنے تمام آدمیوں کو ہمراہ لیکر اسی رات وہاں سے واپس روانہ ہو گئے۔

صبح کو حصین نے ان کے مقابلے کے لئے جانا چاہا۔ مگر ان کو نہ پا کر ان کے تعاقب کے لئے کسی کو روانہ نہ کیا۔ اہل کوفہ قریباً آئے۔ زفر نے انھیں اقامت کی دعوت دی۔ بیس دن ٹھہرے۔ زفر نے ان کی میزبانی کی۔ انھیں زاد راہ دیا۔ اور پھر وہ کوفہ روانہ ہو گئے۔

بعد میں سعد بن حذیفہ بن یمان اہل مدائن کو لے کر میدان جنگ کی طرف چلے۔ مگر ہیت میں اپنے آدمیوں کی شکست کی خبر سن کر واپس چلے گئے۔ راستے میں ان کو شعیب بن مخرمۃ العبدی نے جو اہل بصرہ کو لئے آ رہے تھے۔ سعد نے ان کو حال سنایا۔ دونوں اپنے ہمراہیوں سمیت رفاعہ کے آنے تک وہاں ٹھہرے رہے۔ انھوں نے رفاعہ کا استقبال کیا۔ اور ایک دوسرے سے مل کر روئے۔ سب وہاں ایک دن اور ایک رات اور مقیم رہے۔ پھر متفرق ہو گئے۔ اور ہر ایک گروہ اپنے اپنے شہر کو چلا گیا۔ پھر جب رفاعہ کوفہ پہنچے تو مختار قید میں تھا۔ اس نے رفاعہ کو یہ خط لکھا:۔
 ”أَمَّا بَعْدُ۔ مَرَجَا هَـ ان لَوِ كُؤْ كَيْلَئِ كَـ ان كِی وَاپِسی كَـ فَعْلَ كَـ لَئِ خُدا اَجْر عَظِیْم دِیَا هَـ۔ اور جن كَـ قَتْل هُونِی سَـ بَهِی وَه ان سَـ رَاغِبِی هُو تَا هَـ۔ قِسْم هَـ رَب كَعْبَہ كِی كَـ تَم مِی سَـ كُوْنِی چَلْنِی وَالا اِیك قَدَم مِی نَهِی چَلَا اور زَمِیْن بَلَنْد پَر نَهِی چڑھَا۔ مَگر یَہ كَـ اس كَـ لَئِ اللّٰهُ تَعَالٰی كِی طَرَف سَـ دُنْیَا سَـ زِیَا وَه ثَوَاب هَـ۔ سَلِیْمَان پَر جَوْ فَرْض تَعَا وَه وَه ادا كَر گئے۔ خُدا نَی ان كَـ اِثْمَا لِیَا اور ان كِی رُوح كَـ وَیْكَر اَنْبِیَا عَرَضِیْن وَ شَهِدَا كِی ارواح كَـ سَا تَحَر كَـ اَب تَحَارَا كُوْنِی اِیسا شَخْص باقی نَهِی هَـ جِس سَـ تَم مَدَو لَی سَكُو۔ مَگر مِی امِیر مامور اور امین مامون هوں۔ مِی جِبارِیْن كَـ قَتْل كَر نِیَوالا اور دِیْن كَـ اَعْدَا سَـ بَدَلِیْنِی وَالا هوں۔ اور یَہاں مَقِید هوں۔ تَم تِیَار هُو جَاؤ اور دُن كَـ تِیَار كَر دَ۔ اَیْنَدَہ كَـ لَئِ خُوش خَبَرِی سَـ خُوش هُو جَاؤ۔ مِی تَم كَـ كُتِبَا اللّٰهُ سَنَت رَسُول اللّٰهُ۔ طَلَب دَم اِہْل بَیْت۔ ضَعْفَاء كِی جَانِب سَـ مَدَا فِت۔ اور مَحْلِیْن سَـ جِہَاد كَرْنِی كِی دَعْوَت دِیَا هوں۔ وَالا سَلام“
 سَلِیْمَان اور ان كَـ هَمْرَاہِیوں كَا قَتْل مَآہ رَجَب اَلَا خْرِیْن هُوا

تھا۔ عبد الملک ابن مردان سلیمان کے قتل اور ان کے اصحاب کی نہایت
کی خبر سن کر منبر پر چڑھا اور خدا کی حمد و ثناء کے بعد کہا کہ ”خدا نے اہل
عراق کے سروں پر سے فتنے کے دو صمد و دو صحنہ دے دیے اور گمراہی کے سرگروہ
یعنی سلیمان ابن صرد کو ہلاک کر دیا ہے۔ ہاں اب تلوار مسیب کے سر کو پارہ
پارہ کر چکی ہے۔ اللہ ان کے دو بڑے بڑے گمراہ اور گمراہ کرنے والے
سروں یعنی عبد اللہ ابن سعد الازدی اور عبد اللہ ابن دال کو بھی قتل
کر چکا ہے۔“

ان لوگوں کے قتل کے بعد عبد الملک ابن مردان کی حکومت میں کوئی خلل انداز
باقی نہیں رہا۔ مگر یہ امر قابلِ بحث ہے کیونکہ اس وقت اس کا باپ
زندہ تھا۔ اس بارے میں۔ اعتشائی ہمیدانی نے ذیل کے اشعار کہے
ہیں جو ان دنوں پوشیدہ رکھے جاتے تھے۔ (ترجمہ) :-

دو اے ام غالب! تیرا خیال میرے پاس آیا پس اے میری دور
افتادہ محبوبہ! تیرے لئے ہماری طرف سے دعائے سلامتی ہے۔ میں ہمیشہ
درد و کرب میں مبتلا رہا ہوں۔ اور ہمیشہ ان کا قصد کرتا رہا ہوں۔ مگر تیرے
فراق سے برابر مصیبت ہی میں پھنسا رہا۔ لیکن میں نہ بھولوں گا پر نہ بھولوں گا
تیرے چاشت کے وقت سفید خوبصورت اور جو بن دالیوں کے میرے
پاس لانے کو۔ وہ معشوقہ ہمارے سامنے آ کر کھڑی ہوئی۔ اور وہ نازک اندام
لاغر جسم۔ لطیف پہاؤ اور بھری بھری پنڈلیوں والی تھی۔ وہ اپنے حسن میں
لافانی تھی۔ اور چاشت کے وقت آفتاب کے مانند تھی جو بادلوں میں سے
چمک رہا ہو۔ اور جب اسے بادل چھپا دے تو اس کی طرف ایک ابر ظاہر
ہو اور باقی تمام حصہ پوشیدہ رہے۔ میرے لئے یہی جدائی۔ یہی سوزِ محبت
اور یہی آرزوئیں ہیں۔ اور وہی معشوق مجھے سب سے زیادہ عزیز ہے
مگر وہ پھر میرے روبرو نہ ہوئی۔ خدا نہ کرے کہ شباب اور اس کا اور اس کی
محبت کا ذکر دور ہو۔ جو صفائی میں برسے اور بہنے والے بادلوں کا مقابلہ کرتی
ہے۔ اور خدا کرے کہ تیرا وہ عتاب بڑھتا ہی رہے جو تو محض ملاعت میں

اپنے قریبی دوست کے ساتھ کرتی تھی۔ میں اگرچہ ان کو بھولنے والا نہیں ہوں اس چھپے ہوئے شریف النفس اور کریم النسب چہرے کو ضرور ہی یاد کروں گا۔ اس نے صداقت کے ساتھ خدا کی طرف وسیلہ پیدا کیا اور تقوائے الہی ہی ایک کمانے والے کی بہترین کمائی ہو سکتی ہے وہ دنیا سے الگ ہو گیا۔ پھر اس سے ملوث نہیں ہوا۔ اور خدائے رفیع المراتب سے توبہ کی۔ وہ دنیا سے ایسا الگ ہوا۔ اس نے کہدیا کہ میں نے اسے پھینک دیا اور پھر زندہ کی بھر اس کی طرف واپس نہ آؤں گا۔ میں اس سے کاخاہشمند نہیں ہوں جس کے فقدان کو لوگ نہیں چاہتے اور جس کے لئے جدوجہد کرنے والے کوشش کرتے رہتے ہیں۔ اس نے اس کو مقامِ نبویہ کی طرف ابن زیاد کے مقابلے کے لئے فوجوں کے ساتھ بھیجا۔ اور ایسے آدمیوں کو بھیجا جو اہل تقویٰ تھے۔ صاحب عقل و ہوش تھے۔ سخت جگر۔ دلیر۔ سردار اور شریف تھے۔ وہ اہل کی رائے کو حبشہ اللہ ترک کرتے ہوئے گئے۔ انھوں نے پھسلانے والے امیر کی دعوت کو قبول نہیں کیا۔ وہ روانہ ہوئے اور انکی یہ حالت تھی کہ ان میں بعض تقویٰ کی تلاش میں تھے اور بعض تائب ہو گئے تھے۔ وہ مقام عین الوردہ میں ایک فوج سے مقابل ہوئے جو ان پر تیر برسا رہی تھی۔ مگر انھوں نے اپنے دشمنوں کو شمشیر مارے برندہ سے کاٹ کر رکھ دیا۔ کبھی وہ تیز بینی نیزوں سے لڑتے تھے جو ہاتھوں کو توڑ دیتے تھے۔ اور کبھی شریف۔ مضبوط اور سخت جسم گھوڑوں پر سوار ہو کر جنگ آزما ہوتے تھے۔ اس کے بعد ان کے مقابلے کے لئے شام سے ایک اور جماعت آئی۔ جو سمندر کی طرح ہر طرف سے بڑھتی چلی آتی تھی۔ مگر کچھ ہی عرصے کے بعد ان کے سردار ہلاک ہو گئے۔ اور سوائے چند آدمیوں کے اور کوئی نہ بچا۔ اہل صبر معرکے میں اس سال میں کشتہ پڑے رہے کہ باد صبا اور چوبائی ہوائیں ان پر خاک اڑاتی تھیں۔ رئیس خزاہی ایسی بچھاڑ کھا کر گر گیا کہ گویا اس نے کبھی جنگ کی ہی نہ تھی۔ علی ہذا القیاس بنو شیح کا سردار اور اپنی قوم کا شہسوار شنوآۃ دستہاے فوج کا راہبر تھی اور عمر ابن بشر۔ ولید۔ خالد۔ زید ابن بکر۔ جلیس ابن غالب اور ہمدان کا وہ تلور یہ جو ہر ایک سامنے

آنے والے کو کاٹ کر رکھ دیتا تھا۔ اور جب حملہ کرتا تھا تو کوئی رو نہ کر سکتا۔
 تھا۔ اور وہ جو نیک کمائی والا تھا۔ اور ہر قبیلے کے سردار اور تمام بڑے ائمہ
 مارے گئے۔ انھوں نے تلوار کی ایسی ضرب لگائی جس سے ایک بارگی
 کھوپریاں چرتی ہوئی چلی جاتی تھیں۔ اور اپنے تئیں نیزوں سے
 واروں کے سوائے اور کچھ کیا ہی نہیں۔ اور وہ سعید ہی مارا گیا کہ
 جس روز بنی عامر پر کوئی مصیبت آئی۔ اس شیر سے زیادہ شجاع ہے
 جو یکبارگی اپنی کچھار سے جست کر کے حملہ کرتا ہے۔ پس اس عراقی فوج اور
 اس کے اہل! خدا تم کو ہر دھواں دھار برسنے والے بادل کے پانی سے
 سیلاب کر دے۔ خدا کرے کہ ہمارے شہسوار اور ہمارے وہ سپاہی جو جوان
 عورتوں کی پنڈلیوں کے کھلنے وقت ان کی حمایت کرتے تھے وہ نہ ہوں۔
 اور وہ بھی قتل نہیں ہوئے جب تک کہ انھوں نے محلیں کے سرداروں کی ایک ایسی جماعت سے
 جو طلوع ہوئی اے آفتابوں کی طرح درختاں تھی اپنا بدلہ نہ لے لیا۔

یہ بھی کہا جاتا ہے سلیمان اور ان کے ہمراہی ماہ ربیع الاخر میں قتل ہوئے۔
 ان اشعار میں خزاعی سے مراد سلیمان ابن مرد الخزاعی۔ بنو تميم کے سردار
 سے سید ابن نجبة الخزاعی۔ شہسوار شنوأة سے عبد اللہ ابن سعد ابن نفیل
 الازدی (یعنی از و شنوأة) تیمی سے عبد اللہ ابن وال الیمی (جو تیم لاث بن
 ثعلبہ بن عکابہ بن صعصعہ بن علی بن بکرہ بن وائل سے تھا) اور ولید ابن عسیر
 الکنتانی۔ خالد سے خالد ابن سعد ابن نفیل (یعنی عبد اللہ کا بھائی
 ہے) {

{ نجبة میں نون۔ جمیم اور بے موصدہ ہے اور ہر ایک پرزبر ہے۔ }

عبدالملک ابن مروان اور عبدالعزیز ابن مروان کی ولایت اور

بیعت کا بیان

اس سال مروان ابن حکم نے حکم دیا کہ اس کے دو بیٹوں عبدالملک ابن مروان اور

عبدالغفریز کے لئے بیعت کی جائے اسکی وجہ یہ ہوئی کہ جب عمر و ابن سعید بن العاص مصعب بن زبیر کو شکست دیکر جسے ان کے بھائی عبداللہ نے فلسطین کی طرف بھیجا تھا مروان کے پاس واپس آیا۔ اور واپس ہو کے مروان کے پاس آیا۔ جو اسوقت شام اور مصر پر غلبہ حاصل کر کے دمشق میں مقیم تھا۔ تو مروان کو معلوم ہوا کہ عمر کہتا ہے کہ مروان کے بعد میں ہی والی امر ہونگا۔ مروان نے حسان ابن ثابت ابن نخدر کو بلا کر کہا کہ میرا ارادہ ہے کہ میں اپنے بیٹوں عبدالملک اور عبدالغفریز کے لئے بیعت لوں۔ مروان اسے عمر کے ارادے سے جبکی اطلاع اسے ملی تھی آگاہ کیا اس نے کہا عمر کی جانب سے آپ بے فکر رہیں۔ میں اس کے لئے کافی ہوں چنانچہ جب شام کے وقت لوگ مروان کے پاس جمع ہو گئے تو حسان نے کھڑے ہو کر کہا کہ ہمیں معلوم ہوا ہے کہ بعض لوگ مختلف طرح کی آرزوئیں کرتے ہیں۔ لہذا تم سب کھڑے ہو کر عبدالملک اور اس کے بعد عبدالغفریز سے بیعت کرو۔ اس پر ان سب نے ایک ایک کر کے ان سے بیعت کر لی۔ پٹ

ابن زیاد اور جیش کی بعثت کا بیان

اس سال مروان نے دو طرف مہمات بھیجیں۔ ایک کو عبید اللہ ابن زیاد کی سرکردگی میں جزیرے اور قرقسیا میں زفر ابن حارث سے جنگ کرنے کے لئے روانہ کیا۔ اور کہا کہ جس علاقے کو تم فتح کرو گے تم ہی اس کے عامل مقرر کئے جاتے ہو۔ جزیرے سے فارغ ہو کر عراق جانا اور اسے ابن الزبیر کی گرفت سے چھڑالینا۔ مگر ابھی وہ جزیرے ہی میں تھا۔ کہ اس کو مروان کے مرنے کی خبر ملی۔ بعد میں عبدالملک ابن مروان کی طرف سے اس کو ایک خط ملا۔ جس میں اس نے اس کو ان ہی تمام علاقوں پر عامل بنا دیا تھا۔ جن پر اس کے باپ نے اسے مقرر کیا تھا۔ اور ابن زیاد کو عراق کی طرف جانے کے لئے ہر تہ تیغ کیا تھا۔ اس کے علاوہ ایک اور مہم جیش ابن دلجہ القینی کی سرکردگی میں مدینے کو روانہ کی جیش اپنے ہمراہیوں کو لیکر روانہ ہوا اور مدینہ پہنچا جہاں جابر ابن اسود ابن عوف یعنی عبدالرحمن ابن عوف کے بھتیجے ابن زبیر کی طرف سے عامل تھے۔ جابر اس کو دیکھ کر فرار کر گئے۔ پھر حارث ابن ابی ربیعہ نے عمرو

ابن ربیعہ کے بھائی نے بصرے سے (جہاں وہ ابن زبیر کی جانب سے حکمراں تھا) حنیف ابن خنف التیمی کی سربراہی میں حبش سے جنگ کرنے کے لئے ایک فوج روانہ کی حبش اس کی آمد کی اطلاع پا کر مدینے سے اس کے مقابلے کیلئے روانہ ہوا۔ اور عبداللہ ابن زبیر نے عبداللہ بن سہل بن سعد الساعدی کو مدینے کا امیر بنا کر بھیجا اور ہدایت کی کہ وہ اس وقت تک حبش کا تعاقب کرتا رہے جب تک کہ حنیف کے ماتحت آنے والا اہل بصرہ کا لشکر اس سے مل جائے۔ چنانچہ عباس اس کا تعاقب کرتا ہوا مقام ربذہ میں حبش سے دوچار ہوا حبش سے جنگ ہوئی۔ اور یزید بن سہم نے ایک تیر مار کر اس کو ہلاک کر دیا۔ اس دن اس کے ہمراہ یوسف ابن حکم اور یوسف کا بیٹا حجاج بھی تھا جو ایک ہی اونٹ پر سوار تھے۔ اس کے ہمراہیوں کو شکست ہوئی جنہیں پانچ سو آدمی مدینے میں پناہ گزیں ہوئے۔ عباس ابن سہل نے کہا کہ میرا حکم مانو۔ انھوں نے قبول کیا۔ عباس نے ان سب کو قتل کر دیا۔ اور حبش کے ساتھ لڑنے والے نہر بیت خوردہ آدمی شام کو واپس چلے گئے۔ یزید ابن سنان مدینے میں داخل ہوتے وقت سفید کپڑے پہنے ہوئے تھا۔ مگر لوگوں نے اس پر سخت خوبیاں ڈالیں اور کپڑوں کو چھو اکہ وہ سیاہ ہو گئے۔ پڑ

مروان ابن حکم کی موت اور اسکے بیٹے عبدالملک کی خلافت کا بیان

اس سال ماہ رمضان میں مروان نے انتقال کیا۔ اس کی موت کی وجہ یہ ہوئی کہ جب معاویہ ابن یزید کی وفات کا وقت آیا تو اس نے کسی کو اپنا جانشین مقرر کیا۔ حسان ابن جمل کا یہ ارادہ تھا کہ معاویہ ابن یزید کے بعد خلافت اس کے بھائی خالد ابن یزید کے ہاتھ میں دے دے۔ یہ خالد صغیر السن تھا اور حسان اس کے باپ یزید کا ماموں تھا۔ حسان نے مروان ابن حکم سے بیعت کی اور اس کا بھی یہی ارادہ تھا کہ اس کے بعد امر خالد کو دے دیا جائے۔ جب اس نے اور اہل شام نے بیعت کی تو مروان سے کہا گیا کہ تم خالد کی ماں سے نکاح کر لو تاکہ خالد کی تصغیر و تحقیر ہو جائے۔ اور وہ

خلافت طلب نہ کرے۔ خالد کی ماں بنت ابی ہاشم بن عقبہ تھی۔ غرض کہ مروان نے اس سے نکاح کر لیا۔ ایک دن خالد مروان کے پاس گیا۔ اس وقت مروان کے پاس آدمی جمع تھے۔ اور وہ خود دونوں صفوں کے درمیان اٹھ رہا تھا۔ مروان نے کہا خدا کی قسم تم احمق ہو۔ اس نے جواب دیا کہ اے ابن رطبہ۔ تم اس کے ساتھ یہ سلوک اس لئے کرتے ہو کہ اُسے اہل شام کی نظروں سے گرا دو۔ اس کے بعد خالد نے واپس جا کر اپنی ماں کو تمام حال کی خبر دی۔ اس نے اپنے بیٹے سے کہا کہ خبردار تمھاری اس بات کی کسی کو خبر نہ ہونے پائے۔ میں تمھاری طرف سے اس کا بدلہ لے لوں گی۔ مروان خالد کی ماں کے پاس گیا تو اس سے پوچھا کہ خالد نے تم سے میری نسبت کچھ کہا تھا۔ ماں نے جواب دیا نہیں بلکہ وہ تمھاری بڑی تعظیم کرتا ہے۔ پھر وہ تمھارے متعلق کیا کہہ سکتا ہے۔ مروان نے اس کی اس بات کو درست تسلیم کر لیا۔ چند دن کے بعد مروان اس کے پاس سو رہا تھا کہ اس نے مروان کے منہ پر اس زور سے اُس کی گردن بٹکی سے دبا کے مار ڈالا۔ اس طرح دمشق میں اس کا انتقال ہو گیا۔ اس کی عمر تریسٹھ برس کی تھی۔ عبد الملک نے ام خالد کے قتل کا ارادہ کیا۔ لوگوں نے اس سے کہا کہ (خلق میں یہ بات ظاہر ہو جائیگی کہ ایک عورت نے تمھارے باپ کو قتل کر دیا) یہ سن کر اس نے اُسے چھوڑ دیا۔ پھر

مروان کے انتقال کے بعد اس کے بیٹے عبد الملک نے شام میں حکومت کو سنبھالا اور اس کا دوسرا بیٹا عبد العزیز مصر میں اپنے بھائی عبد الملک کے حکم کے مطابق حکومت کرتا تھا۔ عبد الملک ستواں تھا اور لوگ اس وجہ سے اُسے عیب ناک بتلاتے تھے۔ کہتے ہیں کہ ایک مرتبہ اس کے پاس چند اشراف جمع ہوئے۔ اس نے عبید اللہ بن زیاد بن ظبیان البکری سے کہا کہ میں نے سنا ہے کہ تم اپنے باپ سے مشابہ نہیں ہو۔ اس نے جواب دیا کہ ہاں خدا کی قسم میں اپنے باپ سے ویسا ہی مشابہ ہوں جیسا ایک پانی دوسرے پانی سے اور فرات فرات سے۔ لیکن اگر آپ چاہیں تو میں آپ کو ایک ایسے آدمی کا نام بتلاؤں جس سے ارحام نے خیر خواہی نہ کی۔ وہ مکمل ہو کر پیدا

نہیں ہوا اور اپنے انخوان و اعمام سے مشابہ نہیں کیا کہا وہ کون ہے یا کہا کہ وہ سوید ابن منجوت ہے۔ جب عبید اللہ اور سوید وہاں سے چلے تو سوید نے عبید اللہ سے کہا کہ مجھے اس کے سامنے تمھاری گفتگو پسند نہیں آئی۔ عبید اللہ نے کہا اور مجھے بھی تمھارا مجھ پر شبہ کرنا اور خاموش رہنا پسند نہیں آیا۔

مروان ابن الحکم کے حالات اور نسب کا بیان

وہ مروان ابن الحکم بن ابی العاص ابن امیہ ابن عبد شمس ہے۔ اس کی ماں آمنہ بنت علقمہ بن صفوان بن امیہ ہے۔ جو نوکرنہ میں سے ہیں۔ اس کی پیدائش ۲۰ھ میں ہوئی۔ اس کے والد نے فتح مکہ کے سال اسلام قبول کیا۔ رسول خدا صلعم نے اس کو طائف کی طرف جلا وطن کر دیا تھا کیونکہ اس کی تلاش و تفتیش اکی جا رہی تھی۔ ایک دن رسول اللہ صلعم نے اس کو دیکھا کہ وہ اس طرح چل رہا تھا کہ جیسے پاؤں میں کچھ صدمہ جاتا ہے۔ اور اس چال سے آں حضرت کی نقل اتارنا مقصود تھا۔ آں حضرت نے فرمایا کہ ایسے ہی ہو جاؤ۔ چنانچہ وہ اپنی موت تک اسی طرح لنگڑا تا رہا۔ رسول اللہ صلعم کی وفات کے بعد حضرت عثمان غنی رضی اللہ عنہ نے حضرت ابوبکرؓ سے اس کی سفارش کی کہ اس کو واپس بلا لیا جائے۔ کیونکہ وہ ان کا چچا تھا۔ مگر حضرت ابوبکرؓ نے منظور نہیں کیا۔ حضرت ابوبکرؓ کا انتقال ہو گیا تو اور حضرت عمرؓ خلیفہ ہوئے۔ تو حضرت عثمانؓ نے پھر ان سے سفارش کی۔ مگر انھوں نے بھی نہ مانا۔ آخر جب حضرت عثمان رضی اللہ عنہ خود ہی خلیفہ ہوئے تو اس کو طائف سے واپس بلا لیا۔ انھوں نے فرمایا کہ رسول اللہ صلعم نے مجھ سے وعدہ کیا تھا کہ حکم ابن ابی العاص کو وہاں سے واپس بلا لیا جائیگا۔ مگر یہ بات ایسی تھی جس کی صداقت کے لوگ منکر تھے۔ حضرت عثمانؓ کی خلافت ہی میں اس کا انتقال ہو گیا۔ اور خود انھوں نے اس کے جنازے کی نماز پڑھائی۔ اس پر اس کی اولاد پر لعنت کے متعلق کثیر التعداد احادیث ہیں۔ جن کو حافظ نے نقل کیا ہے۔ مگر ان کی سندوں میں کلام ہے۔

مروان پست قد - سرخ رنگ اور کوتاہ گردن آدمی تھا۔ اس کی کنیت ابو الحکم اور ابو عبد الملک تھی۔ اس نے ایک ہی دن میں ایک سو غلاموں کو آزاد کیا تھا۔ وہ کئی بار معاویہ کی طرف سے والی رہ چکا تھا۔ اس کا قاعدہ تھا کہ جب کہیں کا والی بنایا جاتا تو حضرت علی کرم اللہ وجہہ کو سب و شتم کرنے میں مبالغہ کیا کرتا تھا۔ اور جب وہ معزول ہو جاتا اور سعید بن العاص اس کی جگہ مقرر ہوتے تو وہ اس حرکت سے باز آ جاتے۔ محمد بن علی الباقر سے اس کے اور سعید کے متعلق سوال کیا گیا تو انھوں نے کہا کہ مروان ہمارے لئے پوشیدہ طور پر بہتر تھا اور سعید علانیہ طور پر۔ صحیح میں مروان سے ایک حدیث بھی مروی ہے۔ حضرات حسن و حسین رضی اللہ عنہما اس کے پیچھے نماز پڑھا کرتے تھے۔ مگر کبھی اپنی نماز کو بعد میں دہراتے نہیں تھے۔ وہ پہلا شخص تھا جس نے عید کی نماز میں نماز سے پہلے خطبہ پڑھا۔

جب اس کا انتقال ہو گیا تو اس کے بیٹے عبد الملک ابن مروان سے اس کی موت کے دن ہی بیعت کر لی گئی۔ اس کو اور اس کی اولاد کو بنو زرقاوا کہا جاتا تھا۔ اور صرف وہ لوگ اس نام کو استعمال کیا کرتے تھے جو مذمت اور عیب جوئی کرنا چاہتے تھے۔ زرقاوا بنت مویب مروان بن حکم کی دادی تھی۔ اور یہ ذوات الرایات سے تھی جس سے بنو زرقاوا کے ثبوت پر استدلال کیا جاتا ہے۔ اس لئے وہ ان کو اس نام سے یاد کر کے عیب لگایا کرتے تھے۔ مثلاً زرقاوا کی یہ کیفیت اس ابو العاص ابن امیہ یعنی حکم کے والد سے نکاح ہونے کے قبل ہو۔ کیونکہ وہ اشراف قریش میں سے تھا اور اس قسم کا فعل اس عورت سے نہیں ہو سکتا جو اس کی زوجہ یا اس کے پاس رہتی ہو۔ واللہ اعلم۔

نافع ابن ازرق کے قتل کا بیان

اس سال نافع ابن ازرق کی شوکت میں بہت ترقی ہوئی۔ وہ وہی شخص ہے جس کی طرف خوارج کی جماعت ازرقہ منسوب ہے۔ نافع کی

قوت کا سبب یہ ہوا کہ اہل بصرہ مسعود ابن عمر کے قتل کے سبب سے اوجھڑ مشغول
 اور آپس میں مختلف تھے نافع کے پاس ایک کثیر جماعت جمع ہو گئی۔ اور وہ اسے
 ہمراہ لے کر حبشہ تک آیا۔ عبداللہ ابن حارث نے مسلم ابن عبیس بن کریر بن
 ربیعہ کو اس کی سرکوبی کے لئے روانہ کیا۔ چنانچہ مسلم نافع کے مقابلے کے
 لئے نکلا۔ اور اس کو سرزمین بصرہ سے باہر نکال دیا۔ تاکہ وہ سرزمین ہوازن
 مقام وولات تک پہنچا۔ دونوں میں اس مقام پر جنگ ہوئی مسلم ابن عبیس
 نے اپنے میمنہ پر حجاج ابن بابا لہیری کو۔ میسرہ پر حارثہ ابن بدر العدائی کو مقرر
 کیا۔ اور صہ ابن ازرق نے اپنے میمنہ پر عبیدہ ابن ہلال کو اور میسرہ پر زمر
 ابن ماحوز التیمی کو افسر بنایا۔ جنگ نہایت شدید ہوئی جس میں اہل بصرہ کا امیر
 مسلم ابن عبیس بھی قتل ہوا۔ اور خوارج کا سردار نافع ابن ازرق بھی کام آیا۔ یہ
 واقعہ ماہ جمادی الآخر کا ہے۔ بعد ازاں اہل بصرہ نے حجاج بن باب الحمیری
 کو اور خوارج نے عبداللہ ابن ماحوز التیمی کو اپنا اپنا سردار بنایا۔ پھر جنگ
 ہوئی جس میں عبداللہ اور حجاج دونوں قتل ہوئے۔ پھر اہل بصرہ نے
 ربیعہ ابن احرم کو اور خوارج نے عبیدہ ابن ماحوز التیمی کو اپنا اپنا امیر
 لشکر بنایا۔ فریقین پھر پلٹے جنگ ہوئی اور شام تک ہوتی رہی۔ آخر میں
 فریقین ایک دوسرے سے کراہیت کرنے لگے اور ایک دوسرے سے ٹرتے ٹرتے
 اکتان گئے۔ اسی اثنا میں وہ اس طرح آپس میں ملتے اور الگ ہوتے تھے کہ
 خوارج ایک دستہ فوج لائے جو اس وقت تک تازہ دم تھا اور جنگ میں
 شریک نہیں ہوا تھا۔ اس دستے نے بنو عبد القیس کے گوشے کی طرف سے
 لوگوں پر حملہ کیا۔ لوگ بھاگ کھڑے ہوئے۔ اور امیر بصرہ ربیعہ قتل ہوا۔
 علی بن ابی القیس و غفل بن حنظلہ الشیبانی نسب بھی کام آگیا۔ اور جندہ احارث
 ابن زید کے ہاتھ آیا۔ وہ کچھ عرصے تک ٹرتا رہا۔ لوگ اس کے پاس سے ہٹ گئے
 اور وہ ہوازن بصرہ کی جماعت لئے ہوئے اوروں کی حمایت کرتا رہا۔ پھر
 وہ وہاں سے روانہ ہو کر ہوازن پہنچے اور وہیں مقیم ہو گئے۔ یہ امر اہل بصرہ کو
 معلوم ہو گیا۔ اور وہ بہت خوفزدہ ہو گئے۔ حضرت عبداللہ ابن زبیر نے

حارث بن ابی ربیعہ کو بھیجا اور عبداللہ ابن حارث کو معزول کر دیا۔ اس کے بعد
خوارج بصرہ کی طرف چلے۔ پڑ

مہلب کی خوارج سے جنگ کا بیان

جب خوارج بصرہ کے قریب پہنچے تو وہاں کے باشندے احنف بن قیس
کے پاس گئے اور اس سے کہا کہ آپ ہمارے امیر جنگ ہو کر ان سے جنگ
کریں۔ اس نے مہلب ابن ابی صفہ کو امیر مقرر کرنے کا مشورہ دیا۔ کیونکہ
وہ ان کی شجاعت صواب رائے اور واقفیت حرب سے آگاہ تھا۔ وہ
ابن زبیر کی طرف سے آئے تھے۔ اور انھوں نے انھیں والی خراسان مقرر
کیا تھا۔ غرض کہ احنف نے کہا کہ اس امر کے لئے مہلب سے زیادہ اور
کوئی شخص موزوں نہیں۔ اشرف بصرہ نے مہلب سے اس بارے میں
گفتگو کی۔ مگر انھوں نے امارت کے قبول کرنے سے انکار کیا۔ پھر حارث
ابن ربیعہ نے ان سے سفارش کی تو انھوں نے والی خراسان ہونے کی وجہ سے
عذر کیا۔ اس پر حارث اور اہل بصرہ نے ابن زبیر کا خط اس کے سامنے
رکھ دیا جس میں ابن زبیر نے ان کو خوارج سے جنگ کرنے کا حکم دیا تھا۔
مہلب نے اس خط کو پڑھ کر کہا کہ خدا کی قسم میں کبھی خوارج کے مقابلے کے لئے
نہ جاؤں گا جب تک کہ تم ان تمام چیزوں کو میرے حوالے نہ کرو جن پر میں
غالب آگیا ہوں۔ اور جب تک کہ مجھے بیت المال سے اتنا روپیہ نہ دیدو
جو میری اور میرے ہمراہیوں کی خوراک کے لئے کافی ہو۔ انھوں نے ان کے
تمام ان شرائط کو منظور کر لیا۔ بلکہ اس مضمون کی ایک دستاویز لکھ کر ان کے
حوالے کی۔ انھوں نے ابن زبیر کو اس مضمون کا خط بھی لکھ کر روانہ کر دیا۔
جنھوں نے اسے قبول کیا اور اسی کے مطابق احکام صادر کیے۔ مہلب
نے اہل بصرہ میں سے بارہ ہزار مشہور و معروف اور دلیر و شجاع آدمی چن لئے۔
جن میں محمد ابن واسع، عبداللہ ابن رباح الانصاری، معاویہ ابن قرۃ المزنی
اور ابو عمر ابن الجوبی بھی شامل تھے۔ مہلب خوارج کے مقابلے کے لئے روانہ ہوا۔

جو اس وقت جسرا صغر کے پاس پڑے ہوئے تھے۔ مہلب نے اپنے سرداران قوم اور اشراف کو لے کر لڑنا شروع کیا۔ اور خوارج کو جسر سے ہٹا دیا۔ اس وقت خوارج سوائے اس کے اور کچھ نہ کر سکے کہ اندر داخل ہو کر جسرا کی طرف روانہ ہوں۔ چنانچہ جب مہلب اپنے سواروں اور پیادوں کو لے کر ان کی طرف بڑھے اور خوارج نے ان کو آتے دیکھا تو وہ جسرا کی طرف چل دیئے۔

جب عارث ابن زید کو مہلب کی جنگ از ارتقہ کے لئے امیر بنائے جانے کی اطلاع ملی۔ تو اس نے اپنے ساتھ کے آدمیوں سے کہا کہ اب تم جو کچھ چاہو کھاؤ پیو۔ اور جہاں چاہو پھرو۔ جاؤ۔ وہ پھر اپنے ساتھیوں کو ہمراہ لے کر بصرہ چلا۔ مگر عارثہ ابن ابی ربیعہ نے اُسے مہلب کے پاس بھیج دیا۔ عارثہ ایک کشتی میں بیٹھ کر دریائے دجل میں بصرہ کی طرف روانہ ہوا۔ راستے میں بنو تمیم کا ایک آدمی ہتھیار لگائے ہوئے خوارج سے بھاگتا ہوا اس کے پاس آیا اور پکار کر اس سے استغاثہ کیا۔ عارثہ نے اپنی کشتی دریا کے ساحل کے پاس لگا دی۔ وہ تمیمی کشتی میں اس زور سے کودا کہ وہ اپنے تمام سواروں سمیت تہ نشین ہو گئی۔ اور وہ سب غرق ہو گئے۔

الغرض مہلب وہاں سے روانہ ہو کر خوارج کے پاس جا پہنچا۔ جو دریائے تیرے پر پڑے ہوئے تھے۔ وہ لوگ اس کے سامنے سے ہٹ کر اہواز چل گئے۔ مہلب نے ان کے لشکر کے پیچھے جا سو سوں کو روانہ کیا۔ تاکہ ان کی خبریں بہم پہنچائیں۔ جب ان کو (مہلب کو) خبر مل گئی تو وہ ان کے تعاقب میں روانہ ہوئے۔ اور اپنے بھائی مبارک ابن ابی صفہ کو دریائے تیرے پر اپنی جگہ قائم کر گئے۔ اہواز پہنچ کر مہلب کے بیٹے مغیرہ ابن مہلب ابن ابی صفہ کے ماتحت ان کے مقدمۃ الجیش نے خوارج سے جنگ کی۔ اس کے ہمراہی حملہ کر کے واپس آ گئے۔ خوارج اس کے اس استقلال جنگ کو دیکھ کر اہواز سے منازرہ چلے گئے۔ جب مہلب ان کے قریب پہنچے تو خوارج نے اپنی جماعت سے ابی صفہ کے ایک غلام واقا کی ماتحت ایک جماعت کو دریائے تیرے کی طرف روانہ کر دیا۔

جہاں معارک تھا۔ خوارج نے معارک کو قتل کر کے سولی پر چڑھا دیا۔ جب مہلب کو یہ خبر ملی تو اس نے اپنے بیٹے مغیرہ کو تیرے کی طرف بھیجا۔ اس نے وہاں پہنچ کر معارک کو سولی سے اتارا اور دفن کیا۔ لوگوں کو تسکین دی اور اس مقام پر ایک جماعت کو مقرر کر کے خود اپنے والد کے پاس چلا گیا۔ جو اس وقت سولاف میں مقیم تھا۔ مہلب نہایت محتاط آدمی تھا۔ وہ ہمیشہ خندق میں اترتا تھا۔ اپنی فوج کو آراستہ اور تیار رکھتا تھا اور خود ہی طلایہ کی خدمت انجام دیتا تھا۔ جب اس نے سولاف میں خوارج کو جنگ کے لیے بلایا تو وہ بھی اس کے سامنے ڈٹ گئے۔ اور نہایت سختی سے لڑے۔ دونوں فریق صبر و استقلال سے کام لیتے تھے۔ آخر خوارج نے مہلب اور اس کے ہمراہیوں پر جان توڑ کر حملہ کیا۔ جس سے مہلب کو ہزیمت ہوئی۔ اور اس کے کئی آدمی مارے گئے۔ مہلب نے ثابت قدمی سے کام لیا۔ اور اس کے بیٹے مغیرہ نے معرکہ آرائی کی داد دی اور نام پیدا کیا۔ مہلب نے اپنے ہمراہیوں کو پکارا۔ وہ واپس آگئے اور ان کے ساتھ تقریباً چار ہزار آدمی اور بھی آئے۔ دوسرے دن مہلب نے اپنے باقی ماندہ آدمیوں کو ساتھ لے کر جنگ کرنے کا ارادہ کیا۔ مگر اس کے ساتھیوں نے اپنے ضعف اور کثرت مجروحین کی بنا پر اس کو روکا۔ چنانچہ اس نے جنگ نہیں کی۔ پھر مہلب وہاں سے روانہ ہوا۔ اتر جمیل کو قطع کرتا ہوا۔ عاقول جا کر ٹھہرا۔ اس وقت اس کی یہ حالت تھی کہ صرٹ ایک ہی طرف سے اس پر حملہ ہو سکتا تھا۔ اسی جنگ سولاف کے متعلق ابن قیس الرقیات نے یہ اشعار کہے ہیں۔ (ترجمہ) :-

دآل میہ سے ایک رات کی آنے والی طارقہ نے آکر دروازے پر دستک دی کہ وہ ناز و انداز کی معشوقہ و عاشقہ ہے۔ وہ اکڑا کڑ کر چلتی تھی ہر زمین میرے اور اس کے درمیان واقع تھی۔ اور ازرقہ سولاف کی نگہبانی کر رہے تھے۔ جب ہم متفرق ہوئے تو ایک ضروری اور بنے دین جماعت نے ہمارا مقابلہ کیا۔ اس نے دونوں لشکروں کو ہماری طرف پھیر دیا اور اس نے ان کے ملنے سے پہلے ہمارے پاس رات بسر کی

اسی بارے میں کسی خارجی نے یہ شعر کہا ہے (ترجمہ) :-

اے گویا ہم نے جنگ سوان میں ان کے بہت سے آدمیوں کو قیدی اور
مشتول چھوڑا۔ جن کا کھانا جہنم ہے۔

اور بھی بہت سے شعراء نے اس واقعے کے متعلق اشعار کہے ہیں۔
قصہ مہلب کا قول پہنچ کر تین دن ٹھہرا۔ اور پھر خوارج کی طرف چلا۔
جو سائے اور سلبے میں تھے۔ مہلب وہاں پہنچ کے ان کے قریب ہی ٹھہر گیا۔
اکثر وہ ایسے کام کیا کرتا تھا جن کا وہ لوگوں کے سامنے اس غرض سے ذکر کیا
کرتا تھا کہ ان میں لڑنے کے لئے جوش پیدا ہو جائے۔ مگر بعد میں لوگ اس کے اس
قول کا نشان تک بھی نہ پاتے تھے۔ بعض لوگ مہلب کو کذاب کہتے ہیں۔ اور
بعض کا یہ خیال ہے کہ وہ ہر حال میں کذاب تھا۔ مگر یہ درست نہیں ہے۔
کیونکہ وہ صرف دشمنوں کو دھوکا دینے کے لئے ایسا کرتا تھا۔ مہلب نے
خوارج کے قریب خیمہ زن ہو کر خندق کھودا۔ اسلحہ تیار کیے۔ جاسوسوں
نگہبانیوں اور اور لوگوں کو ان کے جھنڈوں اور جاہائے قیام پر مستعدی
سے جا دیا۔ اور خندق کی راہوں کو مضبوط کر دیا۔ جب کبھی خوارج ان پر
شب خون کرنے اور دھوکا دینے کا ارادہ کرتے تو وہ اُسے ہر مرتبہ ایک کار
سخت ہی پاتے اور واپس چلے جاتے۔ اس طرح خوارج کو کبھی کسی ایسے
شخص سے سابقہ نہیں پڑا جو ان کا مہلب سے زیادہ دشمن ہوتا۔ اس کے
بعد خوارج نے ایک رات عبیدہ ابن ہلال اور زبیر بن حوزہ کو ایک فوج کے
ساتھ روانہ کیا تاکہ وہ جا کر مہلب کے آدمیوں پر رات ہی کے وقت چھاپہ
ماریں۔ انھوں نے جا کر لوگوں کے دہنے بائیں غل مچا یا مگر ان کو پہلے سے
مستعد پایا۔ آخر ان کے کچھ بھی ہاتھ نہ آیا۔ دوسری صبح کو مہلب خوب
ساز و سامان کے ساتھ نکلا اور از دو و تیم کو میمنہ پر اور بکر بن دائل اور
عبد القیس کو میسرہ کی طرف اور اہل عالیہ کو قلب میں رکھا۔ اُدھر سے
خوارج بھی اپنے میمنہ پر عبیدہ بن ہلال الیشکری اور میسرہ پر زبیر بن حوزہ کو
مقرر کر کے مقابلے کو نکلے۔ اہل بصرہ کے مقابلے میں ان کا ساز و براق اور گھوڑے

اچھے تھے اس لئے کہ انھوں نے کرمان سے ابواز تک کے درمیانی علاقہ کو جنگل سے صاف کر کے سیراب کر کے آباد کر لیا تھا۔ الخضر فریقین آمنے سامنے آئے۔ اور نہایت شدت سے لڑائی ہونے لگی۔ تمام دن دونوں فریق داو شجاعت دیتے رہے۔ انجام کار خوارج نے ایک سخت حملہ کیا۔ جس سے لوگ حواس باختہ ہو کر بھاگے۔ کوئی کسی کی پروا نہ کرتا تھا کہ کہاں ہے اور کس حال میں ہے۔ ہوتے ہوتے ہر میت کی خبر بصرہ تک پہنچ گئی۔ اور وہاں کے باشندوں کو قید و گرفتاری کا خوف دامن گیر ہو گیا۔ مہلب ان سے بسرعت روانہ ہو کر مہنہ زین سے پہلے ہی ایک بلند مقام پر پہنچ گیا۔ اور کچا کر کہا کہ اے اللہ کے بندو۔ میرے پاس آؤ۔ چنانچہ اس کے پاس تین ہزار آدمی جمع ہو گئے۔ جن میں سے اکثر اس کی قوم ازد کے تھے۔ مہلب ان کو اور ان کے سامان کو دیکھ کر خوش ہوا۔ پھر ان کے سامنے ایک تقریر کی۔ ان کو جنگ کرنے پر براہِ نیکی تہ کیا۔ فتح و نصرت کا وعدہ کیا۔ اور ان کو حکم دیا کہ ان میں سے ہر ایک شخص دس دس عدد و پتھر اپنے ہاتھ میں لے لے۔ پھر کہا کہ اب تم ہمارے ساتھ ان لوگوں کے لشکر کی طرف چلو۔ کیونکہ وہ لوگ اس وقت بالکل بے خوف ہیں۔ اور ان کے سواروں کے اور بھائی بندوں کی تلاش میں گئے ہوئے ہیں۔ خدا کی قسم مجھے امید ہے کہ ابھی ان کے سواران کے پاس واپس نہ آسکیں گے کہ تم وہاں پہنچ کر ان کی فوج کو کاٹ کر رکھ دو گے۔ اور ان کے سردار کو قتل کر دو گے۔ لوگوں نے قبول کیا۔ مہلب ان کو لے کر خوارج کی طرف بٹھا۔ اور جب تک کہ اس نے پہنچ کر ان پر دھاوا نہیں کیا ان کو مہلب کی آمد کی خبر نہیں ہوئی۔ عبد اللہ ابن ماحوز اور دیگر خوارج نے ان کا مقابلہ شروع کیا۔ مہلب کے ہمراہیوں نے ان پر سنگباری کر کے پیس ڈالا۔ پھر نیزہ بازی اور شمشیر زنی شروع کی۔ کچھ عرصے کی جنگ کے بعد عبد اللہ ابن ماحوز اور اس کے بہت سے ہمراہی قتل ہوئے۔ اور مہلب نے ان کی فوج کو خوب لوٹا۔ جو خارجی اہل بصرہ کے تعاقب میں گئے تھے واپس پلٹے۔ مہلب نے ان کی گوشمالی کے لئے سوار اور پیادے مقرر کر ہی رکھے تھے۔ جنھوں نے ان کو قرار واقعی سزا دی اور

قتل کر دیا۔ جو باقی بچے وہ ذلیل و خوار اور مغلوب ہو کر واپس ہوئے۔ اس کے بعد وہ لوگ کرمان اور اصبہان کی طرف چلے گئے۔ کسی خارجی نے اصحاب مہلب کی سنگ باری کے متعلق کہا ہے۔ (ترجمہ) :-

”وہ ہمارے مقابلے میں ہم کو قتل کرنے کے لئے پتھر لے کر آیا۔ تجھ پر خدا کی مار ہو۔ کیا کبھی برابر والے بھی پتھر سے مرتے ہیں؟“ ۹۔

مہلب ان سے فلیرخ ہو کر اسی مقام پر پھیرا رہا۔ تا آنکہ مصعب ابن زبیر امیر بصرہ ہو کر آگیا۔ اور حارث ابن ربیعہ معزول ہوا۔ اسی جنگ کے متعلق صلتان العبدی کہتا ہے۔ (ترجمہ شعر) :-

”سے اور سلمے میں ان جوان مردوں کے مقامات شکست میں۔ جو کریم النسب مقتول ہیں اور جن کے گالوں کے لئے کسی قسم کا سہارا بھی نصیب نہیں ہوا“

عبد اللہ ابن ماحوز کے قتل کے بعد خوارج نے زبیر ابن ماحوز کو اپنا امیر بنا لیا۔ اور مہلب نے حارث ابن ربیعہ کو اپنی فتح کی اطلاع دی۔ حارث نے وہ خط ابن زبیر کے پاس مکہ بھیج دیا۔ تاکہ وہ اسے وہاں کے لوگوں کے سامنے پڑھ کر سنا دیں۔ حارث نے مہلب کو یہ خط لکھا :-

”أَمْشَا بَعْدُ۔ مجھے آپ کا وہ خط ملا جس میں آپ خدا کی مدد اور مسلمانوں کی فتح کا ذکر کرتے ہیں۔ پس اے ہارورازد۔ آپ کو دنیا کی شرافت و عزت اور آخرت کا ثواب اور اس کی فضیلت مبارک ہو“

مہلب اس خط کو پڑھ کر نہیں پڑا اور کہا کہ ”کیا وہ مجھے سوائے اس کے کہ میں ازو کا بھائی بند ہوں اور کسی طرح نہیں جانتے۔ وہ ایک سخت اجڑا عربی ہے“ کہتے ہیں کہ مسلم سے پہلے عثمان ابن عبید اللہ ابن معمر نے خوارج اور نافع ابن ازرق سے جنگ کی تھی۔ عثمان قتل ہوا تھا اور اس کے ہمراہی منہزم ہوئے تھے۔ مگر خوارج میں سے بھی ایک خلق کثیرہ تیج ہوئی تھی۔ بعد میں ان کے مقابلے کے لئے بصرے سے حارثہ بن زید العبدانی روانہ ہوا۔ مگر خوارج کو دیکھ سمجھ گیا کہ وہ ان کا مقابلہ نہ کر سکیگا۔ اس لئے اس نے اپنے ہمراہیوں سے

کہا کہ کھاؤ پیو۔ جہاں چاہو پھرو۔ جہاں چاہو جاؤ۔ اس کے بعد مسلم ابن عبید
روانہ ہوا کہتے ہیں کہ جب مہذب نے خوارج کو بصرے سے اہواز کی طرف
بھگا دیا تو باقی تمام سال وہ علاقہ و جگہ ہی میں خراج وصول کرتا۔ اور اپنے
ہمراہیوں کے لئے سامان خوراک وغیرہ بہم پہنچاتا رہا۔ پھر بصرے سے اس
کے اہل مدربھی آپہنچے جس سے اس کے ہمراہیوں کی تعداد تیس ہزار ہو گئی۔
اس لحاظ سے خوارج کی نہر میت ۱۶۷ میں واقع ہوئی۔

نجدہ ابن عامر الخنفی کا بیان

اس کا نام نجدہ بن عامر ابن عبداللہ بن ساد بن مفرج الخنفی ہے۔ وہ
پہلے ابن اذرق کے ساتھ تھا۔ مگر بعد میں اس کی اس نوذہبی کی وجہ سے
جس کا ذکر ہو چکا ہے اس سے علیحدہ ہو گیا۔ اور تہامہ پہنچ کر ابو طالت کو
اپنے پاس بلایا۔ اور حضارم جا کر اسے خوب لوٹا وہ مقام بنو حنفیہ کا تھا۔ مگر معاویہ
ابن ابوسفیان نے اُسے ان سے لے کر وہاں غلام آبا و کر دے تھے جنکی کل
تعداد مع بچوں اور عورتوں کے چار ہزار تھی۔ نجدہ نے ۱۶۵ھ میں اُسے لوٹکر
اپنے ہمراہیوں میں تقسیم کر دیا۔ اور اس کی جماعت کی تعداد بھی بہت بڑھ گئی۔
اس کے بعد بحرین سے (اور بقول بعض بصرے سے) ایک قافلہ نکلا۔ جو کچھ مال و
اسباب لئے ہوئے ابن زبیر کے پاس جا رہا تھا۔ نجدہ نے اُسے راستے میں
روک دیا۔ اور اس سے تمام مال و اسباب لے کر حضارم میں ابو طالت کے پاس
چلا گیا۔ وہاں پہنچکر اس نے اس سب کو اپنے ہمراہیوں میں تقسیم کر دیا۔ اور کہا کہ
اس مال کو اپنے آپس میں تقسیم کر لو۔ ان غلاموں کو واپس کر دو۔ اور ان سے
اپنی زمین کے جوتنے بونے کا کام لو۔ کیونکہ اسی میں زیادہ نفع ہے۔ چنانچہ ان
لوگوں نے مال و اسباب کو آپس میں تقسیم کر لیا۔ اور یہ کھ کھ کر ”ہمارے لئے
ابو طالت سے نجدہ بہتر ہے“ ابو طالت کو امارت سے علیحدہ کر دیا۔ اور
نجدہ سے بیعت کر لی۔ بعد میں ابو طالت نے بھی اس سے بیعت کر لی۔ یہ
۱۶۶ھ کا واقعہ ہے۔ جب کہ نجدہ کی عمر (۳۰) سال کی تھی۔

پھر نجدہ بنو کعب بن ربیعہ بن عامر بن صعصعہ کی طرف گیا۔ ذوالحجاء میں مقابلہ ہوا۔ نجدہ نے ان کو شکست دی۔ اور بڑی بے رحمی سے قتل کیا۔ غزوہ بن ہبیرۃ القشیری کے دو بیٹے کلاب اور عطیف خوب جم کر لڑے۔ اور لڑتے لڑتے مارے گئے قیس بن وقادہ نجدی شکست کھا کر بھاگا۔ اس کے علاقائی بھائی معاویہ نے اسے جا لیا۔ اور کہا تم مجھے اپنے پیچھے بٹھالو مگر اس نے نہ مانا۔

نجدہ یمامہ کی طرف واپس چلا گیا۔ اور وہاں اس کی ہمارہیوں کی تعداد میں اضافہ ہو کر تین ہزار تک پہنچ گئی۔ پھر ۳۷ھ میں وہ بحرین گیا۔ بنو نے کہا کہ ہم کو اپنے والیوں کے مقابلے میں نجدہ زیادہ پسند ہے۔ کیونکہ وہ جو دوست ہم کو برا سمجھتا ہے اور ہمارے والی اسے روارکھتے ہیں اس نابابر انھوں نے نجدہ سے مصالحت کرنے کا ارادہ کر لیا۔ مگر بنو عبد القیس اور بنو انزوہ علاوہ دیگر اہل بحرین نے ہم کو نجدہ سے جنگ کرنے کا فیصلہ کیا۔ اس پر بعض اہل انزوہ نے کہا کہ بہ نسبت ہمارے نجدہ تم سے قریب تر ہے۔ کیونکہ تم سب کے سب بنو ربیعہ میں سے ہو۔ اس لئے بہتر یہ ہے کہ تم اس سے جنگ نہ کرو۔ ان میں سے بعض نے کہا کہ ہم نجدہ کو نہیں چھوڑیں گے۔ کیونکہ وہ حروری ہے اور بے دین ہے۔ کہ وہ ہم میں اپنے احکام نافذ کرے۔ غرض کہ قطیف میں فریقین کا مقابلہ ہوا۔ بنو عبد القیس کو شکست ہوئی ان کے بہت سے آدمی قتل ہوئے۔ اور اہل قطیف میں سے نجدہ نے جس جس کو ہو سکا قید کر لیا۔ ایک شاعر کہتا ہے (ترجمہ)۔

وہ میں نے جنگ قطیف کے دن عبد القیس کو نصیحت کی مگر جب قبول ہی نہ ہو تو نصیحت سے کیا فائدہ؟

نجدہ قطیف میں ٹھہر گیا۔ اور اپنے بیٹے مطرح کو ایک جماعت دے کر بنو عبد القیس کی شکست خوردہ جماعت کی طرف روانہ کیا۔ ثویریں لڑائی ہوئی جس میں مطرح ابن نجدہ اور اس کے ہمراہیوں کی ایک جماعت کام آئی۔ اس کے بعد نجدہ نے مقام خط کی طرف ایک فوج بھیجی جس کو اہل خط پر

فتح حاصل ہوئی۔ اور نجدہ بحرین ہی میں رکا رہا۔ پھر جب مصعب بن زبیرؓ ۶۱۹ھ میں بصرے پہنچا تو عبداللہ ابن عمرؓ والیشی اللعور کو چودہ ہزار آدمی دے کر نجدہ کی طرف روانہ کیا۔ ابن عمیر کہنے لگا نجدہ ٹھہرے کیونکہ ہم بھاگنے والے نہیں ہیں۔ چنانچہ عبداللہ وہاں سے روانہ ہوا۔ اس وقت نجدہ قطیف میں تھا۔ نجدہ نے غفلت کی حالت میں ابن عمیر کو آ لیا۔ دونوں ایک طول و طویل جنگ کے بعد علیحدہ ہوئے۔ صبح کو ابن عمیر اپنی فوج کے مقتول و مجروح آدمیوں کی تعداد دیکھ کر خوف زدہ ہو گیا۔ نجدہ نے اس پر دوبارہ حملہ کیا۔ ابن عمیر کے آدمی نہ ٹھیر سکے۔ اور پیٹھ دکھلا گئے۔ نجدہ نے ان پر رحم نہیں کیا۔ ان کی چھاؤنی کو جو کچھ اس کے ہاتھ آیا لوٹ لیا۔ اسی میں کئی لونڈیاں بھی ان کے ہاتھ آئیں جس میں ابن عمیر کی ایک ام ولد لونڈی بھی تھی۔ نجدہ نے اس سے دریافت کیا کہ اسے اس کے آقا ابن عمیر کے پاس بھیج دیا جائے یا نہیں۔ اس نے جواب دیا کہ مجھے ایسے شخص کے پاس واپس جانے کی ضرورت نہیں۔ جس نے مجھے مصیبت اور تکلیف میں چھوڑ دیا ہو۔

نجدہ نے ابن عمیر کو شکست دینے کے بعد عمان کی طرف بھی ایک فوج بھیجی جس پر عطیہ ابن اسود الحنفی کو سپاہ سالار مقرر کیا۔ ان دونوں عمان پر عبور ابن عبداللہ نے قبضہ کر رکھا تھا۔ وہ خود بہت بوڑھا آدمی تھا اس کے دونوں بیٹے سعید و سلیمان کشتیوں کی آمدنی سے عشر وصول کر لیتے تھے۔ اور مختلف مقامات سے خراج وصول کر کے لاتے تھے۔ جب عطیہ ان کے مقابلے کیلئے آیا اور وہ اس سے لڑے۔ عباد مارا گیا آخر کار عطیہ ان بلاد پر غالب آیا۔ پھر وہ چند ماہ وہاں ٹھہر کر وہاں سے روانہ ہو گیا۔ اور ایک شخص کو جس کی کثیت ابوالقاسم تھی اپنی جگہ وہاں مقرر کر گیا۔ مگر عباد کے بیٹوں سعید اور سلیمان اور اہل عمان نے ابوالقاسم کو قتل کر دیا۔ اس کے بعد عطیہ اور نجدہ میں ناچاقی ہو گئی جس کو ہم انشاء اللہ آگے چلکر بیان کریں گے۔ چنانچہ وہ عمان کو واپس گیا۔ مگر چونکہ اس پر غلبہ نہ کر سکا۔ اس لئے سمنہ کے راستے سے کرمان چلا گیا۔ جہاں پہنچ کر اس نے درہم بنائے۔ جن کا

نام "عطویہ" رکھا۔ وہ کومان ہی میں مقیم ہو گیا۔ مہلب نے اس کی سرکوبی کے لئے ایک فوج بھیجی۔ اور وہ وہاں سے بھاگ کر پہلے سبستان اور پھر سندھ چلا گیا۔ مہلب کے سواروں نے اس کو قنڈاہیل میں جا پکڑا۔ اور قتل کر دیا۔ یہ بھی کہتے ہیں کہ ان کو خوارج نے قتل کیا۔

بعد ازاں نجدہ نے ابن عمیر کی شکست کے بعد چند آدمیوں کو اہل بادیه کی طرف روانہ کیا۔ تاکہ ان سے صدقہ وصول کر لائیں۔ ان کے آدمیوں نے کاظمہ میں بنو تمیم سے جنگ کی اہل طویلیع نے بنو تمیم کی مدد کی اور ایک خارجی کو قتل کر دیا۔ نجدہ نے اہل طویلیع کی سرزنش کے لئے چند آدمی روانہ کئے جنہوں نے ان پر حملہ کیا۔ تیس سے کچھ زیادہ آدمی قتل کئے۔ اور چند کو گرفتار کر لیا۔ اس کے بعد انھوں نے لوگوں سے صدقہ ادا کرنے کو کہا اور وصول کر لیا۔ پھر نجدہ ایک چھوٹا سا لشکر لے کر صلغاد گیا جہاں کے باشندوں نے اس سے بیعت کر لی۔ کیونکہ ان کو یہ بھی شک ہوا کہ ابھی نجدہ کے پیچھے اور بھی بڑا سا لشکر چلا آ رہا ہے لیکن جب انھوں نے اس کی مدد کے لئے کسی کو آتے ہوئے نہ پایا تو اس سے بیعت کر لینے پر راض ہوئے۔ نجدہ کو ان کے اس خیال سے اطلاع ہوئی تو کہا کہ اگر تم چاہو تو میں تمھاری بیعت کو معاف کر دوں اور تمھارے لئے اس کو حلال سمجھتا ہوں تم سے جنگ کروں۔ انھوں نے جواب دیا کہ ہم اپنی بیعت چھوڑنا نہیں چاہتے جو لوگ اس کی بیعت کے مخالف تھے اپنے آدمی بھی بھکران سے بھی اس نے صدقات وصول کر لئے۔ پھر نجدہ ابو فدیک کو حضور روانہ کیا جہاں سے اس نے ان کے باشندوں سے بھی صدقہ وصول کر لیا۔

نجدہ نے ۶۸ھ میں (اور بقول بعض ۶۹ھ میں) آٹھ سو ساٹھ آدمیوں کے ساتھ حج کیا۔ اور یہ بھی کہا جاتا ہے کہ اس کے ہمراہی حاجیوں کی تعداد دو ہزار چھ سو تھی۔ اس نے ابن زبیر سے اس شرط پر صلح کی کہ ان میں سے ہر ایک اپنے اپنے اصحاب کو نماز پڑھاے اور ان ہی کے ساتھ رہے اور یہ کہ ایک دوسرے سے تعارض نہ کریں۔ حج کے بعد نجدہ مدینہ کی طرف روانہ ہوا۔ اہل مدینہ نے اس سے جنگ کرنے کی تیاری کی۔ اور عبداللہ ابن عمرؓ بھی تلوار باندھ کر

تیار ہو گئے۔ نجدہ نخل تک پہنچا تھا کہ اس کو ابن عمر کے ہتھیار باندھنے کی خبر ملی۔ جسے سن کر وہ طائف لوٹ گیا۔ وہاں پہنچ کر عبداللہ ابن عمرو بن عثمان کی ایک بیٹی پر قبضہ کر لیا جو اپنے شوہر کے پاس تھی۔ نجدہ کے بعض ہمراہیوں نے کہا کہ وہ اسے خاص اپنے لئے رکھنا چاہتا ہے۔ لہذا انھوں نے بطور آزمائش کے اس سے اس لڑکی کے فروخت کر دینے کو کہا۔ اس نے جواب دیا کہ میں نے اس سے اپنے حصے کو علیحدہ ہی رکھا ہے۔ اور وہ شریف اور آزاد عورت ہے۔ اس شخص نے کہا کہ آپ مجھ سے اس کا نکاح کر دیجئے۔ کہا کہ وہ بالعمہ ہے اور اپنی آپ مالکہ ہے۔ میں اس سے اجازت طلب کرتا ہوں۔ چنانچہ وہ اسی وقت اپنی مجلس سے اٹھ کر اس کے پاس گیا اور واپس آ کر کہا کہ میں نے اس سے اجازت طلب کی۔ مگر وہ نکاح کرنے سے انکار کرتی ہے۔ کہتے ہیں کہ عبدالملک یا عبداللہ ابن زبیر نے نجدہ کو لکھا تھا کہ اگر اس (عورت) کے بارے میں تم نے کوئی ناشائستہ حرکت کی تو میں تمہارے علاقہ کو اس طرح پائمال و برباد کر دوں گا کہ اس میں بنی بکر کا شخص نظر نہ آئے گا۔ نجدہ نے ابن عمر سے چند امور کے متعلق سوال کیا۔ انھوں نے لکھا کہ ”ابن عباس سے دریافت کرو“ چنانچہ ان سے دریافت کیا گیا۔ ابن عباس اور اس کے جو سوال جواب ہوئے ہیں وہ مشہور ہیں۔

جب نجدہ طائف سے روانہ ہوا تو عاصم ابن عروہ ابن مسعود لنگھنے لگے اس کے پاس جا کر اپنی قوم کی طرف سے اس سے بیعت کر لی۔ اور نجدہ طائف میں داخل نہیں ہوا۔

جب حجاج ابن زبیر سے جنگ کرنے کے لئے طائف گیا تو اس نے عاصم سے کہا کہ ”اے دروغے! کیا تو نے نجدہ سے بیعت کر لی ہے؟“ کہا ہاں خدا کی قسم سچ ہے۔ بلکہ میں دس رخصا آدمی ہوں میں نے نجدہ سے بیعت رضا کر کے اسے اپنی قوم اور شہر سے نکال دیا۔ نجدہ نے حاروق کو (جو ایک فسادی شخص تھا) طائف۔ تبالہ اور سراقہ پر اور سعد الطائع کو بخران کے قرب و جوار کے علاقوں پر عامل مقرر کیا اور خود بحرین کو واپس جا کر اہل حرین کے لئے وہاں سے اور یمامہ سے سامان آذوقہ و خوراک کو بند کر دیا۔ اس پر

ابن عباس نے اس کو لکھا کہ جب تمامہ ابن اثال مسلمان ہو گئے تھے اور انھوں نے اہل مکہ کے لئے جو مشرک تھے خوراک کا سامان بند کر دیا تھا۔ تو رسول اللہ صلی اللہ علیہ وسلم نے ان کو یہ تحریر فرمایا تھا کہ ”اہل مکہ بھی اللہ کے بندے ہیں۔ ان کی خوراک کو بند نہ کرو“ چنانچہ تمامہ نے پھر جاری کر دیا تم نے ہماری خوراک بند کر دی ہے۔ حالانکہ ہم مسلمان ہیں“ اس پر نجدہ نے خوراک کا راستہ کھول دیا۔ نجدہ کے عمال مختلف اطراف میں کام کرتے تھے۔ تاآنکہ ان میں اور نجدہ میں اختلاف واقع ہو گیا اور لوگوں نے اس میں طمع کرنی شروع کی۔ حاروق کا یہ حال ہوا کہ اسے طائف میں تلاش کیا گیا۔ وہ فرار ہو گیا۔ لیکن ابھی ایک گھاٹی میں ہی تھا کہ اسے وہاں چند آدمی ملے۔ جنھوں نے اسے پتھر مار مار کر قتل کر دیا۔ ۛ

نجدہ سے اختلاف ہونے اس کے قتل و ابوہریرہ کی ولایت گلیان

ان واقعات کے بعد نجدہ اور اس کے اصحاب میں اختلاف ہو گیا۔ جس کے چند اسباب تھے جن سے وہ نجدہ سے ناخوش ہو گئے تھے۔ چنانچہ اُن اسباب میں سے ایک یہ تھا کہ ابوسنان جی بن وائل نے نجدہ سے کہا کہ جن لوگوں نے تقیہ کر کے آپ کی دعوت قبول کی ہے ان سب کو قتل کر دیجئے۔ اس پر نجدہ نے ابوسنان کو گالیاں دیں۔ اور ابوسنان نے نجدہ کو قتل کرنے کی ٹھان لی۔ نجدہ نے اس سے پوچھا کیا خدا نے کسی شخص کو علم غیب دیا ہے۔ کہا نہیں۔ کہا کہ تو ہم پر واجب ہے کہ ہم صرف حالات ظاہری کے مطابق حکم لگایا کریں۔ اس پر ابوسنان پھر نجدہ کے پاس واپس چلا گیا۔ دوسرا سبب یہ ہوا۔ کہ عطیہ ابن اسود نجدہ کے خلاف ہو گیا۔ جس کی وجہ یہ ہوئی۔ کہ نجدہ نے دو فوجیں روانہ کیں۔ ایک سمندر کی طرف اور ایک خشکی کی طرف۔ اور بحری فوج کو بری فوج سے زیادہ مال و متاع دیا۔ عطیہ نے اس سے منازعہ کیا۔ اور اس قدر جھگڑا کہ نجدہ کو غصہ آ گیا اور اس نے عطیہ کو گالیاں دیں جس سے عطیہ اس سے ناخوش ہو گیا۔ اور لوگوں کو اس کے برخلاف جمع کیا۔

نجدہ سے ایک شخص کا ذکر کیا گیا کہ وہ شراب پیتا ہے۔ اس نے کہا کہ وہ شخص اپنے دشمنوں پر بہت سخت ہے۔ اور اس طرح تو رسول اللہ صلی اللہ علیہ وسلم نے مشرکین سے بھی امداد طلب کی ہے۔ عبد الملک نے نجدہ کو خط لکھ کر اپنی اطاعت کرنے کے لئے کہا اور وعدہ کیا کہ اس کے عوض میں اس کو پیامہ کا عامل بنا دے گا۔ اور جو کچھ اس نے لوٹا ہے اور جتنے آدمیوں کو قتل کیا ہے اس سب کو بخشدے گا۔ عطیہ نے نجدہ کو اس پر طعنہ دیا اور کہا کہ عبد الملک نے یہ اس لئے لکھا ہے کہ اس کو نجدہ کے مذہب کی کمزوری معلوم ہوئی۔ اس کے بعد عطیہ نجدہ سے جدا ہو کر عمان چلا گیا۔ اس اختلاف کا ایک اور باعث یہ بھی ہوا کہ چند آدمیوں نے نجدہ سے علیحدگی اختیار کر کے اس سے مطالبہ کیا کہ تم اپنا جانشین کسی کو بناؤ۔ نجدہ نے قسم کھائی کہ اب واپس نہ جاؤں گا۔ پھر وہ لوگ تادم ہوئے کہ انھوں نے نجدہ سے اپنا جانشین مقرر کر نیکا کیوں مطالبہ کیا۔ وہ علیحدہ ہو گئے اور اس کے خلاف طرح طرح کی باتیں نکالیں نتیجہ یہ ہوا کہ اس کے اکثر بھائی اس سے منحرف ہو کے جدا ہو گئے۔ اور ابو فدیك عبد اللہ بن ثور کو (جو بنو قیس بن ثعلبہ میں تھا) اپنا والی اور امیر بنا لیا۔ نجدہ روپوش ہو گیا۔ ابو فدیك نے اس کے تعاقب میں اپنے اصحاب کی ایک جماعت کو روانہ کیا۔ اور کہا کہ اگر تم اس پر غالب آ جاؤ تو اسے میرے پاس بیکڑ لانا۔ لوگوں نے ابو فدیك سے کہا کہ اگر آپ نے نجدہ کو قتل نہ کر دیا تو لوگ آپ سے بھی علیحدہ ہو جائیں گے۔ اس لئے ابو فدیك نے نجدہ کی تلاش میں بہت سرگرمی کی۔ نجدہ ہجر کے ایک گاؤں میں روپوش تھا۔ جن کے ہاں وہ چھپا ہوا تھا ان کے پاس ایک لونڈی تھی جس کے پاس اس قبیلے کا ایک چرواہا اس کے شوہر کی غیر حاضری میں آیا جا یا کرتا تھا۔ اس لونڈی نے نجدہ سے کچھ خوشبو لی۔ اس شخص نے اس خوشبو کا حال دریافت کیا۔ لونڈی نے سب کچھ بتلا دیا۔ اس مرد نے جا کر ابو فدیك کو نجدہ کی اطلاع کر دی۔ ابو فدیك کے ہمراہیوں نے نجدہ کو طلب کیا۔ نجدہ ان سے خائف ہو کر اپنے بنو تمیم کے اخوان کے ہاں روپوش ہو گیا۔ پھر اس نے عبد الملک کے پاس جانے کا

قصد کیا۔ اور اپنی بیوی کو اطلاع دینے کے لئے اپنے گھر گیا۔ ابو فدیہ کے آدمیوں کو اس کی خبر ہو گئی۔ اور وہ اس کی گرفتاری کے لئے چلے ان میں سے ایک شخص نے آگے بڑھ کر نجدہ کو ان کے آمد کی خبر دے دی۔ جسے سن کر وہ ناگہانی تلوار لئے ہوئے نکلا۔ اس شخص نے اپنا گھوڑا پیش کیا اور اس سے اتر کر کہا کہ میرے گھوڑے کو کوئی نہیں پکڑ سکتا۔ آپ اس پر سوار ہو جائیں شاید کہ آپ اس کے ذریعے سے جاں برہو سکیں۔ اس نے کہا کہ میں زندگی نہیں چاہتا۔ بلکہ میں یہاں شہید ہونے کے لئے آیا ہوں۔ کیونکہ شہادت کے لئے اس سے بہتر اور کوئی جگہ نہیں۔ ابو فدیہ کے آدمیوں نے اس کو ہر طرف گھیر کر قتل کر دیا۔ نجدہ یہ شعر پڑھتا جاتا تھا۔ (ترجمہ شعر)۔

”اگر ہمارا کوئی غلام بھی ہم پر کسی مصیبت کو لے آئے تو ہم صبر کرتے ہیں کیونکہ اشرف بمنزلہ ستونوں کے ہوتے ہیں“

نجدہ کے قتل کے بعد ابو فدیہ کے چند ہمراہی اخروش اس کو گھوڑے چلے گئے۔ پھر مسلم بن جبیر نے ابو فدیہ پر حملہ کیا۔ مسلم نے ابو فدیہ پر ایک جھری سے بارہ وار کئے۔ مسلم قتل کر دیا گیا۔ اور ابو فدیہ کو اٹھا کر اس کے گھر پہنچا دیا گیا۔ جہاں وہ صحت یاب ہو گیا۔

مصعب کے مدینے پر عامل مقرر ہونے کا بیان

اس سال ابن زبیر نے مدینے سے اپنے بھائی عبید بن زبیر کو مغزول کیا اور اپنے ایک اور بھائی مصعب ابن زبیر کو مقرر کیا۔ وجہ یہ ہوئی کہ عبید نے لوگوں کے سامنے ایک تقریر کی جس میں کہا کہ ”کیا تم نے دیکھا کہ خدا نے ایک قوم سے اس کی دشمنی کے بارے میں کیا حکم کیا جس کی قیمت پانچ درہم تھی“ اس وجہ سے ان کا نام مقوم الناقہ ہو گیا۔ عبید اللہ ابن زبیر کو اس امر کی اطلاع ہوئی تو انھوں نے عبیدہ کو مغزول کر کے ان کی جگہ مصعب کو مقرر کیا۔

ابن زبیر کی بناء کے عجیبہ کا بیان

جب یزید کے زمانے میں اہل شام نے ابن زبیر سے جنگ کرنے کے

دوران میں خانہ کعبہ کو جلا دیا تو ابن زبیر نے اس کو اہل شام کی شاعت ظاہر کرنے کی غرض سے اسی طرح چھوڑ دیا تھا۔ جب یزید کے انتقال پر ابن زبیر کا امر مستقل ہو گیا تو انھوں نے کعبہ کو از سر نو بنانا شروع کیا۔ کیونکہ خانہ کعبہ کی دیواریں منجنيق کے پتھروں کی ضرب سے جھک گئی تھیں۔ اس لیے پہلے ان کے حکم سے اسے گرا کر زمین کے برابر کر دیا گیا۔ انھوں نے حجر اسود کو اپنے پاس ہی رکھ لیا۔ لوگ بنیاد کے پیچھے سے طواف کرتے رہے۔ پھر انھوں نے اس کے گرد دیوار قائم کر کے حجر اسود کو اس کے اندر رکھ دیا۔ اس بارے میں انھوں نے یہ دلیل پیش کی کہ رسول اللہ صلعم نے حضرت عائشہ صدیقہ رضی اللہ عنہا سے فرمایا تھا کہ اگر تمھاری قوم کے پھر کفر اختیار کر لینے کا خوف نہ ہوتا تو میں خانہ کعبہ کو پھر حضرت ابراہیم کی بنیادوں پر قائم کر دیتا اور اس میں حجر اسود کی زیادتی کر دیتا۔ اس لئے ابن زبیر نے اسے کھودا تو ایک سخت بنیاد پائی۔ کارکنوں نے اس پتھر کو ہلایا جس میں سے ایک چمک پیدا ہوئی۔ ابن زبیر نے کہا کہ اسے اسی کی بنیادوں پر قائم کر دو۔ انھوں نے خانہ کعبہ کے دو دروازے بنائے کہ لوگ ایک میں سے داخل ہوں اور دوسرے میں سے باہر چلے جائیں۔ یہ بھی بیان کیا جاتا ہے کہ اس کی تعمیر ۶۲۷ میں ہوئی۔

ابن خازم اور بنو تمیم کی جنگ کا بیان

اس سال خراسان میں ابن خازم السلمی اور بنو تمیم میں جنگ ہوئی جس کی وجہ یہ ہوئی کہ بنو تمیم میں کے جو افراد خراسان میں رہتے تھے انھوں نے بنو ربیعہ کے خلاف ابن خازم کی مدد کی۔ جس کا ذکر پہلے ہو چکا ہے۔ جب خراسان میں ابن خازم کا راستہ صاف ہو گیا۔ تو اس نے بنو تمیم پر ظلم و ستم کرنا شروع کیا۔ اس سے قبل وہ اپنے بیٹے کو والی ہرات بنا چکا تھا۔ اور کبیر ابن وشلج کو صاحب الشرطہ بنا کر شناس بن وشار العطار دی کو اس کے ساتھ کر دیا تھا۔ محمد کی ماں بنو تمیم میں سے تھی۔ جب ابن خازم نے بنو تمیم پر ظلم کرنا شروع کیا تو وہ اس کے بیٹے محمد کے پاس ہرات گئے۔ ابن خازم نے محمد کو اور شناس

اور بکیر کو حکم لکھا کہ بنو تمیم کو ہرات میں نہ داخل ہونے دیا جائے شماس تو بنو تمیم کے ساتھ ہو گیا۔ مگر بکیر نے ان کو روکا۔ تاہم بنو تمیم ہرات میں اقامت پذیر ہو گئے۔ بکیر نے شماس کے پاس پیغام بھیجا کہ میں نے تم کو تیس ہزار درہم دئے ہیں۔ تم بنو تمیم میں سے ہر شخص کو ایک ایک ہزار دے دو۔ بشرطیکہ وہ یہاں سے چلے جائیں۔ مگر بنو تمیم نے لینے سے انکار کر دیا۔ اور محمد کی گرفتاری کے لئے وہیں ٹھہرے رہے۔ ایک مرتبہ محمد شکار کے لئے باہر گیا تو بنو تمیم نے اس کو گرفتار کر کے خوب سختی سے باندھ دیا۔ اور پھر لوگ پانی پی پی کر حجب پیشاب آتا اسی پر پیشاب کرتے رہے۔ شماس نے بنو تمیم سے کہا کہ اب جب تم نے اس کا یہ حال کر دیا ہے تو اسے اپنے ان دو آدمیوں کے بدلے میں قتل بھی کر ڈالو جن کو اس نے چابک مارتے مارتے مار ڈالا تھا۔ واقعہ یہ تھا کہ محمد نے بنو تمیم کے دو آدمیوں کو چابک مارتے مارتے جان سے مار ڈالا تھا۔ عرض کہ بنو تمیم اٹھے اور قتل کرنے کے لئے محمد کے پاس گئے۔ مگر حیان بن مشبہ الصنبی نے ان کو ایسا کرنے سے روکا۔ اور اپنے آپ کو محمد پر گرا دیا لیکن بنو تمیم نے نہ مانا۔ اور آخر محمد کو قتل ہی کر دیا۔ ابن خازم نے اس وجہ سے حیان کا شکریہ ادا کیا۔ اور بنو تمیم کے جن افراد کو قتل کیا ان میں حیان شامل نہ تھا۔ محمد کے قتل میں جن لوگوں نے ہاتھ رنگے تھے ان میں سے ایک کا نام عجلہ اور دوسرے کا سیب تھا۔ ابن خازم نے زمام سن کر کہا کہ سیب نے اپنی قوم کے لئے بُرا اکتساب کیا ہے اور عجلہ نے اپنی قوم کے لئے نتیجہ بد پیدا کرنے میں عجلت کی ہے۔

بنو تمیم وہاں سے مرو کو چلے گئے۔ اور حریش بن ہلال القرظی کو اپنا امیر بنالیا۔ ان میں سے اکثر نے متفقہ طور پر ابن خازم سے جنگ کرنے کی تجویز کی۔ چنانچہ حریش ابن ہلال دو سال تک ابن خازم سے برسرِ بیکار رہا۔ آخر جب جنگ نے بہت طویل کھینچا تو حریش نے نکل کر ابن خازم کو پکار کر کہا کہ اب ہم میں جنگ نے بہت طویل پکڑ لیا ہے۔ آخر میری اور تمھاری قوم کس بات پر لڑ رہی ہے بہتر ہے کہ تم باہر نکل کر مجھ سے لڑو۔ ہم میں سے

جو شخص دوسرے کو قتل کر دے وہی زمین کا مالک ہو جائے۔ ابن خازم نے کہا کہ تم انصاف کی بات کہتے ہو۔ چنانچہ دونوں دیر تک آپس میں شمشیر زنی اور ایک دوسرے پر سانڈوں کی طرح دھاوا کرتے رہے۔ اور کوئی بھی کسی پر غالب نہ آسکا۔ جب ابن خازم کچھ غافل ہوا تو حریش نے اس کے سر پر وار کیا جس سے اس کی پٹیمنے کی ٹوپی اس کے چہرے پر گر پڑی اور حریش کی رکاب ٹوٹ گئی۔ اور تلوار اچٹ کرانگ جا پڑی۔ ابن خازم اپنے گھوڑے کی گردن سے چمٹ کر اپنے ہمراہیوں کی طرف واپس چلا گیا۔ دوسرے دن پھر جنگ ہوئی۔ اس دن کی جھوٹ کے بعد وہ لوگ کسی دن تک اسی طرح لڑتے رہے۔ آخر جب دونوں فریق جنگ سے تنگ آ گئے تو وہ تین ٹکڑے ہو کر ایک طرف کوچلے گئے ایک فریق بکیر ابن ورقار کے ساتھ نیشاپور کو گیا۔ ایک فریق کسی اور جانب کو نکل گیا۔ اور ایک جماعت جس میں حریش بھی شامل تھا مرو رود کی طرف روانہ ہو گئی۔ ابن خازم نے لمحہ نام کے ایک گاؤں تک اس کا تعاقب کیا۔ حریش کے پاس اس وقت صرف بارہ آدمی رہ گئے تھے باقی سب چلے گئے تھے اور خراب و خستہ حال میں تھے۔

جب ابن خازم اس کے پاس پہنچا تو حریش اپنے ہمراہیوں کو لے کر نکلا۔ ابن خازم کے ایک غلام نے حریش پر حملہ کیا۔ مگر اس سے کچھ فائدہ نہ ہوا۔ تو حریش نے اپنے ایک ساتھی سے کہا کہ میری تلوار اس کے اسلحہ کے مقابلے میں کام نہیں کرتی۔ تم مجھے کوئی لکڑی دے دو۔ اس نے اس کو عناب کی ایک لکڑی دے دی۔ حریش نے اسی سے اس غلام پر حملہ کیا جس سے وہ ایندھن کی لکڑی کی طرح گر پڑا۔ پھر حریش نے ابن خازم سے کہا کہ تم مجھ سے کیا چاہتے ہو۔ میں ملک تو تمہارے لئے خالی کر چکا۔ ابن خازم نے کہا کہ تم پھر واپس آ جاؤ گے۔ کہا کہ نہیں میں واپس نہ آؤنگا۔ چنانچہ ان دونوں میں اسی شرط پر مصالحت ہو گئی کہ حریش خراسان سے نکل جائے۔ اور پھر ابن خازم سے جنگ کے لئے واپس نہ آئے۔

ابن خازم نے اس کو چالیس ہزار (۹۰) دیا۔ حریش نے اس کے لئے

قصر کا وروازہ کھول دیا۔ اور ابن خازم اس میں داخل ہو گیا۔ اور حریش کے قرض کے ادا کر دینے کا ذمہ لیا۔ پھر دونوں دیر تک آپس میں باتیں کرتے رہے۔ ابن خازم کے سر کے زخم پر سے روئی کا ایک گالہ نیچے گر پڑا۔ حریش نے اُسے اٹھا کر پھر اس کی جگہ پر رکھ دیا۔ ابن خازم نے اس سے کہا کہ تمہارا آج کا چھوٹا اس دن کے چھوٹے سے زیادہ نرم ہے۔ حریش نے جواب دیا کہ میں خدا سے اور تم سے پناہ مانگتا ہوں۔ خدا کی قسم اگر اس دن میری رکاب نہ ٹوٹ گئی ہوتی تو تلوار یقیناً تمہارے سر میں گھس جاتی۔ اسی بارے میں حریش نے یہ شعر کہے ہیں: (ترجمہ) :-

اگر دینی نیروں کے اٹھانے اور رات بھر سفر کرنے نے میری بازو کی ہڈی کو اس کی جگہ سے ہلا دیا۔ دو سال تک میں جس مقام میں سوتا تھا۔ اس حالت میں ہوتا تھا کہ پتھر کے اوپر میرا ماتھ میرے سر کے نیچے بطور تکیہ کے رکھا رہتا تھا۔ آنکھیں میری تلوار اور سر کے بالوں کو ایک مضبوط اور نرم کھوڑے کی طرح پاتی تھیں۔“

متعدد حوادث کا بیان

اس سال بصرہ میں وبائے طاعون پھیلی۔ ان دنوں اس پر عبد اللہ بن عمر حکمران تھا۔ اس طاعون سے ایک خلق کثیر ہلاک ہو گئی۔ عبد اللہ کی والدہ کا بھی اسی میں انتقال ہو گیا۔ اس کے جنازے کو اٹھانے کے لئے کوئی شخص نہ ملا۔ آخر کار اجرت دے کر جنازہ اٹھایا گیا۔

اس سال عبد اللہ ابن زبیر نے لوگوں کے ساتھ حج کیا۔ جب کہ مصعب مدینہ میں۔ ابن مطیع کوفہ میں۔ حارث ابن ربیعہ المخزومی بصرہ میں اور عبد اللہ ابن خازم خراسان میں حکمران تھے۔

اسی سال عبد اللہ ابن عمرو بن عاص السہمی نے انتقال کیا۔ آخری عمر میں وہ نابینا ہو گئے تھے اور مصر میں انتقال کر گئے۔ یہ بھی کہتے ہیں کہ انکا انتقال شام میں ہوا۔

۶۶ کے واقعات

مختار کے کوئے پر حملہ کرنے کا بیان

اس سال ماہ ربیع الاول کی چودھویں کو مختار نے کوئے پر حملہ کیا اور عبداللہ ابن زبیر کے عامل عبداللہ بن مطیع کو وہاں سے نکال دیا۔ اس کا سبب یہ ہوا کہ سلیمان ابن صرد کے قتل کے بعد ان کے باقی ماندہ ہمراہی کوئے چلے گئے تھے۔ انھوں نے وہاں پہنچ کر مختار کو قید خانے ہی میں پایا۔ کیونکہ اس کو عبداللہ ابن یزید اکھطی اور ابراہیم بن محمد بن طلحہ نے قید کر دیا تھا جس کا ذکر پہلے گذر چکا ہے مختار نے ان لوگوں کو قید خانے سے ایک خط لکھا۔ جس میں اس نے ان لوگوں کی تعریف کی۔ ان کو کامیابی کی امید دلائی۔ اور بتایا کہ وہ (مختار) ہی وہ شخص ہے جس کو حضرت محمد ابن علی المعروف بہ ابن الحنفیہ نے بدلائینے کا حکم دیا ہے۔ اس کے اس خط کو رفاعہ ابن شداد مثنیٰ ابن حنظلہ العبدی۔ سعد بن خلیفہ بن یمان۔ یزید بن انس۔ احمر بن شعیط جسی عبداللہ بن شداد ابجلی اور عبداللہ بن کامل نے پڑھا۔ اور سب نے ابن کامل کو یہ کہنے کے لئے مختار کے پاس بھیجا کہ ہم تمہارے ساتھ رہنے کو تیار ہیں۔ اگر تم چاہو تو ہم آکر تم کو قید سے چھڑالیں۔ ابن کامل اس کے پاس گیا۔ اور یہ پیغام پہنچا دیا۔ مختار یہ سن کر بہت خوش ہوا اور ان لوگوں کو کہلا بھیجا کہ میں آج کل ہی میں یہاں سے نکلنے والا ہوں۔ واقعہ یہ تھا کہ مختار نے ابن عمر کے پاس یہ پیغام بھیجا تھا کہ میں مظلوم ہوں۔ اور مقید ہوں۔ اور ان سے عبداللہ ابن یزید اور ابراہیم بن محمد بن طلحہ کے پاس سفارش کرنے کی درخواست کی تھی۔ چنانچہ ابن عمر نے ان دونوں کو لکھ دیا اور انھوں نے ان کی سفارش قبول کی۔ مختار کو قید سے نکال دیا اس کے لئے ضمانت لی اور یہ حلف لیا کہ اس کے بعد مختار ان سے مکرو بغاوت نہ کریگا۔ اور جب تک اس کی حکومت ہے اس پر حملہ نہ کرے گا۔ اور یہ کہ اگر مختار نے ایسا کیا تو اس پر لازم ہوگا کہ وہ خانہ کعبہ کے پاس جا کر ایک ہزار اونٹ فوج کرے اور

اپنے تمام غلاموں اور لونڈیوں کو آزاد کر دے مختار قید سے رہا ہو کر اپنے گھر جا رہا اور اپنے ایک معتبر دوست سے کہا کہ ان کو خدا کی مار وہ لوگ کیسے احمق ہیں کہ یہ سمجھتے ہیں کہ میں ان سے وفا کروں گا۔ میں نے جو خدا کی قسم کھائی ہے اس کا تو یہ مطلب ہے کہ میں جب قسم کھا چکا تو میں نے سوچا کہ اس کو پورا کرنے سے اس کا توڑنا اور ان لوگوں سے الگ رہنے کے بجائے ان پر حملہ کرنا بہتر ہے۔ اب رہا اوٹھوں کا قربان کرنا اور اپنے غلاموں کو آزاد کرنا سودہ میرے لئے تھوکنے سے زیادہ آسان ہے۔ کیونکہ میں یہ چاہتا ہوں کہ میرا کام پورا ہو جائے۔ پھر خواہ میرے پاس کبھی ایک بھی غلام نہ رہے۔ پھر اس کے پاس شیعہ آنے جانے لگے۔ اور اس کی رضا مندی پر متفق ہو گئے۔ پھر مختار کے اصحاب کی تعداد وزبر و زبر بڑھتی رہی اور اس کا امر زیادہ قوی ہوتا گیا تا آنکہ ابن زبیر نے عبداللہ بن یزید اخطمی اور ابراہیم ابن محمد بن طلحہ کو معزول کر کے عبداللہ ابن مطیع کو ان کی جگہ عامل کوفہ مقرر کیا۔ کوفہ جاتے ہوئے اس کو راستے میں بحیر ابن سنان الحمیری ملا۔ جس نے اس سے کہا کہ تم آج رات کو سفر نہ کرو کیونکہ آج چاند منزل نا طح میں ہے۔ ابن مطیع نے کہا ہم سوائے نطح (یعنی جنگ اور شرانگیزی) کے اور چاہتے ہی کیا ہیں۔ چنانچہ یہی اتفاق ہوا کہ اس کی حسب مراد کوفہ پہنچ کر نطح سے ہی واسطہ پڑا۔ گویا مصیبت اس کی زبان کے ساتھ ہی تھی۔ وہ بہادر آدمی تھا۔ ابراہیم مدینہ گیا اور یہ کھ کر خراج کم کر دیا کہ یہ فتنہ ہے۔ ابن زبیر نے اس کو کچھ نہیں کہا۔ پھر ابن مطیع ماہ رمضان کے اختتام سے پانچ روز قبل کوفہ پہنچا اور اپنے شرط پیر یا س ابن ابی مضارب الحجازی کو مقرر کر کے حسن سیرت اختیار کرنے اور شک کرنے والوں پر سختی کا حکم دیا۔ کوفہ پہنچ کر اس نے منبر پر بیٹھ کر ایک تقریر کی جس میں کہا کہ :- اَھَا بَعْدُ۔ امیر المومنین نے مجھ کو تمھارے شہر اور حدود کا حاکم بنا کر بھیجا ہے اور مجھے تمھارے اموال کو جمع کرنے اور یہ کہ بغیر تمھاری مرضی کے تمھارے اخراجات سے زائد خراج میں یہاں سے کہیں اور منتقل کر دوں۔ اور یہ فرمایا ہے کہ میں حضرت عمر ابن الخطاب کی اس وصیت پر جو انھوں نے وفات

کے وقت فرمائی تھی۔ اور حضرت عثمانؓ کی سیرت پر عمل کروں گا۔ تم کو چاہیے کہ خدا سے ڈرو۔ استقامت پکڑو۔ آپس میں اختلاف نہ کرو۔ اور اپنے سفہار کے ہاتھوں کو روک دو۔ اور اگر تم نے ایسا نہیں کیا تو اپنے ہی نفسوں کو ملامت کرنا۔ کیونکہ خدا کی قسم میں سقیم و سرکش کو سخت سزا دوں گا۔ اور کینہ اور شک کرنے والوں کی گنجی کو سیدھا کر دوں گا۔ یہ سن کر سائب ابن مالک الاشعری نے اٹھ کر کہا کہ آپ کے ہماری مرضی کے مطابق ہمارے محاصل کے باقی ماندہ حصے کو جمع کرے اور لے جانے کی رائے کا یہ جواب ہے کہ ہم گواہی دیتے ہیں کہ ہم اس بات سے راضی نہیں کہ آپ اُس باقی ماندہ مال کو ہمارے ہاں سے لے جائیں۔ اور ہم چاہتے ہیں کہ آپ اس سب کو ہم ہی پر تقسیم کر دیں۔ اور آپ ہم سے صرف حضرت علیؓ کی سیرت کے مطابق عمل کریں۔ جو اپنی اسی سیرت کے ساتھ ہمارے ہاں آئے اور اُسی پر ان کا انتقال ہوا۔ نہ ہمیں اپنے محاصل و نفوس کے لئے حضرت عثمانؓ کی سیرت کی ضرورت ہے نہ حضرت عمرؓ کی گو کہ وہ ہمارے لئے باقی دونوں سیرتوں سے زیادہ آسان ہو۔ اور وہ سب کے ساتھ بھلائی ہی کیا کرتے تھے۔ یزید ابن انس نے کہا کہ سائب بیچ کہتے ہیں اور اچھی بات کہتے ہیں۔ ابن مطیع نے جواب دیا کہ جس سیرت اور طریق کو تم پسند کرو ہم اسی پر چلیں گے۔ اور یہ کہہ کر وہ منبر پر سے اتر آیا۔ ایاس بن مضارب ابن مطیع کے پاس گیا۔ اور اس سے کہا کہ سائب ابن مالک مختار کے سر پر آوردہ آدمیوں میں سے ہے۔ آپ مختار کو بلا بھیجئے اور جب وہ آجائے تو اُسے قید کر دیکئے تا وقتیکہ لوگوں کی حالت درست ہو۔ کیونکہ اس کا امرا بجمیع ہو گیا ہے۔ اور بس وہ شہر پر حملہ کیا ہی چاہتا ہے۔ ابن مطیع نے زائدہ ابن قدامہ اور حسین ابن عبداللہ البرسمی کو بہدان سے مختار کے پاس بھیجا اور ان دونوں نے اس سے جا کر کہا کہ تم کو امیر نے یاد کیا ہے۔ چلو۔ مختار نے چلنے کا ارادہ کیا ہی تھا کہ زائدہ نے یہ آئت پڑھی :- **وَإِذْ يُكَلِّمُ الْكَلْبَيْنِ كَقَوْلِ الْيَتِيمِ تَوَكَّلْ أَوْ يَتْلُو لَكَ أَوْ يُخْرِجُوكَ**۔ اسے سن کر مختار نے کپڑے اتار کر ڈال دیئے۔ اور کہا کہ مجھے کبیل اڑھا دو۔ مجھے بخار سا معلوم ہوتا ہے اور سخت سردی لگ رہی ہے۔ آپ دونوں امیر کے پاس جائیے

اور میرا حال سنا دیجئے۔ چنانچہ وہ دونوں امیر کے پاس واپس گئے اور ان کو مختار کا حال کہہ سنایا۔ ابن مطیع نے مختار کو چھوڑ دیا۔

اس کے بعد مختار اپنے بھراہیوں کے پاس گیا اور ان کو مکانوں میں اپنے گھر جمع کر کے ماہ محرم میں کوفہ پر دعوا کرنے کا ارادہ کیا۔ بنو شام (جو بنو ہمدان کا ایک قبیلہ تھا) میں سے عبدالرحمن بن شریح نام ایک شخص آیا جو ایک شریف النسب آدمی تھا اور اس نے سعید ابن منقذ الثوری - عمر بن ابوسر الحنفی - اسود بن جبراد الکندی اور قدامہ بن مالک الجشمی سے ملکر کہا کہ مختار کا یہ ارادہ ہے کہ ہمیں لے کر شہر پر خروج کرے۔ مگر ہمیں یہ معلوم نہیں ہے آیا اس کو ابن حنفیہ نے بھیجا بھی ہے یا نہیں۔ آؤ ہم سب ملکر حضرت ابن حنفیہ کے پاس چلیں اور ان کو خبر دیں کہ مختار ہم سے کیا کہتا ہے۔ اگر وہ ہم کو مختار کے اتباع کی اجازت دیں تو ہم اس کا اتباع کریں۔ اور اگر وہ ہمیں ایسا کرنے سے منع کریں تو باز رہ جائیں۔ خدا کی قسم ہمیں یہ نہیں چاہیئے کہ ہم دنیا کی کسی چیز کو اپنے دین کی سلامتی پر مرجح سمجھیں۔ ان سب نے کہا کہ تم درست کہتے ہو۔ اسی قرار داد کے مطابق وہ سب مل کر حضرت ابن حنفیہ کے پاس پہنچے۔ انھوں نے ان سے لوگوں کا حال پوچھا تو انھوں نے ان کو لوگوں کے حال اور ان کے اشغال و افکار کی خبر دی۔ پھر مختار کے حال اور اس کی دعوت کا ذکر کیا اور ان سے مختار کی پیروی کی اجازت طلب کی جب وہ لوگ کلام کر چکے تو حضرت ابن حنفیہ نے خدائے تعالیٰ کی حمد و ثنا کرنے کے بعد کہا کہ تم لوگ جس شخص کا ذکر کرتے ہو کہ وہ تم کو ہم لوگوں کے خونوں کے بدلہ لینے کے لئے دعوت دیتا ہے اس کے متعلق میں یہ کہتا ہوں کہ میں خود یہ چاہتا ہوں کہ اگر خدا کو منظور ہو تو وہ اپنی مخلوق میں سے جس شخص کے ذریعہ سے چاہے ہم کو ہمارے عدو کے خلاف مدد دے۔ اور اگر نہ چاہتا تو کہہ دیتا کہ ایسا نہ کرو۔ یہ جواب پا کر وہ سب وہاں سے واپس روانہ ہو گئے۔ وہاں بہت سے شیعہ مجوان کی روانگی وغیرہ کی کیفیت سے واقف تھے ان کی واپسی کے انتظار میں تھے۔ اور خود مختار کو یہ امر شاق گذر رہا تھا۔ اور اس کو اندیشہ تھا کہ مبادا وہ لوگ

اگر کچھ ایسی بات کہہ دیں کہ جس کی وجہ سے شیعہ اس کو چھوڑ کر چل دیں۔ جب وہ لوگ
وہاں سے کوفہ واپس پہنچے تو اپنے اپنے مکانات کو جانے سے پہلے وہ سب
مختار کے پاس گئے۔ مختار نے کہا کہ ہو کیا خبر ہے۔ معلوم ہوتا ہے کہ تم
لوگوں کے دلوں میں فتنہ و شک پیدا ہو گیا ہے۔ انھوں نے جواب
دیا کہ ہم کو تمہارے اتباع کا حکم دیا گیا ہے۔ مختار نے کہا کہ اللہ اکبر! میرے
پاس شیعوں کو بلا لاؤ۔ چنانچہ جو جو شیعہ اس سے قریب تھے سب جمع ہو گئے۔ اور
مختار نے ان سے کہا کہ چند صاحبوں کی رائے ہوتی کہ میں جس امر کی دعوت
دیتا ہوں اس کی تصدیق کریں چنانچہ انھوں نے امام مہدی سے جا کر اس امر
کے متعلق سوال کیا جو میں آپ کے پاس لے کر آیا ہوں۔ انھوں نے ان
صاحبوں کو بتلادیا کہ میں ان کا وزیر مددگار اور سفیر ہوں۔ اور انھوں نے
آپ کو حکم دیا ہے کہ محلین سے جنگ کرنے اور آپ کے نبی (صلعم) کے برگزیدہ
اہل بیت کے خون کا بدلہ طلب کرنے کے بارے میں آپ میری پیروی کریں۔
اس کے بعد عبدالرحمن بن شریح نے کھڑے ہو کر اپنا حال اور سفر کی کیفیت
سنائی۔ اور یہ بتلایا کہ اس حنفیہ نے اس کو مختار کی مدد کرنے اور اس کا ہاتھ
بٹانے کا حکم دیا ہے۔ پھر کہا کہ چاہیے کہ جو یہاں موجود ہیں۔ وہ غائب کو یہ خبر
پہنچا دیں۔ اب تم سب مستعد اور تیار ہو جاؤ۔ اس کے بعد اس کے دیگر اصحاب
میں سے اور بھی کئی نے کھڑے ہو کر اسی قسم کی تقریریں کیں۔ اس طرح اس کے
پاس شیعہ جمع ہونے شروع ہوئے۔ جن میں شعبی اور اس کا باپ شہرا حیل بھی
شامل تھے۔ ۵

جب اس نے تیاری مکمل کر لی تو خروج کا حکم دے دیا۔ ایک شخص
نے اس سے کہا کہ اشراف کوفہ نے اس پر اتفاق کر لیا ہے کہ وہ ابن مطیع
کے ساتھ ہو کر تم سے لڑیں۔ لیکن اگر ابراہیم ابن الاشتر نے ہمارے دعوت
کو قبول کر لیا۔ تو ان کے سبب سے ہم کو اپنے دشمن کے مقابلے میں اور
بھی زیادہ قوی ہو جانے کی امید ہے۔ کیونکہ وہ ایک نوجوان سردار ہیں۔
اور شرف النفس شخص کے بیٹے ہیں۔ اور ان کا قبیلہ بھی مسند ز اور

کثیر التعداد ہے۔ مختار نے ان سے کہا کہ تم لوگ ان کے پاس جاؤ۔ اور انھیں دعوت دو کہ ہمارے ساتھ شریک ہوں۔ چنانچہ وہ شعبی کو ہمراہ لے کر ان کے پاس گئے۔ ان سے اپنا حال بیان کیا۔ مدد کی درخواست کی اور ان کے والد کو حضرت علیؓ (کرم اللہ وجہہ) اور ان کے اہل بیت سے جو محبت اور تعلق تھا اس کا بھی ذکر کیا۔ ابراہیم نے جواب دیا کہ میں امام حسینؑ اور ان کے اہل بیت کے خون کا بدلہ طلب کرنے میں آپ کا ساتھ دوں گا۔ مگر اس شرط پر آپ مجھے ہی اپنا والی امر بنائیں۔ انھوں نے کہا کہ اس میں شک نہیں کہ آپ اس کے اہل ضرور ہیں۔ لیکن ایسا کرنے کی کوئی سبیل نہیں۔ چونکہ مختار مہدی کی طرف سے ہماری طرف آپ کا ہے۔ اور وہی اس جنگ و قتال پر مامور ہوا ہے اور ہمیں اس کی اطاعت کا حکم دیا گیا ہے۔ یہ سن کر ابراہیم خاموش ہو گئے۔ اور کچھ جواب نہیں دیا۔ وہ لوگ وہاں سے واپس آئے اور مختار کو قصہ سنایا۔ مختار تین دن کے توقف کے بعد اپنے دس بارہ اصحاب کو لے کر ابراہیم کی طرف روانہ ہو گیا جن میں شعبی اور اس کا باپ بھی شامل تھے۔ یہ سب مل کر ابراہیم کے پاس اندر گئے۔ ابراہیم نے کچھ منہ دیں ان کے پاس پھینک دیں جن پر وہ سب بیٹھ گئے۔ اور مختار ان کے ہی پاس فرش پر بیٹھا۔ پھر مختار نے ابراہیم سے کہا کہ دیکھتے کہ مہدی محمد ابن علیؓ امیر المومنین (جو خدا کے انبیاء اور رسل کے بعد آج اہل زمین میں بہترین شخص ہیں اور اس شخص کے صاحبزادے ہیں جو آج سے قبل اہل زمین کا بہترین آدمی تھا) کا یہ خط ہے اور وہ آپ سے درخواست کرتے ہیں کہ آپ ہماری مدد کریں۔ اور ہمارا ہاتھ بٹائیں شعبی کہتا ہے کہ وہ خط میرے پاس تھا۔ اور جب اس کا کلام ختم ہو گیا تو انھوں نے مجھ سے کہا کہ وہ خط ان کو دے دو۔ غرض کہ شعبی نے وہ خط ابراہیم کے ہاتھ میں دے دیا۔ اور انھوں نے اُسے پڑھا۔ اس میں تحریر تھا: ”من جانب محمد المہدی بنام ابراہیم بن مالک الاشتر سلام علیک۔ میں تمہارے پاس اس خدا کی حمد بجا لاتا ہوں جس کے سوا اور کوئی معبود نہیں ہے۔ اَمَّا بَعْدُ۔ میں نے تم لوگوں کے پاس اپنا وہ وزیر اور امین بھیجا ہے جس کو میں نے اپنے لئے منتخب کیا ہے اور میں نے اُسے حکم دیا ہے کہ وہ میرے دشمن سے جنگ کرے اور میرے اہل بیت کے خون کا بدلہ لے۔ تم خود بھی اس کے

ساتھ جاؤ۔ اور اپنے قبیلے اور دیگر مطیعین کو بھی لے جاؤ۔ اور اگر تم نے میری مدد کی اور میری دعوت کو قبول کیا تو اس سے تم کو میرے نزدیک فضیلت حاصل ہوگی۔ اور میں نے گھوڑوں کی باگیں۔ تمام لشکر غازی۔ ہر شہر۔ ہر منبر اور کوفہ و شام کے دور ترین شہروں کے درمیان کی تمام حدود ملک جس پر تم غلبہ حاصل کرلو تمہارے ہی لئے وقف کیں۔ جب وہ اس خط کو پڑھ چکے تو انھوں نے کہا کہ ابن حنفیہ نے اب سے پہلے مجھے بار بار خط لکھے ہیں۔ اور میں نے بھی ان کو خطوط لکھے ہیں۔ مگر انھوں نے ہمیشہ صرف اپنا اور اپنے والد کا نام ہی لکھا ہے یہ اب کیا ہو گیا؟ مختار نے کہا کہ وہ زمانہ اور تھا اور یہ اور ہے۔ ابراہیم نے کہا کہ یہ کیسے معلوم ہو کہ یہ خط ان کا ہی ہے؟ اس پر مختار کے ہمراہیوں میں سے ایک جماعت کی جماعت نے جس میں زید ابن انس۔ احمر بن شمیط۔ عبداللہ بن کامل اور ماسوا شعی کے اس کی تمام جماعت تھی اس امر کی شہادت دی۔ جب یہ شہادت پیش ہو چکی تو ابراہیم صدر فرس سے ہٹ گئے اور مختار کو اس پر بٹھا کر اس سے بیعت کی۔ اس کے بعد وہ سب ان کے پاس سے چلے گئے۔ تب ابراہیم نے شعبی سے کہا کہ میں نے دیکھا کہ اور لوگوں کے ساتھ نہ تم نے شہادت دی نہ تمہارے والد نے۔ کیا تم سمجھتے ہو کہ ان لوگوں نے سچی شہادت دی ہے۔ شعبی نے کہا کہ یہ لوگ سرداران قراء۔ شیوخ شہر اور شہسواران عرب ہیں۔ ایسے شخص سوائے حق اور کچھ نہیں کہہ سکتے۔ شعبی نے ان سب کے نام لکھ کر ابراہیم کے پاس چھوڑ دیئے۔ پھر ابراہیم نے اپنے قبیلے اور دوسرے اطاعت والوں کو بلایا۔ اور وہ اکثر شام کے وقت مختار کے پاس آیا جایا کرتے تھے۔ اور سب ملکر اپنے امور کی تدبیر اور انتظام پر غور کیا کرتے تھے۔ آخر ان کی رائے اس پر مجتمع ہوئی کہ وہ ۶۶ھ کی ۱۴ ربیع الاول کو جمعرات کی رات کو خروج کریں۔ جب وہ رات قریب آگئی تو ابراہیم نے مغرب کے وقت اپنے اصحاب کے ساتھ نماز پڑھی۔ پھر وہ خود اور اپنے اصحاب کو مسلح کر کے مختار کے پاس جانے کو نکلے۔ پھر

اس اثناء میں ایاس بن مضارب نے عبداللہ بن مطیع سے جا کر کہا

کہ مختار آج کل ہی میں کسی رات کو آپ کے خلاف خروج کرنے والا ہے میں نے اپنے بیٹے کو کناسہ کو بھیجا ہے۔ اگر آپ کوفہ کے ہر بڑے بڑے محلے کی طرف اپنے اہل اطاعت کی ایک ایک جماعت کو بھیج دیں تو مختار اور اس کے اصحاب ڈر کر آپ کے خلاف خروج کرنے سے رک جائیں گے۔ چنانچہ ابن مطیع نے عبدالرحمن بن سعد بن قیس الہمدانی کو سیح کی طرف روانہ کیا اور ان سے کہا کہ تم میرے لئے اپنے آدمیوں کے انتظام کے ذمہ دار ہو جاؤ۔ اور کوئی نئی بات پیدا نہ ہونے دو۔ پھر کعب بن ابی کعب الخثعمی کو بشر زجر بن قیس الجعفی کو کندہ۔ عبدالرحمن بن مخنف کو صائد بن شمیر بن ذی الجوشن کو سالم اور یزید بن روم کو مراد کی طرف بھیجا اور ہر ایک کو نصیحت کی کہ اسکی جانب سے کوئی نہ آنے پاوے۔ علیٰ ہذا القیاس شہبش بن ربیع کو سنجہ کی طرف روانہ کیا اور کہا کہ جب تم لوگوں کی آواز سنو تو ان کی طرف جاؤ۔

یہ سب لوگ دو شنبہ کے دن ان محلوں کی طرف روانہ ہوئے۔ اور ابراہیم بن اشتر سے شنبہ کی رات کو مختار کے پاس جانے والے تھے اور اس ارادے سے چلے۔ ان کو یہ خبر مل چکی تھی کہ ہمارے محلے میں لوگ بھرے ہوئے ہیں اور یہ کہ ایسا ابن مضارب نے اپنے تمام اہل شرط کے ساتھ بازار و قصر کو گھیر لیا ہے۔ اس لئے انھوں نے اپنے تقریباً سو ہمراہیوں کو ساتھ لیا جنھوں نے زمرہوں کے اوپر قبائیں پہن لی تھیں۔ ان کے ہمراہیوں نے ان سے کہا کہ راستے سے ایک طرف ہٹ کر چلئے۔ انھوں نے جواب دیا کہ خدا کی قسم میں ضرور بازار کے وسط ہی میں سے قصر کے پاس سے ہو کر جاؤنگا۔ میں اپنے دشمنوں کو مرعوب کر دوں گا اور دکھا دوں گا کہ وہ ہمارے مقابلے میں ذلیل و کمزور ہیں۔ چنانچہ وہ باب الفیل سے ہوتے ہوئے عمر بن حرث کے مکان کے پاس سے گزرے۔ راستے میں انکو ایسا بن مضارب مع اپنے اہل شرط کے ہتھیار لگا ہوئے تیار ملا۔ ایسا نے کہا کہ تم کون ہو؟ ابراہیم نے جواب دیا کہ میں ہوں ابراہیم ابن اشتر۔ ایسا نے پوچھا کہ تمھارے ساتھ یہ جماعت کیسی ہے؟ اور تم کیا چاہتے ہو؟ جب تک تم کو کپڑ کر میں امیر کے پاس نہ لے چلوں میں تم کو

نہ چھوڑ دنگا۔ ابراہیم نے کہا کہ اچھا ہمارا راستہ چھوڑ دو۔ ایاس نے جواب دیا کہ میں نہیں چھوڑ دنگا۔ ایاس ابن مضارب کے ہمراہ بنو ہمدان کا ایک شخص تھا جس کو ابو قطن کہا کرتے تھے۔ وہ ابن اشتر کا دوست تھا۔ اور ان کی بہت تعظیم کیا کرتا تھا۔ ابن اشتر نے اس سے کہا کہ اے ابو قطن میرے پاس آؤ۔ ابو قطن ان کے پاس گیا اور اس خیال میں تھا کہ شاید ابراہیم ایاس کے پاس اپنی سفارش کرنے کے لئے بلاتے ہیں جب وہ شخص ابراہیم کے قریب آیا تو اس نے اس کا نیزہ چھین کر ایاس کی منہلی میں ایک ایسا کاری وار کیا کہ وہ گر پڑا۔ پھر ابراہیم نے اپنی قوم کے ایک شخص کو حکم دیا جس نے ایاس کا سر کاٹ لیا۔ یہ کیفیت دیکھ کر ایاس کے تمام ساتھی منتشر ہو کر ابن مطیع کے پاس چلے گئے۔ اور اس نے ایاس کی جگہ اس کے بیٹے راشد ابن ایاس کو سردار شرطہ مقرر کر کے بھیجا۔ اور راشد کی جگہ سوید بن عبد الرحمن المنقری (یعنی تغلق بن سوید کے باپ) کو کناسہ کی طرف روانہ کیا۔

ابراہیم ابن اشتر مختار کے پاس چلے گئے۔ اور کہا کہ آپ ہم سے کل رات کو یہاں سے چلنے کا وعدہ کرتے ہیں۔ حالانکہ اب حالت ایسی ہے کہ جس کی وجہ سے آج ہی رات کو خروج کرنا ضروری ہو گیا ہے۔ یہ کہہ کر انھوں نے مختار کو تمام حال سنایا۔ مختار ایاس کے قتل کی خبر سن کر خوش ہوا۔ اور کہا کہ ان شاء اللہ یہ پہلی فتح ہے۔ پھر سعید ابن منقذ سے مخاطب ہو کر کہا کہ تم جاؤ اور تیروں اور لکڑیوں کی مشعلیں بنا کر بلند کرو۔ اور اے عبداللہ ابن شداد جاؤ اور پکار کر کہو کہ ”فتمند“ اور اے ابوسفیان بن لیث اور قدامہ بن مالک تم دونوں بھی جاؤ اور بلند آواز سے پکار دو اے حسین کا بدلہ لینے والو“ پھر مختار نے بھی ہتھیار لگائے۔ اور ابراہیم نے اس سے کہا کہ ان محلوں میں جو لوگ مقرر ہوئے ہیں وہ ہمارے آدمیوں کو حملہ کے پاس آنے سے روکتے ہیں۔ اگر میں اپنے ہمراہیوں سمیت اپنی قوم میں جاؤں اور ان لوگوں کو بلاؤں جنہوں نے ہماری دعوت کو قبول کر لیا ہو اور پھر انھیں لیکر کونے کے اطراف چلا جاؤں۔ اور ہماری قوم کے مقررہ الفاظ کیا تھ لوگوں کو دعوت دیں تو جو لوگ خروج کر نیکارادہ کہتے ہیں وہ ضرور ہم سے آئیں گے۔ پھر جو آپ کے پاس آتا جا اس کو اپنے پہلے ہمراہیوں میں شامل کرتے جائیے۔ اگر وہ لوگ آپ کو مقابلے میں

جلدی کریں۔ تو ان کے آپ تک پہنچنے تک میں آپ کے پاس پہنچ جاؤں گا۔ مختار نے کہا کہ آپ جلد روانہ ہو جائیے۔ مگر آپ ہرگز ان کے امیر کے پاس پہنچ کر جنگ نہ شروع کر دیجئے گا۔ اور سوائے اس صورت کے کہ کوئی شخص خود ہی آپ سے لڑنے میں ابتدا کرے جہاں تک ہو سکے کسی سے جنگ نہ کیجئے۔ چنانچہ ابراہیم ان سب کو لئے ہوئے اپنی قوم کے پاس پہنچے اور جن جن اشخاص نے ان کی دعوت کو قبول کیا تھا وہ سب ان کے پاس آکر جمع ہو گئے۔ ابراہیم ان سب کو لئے ہوئے تمام رات شہر کے راستوں میں گھومتے رہے۔ مگر ان تمام جگہوں سے بچ بچ کر گزرتے تھے جن میں ابن مطیع نے اپنے امراء کو مقرر کر دیا تھا۔ جب ابراہیم مسجد سکون پہنچے تو ان کے پاس زجر بن قیس الجعفی کی ایک جماعت پہنچی جن پر کوئی سردار نہ تھا۔ ابراہیم نے ان پر حملہ کیا۔ اور بھگاتے بھگاتے بنو کنندہ کے محلے میں پہنچا دیا۔ اور ساتھ ہی یہ کہتے جاتے تھے کہ ”یا اللہ تو جانتا ہے کہ ہم تیرے نبی کے اہل بیت کے لئے غضبناک ہو رہے ہیں۔ اور ان کی طرف سے بدلہ لے رہے ہیں۔ ہمیں ان لوگوں پر فتح دے“ پھر ابراہیم و ماں سے ان کو نہر میت دیکر واپس آئے۔ اور محلہ اثیر میں جا کر اپنے مقررہ الفاظ میں آواز دی۔ اور توقف کیا۔ ادھر سے سویل بن عبدالرحمن المنقری اس امید سے آگے بڑھا کہ ابراہیم کو قتل کر کے ابن مطیع کے ماں اس کا مرتبہ بلند ہو جائے۔ ابراہیم نے اپنے ہمراہوں سے کہا کہ ”اے خدا کے فوجیو آگے بڑھو۔ تم بہ نسبت ان فاسقوں کے جنہوں نے تمہارے نبی کے اہل بیت کے خونوں سے اپنے ماتھے رنگے ہیں فتح کے زیادہ حقدار ہو“ ابراہیم کے ہمراہی آگے بڑھے اور ابراہیم سویل کے آدمیوں پر حملہ کر کے انھیں اصحاب کی طرف نکال دیا۔ وہ لوگ اس طرح بھاگے کہ ایک دوسرے پر چڑھے جاتے تھے۔ اور آپس میں ایک دوسرے کو ملا کرتے جاتے تھے۔ ابراہیم نے ان کا تعاقب جاری رکھا اور انھیں کنا سہ میں داخل کر کے چھوڑا۔ ابراہیم سے ان کے اصحاب نے کہا کہ ان کا تعاقب کئے جائیے۔ اور ان پر جو عرب طاری ہو گیا ہے اسے غنیمت سمجھیے۔ انھوں نے جواب دیا کہ نہیں بلکہ ہم اپنے امیر کے پاس چلے جائیں گے۔ تاکہ خدا ان کی وحشت کو

ہماری وجہ سے دور کرے۔ اور ان کو ہماری فتح کا حال معلوم ہو کر ان کی اور ان کے ہمراہیوں کی قوت میں اضافہ ہو جائے۔ گو کہ مجھے یہ بھی اندیشہ ضرور ہے کہ اس وقت تک وہ لوگ ان کے مقابلے کے لیے پہنچ گئے ہونگے۔ غرض کہ ابراہیم وہاں سے روانہ ہو کر مختار کے دروازہ پر پہنچ گئے۔ جہاں انھوں نے بلند آوازیں سنیں اور آدمیوں کو جنگ کرتے ہوئے پایا۔ کیونکہ سنجہ سے شبث ابن ربیع آپہنچا تھا اور مختار نے یزید بن النسر اور حجار بن بکھر العجلی کے مقابلے کے لیے احمر بن شعیط کو کھڑا کیا تھا۔ فریقین جنگ میں مشغول تھے کہ ابراہیم قصر کی طرف سے آنکے۔ حجاز اور اس کے ہمراہی ابراہیم کو اپنے پیچھے سے آہٹا سن کر ان کے پہنچنے سے پہلے ہی نہایت تنگی سے منتشر ہو گئے۔ ادھر قیس بن طیفہ الہمدی جو مختار کے اصحاب میں سے تھا تقریباً ایک سو آدمیوں کو اپنے ہوئے آیا اور شبث ابن ربیع پر حملہ آور ہوا۔ جو یزید بن النسر سے مصروف پیکار تھے۔ انھوں نے راستہ دے دیا اور وہ سب ایک جگہ جمع ہو گئے۔

شبث ابن ربیع نے ابن مطیع کے پاس جا کر کہا کہ آپ ان تمام محلوں کے امرا اور باقی آدمیوں کو جمع کر کے ان لوگوں کے مقابلے میں نکل کر ان سے جنگ کیجئے۔ کیونکہ ان کا امر اب قوی ہو گیا ہے۔ مختار ضرور ج کر چکا ہے اور اس کا امر مجتمع ہو گیا ہے۔ جب مختار کو اس کے اس قول کی اطلاع ہوئی تو وہ اپنے ہمراہیوں کی ایک جماعت لے کر روانہ ہوا۔ اور دیر بند کے پیچھے جا کر سنجہ میں ٹھہر گیا اور وہ سے ابو عثمان الہمدی نے نکل کر بنو شاکر میں جو اپنے گھروں کے اندر جمع تھے اور کعب الخثمی کے قریب کی وجہ سے وہاں سے نکلتے ہوئے ڈرتے تھے (کیونکہ کعب نے ان کے تمام راستوں کو روک رکھا تھا) یہ آواز بلند پکار کر کہا کہ اے حسین کا بدلہ لینے والو۔ اے میرے بھائی بندو۔ اے ہدایت یافتہ قبیلو۔ اہل بیت محمد کا میں اور ان کا وزیر جنگ کے لیے نکلا ہے۔ اس وقت دیر بند میں ہے اور اس نے مجھے تمھارے پاس دعوت دینے اور خوش خبری سننے کے لیے بھیجا ہے۔ خدا تم پر رحمت نازل کرے۔ آؤ۔ باہر آؤ۔ چنانچہ وہ لوگ باہر نکلے اور آپس میں ایک دوسرے کو ان الفاظ سے پکارتے جلتے تھے کہ اے حسین کا

بدلہ لینے والو! وہ لوگ کعب سے لڑے۔ آخر کعب کو راستہ چھوڑ کر ہٹنا پڑا۔ اور بنو شاکر وہاں سے روانہ ہو کر مختار کے پاس جا کر مقیم ہو گئے۔ عبداللہ ابن قتادہ بھی قریب دو سو آدمیوں کے اپنے ہمراہ لے کر نکلا۔ اور مختار کے پاس جا کر ٹھہرا۔ کعب اس کے سامنے آ گیا تھا۔ اور جب اس کو یہ معلوم ہوا کہ وہ لوگ بھی اس ہی کے ہم قوم ہیں تو ان کو راستہ دے دیا۔ علیٰ ہذا القیاس شبام بھی (جو بنو ہمدان کا ایک قبیلہ تھا) رات کے آخری حصے میں روانہ ہوا۔ عبدالرحمن ابن سعید ہمدانی کو ان کی روانگی کی خبر ہوئی تو اس نے ان کے پاس کھلا بھیجا کہ اگر تم لوگ مختار کے پاس جا رہے ہو تو خبردار محلہ بیعیع میں سے نہ گذرنا۔ غرض کہ وہ لوگ بھی مختار سے جا ملے۔ اور اس طرح مختار کے پاس بارہ ہزار آدمیوں میں تین ہزار آٹھ سو آدمی ایسے پہنچ گئے جنہوں نے اس سے بیعت کی تھی۔ سب وقت فجر سے قبل ہی اس کے پاس جمع ہو گئے۔ اور صبح ہونے تک وہ اپنی فوج کی ترتیب و آراستگی سے فارغ ہو چکا تھا۔ ابھی اندھیرا ہی تھا کہ اس نے اپنے اصحاب کے ساتھ نماز ادا کی۔ ابن مطیع نے تمام محلوں کے رہنے والوں کو حکم دیا کہ سب مسجد کو آئیں۔ اور راشد ابن ایاس کو حکم دیا کہ وہ اعلان کر دے کہ جو رات کے وقت مسجد میں نہ آئے گا اس کا خون مباح ہو گا۔ چنانچہ سب لوگ جمع ہو گئے۔ اور ابن مطیع نے شبث بن ربیع کو تقریباً تین ہزار آدمی دے کر مختار کی طرف روانہ کیا اور راشد ابن ایاس کو بھی چار ہزار شرطہ کے جوان دے کر بھیج دیا۔ شبث ابھی مختار کی طرف جا ہی رہا تھا کہ مختار کو اس کی آمد کی اطلاع ہو گئی۔ وہ اسی وقت نماز فجر سے فارغ ہوا تھا۔ پھر اس نے ایک آدمی کو بھیجا جو جا کر شبث کی خبر لایا۔ اسی وقت سعد ابن ابی سرحہ بھی جو مختار کے اصحاب میں سے تھا مختار کے پاس پہنچ گیا۔ کیونکہ وہ اس سے پہلے کسی طرح نہ آ سکتا تھا۔ اس نے راشد ابن ایاس کو راستے میں دیکھا اور مختار کو اس کے آنے کی بھی اطلاع دی۔ یہ سن کر مختار نے ابراہیم بن اشتر کو سات سو (اور بقول بعض چھ سو سوار اور چھ سو پیادے) دے کر راشد کے اور نعیم بن ابیہرہ (یعنی مصقلہ بن ابیہرہ کے بھائی) کو تین سو سوار اور چھ سو پیادوں کے ہمراہ شبث ابن ربیع اور اس کے ہمراہیوں سے جنگ کرنے کے لئے روانہ کیا۔ اور دونوں کو

حکم دیا کہ جنگ کے شروع کرنے میں جلدی کریں اور اپنے دشمن کی زد میں نہ آئیں کیونکہ دشمن کی تعداد ان سے زیادہ تھی۔ پھر
 ابراہیم تو راشد کی طرف گئے۔ اور مختار نو سو آدمیوں کو لئے ہوئے
 شبث بن ربعی کی مسجد کے مقام پر یزید بن انس کے پاس پہنچا۔ نعیم بھی
 جنگ آزمائی کے لئے شبث کی طرف چلا اور وہاں پہنچ کر سخت جنگ کی نعیم
 نے سحر ابن ابوسمر کو تو سواروں پر مقرر کیا اور خود پیادوں کو لے کر پیدل چلنے لگا۔
 جنگ ہوتے ہوئے صبح ہو گئی۔ آفتاب نکل آیا۔ اور دھوپ ہر طرف پھیل گئی۔
 شبث کے ہمراہی منہزم ہو کر بھاگے اور اپنے اپنے گھروں میں گھس گئے۔
 شبث نے انکو پکارا اور جنگ کے لئے براہیگختہ کیا۔ اس پر ان میں سے چند آدمی
 واپس آئے۔ اور نعیم کے ہمراہیوں پر حملہ آور ہوئے۔ جو اس وقت تک متفرق ہو گئے
 تھے۔ انھوں نے نعیم کے ساتھیوں کو بھگا دیا مگر نعیم ثابت قدمی سے لڑتا
 رہا۔ سحر ابن ابوسمر اور اس کے چند ہمراہی بھی گرفتار ہو گئے۔ ان میں سے جو
 جو عرب تھے وہ چھوڑ دئے گئے۔ اور موالی قتل کر دئے گئے۔ پھر
 شبث نے وہاں سے کوچ کیا اور مختار کو جاگھیرا جو نعیم کے قتل کی
 وجہ سے سست ہو گیا تھا۔ ادھر ابن مطیع نے یزید بن حارث بن رویم کو دھنار
 آدمی دے کر بھیجا۔ اور اس نے جا کر تمام راستوں کے نا کے روک لئے۔ مختار نے
 یزید بن انس کو اپنے سواروں کا سردار مقرر کر دیا اور خود پیادوں
 کو لے کر برآمد ہوا۔ شبث کے سواروں نے اس پر حملہ کیا۔ مگر اس کے آدمی
 اپنی جگہ سے نہ ہلے۔ اور یزید نے ان سے کہا کہ شیعوں کو قتل کئے جاتے تھے
 تمھارے ماتھے پاؤں کاٹے جاتے تھے۔ تمھاری آنکھیں پھوڑی جاتی تھیں۔ اور
 تم کو درختوں کے تنوں پر لٹکایا جاتا تھا۔ اور صرف اس لئے کہ تم کو اپنے نبی کے
 اہل بیت سے محبت ہے اور پھر وہ بھی ایسی حالت میں کہ تم لوگ اپنے گھروں
 ہی میں رہتے تھے۔ اور اپنے دشمن کی اطاعت کرتے تھے۔ پھر یہ بتلاؤ کہ تم لوگ
 ان کو کیا سمجھتے ہو۔ جو آج تمھارے مقابلے کے لئے نکلے ہیں۔ خدا کی قسم وہ
 تمھاری کسی آنکھ کو بغیر پھوڑے نہ چھوڑیں گے۔ اور تم کو اچھی طرح قتل کریں گے

اور یاد رکھو کہ تم اپنی اولاد و ازواج اور اپنے اموال کے بارے میں ایسی ایسی حرکتیں دیکھو گے کہ جس سے موت اچھی ہے۔ خدا کی قسم تم کو سوائے صدق و صبر و درست نیزہ زنی اور سخت نمشیر زنی کے اور کوئی چیز نجات نہیں دلا سکتی۔ چنانچہ انھوں نے حملے کی تیاری کی اور اپنے امر کی درستی کے منتظر رہے اور اپنے گھوڑوں پر جم جم کر لڑنے لگے۔

ادھر ابراہیم ابن اشتر کی راشد سے مدد بھیڑ ہوئی تو انھوں نے یہ دیکھ کر اس کے ساتھ چار ہزار آدمی ہیں اپنے آدمیوں سے کہا کہ خبردار ان لوگوں کی تعداد کی کثرت سے ہول زدہ نہ ہو جانا۔ خدا کی قسم اکثر اوقات دس کے لئے ایک آدمی بھی بھاری ہو جاتا ہے۔ اور اللہ صابرين کے ساتھ ہے۔ خرمیہ بن مضر بھی سواروں کو ہمراہ لئے ہوئے ان کی مدد کو آ پہنچا۔ مگر گھوڑے پر سے اتر کر پیدل چلنے لگا۔ ابراہیم نے اپنے علم بردار سے کہا کہ اپنے جھنڈے کو لے کر آگے بڑھو۔ ان لوگوں کے پاس جاؤ۔ غرض کہ لوگ خوب جان توڑ کر لڑے اور خرمیہ بن نصر العبسی نے حملہ کر کے راشد کو قتل کر دیا۔ اور پکارا کہ قسم ہے خدائے کعبہ کی کہ میں نے راشد کو قتل کر دیا۔ اس سے راشد کے ہمراہی بھاگ گئے اور ابراہیم اور خرمیہ راشد کے قتل کے بعد اپنے اپنے آدمیوں کو ساتھ لیکر مختار کے پاس چلے گئے اور ایک مخبر کو راشد کے قتل کی خوش خبری سنانے کے لئے مختار کے پاس بھیجا۔ مختار اور اس کے اصحاب نے سنتے ہی تکبیر کہی۔ ان کے دل قوی ہو گئے اور ابن مطیع کے ساتھ والے سب سست ہو گئے۔ پھر ابن مطیع نے حسان بن قائد بن بکر العبسی کو تقریباً دو ہزار آدمیوں کا ایک لشکر کثیر دے کر روانہ کیا۔ ابراہیم نے ان کو روکا تا کہ وہ ابن مطیع کی اس فوج سے جو سنجہ میں مقیم تھی ملنے نہ پائیں۔ ابراہیم بھی ان کی طرف بڑھ کر وہ لوگ بغیر جنگ کئے منہزم ہو گئے۔ حسان اپنے ہمراہیوں کی حفاظت کے لئے پیچھے ہٹ گیا۔ خرمیہ نے اس پر حملہ کیا۔ مگر پہچان کر کہا کہ ”حسان اگر تم سے مجھے قرابت نہ ہوتی تو میں تم کو ضرور قتل کر دیتا۔ اب جان بچا کر بھاگو“ اس کا گھوڑا پھسل گیا۔ اور وہ گر پڑا۔ لوگ جلد جلد اس کی طرف

بڑے اور وہ کچھ عرصے تک ان کا مقابلہ کرتا رہا پھر خزیمہ نے اس سے کہا کہ
 میں نے تم کو امان دی اب اپنی جان کے درپے نہ ہو۔ یہ کہہ کر لوگوں کو اس کے
 پاس سے ہٹا دیا اور ابراہیم سے کہا کہ میرے چچا زاد بھائی ہیں۔ اور میں نے
 ان کو امان دی ہے۔ ابراہیم نے کہا کہ تم نے اچھا کیا۔ پھر اپنا گھوڑا منگا کر حسان
 کو اس پر سوار کرایا اور کہا کہ اب تم اپنے اہل و عیال کی طرف چلے جاؤ۔ پھر
 بعد ازاں ابراہیم مختار کے پاس گیا۔ حالانکہ شہت بن ربیع اس کو بھیجے
 ہوئے تھا۔ راستے میں ان کو نیرید ابن حارث ملا جو بنجہ کے قریب کے محلوں کو
 روکے ہوئے کھڑا تھا۔ وہ اس غرض سے ابراہیم کی طرف بڑھا کہ ان کو شہت
 اور اس کے ہمراہیوں سے ہٹا دے۔ ابراہیم نے اپنے ساتھیوں کی ایک جماعت
 کو خزیمہ ابن نصر کے ساتھ ادھر بھیج دیا۔ اور خود مختار کی طرف چل پڑے۔ شہت
 کے ساتھ بھی اس کے آدمی موجود تھے۔ ان کے قریب پہنچ کر ابراہیم نے شہت
 پر حملہ کیا۔ نیرید ابن انس بھی حملہ آور ہوا۔ نتیجہ یہ ہوا کہ شہت مع اپنے ہمراہیوں کے
 کوفے کے مکانات کی طرف بھاگا۔ ادھر خزیمہ ابن نصر نے نیرید بن حارث پر دھاوا
 کیا اور بھگا دیا۔ وہ لوگ محلوں کے ناکوں پر اور مکانوں کے اوپر جمع ہو گئے مختار
 آگے بڑھا۔ لیکن اس کے محلوں کے پاس پہنچنے پر تیر اندازوں نے ان پر تیر برسا
 برسا کر ان کو اس راستے سے کوفے میں داخل ہونے سے روک دیا۔ پھر
 لوگ بنجہ سے ہزیمت کھا کر ابن مطیع کے پاس واپس چلے گئے۔ ابن مطیع
 کو راشد کے قتل کی خبر ملی تو وہ غش کھا کر گر پڑا۔ عمرو ابن جحاج نے کہا کہ گرے
 کیوں پڑتے ہو۔ ذرا باہر نکلو اور لوگوں کو اپنے دشمن کے خلاف جمع کرو۔ آدمی
 بہت ہیں اور سوائے اس جماعت کے جو تمہارے مقابلے کے لئے نکلی ہے باقی سب
 آدمی تمہارے ہی ساتھ ہیں۔ خدا ان لوگوں کو ضرور ذلیل و خوار کرے گا۔ میں سب سے
 پہلے جنگ کے لئے نکلتا ہوں۔ تم چند آدمیوں کو میرے ساتھ بھیجو اور کچھ کسی اور
 کے ساتھ۔ یہ سن کر ابن مطیع باہر نکلا۔ اور لوگوں میں کھڑے ہو کر ان کو ہزیمت کھانے
 پر زبرد و توجیح کی اور مختار کے خلاف خروج کرنے کی تاکید کی۔ پھر
 جب مختار نے دیکھا کہ نیرید ابن حارث نے اس کو کوفے میں داخل ہونے

سے روک دیا ہے تو وہ بنو مزینہ احس اور بارق کے مکانات کی طرف چلا۔ ان سب کے مکانات ایک دوسرے سے علیحدہ تھے۔ ان لوگوں نے مختار کے ہمراہیوں کو پانی پلایا۔ مگر کیونکہ خود مختار روزے سے تھا اس لیے اس نے پانی نہیں پیا۔ احمر ابن شمیط نے ابن کامل سے دریافت کیا کہ کیا مختار روزے سے ہے۔ کہا ہاں۔ کہا کہ یہ اگر اس وقت روزہ افطار کرے تو اس کے لیے قوت کی بات ہوگی۔ ابن کامل نے کہا کہ وہ معصوم ہیں اور خوب جانتے ہیں کہ انھیں کیا کرنا چاہیے۔ احمر نے کہا کہ ہاں تم سچ کہتے ہو۔ میں خدا سے اپنے اس گناہ کی بخشش چاہتا ہوں۔ مختار نے کہا کہ یہ مقام جنگ کے لیے نہایت موزوں ہے۔ ابراہیم نے کہا کہ خدا نے ان لوگوں کو ہریمت دی۔ اور ان کے دل مرعوب ہو گئے ہیں۔ آپ ہمیں لے کر چلیے۔ خدا کی قسم قصر تک کوئی شخص مانع نہ ہوگا۔ مختار نے تمام سن رسیدہ اور ضعیف آدمیوں اور ان کے اسباب وغیرہ کو وہیں چھوڑا۔ اور ابو عثمان النہدی کو ان کا سردار بنا دیا۔ اور ابراہیم اس کے آگے آگے چلے۔ ادھر ابن مطیع نے ابن حجاج کو دو ہزار آدمی کے ساتھ روانہ کیا۔ یہ معلوم کر کے مختار نے ابراہیم کو پیغام بھیجا کہ اُسے گھیر لو اور بٹھیر مت۔ چنانچہ ابراہیم نے اس کو گھیر لیا۔ اور وہیں بٹھیر گئے۔ مزید براں مختار نے یزید بن انس کو بھی ابن حجاج کو روک رکھنے کا حکم دیا۔ چنانچہ یزید ادھر کو روانہ ہو گیا۔ پھر مختار یزید کے پیچھے پیچھے گیا۔ اور مصلائے خالد ابن عبداللہ کے مقام پر بٹھیر گیا۔ اتنے میں ابراہیم کناسہ کی جانب سے کوفے میں داخل ہونے کے لیے روانہ ہو گئے۔ شمر بن ذی الجوشن دو ہزار آدمیوں کو لے کر ان کے مقابلے کے لیے آیا۔ مختار نے سعید ابن منقذ الہمدانی کو اس کے مقابلے کے لیے بھیجا۔ سعید نے اس کا مقابلہ کیا اور ابراہیم کو آگے بڑھنے کے لیے کہلا بھیجا۔ چنانچہ ابراہیم آگے بڑھے۔ شبت کے محلے پر پہنچ کر ان کو نوفل بن مساحق سے سابقہ پڑا جو دو ہزار آدمی لیے ہوئے کھڑا تھا۔ ایک روایت ہے کہ اس کے ساتھ دو نہیں بلکہ پانچ ہزار آدمی تھے اور یہی صحیح بھی ہے کیونکہ ابن مطیع کے حکم سے منادی کرنے والے نے منادی کی تھی کہ سب لوگ ابن مساحق سے مل جائیں۔ ابن مطیع خود کل کر کناسہ میں جا بٹھیرا۔ اور شبت

ابن ربیع کو قصر پر مقرر کر گیا۔ ابراہیم ابن اشتر نے ابن مطیع کے قریب پہنچ کر اپنے ہمراہوں کو نیچے اتر کر لڑنے کا حکم دیا۔ اور کہا کہ خبردار غم کسی کے یہ کہنے سے خوف زدہ نہ ہو جانا کہ ثبت آگیا اور عقیبہ بن نہاس کا خاندان آگیا۔ اور اشعث اور یزید بن حارث اور فلاں فلاں گھرانے کے لوگ آگئے، غرض کہ انھوں نے اہل کوفہ کے تمام خاندانوں کا ذکر اس طرح پر کر دیا۔ پھر کہا کہ یاد رکھو کہ یہ لوگ منگی تلواریں دیکھ کر اس طرح ابن مطیع کو چھوڑ کر بھاگیں گے جیسے بکریاں بھیرے سے بھاگتی ہیں۔ ان کے ہمراہیوں نے یہی کیا۔ ابن اشتر نے بھی اپنی قبا جس کے نیچے وہ زرہ پہنے ہوئے تھے، اسے دامن کو اٹھا کر پیٹی میں کھول دیا۔ اور حملہ کیا۔ وہ لوگ ان کے حملے کی تاب نہ لا سکے اور ایک دوسرے کو چلتے ہوئے بھاگے اور راستوں کے ناکوں پر جمع ہو گئے۔ اُدھر ابن اشتر نے بڑھ کر ابن مساحق کے گھوڑے کی باگ پکڑ لی۔ اور اسے مارنے کے لئے اپنی تلوار اٹھاتی ہی تھی کہ اس نے کہا کہ اے ابن اشتر کیا مجھ میں اور تم میں دوستی ہو گی یا تم مجھ سے ضرور خون کا بدلہ لینا چاہتے ہو۔ یہ سن کر انھوں نے اس کی جاں بخشی اور کہا کہ اس کو یاد رکھنا چنانچہ ابن مساحق ابراہیم ابن اشتر کی اس مہربانی کو یاد کیا کرتا تھا۔ غرض کہ انھوں نے ان لوگوں کے پیچھے پیچھے کنا سہ میں داخل ہو کر بازار اور مسجد کا راستہ لیا۔ اور ابن مطیع کو عمر بن حرث کے سوا باقی تمام شرفاء سمیت گھیر لیا۔ کیونکہ وہ اپنے گھر چلا گیا تھا۔ اور وہاں سے جنگل کو نکل گیا تھا۔ پھر مختار بھی پہنچ گیا۔ وہ خود بازار میں ایک جگہ ٹھہر گیا۔ اور قصر کے محاصرے کے لئے ابراہیم ابن اشتر کو مقرر کیا۔ اور یزید ابن انس۔ احمد بن شعیط کو ان کے ساتھ کر دیا۔ چنانچہ انھوں نے تین دن تک محاصرہ جاری رکھا۔ اور جب محاصرے میں بہت شدت ہونے لگی تو ثبت نے ابن مطیع سے کہا کہ اب آپ اپنی اور اپنے ساتھیوں کی خیر سناٹے۔ خدا کی قسم نہ آپ ان کو بچا سکتے ہیں اور نہ وہ آپ کو۔ ابن مطیع نے کہا کہ تم لوگ مجھے کوئی تدبیر بتاؤ کہ میں کیا کروں۔ ثبت نے کہا کہ میری رائے یہ ہے کہ آپ اپنے اور ہمارے سب کے لئے امان طلب کر لیں۔ اور باہر نکل چلیں۔ نہ آپ خود کو ہلاکت میں ڈالے اور نہ اپنے آدمیوں کو۔ ابن مطیع نے جواب دیا کہ مجھے

اس شخص سے امان مانگتے ہوئے نفرت ہوتی ہے۔ خصوصاً اس حالت میں کہ حجاز اور بصرہ امیر المومنین کے ہاتھ میں ہے۔ اور سب کچھ درستی کے ساتھ چل رہا ہے۔ شبث نے کہا کہ اگر یہی ہے تو آپ اس طرح نکل جائیے کہ کسی کو کانوں کا ان خبر نہ ہو۔ اور کوٹنے میں اپنے کسی معتبر شخص کے ہاں رہ جائیے۔ پھر وہاں سے کسی طرح اپنے آقا و مالک کے پاس چلے جائیے گا۔ شبث کے علاوہ عبدالرحمن بن سعید۔ اسما و بن خارجہ۔ ابن مخنف اور دیگر اشراف نے بھی یہی رائے دی۔ ابن مطیع شام تک ٹھہرا رہا۔ پھر ان سب سے کہا کہ مجھے معلوم ہو گیا ہے کہ جن لوگوں نے تمہارے ساتھ یہ سلوک کیا ہے وہ تمہارے ارازل اور کمینوں میں سے ہیں۔ اور یہ تمہارے اشراف اور اہل فضل ب بھی مطیع و فرماں بردار ہیں۔ میں اپنے آقا کے پاس جا کر اس امر کی اطلاع ان کو کر دوں گا۔ اور تمہاری اطاعت کیشی اور جہاد سے بھی ان کو مطلع کر دوں گا۔ تاکہ خدا کا امر پھر غالب ہو۔ ان سب نے اس کی بہت تعریف و توصیف کی اور ابن مطیع وہاں سے روانہ ہو کر ابو موسیٰ کے مکان میں جا ٹھہرا۔ اس کی روانگی کے بعد ابن اشتر قصر کے پاس ٹھہرے۔ ابن مطیع کے اصحاب نے دروازہ کھول دیا اور کہا کہ اے ابن اشتر ہم امان چاہتے ہیں۔ انھوں نے جواب دیا کہ تم امان میں ہو۔ اس کے بعد ان سب نے نکل کر مختار سے بیعت کر لی۔

مختار قصر میں داخل ہو گیا اور وہیں رات بسر کی۔ صبح کو اشراف کو فہ اس سے مسجد اور قصر کے دروازے پر ملائی ہوئے۔ مختار بھی باہر نکلا۔ اور نہر چڑھ کر کہا کہ :-

۱۔ تمام تر تعریف اس اللہ کے لئے ہے جس نے اپنے دوست سے نصرت اور اپنے دشمن سے خیر ان کا وعدہ کیا ہے۔ اور اس بارے میں آخر دہر تک کے لئے ایک وعدہ معقول اور قضا مقضیٰ قائم کر دی ہے۔ اور مفسرین کا کام ہوا ہے۔ اب لوگو! ہمارا جھنڈا بلند اور ہماری غایت وسیع ہے۔ ہم سے کہا گیا کہ اپنا جھنڈا بلند کرو اور اپنی غرض اور غایت کو جاری کرو۔ ہرگز نہ رد کرو۔ ہم نے اپنے داعی کی دعوت اور اس کے قول کو سنا اور قبول کیا۔

کتنے مرد اور عورتیں اس ہنگامے میں مرنے والوں کی موت کی خبر دے رہی ہیں جنہوں نے احسان کے بعد سرکشی کی۔ پشت پھیر لی۔ یا فرمانی کی اپنے عہد کو جھٹلادیا اور پھر گئے۔ ان اے لوگو آؤ اور بیعت ہدایت کرو۔ اور قسم ہے اس ذات کی جس نے آسمان کو ایک مضبوط چھت بنایا ہے۔ اور زمین میں راستے بنائے ہیں کہ تم نے حضرت علیؑ اور ان کے اہل بیت کی بیعت کی بعد پھر کبھی اس سے بہتر بیعت نہ کی ہوگی۔

یہ کہہ کر وہ منبر پر سے اتر آیا۔ پھر اشرف کوفہ نے اس کے پاس جا کر اس سے کتاب اللہ۔ سنت رسول اللہ۔ اہل بیت کے خونوں کا بدلہ طلب کرنے۔ محلیں سے جہاد کرنے۔ ضعیفوں سے دفع شر کرنے۔ اپنے لڑنے والوں سے لڑنے اور صلح کرنے والوں سے صلح کرنے پر بیعت کی۔ ان بیعت کرنے والوں میں منذر بن حسان اور اس کا بیٹا احسان بھی شامل تھے۔ جب وہ دونوں وہاں سے بیعت کر کے نکلے۔ تو راستے میں منذر ثوری سے سامنا ہوا۔ جس کے ہمراہ شیعوں کی ایک جماعت تھی۔ ان لوگوں نے ان دونوں کو دیکھتے ہی کہا کہ بخدا یہ دونوں ظالموں کے سرداروں میں سے ہیں۔ اور منذر اور اس کے بیٹے حسان دونوں کو قتل کر دیا۔ سعید نے ان کو ایسا کرنے سے روکا۔ اور کہا کہ جب تک مختار کا حکم وصول نہ ہو ایسا نہ کرو۔ مگر وہ باز نہ آئے اور قتل کر دیا۔ مختار نے یہ واقعہ سنا تو کراہیت کا اظہار کیا۔ تو

اس کے بعد مختار لوگوں کو امید دلاتا اور اشرف کوفہ سے دوستی طلب کرتا اور ان سے حسن سلوک کرتا رہا۔ اس سے کہا گیا کہ ابن مطیع ابو موسیٰ کے مکان میں ہے۔ وہ سن کر خاموش ہو گیا۔ مگر شام کو ایک لاکھ درہم ابن مطیع کے پاس بھیجے اور کہلا بھیجا کہ اس سے اپنا انتظام کرو مجھے معلوم ہے جہاں تم اقامت کریں ہو۔ اور میں جانتا ہوں کہ تم کو بے زری نے شہر چھوڑنے سے روکا ہے۔ ان دونوں میں دوستی تھی۔ کہ

مختار نے بیت المال میں نوے لاکھ کی رقم پائی جس میں سے اس نے اپنے ان پانچ سوتیلے بھائیوں کو جو ابن مطیع کے محاصرہ قصر کے دوران میں لڑے تھے پانچ سو درہم اور ان چھ ہزار آدمیوں کو جو قصر کے محاصرے کے بعد

ایک رات اور تین دن تک اس کے ساتھ رہے تھے۔ دودو سو درہم فی کس تقسیم کر دیئے اور اشرف کو اپنا ہم نشین بنایا۔ اس نے اپنے شرط پر عبداللہ ابن کمال الشاکری کو اور اپنے محافظ دستے پر کیسان ابو عمرہ کو مقرر کیا۔ ان دنوں مختار اشرف کو فہ سے باتوں میں مشغول تھا۔ اور ابو عمرہ اس کے پاس کھڑا تھا کہ اس کے موالی ہمر ہیوں میں سے ایک نے ابو عمرہ سے کہا کہ اے ابواسحاق تم دیکھتے ہو کہ وہ اس وقت عرب سے مخاطب ہیں اور اس لئے ہماری طرف متوجہ نہیں ہوتے۔ مختار نے اس سے پوچھا کہ یہ لوگ کیا کہتے ہیں۔ ابو عمرہ نے بتایا۔ مختار نے کہا کہ ان سے کہہ دو کہ تم اس بات سے گراں خاطر نہ ہو۔ تم مجھ میں سے ہو اور میں تم میں سے ہوں پھر کچھ دیر خاموش رہنے کے بعد یہ آیت پڑھی کہ ”اِذَا مَنِ الْمُجْرِمِیْنَ مُنْتَقِمُوْنَ“ یہ سن کر ان موالی میں سے ایک نے دوسرے سے کہا کہ خدا کی قسم بس یہ سمجھو کہ تم (یعنی رؤساء) مارے ہی گئے تھے“

مختار نے سب سے پہلے اشتر کے بھائی عبداللہ ابن حارث کا جھنڈا ارمینہ پر نصب کیا۔ پھر محمد بن عمر بن عطار کو آذربائیجاں۔ عبدالرحمن بن سعید ابن قیس کو موصل۔ اسحاق بن مسعود کو مدائن اور سرزمین جوخی۔ قدامہ بن ابی عیسیٰ ابن زمرہ نصری حلیف ثقیف کو ہقباز اعلیٰ اور محمد بن کعب بن قزطہ کو ہقباز اوسط پر مقرر کیا۔ سعد بن خلیفہ بن یمان کو حلوان روانہ کیا اور کردوں سے جنگ کرنے اور راستوں کے صاف کرنے کا حکم دیا۔ پڑ

ابن زبیر نے محمد ابن اشعث بن قیس کو حاکم موصل مقرر کیا تھا۔ جب امر حکومت مختار کے قبضہ تصرف میں آیا اور اس نے عبدالرحمن ابن سعید کو موصل کا والی بنادیا محمد دماں سے تکریم چلا گیا۔ اور دیکھتا رہا کہ حالات کا کیا رنگ ہے۔ بعد ازاں اس نے مختار کے پاس جا کر اس سے بیعت کر لی۔ جب مختار اپنے تمام ارادوں سے فارغ ہو گیا۔ تو اس نے لوگوں کے مجمع میں اجلاس کرنا۔ اور ان کے امور کا فیصلہ کرنا شروع کیا۔ پھر ایک مرتبہ کہا کہ میں جو کچھ کرنا چاہتا ہوں اس کی وجہ سے عہدہ قضاء سے دست بردار ہوتا ہوں۔ چنانچہ اس نے شریح کو مقرر کیا کہ لوگوں کے معاملات فیصلہ کیا کرے۔ مگر شریح نے

لوگوں کے خوف سے مریض ہونے کا بہانہ کیا۔ کیونکہ سب یہ کہا کرتے تھے کہ وہ عثمانی ہے اور اس نے حجر بن عدی کے خلاف شہادت دی ہے۔ اور یہ کہ اس نے ہانی ابن عروہ تک پیغام نہیں پہنچایا تھا۔ اور حضرت علی (کرم اللہ وجہہ) نے اس کو عہدہ قضا سے برطرف کر دیا تھا۔ فیرج یہ سب باتیں سن کر بیماری کا بہانہ کر کے بیٹھ رہا۔ اور مختار نے اس کی جگہ عبداللہ بن عتبہ بن مسعود کو مقرر کر دیا۔ مگر حب عبداللہ بھی بیمار ہو گیا تو اس کے بجائے عبداللہ بن مالک الطائی کو مقرر کیا۔ جو

مختار کے امام حسین کے قاتلوں کو قتل کرنے کا بیان

اس سال مختار نے اُن اہل کوفہ پر گرفت شروع کی جو امام حسین کے قاتلوں میں شامل تھے۔ اور اس کا سبب یہ ہوا کہ جب مروان ابن حکم مستقل طور پر شام میں جم گیا تو اس نے دو لشکر روانہ کئے۔ ایک حبیش ابن ولجہ القینی کے ماتحت حجاز کی طرف جس کا مال اور حبیش کے قتل کی کیفیت ہم پہلے بیان کر چکے ہیں اور دوسرا عبید اللہ بن زیاد کے ماتحت عراق کی جانب ہم ابن زیاد اور ثوابین کا حال بھی بیان کر چکے ہیں۔ اس نے ہر وہ چیز جس پر ابن زیاد قابض ہو جائے۔ ابن زیاد ہی کو بطور انعام دی تھی۔ اور ساتھ ہی یہ بھی حکم دیا تھا کہ کوفہ پر تین مرتبہ لوٹ مار کی جائے۔ چنانچہ ابن زیاد جزیرے ہی میں رہ گیا۔ جہاں بنوقیس عیسان اور زفر ابن حارث رہا کرتے تھے اور ابن زبیر کے مطیع تھے عبید اللہ بن زیاد متواتر ایک سال تک بجائے عراق جانے کے ان ہی کے پیچھے پڑا رہا۔ اتنے میں مروان کا انتقال ہو گیا۔ اور اس کے بعد اس کا بیٹا عبدالملک تخت نشین ہوا۔ جس نے ابن زیاد کو اپنے باپ کے قائم کیے ہوئے عہدے ہی پر رہنے دیا۔ اور اُسے جدوجہد کرنے کی ہدایت کی۔ جب ابن زیاد کی زفر اور بنوقیس عیسانیوں کے سامنے کچھ پیش نہ گئی تو وہ موصل کی طرف چلا گیا۔ مختار کے عامل عبدالرحمن ابن سعید نے مختار کو موصل میں اس کی آمد کی خبر لکھی اور لکھا کہ میں اس سے ہٹ کر مکریت کو آگیا ہوں۔ اس پر مختار نے یزید بن النضر الاسدی کو بلا کر حکم دیا کہ تم موصل کی طرف جاؤ اور وہاں سے قریب ترین مقام پر جا کر ٹھہر دو۔ میں یہاں سے تمہاری ملک کے لئے اور فوجیں روانہ کروں گا۔ یزید نے کہا کہ آپ سنبھ

تین ہزار آدمی منتخب کر لینے دیں۔ اور مجھے خود ہی کسی طرف جانے دیں۔ پھر اگر مجھے مدد کی ضرورت ہوئی تو آپ کو لکھ کر مدد منگالونگا۔ مختار نے قبول کیا۔ اور یزید تین ہزار منتخب آدمی لے کر کوفہ سے روانہ ہو گیا۔ مختار اُس کے ساتھ ہی چلا۔ اور لوگ بھی مشالعت کے لیے ہمراہ ہو گئے۔ بالآخر مختار نے اُسے رخصت کرتے وقت کہا کہ لا دیکھو جب تم دشمن سے آمنے سامنے ہو تو اس سے مناظرہ نہ کرو۔ اور موقع ملے تو اسے ہاتھ سے نہ جانے دو۔ تم ہر روز اپنی خبر دیتے رہنا اور مدد کی ضرورت ہو تو مجھے لکھتا میں مدد کر دینگا۔ ورنہ میں سمجھوں گا کہ اپنی قوت و طاقت اور دشمن کو مرعوب کر لینے کی وجہ سے تم نے مجھ سے مدد نہیں مانگی۔ پھر لوگوں نے اس کے لیے اور اس نے ان سب کے لئے سلامتی کی دعا مانگی۔ اور کہا کہ لا خذوا سے میرے لیے شہادت کی دعا کرو۔ خدا کی قسم اگر مجھے فتح نصیب نہ ہوئی تو شہادت ضرور ملے گی۔ پھر مختار نے عبد الرحمن بن سعید کو لکھا کہ تم اپنے ملک کو چھوڑ دو اور اُسے یزید کے حوالے کر دو۔ پھر غرض کہ یزید پہلے مدائن اور پھر موصل جانے کے لیے سمرقین جو خبی اور راذانات کی طرف چلا گیا۔ اور مقام باقلی میں جا کر مقیم ہوا۔ جب ابن زیاد کو اس کی آمد کی خبر ہوئی۔ تو اس نے کہا کہ میں بھی ایک ایک ہزار کے مقابلے میں دو دو ہزار آدمی بھیجوں گا۔ چنانچہ اس نے ربیعہ بن خارق الغنوی اور عبد اللہ بن جلد الخثمی کو تین تین ہزار آدمی دے کر روانہ کیا۔ ربیعہ۔ عبد اللہ کی روانگی سے ایک دن قبل روانہ ہو کر یزید ابن انس کے مقابلے کے لیے باقلی پہنچا۔ یزید ابن انس گونہایت مریض تھا مگر ایسی حالت میں ایک گدھے پر سوار ہو کر نکلا کہ اُسے آدمی تھامے ہوئے تھے۔ یزید نے اپنے ہمراہیوں کو تیار کیا۔ ان کو آراستہ اور جنگ پر پراگشخت کیا۔ اور کہا کہ اگر میں ہلاک ہو جاؤں تو ورقاد ابن عازب الاسدی تمہارا امیر ہو گا۔ اگر وہ بھی ہلاک ہو جائے تو عبد اللہ بن ضمیرہ العذری اور لکروہ بھی قوت ہو جائے تو سعید بن ابی سعید الخثمی تم پر امیر ہو گا۔ اس نے اپنے بیٹے پر عبد اللہ کو میسرہ پر سوار اور سواروں پر ورقاد کو مقرر کیا۔ خود اتر پڑا اور اُسے لوگوں کے درمیان ایک تخت پر بٹھلادیا گیا۔ اس نے کہا کہ ”چاہے تم اپنے امیر کی طرف سے لڑو چاہے بھاگ جاؤ“ وہ برابر لوگوں کو مختلف کام کئے جانے کا حکم دیتا جاتا تھا اور کبھی غش کھاتا اور کبھی

ہوش میں آجاتا تھا۔ فریقین نے عذہ کے دن علی الصباح جنگ شروع کر دی۔ اور
چاشت کے وقت تک لڑائی نے خوب زور پکڑ لیا۔ اہل شام کو نہر میت ہوئی۔
اُس کے پڑاؤ پر قبضہ کر لیا گیا۔ پھر نیرید کے ہمراہی ربیعہ ابن خارق کی طرف دوڑ
پڑے جس کے آدمی اُسے چھوڑ چھوڑ کر بھاگ رہے تھے اور وہ اتر کر انھیں چار چار کر کہہ رہا
تھا کہ دو اسے والیاں حق میں ابن خارق ہوں! اور تم اس وقت بھگوڑے
غلاموں۔ اسلام کو ترک کرنے اور اس سے خارج ہو جانے والوں سے لڑ رہے
ہو! اس پر ایک جماعت اس کے گرد جمع ہو گئی۔ اور اس کے ساتھ ہو کر جان توڑ کر
لڑنے لگی۔ تاہم آخر کار اہل شام منہزم ہوئے اور ربیعہ بن خارق عبد اللہ بن ورقاء
الاسدی اور عبد اللہ بن ضمیر العذری کے ہاتھوں سے قتل ہوا۔ منہزمین کچھ ہی دیر
چلے ہوں گے کہ ان کو عبد اللہ بن جملہ تین ہزار آدمیوں کے ہمراہ مل گیا۔ وہ لوگ
عبد اللہ کے ساتھ واپس ہو گئے اور پھر آ کر نیرید کے مقابلے میں ٹٹ گئے۔ رات بھر تو
حفاظت کرتے رہے۔ دوسری صبح کو عید الضحیٰ کے دن وہ لوگ جنگ کے لئے برآمد
ہوئے اور نہایت شدت سے لڑے۔ ظہر کی نماز پڑھ کر پھر لڑنا شروع کیا۔
بالآخر اہل شام کو نہر میت ہوئی۔ اور ابن جملہ کے ساتھ صرف ایک جماعت رہ گئی۔ جو
سختی سے لڑنے لگی۔ عبد اللہ بن قراذش نے اس پر حملہ کیا اور قتل کر دیا۔ پھر اہل
کوفہ نے لشکر کو ہر طرف سے گھیر لیا۔ ان کو خوب جی کھول کر قتل کیا۔ اور تین سو
آدمیوں کو گرفتار کر لیا۔ جن کو نیرید بن انس نے خود دم توڑتے وقت قتل کرنے کا
حکم دیا۔ ان سب کو قتل کیا گیا۔ اور اس کے بعد ہی نیرید نے بھی شام کے وقت کے قریب
انتقال کیا اس کے ساتھی اپنے ہاتھوں پر اٹھا کر اسے لے گئے اور اس کے ہمراہیوں نے اسے
دفن کر دیا۔ اس نے ورقاء ابن عازب الاسدی کو اپنے بعد امیر مقرر کیا تھا۔ اسی نے جنازے کی
نماز پڑھائی۔ پھر اپنے اصحاب سے کہا کہ اب تمھاری کیا رائے ہے؟ مجھے معلوم ہوا ہے کہ ابن زیاد
اسی ہزار آدمی لے کر تمھارے مقابلے کے لئے آتا ہے۔ میں بھی تم سابی ایک آدمی ہوں۔
اب مجھے مشورہ دو کہ کیا کرنا چاہیے۔ کیونکہ میری سمجھ میں نہیں آتا کہ ہم اس حالت میں
اہل شام کا مقابلہ کر سکیں گے۔ کہ نیرید کا انتقال ہو چکا ہے۔ اور ہم میں سے
بعض آدمی چلے جا چکے ہیں۔ اگر آج ہم اپنی جانیں بچا لیں تو وہ لوگ یہ کہیں گے

کہ ہم اپنے امیر کی موت کی وجہ سے واپس چلے گئے۔ حالانکہ وہ ہم سے خوف زدہ تھے۔ اور اگر ہم نے ان کا مقابلہ کیا تو ہم خطرے میں ہوں گے۔ پھر اگر ہمیں انہوں نے شکست دی تو ان کو ہماری ہزیمت کل کچھ نفع نہ دے گی۔ لوگوں نے کہا کہ آپ کی رائے درست ہے۔ اس کے بعد وہ سب و ماں سے چلے گئے مختار کو اس امر کی اطلاع ہوئی لوگ اس کے پاس جمع ہوئے اور کہنے لگے۔ کہ یزید قتل ہو گیا ہے۔ کیونکہ ان کو اس امر کا یقین نہ تھا کہ اس نے اپنی موت سے انتقال کیا ہے۔ مختار نے ابراہیم بن اشتر کو بلا کر سات ہزار سواروں کا امیر بنا دیا۔ اور ان سے خفیہ طور پر کہا کہ تم یزید بن انس کی فوج کو دیکھو تو اس پر مارت اختیار کر لیتا ان کو واپس لے جاؤ۔ تاکہ ابن زیاد اور اس کے آدمیوں سے تمہارا مقابلہ ہو۔ اور تم ان سے جنگ کرو۔ ابراہیم نے مقام حمام عین میں اپنی فوج جمع کی اور روانہ ہوئے۔ روانگی کے بعد اشتراف کوفہ شہبث بن ربعی کے پاس جمع ہوئے اور کہنے لگے کہ واللہ مختار بغیر ہماری رضامندی کے ہم پر حکومت کرتا ہے۔ اس نے موالی کے لئے تکلیف اٹھائی۔ ان کو سواریوں پر سوار کیا اور ہمارا مال ان کو دے دیا۔ شہبث جو ان کا سردار تھا جس نے زمانہ جاہلیت اور اسلام دونوں پائے تھے۔ اس نے ان سب سے کہا کہ تم مجھے ذرا اس کے پاس ہو آنے دو۔ چنانچہ اس نے مختار کے پاس پہنچ کر ان کے تمام پیش کردہ امور کو ایک ایک کر کے بیان کیا۔ وہ جس جس بات کو پیش کرتا جاتا تھا۔ مختار بھی یہی جواب دیتا جاتا تھا کہ اس مجھے منظور ہے۔ اس طرح مختار نے ان کی تمام خواہشیں پوری کر دیں۔ پھر شہبث نے موالی اور ان کے مال کی شرکت کا نوکر کیا۔ جس کے جواب میں مختار نے کہا کہ اگر میں تمہارے موالی کو چھوڑ دوں۔ اور تمہارا مال صرف تمہارے ہی لئے وقف کر دوں تو کیا تم میرے ساتھ ہو کر نبو امیہ اور ابن زبیر سے لڑو گے؟ اور تم میرا اطمینان کرنے کے لئے جس طرح میں تم سے خدا کی قسم دے کر وعدہ طلب کروں وعدہ کرو گے؟ شہبث نے کہا میں جا کر اپنے اصحاب سے بیان کرتا ہوں۔ وہ جو کچھ کہیں گے آکر آپ سے کہہ دوں گا۔ شہبث اپنے اصحاب میں گیا اور پھر واپس نہ آیا۔ ان سب کی متفقہ رائے یہ ہوئی کہ مختار سے جنگ کرنی چاہیے۔ چنانچہ شہبث بن ربعی۔ محمد بن اشعث۔ عبد الرحمن

ابن سعید بن قیس اور شمر سب مل کر عبدالرحمن بن مخنف الازدی کے پاس گئے۔ اور اُسے بھی اپنے ساتھ شامل ہونے کو کہا اس نے کہا کہ اگر تم میری بات مانو تو بہتر یہ ہے کہ اس کا مقابلہ نہ کرو۔ انھوں نے پوچھا کیوں؟ کہا کہ اس لئے کہ مجھے خوف ہے کہ تم میں تفرقہ اور اختلاف ہو جائے گا۔ اس شخص کے ساتھ تمھارے فلاں فلاں اشخاص بہادر اور شہسوار بھی موجود ہیں۔ اور تمھارے غلام اور موالی بھی اسی کی طرف ہیں۔ ان لوگوں کے آپس میں کامل اتفاق اور یگانگت ہے۔ اور تمھارے موالی کا یہ حال ہے کہ ان کو تمھارے دشمنوں سے بھی زیادہ تم سے عداوت ہے۔ یاد رکھو کہ وہ لوگ تم سے عربی شجاعت اور عجمی عداوت کے ساتھ لڑیں گے۔ حالانکہ اگر تم کچھ اور عرصہ انتظار کرو تو تم ان کے لئے کافی ہو سکتے ہو۔ کیونکہ اہل شام اور اہل بصرہ آپہنچیں گے۔ بلکہ تمھاری بھی ضرورت نہیں ہے وہ خود ہی ان کے لئے کافی ہیں۔ انھوں نے کہا کہ ہم تم کو خدا کا واسطہ دلاتے ہیں کہ ہماری مخالفت نہ کرو۔ اور ہماری رائے اور اجماع میں فساد پیدا نہ کرو۔ اس نے جواب دیا کہ میں بھی تم میں سے ہی ہوں جب چاہوں خروج کرو۔ چنانچہ براہیم ابن اشتر کی روانگی کے بعد انھوں نے مختار پر دھاوا کیا۔ اور ہر قبیلے کا رئیس اپنے اپنے قبیلے کو لے کر برآمد ہوا۔ جب مختار نے ان کے خروج کا حال سنا تو اس نے ایک قاصد براہیم ابن اشتر کے پاس بھیجا جو نہایت تیزی سے اس کے پاس سا باطی پہنچا۔ اور نہایت سرعت کے ساتھ واپس چلنے کو کہا۔ پھر مختار نے ان لوگوں کے پاس پیغام بھیجا کہ یہ تباؤ کہ تم کیا چاہتے ہو۔ جو کچھ تم کہو میں کرنے کو تیار ہوں۔ انھوں نے کہا کہ ہم یہ چاہتے ہیں کہ تم ہم سے الگ ہو جاؤ۔ کیونکہ تم یہ کہتے ہو کہ تم کو حضرت ابن حنفیہ نے بھیجا ہے حالانکہ انھوں نے نہیں بھیجا۔ مختار نے کہا اگر ایسا ہی ہے تو اپنی طرف سے ان کے پاس ایک وفد بھیجو۔ اور ادھر سے میں بھی ایک وفد بھیجتا ہوں پھر تم انتظار کرو تا آنکہ حقیقت معلوم ہو جائے۔ اصل میں مختار کا مقصد یہ تھا کہ اس طرح ان سے گفتگو کرتے کرتے ان کا وقت ٹال دے اور براہیم ابن اشتر آپہنچیں۔ پھر اس نے اپنے آدمیوں سے کہہ دیا کہ ان کی کوئی کسی طرح مزاحمت نہ کرے۔ حالانکہ اہل کوفہ نے ہر طرف سے ان کا راستہ بند کر رکھا تھا۔ اور ان کے پاس ہر چیز تھوڑی تھوڑی پہنچتی تھی۔ تاہم

عبداللہ ابن سبیع میدان میں برآمد ہوا۔ بنو شاکر نے اس سے نہایت سختی سے جنگ کی۔ عقبہ ابن طارق الجشمی بھی اس سے آ ملا۔ اور عرصے تک اس کے ساتھ ہو کر لڑا رہا یہاں تک کہ آخر کار اس نے ان کو مار کر ہٹا دیا۔ پھر عقبہ شمر کے پاس چلا گیا۔ جہاں بنو قیس عیلان بھی قبیلہ سلول کے ساتھ موجود تھے۔ علیٰ ہذا القیاس عبداللہ ابن سبیع بنو سبیع کو لئے ہوئے اہل یمن کے ہاں مقیم ہوا۔ پو

مختار کا قاصد اسی دن شام کو ابن اشتر کے پاس پہنچ گیا۔ اور ابن اشتر راتوں رات سفر کرتے رہے۔ دن بھر سفر کیا اور شام کو وہ اور ان کے تمام جانور آرام کے خیال سے ٹھہر گئے۔ رات پھر سفر کیا اور دوسرے دن عصر کے وقت مختار کے پاس جا پہنچے۔ رات بھر مسجد میں قیام کیا۔ اس تمام دوران میں ان کے تمام بڑے بڑے طاقتور آدمی ان کے ساتھ رہے جب اہل یمن بنو سبیع کے قبیلے میں جمع ہوئے تو نماز کے وقت اہل یمن میں سے ہر ایک شخص نے ایک دوسرے کے قدم کو ناکوار سمجھا۔ اس پر عبدالرحمن ابن مخنف الازدی نے کہا کہ سب سے پہلا اختلاف تم لوگوں میں یہی ہے۔ اب تم لوگوں کو یہ چاہیئے کہ متفق ہو کر رضامندی کے ساتھ سید القتر اور فاعد بن شداد البجلی کو امامت کے لئے مقدم کرو۔ چنانچہ انھوں نے ایسا ہی کیا۔ اور جنگ کے آغاز تک برابر وہی نماز پڑھاتے رہے۔ پو

مختار نے بازار میں اپنی فوجوں کو آراستہ کیا جہاں کوئی عمارت وغیرہ نہ تھی۔ پھر ابن اشتر اس کے حکم سے بنو مضر کی طرف گئے۔ جن کے سردار شعث ابن ربیع اور محمد ابن عمیر بن عطار دیکھے جو کناسہ میں مقیم تھے۔ مختار کو اس سے خوف ہوا کہ وہ ابراہیم ابن اشتر کو اہل یمن کے مقابلے کے لئے بھیجے۔ کیونکہ کہیں ایسا نہ ہو کہ وہ ان کو اپنی قوم سمجھ کر ان سے اچھی طرح جنگ نہ کر سکیں۔ لہذا مختار خود قبیلہ سبیع کی طرف اہل یمن کے مقابلے کے لئے گیا۔ اور عمرو بن سعید کے مکان کے پاس ٹھہر کر احمر ابن شمیٹ البجلی اور عبداللہ بن کامل الشاکری کو اپنے آگے آگے روانہ کیا اور دونوں کو حکم دیا کہ جس راستے کا انھوں نے ذکر کیا تھا دونوں اسی راستے پر چلیں۔ اور خفیہ طور پر یہ بھی بتلادیا کہ بنو شام نے مجھے یہ خبر دی ہے کہ وہ بھی ان لوگوں کے

پہچنے سے حملہ کرنے والے ہیں۔ الغرض وہ دونوں مختار کے حکم کے مطابق سفر کرتے کرتے اہل یمن تک پہنچ گئے۔ فریقین میں ایسی سخت جنگ ہوئی کہ لوگوں نے شاید ہی کبھی ویسی جنگ دیکھی ہوگی۔ نتیجہ یہ ہوا کہ احمر بن شمیٹ اور ابن کامل کے ہمراہی ہزیمت کھاکر مختار کے پاس پہنچے۔ مختار نے حال دریافت کیا تو انھوں نے بتایا کہ ہم کو ہزیمت ہوئی ہے۔ مگر احمر بن شمیٹ وہیں مقیم ہے۔ اور اس کے ساتھ کچھ آدمی بھی ہیں۔ لیکن ابن کامل کے ہمراہیوں نے کہا کہ ہمیں معلوم نہیں کہ ابن کامل کیا کر رہا ہے۔ مختار ان کو اپنے ہمراہ لے کر قوم کی طرف چلا۔ اور ابو عبد اللہ الجہلی کے مکان پر پہنچ کر ٹھہر گیا۔ پھر اس نے عبد اللہ بن قراء الخثعمی کو چار سو آدمی دے کر ابن کامل کی مدد کو روانہ کیا اور کہا کہ اگر وہ ہلاک ہو جائے تو تم اس کی جگہ پر متمکن ہو جانا۔ بلکہ اگر وہ زندہ بھی ہو تو بھی تم لوگوں سے لڑو اور اپنے ہمراہیوں میں سے تین سو آدمی وہیں اس کے پاس چھوڑ دو۔ اور باقی ایک سو کو لے کر حام قطن کے راستے سے قبیلہ سبیع کو چلے جاؤ۔ عبد اللہ بن قراء نے وہاں پہنچ کر دیکھا کہ ابن کامل اپنی ایک جماعت کو جو نہایت استقلال کے ساتھ اس کا ساتھ دے رہی تھی اپنے ہمراہ لے کر جنگ میں مصروف ہے۔ ابن قراء نے اپنے دو تین سو آدمی اس کے پاس چھوڑ دیئے۔ اور باقی ایک سو کو لے کر بنو عبد القیس کی مسجد پہنچا۔ اور اپنے اصحاب سے کہا کہ میں یہ چاہتا ہوں کہ مختار خود باہر آئے اور مجھے یہ پسند نہیں کہ آج میری قوم کے اشراف ہلاک ہو جائیں۔ خدا کی قسم مجھے یہ پسند ہے کہ میں خود مارا جاؤں مگر یہ پسند نہیں کہ وہ لوگ میری آنکھوں کے آگے ہلاک ہوں۔ خیر کچھ بھی تم ذرا ٹھہرے رہو۔ کیونکہ میں نے سنا ہے کہ بنو شہام ان لوگوں کے بعد حملہ آور ہونے والے ہیں۔ شاید وہ پہنچ کر ہم کو اس علت سے بچالیں اس کے ساتھیوں نے قبول کیا۔ چنانچہ ابن قراء نے وہیں مسجد عبد القیس میں اساتیسر کی۔

مختار نے مالک بن عمر النہدی (جو ایک شجاع آدمی تھا) اور عبد اللہ بن شریک النہدی کو چار سو آدمیوں کی معیت میں احمر بن شمیٹ کی طرف بھیجا۔ وہ وہاں ایسے وقت میں پہنچا کہ لوگوں نے احمر کو ہر طرف سے گھیر لیا تھا۔ چنانچہ فریقین میں سخت جنگ ہوئی۔

ابن اشتر نے یہ کیا کہ وہ بنو مضر کی طرف گئے اور وہاں شہید بن ربیع سے مقابلہ کرتے وقت کہا کہ اے کم بختو۔ تم یہاں سے چلے جاؤ۔ میں نہیں چاہتا کہ بنو مضر کو میرے ہی ہاتھوں مصیبت پہنچے۔ مگر ان لوگوں نے نہ مانا اور ان سے لڑنے لگے۔ ابن اشتر نے ان کو ہزیمت دی۔ جنگ میں حسان بن فاہد العنسی زخمی ہو گیا۔ اُسے اٹھا کر اس کے گھر بھیج دیا گیا۔ جہاں پہنچ کر اس کا انتقال ہو گیا۔ مختار نے بنو مضر کی ہزیمت کی خوش خبری سن کر احمر بن شمیٹ اور ابن کامل کے پاس بھی یہ خوش خبری پہنچا دی جس سے ان کو تقویت ہوئی۔ اُدھر سے بنو شہام بھی اک جمع ہو گئے انھوں نے ابوالقلوص کو اپنا سردار مقرر کیا کہ وہ سب مل کر اہل یمن پر سچھے سے حملہ کریں۔ اور ایک دوسرے سے کہتے لگے کہ اگر تم اپنی کوششوں کو مضر و ربیعہ پر صرف کر دو تو بہت بہتر ہو گا۔ مگر ابوالقلوص خاموش رہا۔ انھوں نے اس سے پوچھا کہ تمھاری کیا رائے ہے۔ اس نے جواب دیا کہ خدائے تعالیٰ کا قول ہے کہ جو کفار تمھارا مقابلہ کریں ان سے جنگ کرو۔ غرض کہ وہ لوگ اس کے ہمراہ اہل یمن کی طرف بڑھے۔ بنو سبیع کے قبیلے میں پہنچ کر ان کے محلے کے سرے پر اعسر الشاکری ملا جس کو انھوں نے قتل کر دیا۔ اور قبیلے میں پکار کر کہا کہ اے حسین کا بدلہ لینے والو۔ آؤ۔ اس آواز کو یزید بن عمر بن ذی مران الہدانی نے سنا تو اس نے بھی پکار کر کہا کہ دد اے عثمان کے بدلہ لینے والو۔ آؤ۔ رفاعہ بن شداد نے کہا کہ ہم کو عثمان سے کیا تعلق ہے۔ میں ایسے لوگوں کے ساتھ ہو کر نہیں لڑوں گا جو عثمان کے خون کا بدلہ چاہتے ہیں۔ اس پر اس کی قوم کے چند افراد نے اس سے کہا کہ تم ہم کو یہاں تک لائے اور ہم نے تمھاری اطاعت کی اور جب ہم نے دیکھا کہ ہماری قوم پر تلوار چلا چاہتی ہے تو تم نے کہا کہ ان کو ہمیں چھوڑ کر چلے جاؤ۔ یہ سن کر رفاعہ یہ شعر پڑھتے ہوئے ان کی طرف پھرا (ترجمہ) :-

اے ابن شداد ہوں اور علی کے دین پر ہوں۔ میں عثمان ابن ارونے کا دوست نہیں ہوں۔ میں آج بے فکر ہو کر آتش جنگ میں جلنے والوں کے ساتھ جلوں گا۔
 آخر اس نے لڑنا شروع کیا اور قتل ہوا۔ وہ مختار کے ساتھ تھا۔ مگر جب اُسے مختار کی دروغ بانی معلوم ہوئی تو اس نے اس کو قتل کرنا چاہا۔ مگر اس کا قول

کہ رسول اللہ صلعم کے اس قول نے اُسے روک دیا کہ جس شخص کو کسی نے خون معاف کر کے اپنا امین بنالیا ہو اور وہ شخص اُسے قتل کر دے تو میں اس سے بری ہوں۔ اس جنگ کے دن وہ اہل کوفہ کے ہمراہ ہو کر لڑا۔ جب اس نے یرید بن عمر کو عثمان کا بدلہ لینے والو کا کہتے ہوئے سنا تو وہ ان کے ہاں سے واپس آ گیا۔ اور مختار کی طرف سے لڑتا ہوا۔ مارا گیا۔ یرید بن عمر بن ذی مران اور نعان بن صہبان البحر می بھی قتل ہوئے۔ موخر الذکر ایک دیندار شخص تھا۔ علی ہذا القیاس فرات ابن زحر بن قیس مارا گیا۔ اس کا باپ زحر مجروح ہوا اور عبداللہ بن سعید بن قیس اور عمر بن مخنف بھی جنگ میں کام آئے۔ عبدالرحمن بن مخنف لڑتے لڑتے مجروح ہوا۔ لوگ اس کو اپنے ہاتھوں میں اٹھا کر لے گئے۔ مگر اس کو خبر نہیں ہوئی۔ اس کے ارد گرد بنو زو کے آدمی بھی جنگ کرتے رہے۔ الغرض اہل یمن کو سخت شکست ہوئی۔ واعین کے مکانوں میں سے پانچ سو آدمیوں کو گرفتار کر کے پانچواں مختار کے پاس بھیج دیا گیا۔ مختار نے ان کو حاضر کرنے اور اپنے سامنے پیش کرنے کا حکم دیا اور کہا کہ یہ دیکھو کہ ان میں سے امام حسین کے قتل میں کون کون شریک تھا اور مجھے بتاؤ۔ چنانچہ مختار نے ان میں سے ان سب کو قتل کر دیا جو امام حسین کے قتل میں شامل تھے جن کی تعداد (۲۴۸) تھی۔ پھر اس کے ہمراہیوں نے ان سب کو قتل کرنا شروع کیا جو ان کو اذیت دیتے تھے۔ مگر جب مختار نے یہ سنا تو اس نے باقی تمام قیدیوں کو چھوڑ دینے کا حکم دیا اور ان سب سے وعدہ لے لیا کہ نہ وہ لوگ اس کے دشمنوں سے ملیں گے اور نہ اس کے یا اس کے ہمراہیوں کے خلاف جنگ کریں گے۔ پھر مختار کے منادی نے منادی کر دی کہ سوائے ان لوگوں کے جو آل محمد کے خون بہانے میں شریک تھے باقی ہر وہ شخص جو اپنے مکان کا دروازہ بند کرے امان میں ہے۔ عمرو بن حجاج الزبیدی نے جو امام حسین کے قتل کے وقت کے موجودین میں سے تھا۔ اپنے گھوڑے پر سوار ہو کر واقعہ کاراستہ لیا۔ اور قیامت تک کے لیے مفقود و اخیر ہو گیا۔ یہ بھی کہا جاتا ہے مختار کے آدمیوں نے اُسے ایسے حال میں کہ وہ پیاس کی شدت سے بے تاب ہو کر زمین پر گر پڑا تھا جاکپڑا اور قتل کر کے اس کا سرا اٹھا لے گئے تھے۔ پ

فرات بن زحر بن قیس کے قتل کی خبر سن کر عائشہ بنت خلیفہ بن عبد اللہ الجعفیہ نے (جو امام حسین کی زوجہ تھیں) مختار کے پاس اس کو دفن کرنے کی اجازت طلب کرنے کے لیے پیغام بھیجا۔ مختار نے اجازت دی اور عائشہ نے اُسے دفن کر دیا۔ مختار نے زبیری نام ایک غلام کو شمر بن ذی الجوشن کی تلاش میں بھیجا۔ شمر کے ساتھ اس کے ہمراہی بھی تھے۔ جب وہ لوگ زبیری کے قریب پہنچے تو شمر نے اپنے ساتھیوں سے کہا کہ میرے پاس سے ہٹ جاؤ شاید وہ میری طرف ہی آنا چاہتا ہو۔ وہ سب اس کے پاس سے ہٹ گئے۔ اور زبیری اس کی طرف گیا۔ شمر نے اس پر حملہ کیا اور اسے قتل کر کے وہاں سے روانہ ہوا۔ اور شام کے وقت سدیم میں جا ٹھہرا۔ پھر وہاں سے کوچ کر کے کلتانیہ نام گاؤں میں ٹھہرا جو دریا کے کنارے پہاڑ کی طرف واقع ہے۔ اس گاؤں کے باشندوں کے پاس پیغام بھیجا اور ان میں سے ایک کافر کو پکڑ کر مارا اور کہا کہ میرا یہ خط مصعب ابن زبیر کے پاس لے جا۔ وہ کافر اس خط کو لے کر گاؤں میں داخل ہوا۔ جہاں ابو عمرہ صاحب مختار مقیم تھا جسے مختار نے اس غرض سے اس گاؤں کو بھیجا تھا کہ وہ اس گاؤں کو مختار اور اہل بصرہ کے درمیان ایک سلاح خانہ بنا دے۔ راستے میں وہ کافر اسی گاؤں کے ایک اور کافر سے ملا اور اُسے شمر کی بدسلوکی کی شکایت کی ابھی وہ اس سے بات کر رہے تھے کہ ایک شخص جس کا نام عبد الرحمن ابن ابونود تھا اور ابو عمرہ کے دوستوں میں سے تھا ان کے پاس سے گذرا اور اس نے وہ خط دیکھا اور اس کا شمر کی طرف سے مصعب ابن زبیر کے نام ہونا معلوم کر کے اس کافر سے پوچھا کہ شمر کہاں ہے۔ معلوم ہوا کہ ان کے اور شمر کے درمیان صرف تین فرسنگ کا فاصلہ ہے۔ اس پر وہ سب مل کر اس کی طرف چلے۔

شمر سے اس کے ساتھیوں نے کہا کہ کاش تم ہمیں اس گاؤں سے لے چلتے ہمیں اس سے خوف ہوتا ہے۔ شمر نے کہا یہ سب اسی کذاب کے خوف کی وجہ سے ہے۔ خدا کی قسم میں یہاں تین دن تک ہرگز نہیں رہوں گا۔ خدا نے ان کے دلوں کو ہمارے رعب سے پر کر دیا ہے۔ اور وہ سو رہے ہیں۔ جب ان لوگوں نے گھوڑوں کی ٹاپوں کی آوازیں سنیں تو انھوں نے سوچا کہ یہ یحییٰ کی

آواز ہے۔ مگر جب وہ آواز اور بھی شدید ہو گئی تو شمر کے ہمراہی مقابلے کے خیال سے
 کھڑے ہونے کے لئے چلے۔ دیکھا تو پہاڑ میں سے سوار چلے آتے ہیں۔ یہ دیکھ کر
 آنے والوں نے تکبیر کہی اور خیموں کو گھیر لیا۔ شمر کے ساتھی اپنے گھوڑوں کو
 چھوڑ کر بھاگے۔ شمر ایک چادر اوڑھ کر کھڑا ہو گیا۔ مگر چونکہ اس کو برص کا
 مرض تھا اس لئے اس کے برص کی سفیدی چادر کے اوپر سے بھی نظر آ رہی
 ہوتی تھی اور وہ نیزے چلا رہا تھا۔ آنے والوں نے نہ تو اسے لباس پہننے دیا
 اور نہ ہتھیار لگانے دیئے۔ اس کے ساتھی اس سے جدا ہو ہی چکے تھے۔ انہوں
 نے دو پہنچ کر تکبیر کہی آواز سنی اور کسی کو یہ کہتے ہوئے سنا کہ (انجیث مار گیا)
 اُسے اسی ابن ابی کنود نے قتل کیا جس نے اس کافر کے پاس وہ خط دیکھا تھا پھر
 اس کی لاش کو کتوں کے لئے پھینک دیا گیا۔ راوی کا بیان ہے کہ پہلے
 وہ ہم سے نیزے سے لڑتا رہا پھر اُسے پھینک کر تلوار اٹھالی اور اس سے لڑتا رہا۔
 اور میں نے اُسے اس دوران میں یہ شعر بطور رجز پڑھتے ہوئے سنا۔ (ترجمہ) :-
 ”اُمّ نے کچھار کے ایک دلیر و جنگجو شیر کو برا بھلا کہتا ہے۔ جو مضبوط
 اور توانا ہے اور کندھے توڑتا ہے۔ وہ کسی دشمن کے مقابلے میں عاجز اور کمزور
 ہو کر سوتا نہیں۔ بلکہ لڑتا اور لڑتا رہتا ہے۔ ان کو تلوار کی ضرب سے جدا کرتا
 اور اپنے نیزے کو سیراب کرتا ہے۔“

مختار قبیلہ بعلبغ سے قصر کو واپس آیا تو اس کے ساتھ سراقہ بن مرد اس
 البارقی تھا اس نے بلند آواز سے یہ شعر پڑھا۔ (ترجمہ) :-

”اے مسعر کے بہترین شخص اور اے سواروں اور لشکروں کے ساتھ
 مقیم ہونے والے بہترین بزرگ اور تبلیہ۔ تجھ اور سجدہ کرنے والوں کے
 بہترین فرد۔ آج مجھ پر رحم کر!!!“

مختار نے اُسے قید خانے بھیج دیا۔ جب اُسے دوسرے دن بلایا تو وہ یہ
 اشعار پڑھتا ہوا حاضر ہوا۔ (ترجمہ) :-

”ہاں! اور ابو اسحق کو یہ خیر پہنچا دو کہ ہم عہدہ جوئی کے لئے نکلے تھے
 ہم غزوہ کے وقت ضعفاء کو کچھ بھی نہیں سمجھتے تھے اور خوب اکڑا کر چلتے تھے۔“

مگر ہم کو ان کی طرف تلواروں اور نیزوں کی زبردست جنگ سے سابقہ پڑا اور ہم واپس چلے گئے۔ تم ہر روز اپنے دشمنوں پر ایسے دسٹوں کے ذریعے سے قتیاب ہوتے ہو جو امام حسین کی موت کی خبر دیتے ہیں۔ بعینہ جس طرح کہ حضرت محمد (صلعم) ایام بدر و شعب و خنین میں فتح مند ہوتے تھے۔ تم بادشاہ ہونم سے درگزر کرو۔ کیونکہ اگر ہم بادشاہ ہوتے تو حکومت میں ضرور جو رو ستم برپا کرتے۔ میری توبہ قبول کرو۔ کیونکہ میں اس بات کا شکر ادا کرتا ہوں کہ میں نے دین کو خاص کر دیا ہے۔“

راوی کا بیان ہے کہ جب وہ مختار کے پاس پہنچا تو اس نے کہا کہ اللہ امیر کا بھلا کرے۔ میں اس خدا کی قسم کھاتا ہوں جس کے سوا اور کوئی معبود نہیں ہے کہ میں نے دیکھا ہے کہ زمین اور آسمان کے درمیان فرشتے سفید گھوڑوں پر سوار ہو کر ٹر رہے تھے۔“ مختار نے اس سے کہا کہ ”تم منبر پر چڑھ کر لوگوں کو اس امر کی اطلاع کرو۔ چنانچہ اس نے منبر پر چڑھ کر سب کو اس سے آگاہ کر دیا۔ اور جب وہ نیچے اترا تو مختار نے اس سے پوچھا کہ مجھے خوب معلوم ہے کہ تم نے کچھ بھی نہیں دیکھا۔ بلکہ تمہارا کچھ اور ہی ارادہ تھا جو میں سمجھ گیا ہوں۔ اور وہ یہ ہے کہ میں تم کو قتل نہ کروں۔ اب تم یہاں سے جہاں چاہے چلے جاؤ۔ مگر میرے ہمراہیوں میں فساد برپا نہ کرنا۔ چنانچہ سراقہ بصرے کی طرف نکل گیا۔ اور وہاں پہنچ کر مصعب کے پاس مقیم ہوا۔ اور یہ شعر کہے۔ (ترجمہ) :-

”ابن ابی اسحق کو یہ خبر پہنچا دو کہ میں نے یک رنگ سفید اور سیاہ گھوڑے دیکھے تھے۔ میں نے تمہاری وحی سے کفر کیا اور اپنی موت کے لئے تم سے نہ لڑنے کی منت مان لی۔ میں اپنی آنکھ کو وہ کچھ دکھلاتا ہوں جو انھوں نے نہیں دیکھا۔ اور ہم دونوں بیہودہ اور خرافات باتوں کو خوب سمجھتے ہیں۔“

اسی دن عبد الرحمن بن سعید بن قیس الہمدانی بھی مارا گیا تھا۔ مسعر ابن ابی مسعر۔ ابو زبیر الشبامی (جو شبام بنو ہمدان میں سے تھا) اور ایک اور شخص نے اس کو قتل کرنے کا اقرار کیا۔ ابن عبد الرحمن نے ابو زبیر الشبامی سے پوچھا کہ کیا تم نے میرے باپ عبد الرحمن کو قتل کیا ہے جو اپنی قوم کے

سردار تھے۔ پھر یہ آیت پڑھی۔ اَلَا لَئِنْ تَوَلَّيْتُمْ يَأْتِيَنَّكُمُ الْعَذَابُ وَلَئِنَّكُمُ الْآخِرِ
يَوْمَ اُدُّوْنَ مِنْ حَاذِ اللّٰهِ وَرَسُوْلُهُ ؕ اِس جنگ میں اس کے سات سو اسی
آدمی کام آئے۔ اس دن اہل یمن میں سے اکثر آدمی قتل ہوئے۔ یہ جنگ
۶۶ھ میں ماہ ذی الحجہ کے اختتام سے چھ دن قبل واقع ہوئی تھی۔ کثر
اشراف شہر وہاں سے روانہ ہو کر بصرے چلے گئے اور امام حسین کے
قاتلین کے مقابلے کے لئے مختار اکیلارو گیا۔ مختار نے کہا کہ ہمارا یہ مذہب نہیں
ہے کہ ہم امام حسین کے قاتلین کو زندہ چھوڑیں۔ میں آل محمد صلعم کا بہت ہی بڑا ہار
و ناصربو نکا۔ اگر میں دنیا میں رہوں اور پھر بھی کذاب کہلاؤں۔ جیسا کہ لوگ
مجھ کہتے ہیں میں ان کے خلاف خدا سے مدد چاہتا ہوں۔ مجھے ان کے نام تباؤ۔
اور پھر تم خود ان کا تعاقب کرو۔ اور جب تک ان کو قتل نہ کرو۔ دم نہ لو میرے
لئے کھانا پینا زہر ہے جب تک کہ میں زمین کو ان کے وجود سے پاک نہ کروں۔
چنانچہ اس کو عبداللہ بن اسید الجہنی۔ مالک ابن اشیر البصری۔ حنبل ابن مالک
الحاربی کے نام بتائے گئے۔ اس نے ان سب کو قادیسیہ سے اپنے پاس بلایا۔
اور انہیں دیکھتے ہی کہا کہ اے خدا اور رسول کے دشمنو۔ حسین ابن علی کہاں
ہیں؟ ان کو میرے پاس لاؤ۔ تم نے اس شخص کو قتل کر دیا ہے جس کے متعلق
تم کو حکم دیا گیا تھا کہ تم اس پر درود و سلام بھیجنا۔ انہوں نے کہا کہ خدا آپ پر رحم
کرے۔ ہم کو مجبور کر کے بھیجا گیا تھا۔ آپ ہم پر احسان کیجئے اور رحم کیجئے۔ مختار نے
کہا کہ تم نے اپنے نبی (صلعم) کے نواسے پر کیوں نہ رحم کیا؟ کیوں نہیں ان پر رحم کیا
؟ اور انہیں پانی کیوں نہ دیا؟ بدری امام حسین کی ٹوپی پر قابض تھا مختار کے
حکم سے اس کے ہاتھ پاؤں کاٹ کر چھوڑ دیا گیا۔ اور وہ تڑپ تڑپ کر مر گیا۔
پھر باقی سب کو قتل کر دیا گیا۔ اس کے بعد اس نے زیاد بن مالک الصبیعی عمران
ابن خالد القشیری۔ عبد الرحمن بن ابی خشارہ البجلی اور عبد اللہ بن قیس الخولانی کو
حاضر کرنے کا حکم دیا۔ وہ سب حاضر ہوئے تو ان سے کہا کہ اے صالحین کے
قتل کرنے والو۔ اور اے سید شباب اہل الجنہ کے قاتلو۔ آج اللہ نے تم سے
بدلہ لیا ہے۔ تم کو بڑے منحوس دن میں درس ملا تھا، لاوائعہ یہ ہے کہ ان لوگوں نے

وہ ورس لوٹا تھا جو امام حسین کے پاس تھا۔ یہ کہہ کر ان سب کو بھی مختار کے حکم سے قتل کر دیا گیا۔ بعد ازاں صلحت کے بیٹے عبداللہ اور عبدالرحمن اور اعشہ الہدانی کے برادر عم زاد عبداللہ بن وحب بن عمرو الہدانی کو بھی حاضر کر کے مختار کے حکم پر قتل کیا گیا۔ علی بن القیاس عثمان ابن خالد بن اسید الدہمانی الجہنی۔ اور ابوسلمہ بن شمیٹ القاضی کو بھی بلایا گیا۔ اور ان کی گردنیں مار دی گئیں۔ اور ان کو آگ میں جلا دیا گیا۔ پھر انھوں نے خولی بن یزید الاصبہی کو پکڑنے کے لئے آدمی بھیجے۔ وہ روپوش ہو گیا۔ مختار کے آدمی اس کو ڈھونڈتے ہوئے اس کے مکان پر پہنچے۔ اس کی زوجہ (جس کا نام عیوف تھا) اور جو اسی وقت سے اس کی دشمن ہو گئی تھی جب وہ امام حسین کا سر مبارک لے کر گھر پہنچا تھا۔ نے ان سے پوچھا کہ تم کیا چاہتے ہو۔ انھوں نے کہا کہ تمہارا شوہر کہاں ہے؟ اس نے منہ سے تو یہ کہا کہ میں نہیں جانتی۔ مگر ہاتھ سے دروازے کی طرف اشارہ کیا کہ وہاں ہے۔ وہ سب ادھر گئے۔ اور وہاں اُسے پایا۔ اس وقت اس کے سر پر ایک زنبیل بھی ہوئی تھی۔ انھوں نے اُسے وہاں سے نکال کر اس کے مکان کے ایک طرف کو لے جا کر قتل کر دیا اور پھر جلا دیا۔ پھر

عمر بن سعد اور ان دیگر اشخاص کے قتل کا بیان جو امام حسین کے

قتل کے وقت موجود تھے

ایک دن مختار نے اپنے اصحاب سے کہا کہ کل میں ایک شخص کو قتل کرونگا جو بڑے پاؤں والا۔ گڑمی ہوئی آنکھوں والا۔ اور گھنی بھوئیوں والا ہے۔ اور جس کے قتل سے مومنین اور منافق مقررین خوش ہوں گے۔ اس وقت عقیقہ ابن اسود النخعی بھی موجود تھا۔ وہ سمجھ گیا کہ مختار کی مراد عمر ابن سعد سے ہے۔ بہیم اپنے گھر گیا اور وہاں سے اپنے بیٹے عریان کو عمر کے پاس اس امر کی اطلاع دینے کے لئے بھیجا۔ جب عریان نے عمر سے یہ امر بیان کیا تو اس نے کہا کہ خدا تمہارے باپ کو جزائے فیروے۔ مگر مختار اپنے عہود و موافقت کے بعد مجھے

کس طرح قتل کر سکتا ہے؟۔ واقعہ یہ تھا کہ عبداللہ بن جعدہ ابن ہمیرہ حضرت علیؑ کے قرابت دار ہونے کی وجہ سے مختار کے ہاں مغرور و مکرم آدمی تھا۔ عمر ابن سعد نے اس سے کہا کہ مختار سے میرے لیے امان طلب کر دو۔ اس نے مختار سے عمر کی سفارش کر دی اور مختار نے جواب میں امان لکھ دی۔ اور یہ شرط بھی کی کہ میں حدیث نہ کروں گا۔ (یعنی اس وعدے کو نہ توڑوں گا) حالانکہ حدیث سے اس کی مراد بیت الخلاء میں داخل ہونے سے تھی۔ غرض کہ عمر ابن ابی العیسٰی پر عمر بن سعد گھر سے باہر نکل کر حرام کیا۔ جہاں اس نے اپنے ایک غلام کو اپنی امان اور اپنی تمام کیفیت سنائی۔ غلام نے کہا کہ اور آپ نے جو کچھ بھی کیا ہے اس سے بڑھ کر بھی کوئی شکست عہد ہو سکتی ہے؟۔ آپ اپنے اہل و عیال اور قافلے کو چھوڑ چھاڑ کر یہاں آ گئے۔ اب آپ واپس چلے جائیے۔ اور اپنی جان سے دشمنی نہ کیجئے۔ اس پر وہ وہاں سے واپس چلا گیا۔ اور اس نے مختار کے پاس جا کر اس کی خلاصی کی اطلاع دی۔ مختار نے کہا کہ نہیں اس کی گردن میں ایک زنجیر ہے جو اسے پھر واپس لے آئیگی۔ دوسری صبح کو مختار نے ابو عمرہ کو اس کے پاس بھیجا جیس نے اس سے جا کر کہا کہ چلو امیر نے یاد کیا ہے۔ عمر اٹھا۔ مگر چلتے ہوئے اپنے جیسے میں اٹک کر گرا۔ ابو عمرہ نے وار کیا اور قتل کر کے اس کا سر کاٹ کر مختار کے پاس بھیج دیا۔ مختار نے عمر بن سعد کے بیٹے حفص سے جو اس کے پاس ہی بیٹھا ہوا تھا پوچھا تم پہچانتے ہو کہ یہ کون ہے؟۔ اس نے کہا ہاں۔ مگر اب ان کے بعد زندگی میں اور کوئی لطف نہیں۔ یہ سن کر مختار نے اس کو بھی قتل کرنے کا حکم دیا۔ چنانچہ وہ بھی قتل ہوا۔ مختار نے کہا یہ حسینؑ کے بدلے میں اور یہ علیؑ بن حسینؑ کے بدلے میں ہے۔ حالانکہ یہ دونوں ان دونوں کے برابر نہیں ہیں۔ خدا کی قسم اگر میں ان کے بدلے میں بنو قریش کے ایک تہائی آدمیوں کو بھی قتل کر دوں تو وہ سب مل کر ان کے ایک پورے کے برابر بھی نہیں ہو سکتے۔ مختار اسے قتل کرنے کے لئے اس قدر جوش و خروش میں اس وجہ سے آیا ہوا تھا کہ یزید بن شراحیل الانصاری محمد ابن الحنفیہ کے پاس گیا۔ اور سلام و پیام کے بعد ان سے باتیں کرنے لگا۔ انشاء اللہ کہ مختار کا ذکر آیا۔ تو ابن الحنفیہ نے کہا کہ مختار یہ سمجھتا ہے کہ وہ ہماری جماعت میں سے ہے۔

حالانکہ امام حسینؑ کے قاتل اس کے دربار میں کرسی نشین ہیں۔ اور اس سے کلام کرتے ہیں۔ اس پر اس نے عمر بن سعد کو قتل کر کے اس کا اور اس کے بیٹے کا سر محمد بن الحنفیہ کے پاس بھیجا اور بذریعہ تحریر یہ اطلاع دی کہ وہ جس جس شخص کے قتل پر قادر ہوا ان سب کو قتل کر چکا ہے۔ اور ان باقی لوگوں کی تلاش میں ہے جو امام حسینؑ کے قتل میں شریک تھے۔ عبد اللہ ابن شریک کا بیان ہے کہ میں ازوی۔ اور اصحاب سواری میں سیاہ ٹوپوں والوں میں تھا کہ جب عمر بن سعد ان میں سے گزرا تو انھوں نے کہا کہ حضرت امام حسینؑ کا قاتل یہی ہے۔ یہ امام حسینؑ کی شہادت سے پہلے کا واقعہ ہے۔ ابن سیرین کا بیان ہے کہ حضرت علیؑ نے عمر بن سعد سے کہا تھا کہ اگر تم ایسے مقام میں ہو کہ تم کو حینت اور دوزخ میں سے کسی ایک کو اختیار کرنے کی نوبت آئے تو ضرور دوزخ ہی کو اختیار کرو گے۔ پھر

اس کے بعد مختار نے حکیم بن طفیل کی طرف آدمیوں کو بھیجا جس نے عباس ابن علیؑ کو اپنے تیر کا نشانہ بنایا تھا۔ اور امام حسینؑ پر تیر چلائے تھے۔ اور وہ کہا کرتا تھا کہ میرا تیر ان کے پا جامے میں اٹک گیا تھا اور اس سے ان کو کوئی گزند نہیں پہنچا تھا۔ مختار کے آدمیوں نے اُسے جاکھڑا۔ اس کے اہل و عیال نے عدی بن حاتم سے سفارش کرنے کی درخواست کی۔ اس نے اس بارے میں ان لوگوں سے کلام کیا۔ لوگوں نے یہ خبر مختار کو پہنچا دی۔ ادھر عدی مختار کے پاس سفارش کرنے کے لئے روانہ ہوا۔ اس سے قبل قبیلہ سبیع کی جنگ کے دن مختار نے عدی کی قوم کے چند آدمیوں کے متعلق اس کی سفارش مان لی تھی۔ اس نے شیعہ کہتے تھے کہ ہمیں خوف ہے کہ مختار اس کی سفارش مان لیں گے۔ لہذا جس طرح حکیم نے امام حسینؑ کو تیروں سے شہید کر دیا تھا اسی طرح انھوں نے بھی اسے تیر مار مار کر مار ڈالا۔ اور اس کا یہ حال کر دیا کہ وہ بالکل خوار پشت انھیں معلوم ہونے لگا۔ اس اثناء میں عدی ابن حاتم مختار کے پاس پہنچا۔ مختار نے اُسے اپنے پاس بٹھالیا۔ عدی نے اس سے حکیم کی سفارش کی۔ مختار نے کہا کہ کیا تم اس امر کو جائز سمجھتے ہو کہ تم امام حسینؑ کے قاتلین کو مجھ سے طلب کرو؟ اس نے کہا کہ اس کے متعلق جھوٹی خبر دی گئی ہے۔ مختار نے کہا تو پھر میں اُسے تمھاری خاطر سے چھوڑے

دیتا ہوں۔ اتنے میں ابن کامل نے اگر مختار کو حکیم کے قتل کی خبر سنائی۔ مختار نے سن کر کہا کہ تم لوگوں نے اس میں اس قدر جلدی کی کہ اُسے میرے سامنے بھی پیش نہ کیا۔ حالانکہ اصل میں مختار یہ خبر سن کر خوش ہوا تھا۔ ابن کامل نے کہا مجھے شیعوں نے ایسا کرنے پر آمادہ کیا۔ عدی نے ابن کامل سے کہا کہ تم جھوٹ بولتے ہو۔ بلکہ تمہارا خیال یہ تھا کہ تم سے بہتر کوئی آدمی میری سفارش کو قبول کرے گا۔ اس لئے تم نے اُسے قتل کر دیا۔ ابن کامل نے اُسے گالیاں دیں۔ مگر مختار نے اُسے ایسا کرنے سے روک دیا۔ پھر مختار نے علی بن حبیب کے قاتل مرہ بن منذر کی طلب کے لئے آدمی بھیجے۔ وہ بنو عبد القیس میں تھا اور ایک بہادر شخص تھا۔ مختار کے آدمیوں نے جا کر اس کا مکان گھیر لیا۔ وہ اپنے گھوڑے پر سوار ہو کر ہاتھ میں نیزہ لئے ہوئے ان کے مقابلے کے لئے برآمد ہوا۔ اور ان پر نیزہ زنی کرتا رہا۔ کسی نے اس کے ہاتھ پر تلوار ماری مگر وہ وہاں سے بھاگ کر بچ گیا اور مصعب بن زبیر سے جا ملا۔ مگر اس دن سے اس کا ہاتھ شل ہو گیا۔

بعد ازاں مختار نے زید بن رقاد الجبانی کی طلب میں آدمی بھیجے۔ زید کہا کرتا تھا کہ میں نے ان میں سے ایک نوجوان شخص پر تیر چلایا۔ اس وقت اس نے اپنا ہاتھ تیر کی زد سے بچنے کے لئے ہاتھ پر رکھ لیا تھا۔ تیر اس طرح ہاتھ پر جا کر بیٹھا۔ کہ وہ پھر اپنے ہاتھ کو پیشانی پر سے نہ اٹھا سکا۔ وہ نوجوان عبد اللہ بن مسلم ابن عقیل تھا۔ اور جب میں نے اس پر تیر چلایا تو اس نے کہا کہ یا اللہ ان لوگوں نے ہم کو حقیر و ذلیل سمجھ لیا ہے جس طرح یہ ہم کو مار رہے ہیں تو بھی ان کو اسی طرح مار۔ زید نے اس طرح کے پر ایک اور تیر بھی چلایا تھا اور وہ کہا کرتا تھا کہ میں اس کے پاس گیا تو وہ مر چکا تھا جس تیر سے میں اس کو قتل کیا تھا اس کو اس کے شکم سے نکالا۔ میں نے اس کی پیشانی میں سے بڑی کشاکش کے بعد تیر کھینچا۔ لکڑی تو میرے ہاتھ میں آگئی۔ اور پیکان اندر ہی رہ گیا۔ جب مختار کے آدمی اس کے پاس پہنچے۔ تو وہ تلوار لے کر ان کی طرف آیا۔ ابن کامل نے اپنے ہمراہوں سے کہا کہ اس پر تلوار نہ چلاؤ نہ نیزہ بلکہ تیروں سے اس کا کام تمام کر دو۔ چنانچہ انہوں نے ایسا ہی کیا۔ زید زمین پر گر پڑا اور لوگوں نے اُسے زندہ ہی جلا دیا۔

پھر مختار نے سنان بن انس کو طلب کیا۔ جو امام حسینؑ کو قتل کرنے کا مدعی تھا۔ مختار نے یہ معلوم کر کے کہ وہ بصرہ بھاگ گیا ہے۔ اس کے مکان کو منہدم کر دیا۔ پھر عبداللہ بن عقیلہ الغنوی کو طلب کیا۔ مگر معلوم ہوا کہ وہ بھی خیرہ کی طرف بھاگ گیا ہے۔ اس لئے اس کا گھر بھی گرا دیا گیا۔ اُس نے اُن میں سے ایک لڑکے کو قتل کیا تھا۔ اس کے بعد مختار نے بنو اسد کے ایک اور شخص حمرہ ابن کاہن کو طلب کیا۔ جس نے امام حسینؑ کے اہل و عیال میں سے ایک شخص کو قتل کیا تھا۔ مگر مختار اُسے نہ پاسکا۔ اسی طرح اس نے بنو خلع کے عبداللہ بن حمرہ الخثعمی نام ایک فرد کو بھی طلب کیا۔ جو کہا کرتا تھا کہ میں نے ان لوگوں پر بارہ تیر چلائے تھے۔ یہ شخص بھی مختار کے ہاتھ نہ آسکا۔ بلکہ مصعب بن زبیر کے پاس چلا گیا۔ اس لئے مختار نے اس کا گھر بھی گرا دیا۔ مختار نے عمرو بن صبیح الصدامی کو بھی طلب کیا جو کہا کرتا تھا کہ میں نے ان لوگوں پر نیزے چلائے۔ اور ان کو زخمی کیا۔ مگر قتل کسی کو نہیں کیا۔ مختار کے آدمیوں نے اُسے رات کو جا پکڑا۔ اور مختار کے سامنے حاضر کیا۔ مختار نے نیزے منگو کر اس پر نیزہ زنی کروائی جس سے وہ مر گیا۔ پھر مختار نے محمد بن اشعث کو بلایا جو قادیسیہ کے قریب ایک گاؤں میں رہتا تھا۔ مگر چونکہ وہ بھاگ کر مصعب کے پاس چلا گیا تھا اس لئے وہ نہ ملا۔ اور مختار نے اس کا مکان گروا کر اس کی انیٹ اور مٹی سے حجر بن عدی کا مکان بنوا دیا جس کو زیاد نے منہدم کر دیا تھا۔ پو

{ بحیر بن ريسان میں بائے موحده پر زبرد اور حارمہل پر زبرد ہے۔ شبام شین مجھ کے زیر اور بائے موحده سے ہے۔ وہ ہمدان کا ایک قبیلہ ہے۔ اور ہمدان میم کے سکون اور دال مہل سے ہے۔ سمرین مہل کے زیر سے ہے۔ احمر بن شیط میں حارمہل اور رائے مہل اور شمیٹ شین مجھ سے ہے۔ شبث شین مجھ کے زیر اور بائے موحده سے ہے۔ جنازہ اثیر ہمزہ کے پیش اور ثاء مثلثہ یا ئے مثناة تختانی اور راء مہل سے ہے۔ عقیبہ ابن نہاس میں مہلہ تاء مثناة فوقانی۔ یا رثناة تختانی اور بار موحده سے ہے۔ حسان بن فائدہ

حرف فاء سے ہے } ثنی عجدی کے بصرہ میں مختار سے بیعت کرنے کا بیان
اس سال ثنی بن مخزومہ العجدی نے بصرہ میں مختار سے بیعت کے لئے

دعوت دی۔ وہ سلیمان ابن صرد کے ہمراہ عین الوردہ میں لڑ چکا تھا۔ وہاں سے واپس آکر اس نے مختار سے بیعت کی تھی اور مختار نے اُسے اس غرض سے بصرہ بھیجا تھا کہ وہاں جا کر اس کے لئے لوگوں سے بیعت لے۔ چنانچہ اس نے بصرہ جا کر لوگوں کو مختار سے بیعت کرنے کے لئے دعوت دی۔ اس کی قوم کے چند افراد اور چند اور آدمیوں نے اس کی دعوت کو قبول کیا۔ پھر اس نے مدینۃ الزرق جا کر اپنے ڈیرے ڈال دیئے اور سامان خور و نوش جمع کیا۔ قباع امیر بصرہ نے ان کی طرف آدمی بھیجے اور اپنے صاحب الشرطہ عباد بن حصین اور قیس بن ہشیم کو شرطہ اور فوجی آدمیوں کے ساتھ روانہ کیا۔ چنانچہ وہ لوگ سنجہ کی طرف چلے۔ اور باقی لوگ اپنے گھروں میں رہے۔ اور کوئی نہ نکلا۔ عباد اپنے ہمراہیوں کو لے کر پہنچا۔ مگر وہ اور شنی دونوں توقف کرتے رہے۔ آخر عباد مدینۃ الزرق کی طرف چلا۔ اور قیس نے بھی اپنا مقام چھوڑ دیا۔ عباد نے مدینۃ الزرق پہنچ کر اپنے تیس آدمیوں کو شہر کی فصیل پر چڑھا دیا۔ اور ان سے کہا کہ جب تم تکبیر کی آواز سنو تو تم بھی تکبیر کہنا۔ پھر عباد قیس کی طرف گیا۔ اور شنی کے ساتھ ہو کر جنگ کرنے لگا۔ جو لوگ دار الزرق میں تھے انھوں نے تکبیر کی آواز سن کر تکبیر کہی جس سے اہل شہر بھاگ اٹھے۔ شنی نے ان کے پیچھے سے تکبیر کی آواز سنی۔ اور اپنے ہمراہیوں کو لے کر بھاگ کھڑا ہوا۔ مگر قیس اور عباد نے اُسے جانے دیا اور تعاقب نہ کیا۔ شنی اپنی قوم یعنی عبدالقیس میں پہنچ گیا۔ قباع نے بنو عبدالقیس کی طرف ایک فوج روانہ کی کہ شنی اور اس کے ہمراہیوں کو گرفتار کر لائے۔ زیاد بن عمر والعنکی یہ حال دیکھ کر قباع کے پاس گیا اور اس سے کہا کہ تم کو چاہیے کہ تم اپنے سواروں کو ہمارے بھائیوں کے ہاں سے ہٹا لو ورنہ ہم ان سے جنگ کریں گے۔ قباع نے اخف بن قیس اور عمرو بن عبدالرحمن المخزومی کو ان لوگوں کے مابین صلح اور صفائی کرانے کے لئے بھیجا۔ چنانچہ اخف نے اس شرط پر صلح کرائی کہ شنی اور اس کے ساتھی وہاں سے چلے جائیں۔ ان لوگوں نے مان لیا۔ اور ان کو اپنے ہاں سے خارج کر دیا۔ شنی وہاں سے اپنے مدد دے چند اصحاب کو لے کر کوفہ چلا گیا۔

مختار کے ابن زبیر سے مکر کرنے کا بیان

جب مختار نے ابن زبیر کے عامل یعنی ابن مطیع کو کوفہ سے خارج کر دیا۔

تو ابن مطیع ابن زبیر کے پاس ہزیمت خور وہ ہو کر جانے سے شرم کر بصرہ چلا گیا۔ اس طرح جب مختار کا عمل مستقل ہو گیا تو اس نے ابن زبیر کو دھوکا دینا شروع کیا۔ چنانچہ اس نے ابن زبیر کو لکھا کہ آپ کو اب معلوم ہو گیا ہے کہ میں آپ کا خیر خواہ ہوں اور آپ کے دشمنوں کے خلاف کوشش میں لگا ہوا ہوں میرے اس تمام فعل میں اپنے مجھے کیا کچھ دیا ہے۔ گو کہ میں نے آپ سے اپنا وعدہ پورا کر دیا مگر آپ نے مجھ سے جو کچھ وعدہ کیا تھا پورا نہیں کیا۔ اگر آپ مجھ کو پھر اپنے سے ملا لینا اور میری خیر خواہی سے فائدہ اٹھانا چاہتے تو ضرور ایسا کرتے۔ اصل میں مختار کا قصد یہ تھا کہ اپنے امر کے اتمام کے لئے ابن زبیر کو اپنے آپ سے دور ہی رکھے۔ شیعوں کو بھی اس کے کام کی خبر نہ تھی۔ ابن زبیر نے یہ معلوم کرنے کے ارادے سے کہ مختار صلح چاہتا ہے یا جنگ عمر بن عبد الرحمن بن حارث بن ہشام المخزومی کو بلایا اور اسے کوفہ کا والی بنا دیا۔ پھر اس سے کہا کہ مختار ہمارا تابع اور فرمان بردار ہے۔ تم تیس سے چالیس ہزار درہم تک اپنے ساتھ لے جاؤ۔ غرض کہ عمر کوفہ کی طرف روانہ ہو گیا۔ اور ادھر مختار نے جب یہ خبر سنی تو زائد بن قدامہ کو بلایا اور اسے ستر ہزار درہم دے کر کہا کہ لو یہ رقم اس رقم سے دگنی ہے جو عمر بن عبد الرحمن نے ہمارے پاس آنے کے لئے راستے میں غرت کی ہے۔ تم اپنے ساتھ پانچ سو سوار لے کر چلے جاؤ۔ اور راستے میں اس سے مل کر اسے یہ رقم سفر خرچ کے لئے دیدو اور کہو کہ واپس چلا جائے۔ اگر وہ مان لے تو بہتر ورنہ اپنے سوار اس کو دکھلا دو۔ اس قرار داد کے مطابق زائد بن قدامہ مال لے کر روانہ ہوا اور راستے میں عمر سے ملاقات ہونے پر اسے وہ تمام مال دے دیا۔ اور واپس جانے کے لئے کہا۔ مگر عمر نے کہا کہ امیر المومنین نے مجھے کوفہ کا حاکم بنایا ہے اور میں ضرور جاؤں گا۔ اس پر زائدہ نے اپنے سواروں کو بلایا جن کو اس نے چھپا رکھا تھا عمر نے ان کو آتے دیکھ کر روپیہ لے لیا اور خود بصرہ کی راہ لی۔ وہاں حارث بن ابی ربیعہ کی امارت میں وہ اور ابن مطیع نیک جا ہو گئے۔ یہ ثنی بن محرزہ العبیدی کے بصرہ پر حملہ آور ہونے سے پہلے کا واقعہ ہے۔

یہ بھی بیان کیا جاتا ہے کہ مختار نے ابن زبیر کو لکھا تھا کہ میں نے کوفہ کو

اپنا گھر بنا لیا ہے۔ اگر آپ میرے لئے ایسا کرنا گوارا کریں تو مجھے دس لاکھ درہم دے دیں تو میں شام کی طرف بھی جاؤں اور آپ کو ابن مروان سے جنگ کرنے کی محنت سے بچاؤں۔ ابن زبیر نے اس کے جواب میں کہا کہ میں اس ثقیف کے مکار سے کب تک مکر کیا کروں گا۔ اور وہ مجھ سے کبتک کر کر گیا۔ پھر انھوں نے تمثیل کے طور پر یہ شعر پڑھا۔ (ترجمہ) :-

”جو اعر کو اپنے لوتڈی بچے ہونے سے عار معلوم ہوتا ہے اور وہ یہ سمجھتا کر کہ وہ شرفاء اور قدما میں سے ہے۔“
پھر انھوں نے مختار کو لکھا :-

”ہمیں ایک خوار و ذلیل غلام کے مال کی تھیلیوں سے دھوکے میں نہیں آتیا۔ بلکہ جب تک مجھ میں سننے کی طاقت ہے میں اُسے موت ہی پیش کروں گا۔“
عبدالملک ابن مروان نے عبدالملک ابن حارث بن ابوالحکم بن ابوالاعص کو وادی قرا کی طرف روانہ کیا۔ اور مختار نے ابن زبیر کو وداع کر دیا تھا۔ کہ وہ ان سے الگ رہے گا۔ تاکہ وہ اہل شام سے خود فرارغت کے ساتھ جنگ کر سکیں اس لئے مختار نے ابن زبیر کو لکھا کہ مجھے خبر ملی ہے کہ ابن مروان نے آپ کی طرف ایک فوج بھیجی ہے۔ اگر آپ چاہیں تو میں آپ کی مدد کروں۔ ابن زبیر نے جواب میں لکھا کہ اگر تم میری اطاعت کرنا منظور کرو تو میرے لئے لوگوں سے بیعت لو۔

فوج روانہ کرنے میں عجلت سے کام لو۔ اور ان کو حکم دو کہ وادی قرینے میں ابن مروان کی جو فوجیں پڑی ہوئی ہیں ان کو میری طرف آنے سے پہلے اُن سے وہ جنگ کریں۔ والسلام“ مختار نے شرجیل بن ورس الہمدانی کو بلایا اور اس کو تین ہزار آدمی دے کر روانہ کر دیا۔ جن میں صرف سات سو عرب تھے باقی سب موالی تھے۔ اور اس سے یہ کہا کہ تم یہاں سے سیدھے مدینہ جاؤ۔ اور اس میں داخل ہونے کے بعد مجھے اطلاع دو۔ پھر میں جو کچھ حکم دوں وہ کرنا۔ مختار کا ارادہ یہ تھا کہ جب وہ لوگ مدینے پہنچ جائیں۔ تو وہ ان پر کسی کو امیر بنا کر بھیج دے۔ اور ابن ورس ابن زبیر کو تحکم میں مصور کر دے۔ اور ابن زبیر کو بھی یہ خوب معلوم ہو گیا تھا کہ کہیں مختار اس سے پھر دھوکا ہی نہ کرتا ہو۔ اس لئے انھوں نے مکے سے عیاس بن سہل

بن سعد کو دو ہزار آدمی دے کر روانہ کیا۔ اور اُسے حکم دے دیا کہ وہ ہر طرح سے عربوں کو جمع کرے۔ اور یہ بھی کہا کہ اگر تم لوگوں کو مطیع پاؤ تو خیر ورنہ ان کو دھوکا دے کر قتل کر دینا۔ غرض کہ عباس ابن سہل وہاں سے روانہ ہو کر مقام رقیم میں ابن ورس سے ملا۔ اس وقت ابن ورس اپنے ہمراہیوں کو مرتب کر چکا تھا۔ مگر عباس کے پہنچنے کے وقت اس کے سب ساتھی منتشر تھے اور عباس نے ابن ورس کے آدمیوں کو چشمے پر ترتیب پاتے ہوئے دیکھ لیا تھا۔ عباس نے ان کے پاس پہنچ کے سلام کیا۔ پھر خفیہ طور پر ابن ورس سے پوچھا کہ تم لوگ ابن زبیر کے مطیع ہونہ؟ ابن ورس نے کہا ہاں۔ عباس نے کہا اگر ایسا ہے تو تم ہمارے ساتھ ہمارے دشمن کے مقابلے کے لیے چلو۔ جو وادے قرے میں خیمہ زن ہے۔ اس پر ابن ورس نے کہا کہ مجھے تمہاری اطاعت کا حکم نہیں دیا گیا۔ بلکہ مجھے یہ حکم ہے کہ مدینہ پہنچ کر غور کروں اور جو رائے قائم ہو وہ کروں۔ عباس نے جواب دیا کہ اگر ابن زبیر کی اطاعت میں ہو تو مجھے انھوں نے یہ حکم دیا ہے کہ میں تم کو وادے قرے میں لے چلوں۔ ابن ورس نے کہا میں تمہارے ساتھ نہیں جاؤنگا۔ بلکہ سیدہ مدینہ ہی جاؤنگا۔ اور وہاں پہنچ کر اپنے آقا کو لکھو گا پھر وہ جو کچھ حکم کریں گے اُسے بجا لاؤنگا۔ عباس نے ظاہر میں تو جواب دیا کہ ہاں تمہاری رائے درست ہے۔ مگر باطن میں کچھ اور ہی تدبیر سوچ رکھی تھی۔ پھر کہا کہ خیمہ میں تو وادی قرے کو جاتا ہوں۔ تاہم عباس بھی وہیں خیمہ زن ہو گیا۔ اور اس نے ابن ورس کے پاس فوج کر دہ اونٹ اور کھال اتری ہوئی کبریاں بھیجیں جو حقیقت میں بھوکوں مر گئیں تھیں اور اس نے ان کو فوج کروا دیا تھا۔ ابن ورس کے آدمی اس گوشت کی پخت و پز میں مشغول ہوئے۔ اور سب کے سب چشمے پر جمع ہو گئے۔ عباس نے اپنے تمام ساتھیوں کو جن میں تقریباً ایک ہزار دلیر اور شجاع آدمی شامل تھے جمع کیا اور ابن ورس کے خیموں کی طرف چلا۔ ابن ورس نے ان کو آتا دیکھ کر اپنے آدمیوں کو آواز دی۔ مگر ابھی اس کے پاس ایک سو آدمی بھی جمع نہ ہونے پائے تھے کہ عباس جا پہنچا رڑائی شروع ہو گئی اور ابن ورس مع اپنے ستر آدمیوں کے قتل ہو گیا۔ پھر عباس نے ابن ورس کے ہمراہیوں کے لئے امان کا جھنڈا طلب کیا۔ جس سے تقریباً تین سو آدمیوں کے سوا باقی سب سلیمان

ابن حمیر الحمدانی اور عباس بن جعدہ الجمدلی کے ہمراہ اس کے پاس آکر جمع ہو گئے۔ عباس کو ان میں سے دو سو آدمیوں پر اچھا موقع مل گیا۔ اور اس نے سب کو قتل کر دیا۔ باقی ماندہ لوگ بھاگ کھڑے ہوئے۔ اور واپس جانے لگے۔ مگر ان میں سے بھی اکثر راستے میں مر گئے۔ مختار نے ان کا حال ابن حنفیہ کو لکھ بھیجا اور یہ بھی لکھا کہ میں نے اس غرض سے آپ کے پاس ایک لشکر بھیجا تھا کہ وہ اعداء کو آپ کے سامنے ذلیل و خوار کر دیں۔ اور ملک کو محفوظ رکھیں۔ مگر وہ مدینہ طیبہ کے پاس ہی پہنچے تھے کہ ابن زبیر نے ان کے ساتھ ایسا اور ایسا سلوک کیا۔ اب اگر آپ کی رائے ہو تو ادھر سے میں ایک زبردست فوج مدینے بھیجوں اور ادھر سے آپ اپنا ایک آدمی روانہ کریں تاکہ ان کو معلوم ہو جائے کہ میں آپ کا مطیع ہوں۔ تو آپ ایسا کیجئے۔ کیونکہ آپ ان کو یہ نسبت آل زبیر کے اپنا زیادہ حق شناس اور آپ اہل بیت پر زیادہ صاحب رافت دیکھیں گے۔ والسلام ابن حنفیہ نے اس کو جواب میں لکھا کہ اما بعد۔ میں نے تمہارا خط پڑھا۔ اور مجھے معلوم ہو گیا کہ تم کو میری کس قدر تعظیم ملحوظ ہے اور میری رضامندی اور خوشنودی کی نیت رکھتے ہو۔ اور یہ کہ میں ہر امر میں اللہ کا مطیع ہو کر جہاں تک مجھ سے ہو سکتا ہے اس کی اطاعت کرتا ہوں۔ اگر میں جنگ کرنا چاہوں تو میں لوگوں کو اپنی طرف بہت جلد آنے والا اور اعوان و انصار کو کثیر التعداد پاؤں گا۔ مگر میں تم لوگوں سے الگ رہنا اور صبر کرنا چاہتا ہوں۔ تاکہ خدائے تعالیٰ اپنا فیصلہ صادر فرمائے۔ اور وہی بہترین منصف ہے۔ انھوں نے مختار کو یہ بھی حکم دیا کہ وہ خوں ریزی سے باز رہے۔ پھر

ابن حنفیہ کا حال ابن زبیر کے ساتھ اور کوفہ سے فوج کے روانہ ہونے کا بیان

اس کے بعد ابن زبیر نے محمد بن حنفیہ۔ ان کے اہل بیت اور جماعت اور کوفہ کے سترہ سرداروں کو جن میں ابو طفیل عامر بن واثلہ بھی شامل تھے جو اصحاب میں سے تھے اپنی بیعت کے لئے بلایا۔ مگر سب نے انکار کر دیا۔ اور کہا کہ جب تک تمام امت اس امر پر اجتماع نہ کریگی ہم ایسا نہ کریں گے۔ ابن زبیر نے

اس تمام فساد کو ابن حنفیہ سے منسوب کیا اور ان پر الزام لگایا۔ عبداللہ بن ہانی
الکندی نے نہایت سختی سے ان سے کہا کہ اگر ہمارا آپ کی بیعت سے انکار
کردیا آپ کو نقصان نہیں پہنچا سکتا تو آپ کو اور کوئی بات بھی نقصان نہیں
پہنچا سکتی۔ ہمارے آقا کا یہ قول ہے کہ اگر معاویہ کے غلام سعد کے سوا باقی
تمام امت مجھ سے بیعت کر لے تو میں اس بیعت کو قبول نہ کروں گا۔ عبداللہ بن ہانی
نے سعد کا ذکر اس لیے کیا کہ ابن زبیر نے اُسے بلا کر قتل کر دیا تھا۔ جس پر عبداللہ نے
اُسے اور اس کے اصحاب کو گالیاں دیں۔ اور ان سب کو اپنے پاس سے
نکال دیا۔ ان لوگوں نے ابن حنفیہ کو اس تمام معاملے کی اطلاع دی۔ انھوں
نے ان کو صبر کرنے کا حکم دیا۔ پھر ابن زبیر نے بھی ان پر الحاح نہیں کیا۔ پھر
غرض کہ جب مختار نے کوفہ پر غلبہ حاصل کر لیا۔ اور شیعہ ابن حنفیہ
کے لیے لوگوں کو دعوت دینے لگے تو ابن زبیر کو یہ خوف ہوا کہ شاید وہ لوگوں کو
ان سے بیعت کرنے کے لیے دعوت دے گا۔ اور اس غرض سے انھوں نے
ابن حنفیہ اور ان کے اصحاب پر بیعت کرنے کے لئے اصرار کرنا شروع کیا۔ ان کو
زمزم میں قید کر دیا اور ان کو قتل کر دینے جلاڈالنے اور خدا سے یہ عہد کرنے کی
دھمکی دی کہ اگر وہ لوگ اُن (یعنی ابن زبیر) سے بیعت نہ کریں تو وہ (ابن زبیر)
اپنی دھمکی کو ضرور پورا کریں گے۔ اور اس غرض کے لیے انھوں نے ان کو سوچ بچار
کرنے کے لیے ایک عرصے کی مہلت دے دی۔ ابن حنفیہ کے ایک ہمراہی نے ان کو
مشورہ دیا کہ مختار کو اپنے حال کی خبر دے دیں۔ چنانچہ انھوں نے مختار کو ابن زبیر
وغیرہ کے حالات سے آگاہ کرنے کے لیے خط لکھ دیا۔ اور اس سے مدد طلب کی۔
مختار نے اس خط کو لوگوں کے سامنے پڑھ کر سنایا اور کہا کہ وہ تمہارے مہدی
ہیں۔ اور تمہارے نبی (صلی اللہ علیہ وسلم) کے خاندان مبارک کے فرد واحد
ہیں۔ لوگوں نے ان کو اور ان کے ہمراہیوں کو ایسا محصور کر لیا ہے جیسے کپڑوں
کو محصور کیا جاتا ہے۔ اور وہ لوگ دن رات اس انتظار میں ہیں کہ ان کو قتل
کیا جائے۔ اور جلا دیا جائے۔ اگر میں ان کی اس طرح مدد نہ کروں جیسے ایک وزیر
کو کرنی چاہیے۔ اور اس طرح یکے بعد دیگرے فوجوں کو نہ بھیجوں جس طرح ایک سیلاب

دوسرے کے پیچھے جاتا ہے تو میرا نام بھی ابواسحاق نہیں ہے۔ میں ضرور اس کا ہلیکے بچے کو ہلاک کر کے چھوڑ دوں گا۔ ”ابو ہلیکے کے بچے“ سے اس کی مراد ابن زبیر سے تھی۔ کیوں کہ عوام کے باپ نو بلیک کی ماں زہرہ بنت عمرو بنو کاہل بن اسد بن خزیمہ میں سے تھی۔ یہ سن کر لوگ رونے لگے اور کہنے لگے کہ آپ ہمیں جلد وہاں لے چلیے۔ چنانچہ مختار نے ابو عبد اللہ الجذلی کو شتر قوی و توانا سپاہیوں کے ساتھ اور ظبیان بن عمارۃ درجو تمیم میں تھا کو چار سو آدمیوں کے ساتھ روانہ کیا۔ اور موخر الذکر کو چار لاکھ درہم ابن حنفیہ کو دے دینے کے لئے دیئے۔ علی ہذا القیاس ابو محرار و ہانی بن قیس کو ایک ایک سو اور عمیر بن طارق اور یونس بن عمران کو چالیس چالیس آدمی دے کر وہاں روانہ کیا۔

عبد اللہ الجذلی مقام ذات عرق میں پہنچ کر رک گیا۔ اور عمیر اور یونس بھی اپنے اسی سو ارے کر اس سے جا ملے۔ اس طرح ان کی مجموعی تعداد ڈیڑھ سو تک پہنچ گئی۔ عبد اللہ ان کو لے کر چلا۔ اور مسجد حرام میں داخل ہو گیا۔ وہ سب آدمی جھنڈی ہاکر الحسین کے خون کا بدلہ لینے والو“ پکار رہے تھے۔ ہوتے ہوتے وہ زفرم پہنچے جہاں ابن زبیر نے ان کو جلا کر خاک سیاہ کر دینے کے ارادے سے لکڑیاں جمع کر رکھی تھیں۔ اس وقت ان کی قرار دادہ مہلت میں صرف دو دن باقی رہ گئے تھے۔ مختار کے آدمی دروازے کو توڑ کر ابن حنفیہ کے پاس گئے۔ اور کہا کہ آپ ہمیں اور خدا کے دشمن ابن زبیر کو آپس میں سمجھ لینے دیں۔ ابن حنفیہ نے کہا کہ میں یہ پسند نہیں کرتا کہ مسجد حرام میں جدال و قتال ہو۔ ابن زبیر نے کہا کہ واہ۔ واہ یہ خشبیہ بھی عجیب لوگ ہیں کہ حسین کی موت کو اس طرح اچھا حال رہے ہیں کہ گویا۔ ان کو میں نے قتل کیا ہے۔ خدا کی قسم اگر ان کے قاتلین پر میرا بس چلے تو میں سب کو قتل کر دوں۔ انھوں نے مختار کے آدمیوں کو خشبیہ اس وجہ سے کہا کہ جب وہ کے میں داخل ہوئے تو حرم میں تلواریں کو نیاموں سے نکالنے کو محض پوچھ اور بے فائدہ سمجھتے ہوئے ان سب نے اپنے ہاتھوں میں لکڑیاں لے لی تھیں۔ اور یہ بھی کہتے ہیں کہ اس وجہ تسمیہ کا باعث یہ تھا کہ ان لوگوں نے وہی لکڑیاں اپنے ہاتھوں میں لے لی تھیں جو ابن زبیر نے ابن حنفیہ اور ان کے آدمیوں کو جلانے کے لئے جمع کی تھیں۔ غرض کہ ابن زبیر نے کہا کہ کیا تم لوگ سمجھتے ہو کہ میں بغیر اس کے کہ ابن حنفیہ بھی مجھ سے بیعت کرین اور ان کے

سب ہم اسی بھی کریں ان سب لوگوں کو میں یہاں سے ٹلنے دوں گا۔ عبد اللہ الجذلی نے جواب دیا کہ ہاں۔ قسم ہے خدا کے رکن و مقام کی کہ تم کو ضرور ان لوگوں کو جانے دینا پڑیگا۔ ورنہ ہم تم سے اپنی تلواروں کے زور سے اس طرح لڑینگے کہ جس میں کوئی باطل پرست شک نہیں کر سکیگا۔ اس بن حنفیہ نے اپنے ہمراہیوں کو روکا اور ان کو فتنہ و فساد سے ڈرایا۔ پھر

اس کے بعد مختار کی باقی فوج بھی مختار کا فرستادہ مال و زر لے کر آہنجی۔ انہوں نے بھی مسجد حرام میں داخل ہو کر تکبیر کہی اور الحسین کے خون کا بدلہ لینے والوں کا نعرہ لگایا۔ ابن زبیر ان سے خوفزدہ ہو گئے۔ محمد بن حنفیہ اور ان کے ہمراہی شعب علی تک گئے۔ وہ لوگ برابر ابن زبیر کو گالیاں دیتے جاتے تھے اور محمد بن حنفیہ سے اجازت طلب کرتے تھے کہ ابن زبیر سے جنگ کی جائے۔ مگر وہ انکار کرتے رہے۔ اس طرح اس وقت شعب میں محمد بن حنفیہ کے پاس چار ہزار آدمی جمع تھے۔ ابن حنفیہ نے اس تمام مال و زر کو ان ہی میں تقسیم کرنا چاہا۔ مگر انہوں نے قبول نہ کیا۔ مگر آخر کار جب مختار قتل کیا گیا تو وہ لوگ خوار و ذلیل اور محتاج ہو گئے۔ مختار کے قتل کے بعد ملک ابن زبیر کے قبضہ اقتدار میں آ گیا۔ تب تو ابن زبیر نے ابن حنفیہ کو پھر یہی پیغام بھیجا کہ میری بیعت میں داخل ہو جاؤ۔ ورنہ میں تم سے جنگ کروں گا۔ ان کے قاصد عروہ ابن زبیر تھے۔ ابن حنفیہ نے جواب میں کہا کہ خدا سمجھے تمہارے بھائی کو۔ وہ کیسا ضابطی شخص ہے۔ حالانکہ وہ جانتا ہے کہ اس سے وہ خدا کو ناراض کرتا اور اس سے غافل ہو جا رہا ہے۔ پھر اپنے ہمراہیوں سے کہا کہ لا ابن زبیر کا ارادہ ہے کہ وہ ہم پر حملہ کرے۔ جو شخص کہ میرے پاس سے جانا چاہتا ہے میں اسے ایسا کرنے کی اجازت دیتا ہوں۔ کیونکہ نہ کوئی شخص میرا پابند ہے اور نہ کوئی ایسا کرنے سے قابل ملامت ہوگا۔ اور جب تک کہ خدا میرے اور ابن زبیر کے مابین فتح نہ دے گا میں بھی ضرور یہیں مقیم رہوں گا۔ واللہ خیر مآلنا فی حین۔ یہ سن کر عبد اللہ الجذلی وغیرہ نے کھڑے ہو کر کہا کہ ہم لوگ آپ کو چھوڑنے والے نہیں ہیں۔ اُوہ جب عبد الملک بن مروان کو ان کا حال معلوم ہوا تو اس نے ابن حنفیہ کو لکھا کہ اگر آپ میرے پاس آجائیں تو میں آپ کے ساتھ احسان کروں گا۔ اور جب تک کہ آپ چاہیں یہاں شام میں رہ سکتے ہیں جب تک کہ

لوگوں کا حال پھر نہ سدھر جائے۔ چنانچہ ابن حنفیہ اور ان کے ہمراہی شام کی طرف چلے گئے۔ اور ان کے ساتھ کثیر بھی روانہ ہو گیا۔ وہ روانگی کے وقت یہ شعر پڑھ رہا تھا۔ (ترجمہ :-)

”اے ہمارے مہدی۔ اے مہدی بن مہدی۔ آپ نے ہدایت دی۔ آپ

ہی وہ ہیں جن سے ہم راضی ہیں اور جن سے ہماری امیدیں وابستہ ہیں۔ آپ اس شخص کے بیٹے ہیں جو نبی (صلی اللہ علیہ وسلم) کے بعد بہترین شخص ہے۔ آپ ہی دین حق کے امام ہیں اور ہم کو اس میں شک نہیں۔ اے ابن علی اور اہل بیت! اردان ہو جائے یا لیکن وہ ابھی مائن ہی میں پہنچے تھے کہ ان کو عبد الملک کے عمرو بن سعید کو

دھوکا دینے کی خبر ملی۔ ان کو اپنے وہاں جانے پر ندامت ہوئی اور عبد الملک کی طرف سے خوف ہوا۔ اس لئے وہ ایلہ میں اتر پڑے اور لوگ محمد بن حنفیہ کی فضیلت ان کے زہد و کثرت عبادت اور حسن ہدایت کے متعلق آپس میں تذکرہ کرنے لگے۔

جب عبد الملک کو ان کے متعلق یہ باتیں معلوم ہوئیں تو اس کو محمد بن حنفیہ کو اپنے شہر میں دعوت دینے پر ندامت ہوئی۔ اور اس نے محمد بن حنفیہ کو خط لکھا کہ میری سلطنت میں کوئی ایسا شخص نہیں رہ سکتا جس نے مجھ سے بیعت نہ کی ہو۔ یسن کر ابن حنفیہ

وہاں سے مکے کی طرف روانہ ہو کر شعب ابی طالب میں جا کر اترے۔ ابن زبیر نے وہاں ان کے نام پیغام بھیجا کہ وہ وہاں سے چلے جائیں۔ اور اپنے بھائی مصعب ابن

زبیر کو حکم دیا کہ ابن حنفیہ کے ساتھیوں کی عورتوں کو بھیج دو۔ چنانچہ مصعب نے ان عورتوں کو بھیج دیا جس میں ابولطفیل عامر بن وائلہ کی زوجہ بھی شامل تھیں۔ وہ

وہاں سے چل کر ان کے پاس پہنچیں۔ طفیل نے یہ شعر کہا۔ (ترجمہ :-)

”وہ اگر مصعب نے اسے بھیجا ہے تو میں مصعب کی طرف تکلیف اٹھا کر جاؤں گا۔ میں ایک مسلح اور تیار دستہ فوج کو لے کر وہاں پہنچوں گا۔ گویا کہ میں ایک صاحب عزت

اور جنگ جو آدمی ہوں“

ان کے علاوہ اور بھی چند شعر تھے۔

ابن زبیر نے ابن حنفیہ کو بھیج کر ناشروع کیا کہ وہ مکہ آجائیں۔ ابن حنفیہ کے ساتھیوں نے ان سے اجازت طلب کی کہ ابن زبیر سے جنگ کی جائے۔

مگر انھوں نے اجازت نہ دی۔ اور دعا مانگی کہ یا اللہ! ابن زبیر کو دولت و فخر کا لباس

پہنا اور اس پر اور اس کی جماعت پر جو اوروں کو ذلیل کرتی ہے کسی ایسے شخص کو مسلط فرما جو ان کو بھی ذلیل و خوار کر دے۔ اس کے بعد وہ وہاں سے طائف چلے گئے۔

بعد ازاں ابن عباس نے ابن زبیر کے پاس جا کر سخت کلامی کی اور ان دونوں میں ایسی باتیں ہوئیں جن کا ذکر ہم کرنا پسند نہیں کرتے۔ پھر ابن عباس بھی وہاں سے طائف چلے گئے۔ وہیں ان کا انتقال ہو گیا اور ابن حنفیہ نے ان کے جنازے کی نماز پڑھائی۔ جس میں چار مرتبہ تکبیر کہی۔ ۲

ابن حنفیہ طائف ہی میں رہے تا آنکہ حجاج نے جا کر ابن زبیر کا محاصرہ کیا اس وقت ابن حنفیہ وہاں سے بھی چل کر شعب میں جا اترے۔ حجاج نے ان سے مطالبہ کیا کہ وہ عبد الملک سے بیعت کر لیں۔ مگر ابن حنفیہ نے انکار کیا اور کہا کہ جب تک لوگ اس پر اجتماع نہ کر لیں گے ایسا نہ کروں گا۔ آخر جب ابن زبیر شہید ہو گئے تو ابن حنفیہ نے عبد الملک کو لکھ کر اپنے اور اپنے ساتھیوں کے لئے امان طلب کی۔ حجاج نے بھی ان کے پاس پیغام بھیج کر بیعت کرنے کا حکم دیا۔ مگر انھوں نے انکار کیا اور کہا کہ میں نے عبد الملک کو خط لکھا ہے ان کے پاس سے جواب آئے تو بیعت کروں گا۔ اس اثنا میں عبد الملک نے حجاج کو خط لکھا جس میں اس کو ہدایت کی کہ وہ ابن حنفیہ کا پیچھا چھوڑ دے۔ تب اس نے ان کو چھوڑ دیا۔ آخر جب ابن حنفیہ کا قاصد ابو عبد اللہ کجلی عبد الملک کا خط لئے ہوئے آیا۔ جس میں ان کو امان دینے۔ ان کا حق ادا کرنے اور ان کے اہل و عیال کی تعظیم کا ذکر تھا تو وہ حجاج کے پاس گئے اور عبد الملک ابن مروان سے بیعت کر لی۔ پھر وہ وہاں سے شام گئے اور عبد الملک سے درخواست کی کہ وہ حجاج کو ان پر کسی طرح کی چیر و دستی نہ کرنے دے۔ چنانچہ اس نے حجاج کے حکم کو ان پر سے ہٹا دیا۔ ۳

کہتے ہیں کہ ابن زبیر نے ابن عباس اور ابن حنفیہ کو لکھا تھا کہ وہ دونوں ان سے بیعت کر لیں۔ مگر دونوں نے یہ جواب دیا تھا کہ پہلے سب لوگوں کو کسی امام واحد کے متعلق اجتماع کر لینے دو۔ تب ہم بیعت کر لیں گے۔ کیونکہ اس وقت تم خود فتنے میں مبتلا ہو۔ اس سے دونوں میں بات بڑھ گئی۔ اور ابن زبیر نے ناراض ہو کر آخر ابن حنفیہ کو زمرم میں قید کر دیا۔ ابن عباس پر ان ہی کے گھر میں سختیاں کیں۔

اور دونوں کو جلا کر مار ڈالنے کا ارادہ کیا۔ اس پر مختار نے فوج بھیجی جس کا ذکر پہلے آچکا ہے۔ اور ابن زبیر کی ایذا رسانی سے ان کو محفوظ کر دیا۔ مگر جب مختار قتل ہو گیا تو ابن زبیر کو پھر ان دونوں پر غلبہ حاصل ہو گیا۔ اور انھوں نے ان سے کہا کہ تم دونوں میرے قرب و جوار سے نکل جاؤ۔ چنانچہ دونوں طائف چلے گئے۔ ابن عباس نے اپنے بیٹے علی کو عبدالملک کے پاس شام روانہ کیا اور یہ کہلوایا کہ مجھے یہ زیادہ پسند ہے کہ میرے برادران عمزاد میری سرپرستی کریں نسبت اسکے کہ بنو اسد کا ایک فرد میرا مرنی ہو۔ جس سے ان کی مراد اپنے برادران عمزاد یعنی بنو امیہ سے تھی۔ کیونکہ وہ سب کے سب عبدالمناف کی اولاد میں سے تھے۔ اور بنو اسد کے ”ایک فرد“ سے ان کا مطلب ابن زبیر سے تھا جو بنو اسد بن عبد الغزالی بن قصے میں سے تھے جب علی ابن عبداللہ ابن عباس عبدالملک کے پاس پہنچے تو مؤخر الذکر نے ان کا نام اور کنیت دریافت کی۔ علی نے کہا کہ میرا نام علی اور کنیت ابوالحسن ہے۔ عبدالملک نے کہا کہ یہ نام اور کنیت میرے لشکر میں جمع نہیں ہو سکتے۔ تم ابو محمد ہو۔ طائف آنے کے بعد ابن عباس نے انتقال کیا۔ اور ابن حنفیہ نے ان کے جنازے کی نماز پڑھائی۔ ۶

فتنہ خراسان کا بیان

اس سال عبداللہ ابن خازم نے ان بنو تمیم کا محاصرہ کیا جو خراسان میں مقیم تھے۔ کیونکہ ان لوگوں نے اس کے بیٹے محمد کو قتل کر دیا تھا۔ جس کا ذکر پہلے گذر چکا ہے۔ جب حسب بیان سابق خراسان کے بنو تمیم متفرق و پریشان ہو گئے۔ تو ان کے سترستی سوار اس کے قصر کے پاس رہ گئے۔ اور عثمان بن بشر بن مختار المازنی کو اپنا سردار مقرر کیا جس کے ہمراہ شعب بن ظہیر النہشلی۔ ورو بن فلق العنبری۔ زبیر بن ذؤب العدوی۔ جہان بن مشجعہ الضبی۔ حجاج بن ناشب العدوی اور رقیہ بن حزنو تمیم کے سواروں اور ہساروں کو لئے ہوئے موجود تھے۔ ابن خازم نے ان کا محاصرہ کیا۔ وہ لوگ باہر نکل کر اڑتے تھے اور پھر قصر کی طرف واپس چلے جاتے تھے۔ ایک دن ابن خازم چھ ہزار آدمیوں کو لے کر نکلا۔ اور اُدھر سے اہل قصر بھی برآمد ہوئے۔ بشر نے ان سے کہا کہ تم لوگ واپس چلے جاؤ۔ اس کا ہرگز مقابلہ نہ کر سکو گے مگر زبیر بن ذؤب نے

پختہ قسم کھائی کہ جب تک وہ نکل کر ان کی صفوں سے مقابلہ نہ کرے گا ہرگز واپس نہ جائیگا۔ یہ ٹھکان کر وہ ایک ندی میں ہو رہا جو خشک ہو گئی تھی۔ عبداللہ کے ہمراہیوں کو اس کی خبر تک نہ ہوئی۔ اتنے میں زمیر نے ان پر حملہ کیا اور ان سب کو تتر بتر کر دیا۔ اور پھر گھوم کر دوبارہ حملہ کیا۔ لوگ چپختے چلاتے اس کے پیچھے بھاگ رہے تھے مگر کسی کو اتنی ہمت نہ تھی کہ میدان میں اتر کر اس سے مقابلہ کرتے۔ آخر وہ لڑ بھر کر پھربنی جگہ کو واپس چلا گیا۔ اور وہاں سے پھر ایک مرتبہ حملہ کیا۔ ان کی صفیں اس کے حملے سے منتشر ہو گئیں۔ اور وہ دوبارہ واپس آیا۔ یہ حالت دیکھ کر ابن خازم نے اپنے ساتھیوں سے کہا کہ جب تم زہیر پر نیزہ زنی کرو اپنے نیزوں میں آنکڑے باندھ لو اور انھیں اسکی زرہ میں پھنسا دو۔ اس قرار واد کے مطابق جب ایک دن وہ اس پر دھاوا کرنے کو نکلا تو اس کے آدمیوں نے زہیر پر چار آنکڑے والے نیزے اسکی زرہ میں پھنسا دیئے۔ زہیر حملہ کرنے کی غرض سے ان کی طرف پٹا رہتا تھا ان کے حواس بگڑنے لگے اور وہ اپنے نیزوں کو چھوڑ چھاڑ کر بھاگ گئے۔ زہیر کا یہ حال تھا کہ وہ ان کے نیزوں کو اپنے پیچھے کھینٹا ہوا قصر میں چلا گیا۔ آخر ابن خازم نے اس کے پاس پیغام بھیجا کہ ایک لاکھ (درہم ۶) اور علاقہ میسان تمھاری جاگیر میں دے دو لگا۔ مجھ سے صلح صفائی کر لو۔ مگر اس نے منظور نہ کیا۔ مگر جب بنو تمیم کے محاصرے نے بہت کچھ طول پکڑا تو انھوں نے ابن خازم سے درخواست کی کہ ان کو صرف اتنی مہلت دیجائے کہ وہ سب دامن سے نکل کر منتشر ہو جائیں۔ ابن خازم نے کہا کہ یہ اسی وقت ہو سکتا ہے کہ تم اپنے آپ کو میرے سپرد کر دو بنو تمیم نے منظور کر لیا۔ زہیر نے کہا کہ خدا کرے تمھاری مائیں تمھاری جانوں کو روئیں۔ خدا کی قسم وہ تمھارے ایک ایک آدمی کو چن چن کر مارے گا۔ اگر تم موت کو اچھا سمجھتے ہو تو عزت کی موت مرو۔ ہم سب کو لے کر باہر نکل چلو۔ وہی باتیں ہونگی۔ یا تو تم سب عزت کی موت مر جاؤ گے۔ یا نہیں تو تم میں سے بعض قتل ہوں گے اور بعض بچ جائیں گے۔ قسم ہے خدا کی اگر تم لوگ اس پر خوب اچھی طرح جی کھو لکر سختی کرو تو وہ ضرور تمھارے مقابلے میں اڑھیل پڑ جائے گا۔ اگر تم پسند کرو تو میں تمھارے سامنے آگے جاتا ہوں۔ اور اگر تم چاہو تو پیچھے چلتا ہوں۔ مگر بنو تمیم نہ مانے۔ زہیر نے کہا کہ اچھا اب میں تم کو دکھاتا ہوں۔ اور یہ کہہ کر وہ رقیہ بن حرا۔ ایک ترک کی غلام اور ابن ظہیر سب یا ہر نکلے اور محاصرہ

پر جگر توڑ کر حملہ کیا۔ وہ لوگ ہٹ گئے۔ زہیر وغیرہ واپس آ گئے اور اس کے اصحاب بھی بچ گئے۔ زہیر نے وہاں سے قصر واپس جا کر اپنے ساتھیوں سے کہا کہ دیکھو تم سب اب بھی میری بات مانو۔ انھوں نے کہا ہم میں اتنی طاقت نہیں ہے۔ ہم حیات چاہتے ہیں۔ زہیر نے جواب دیا کہ موت میں بھی میں تم سے ہٹا نہ رہوں گا۔ غرض کہ سب بنو تمیم ابن خازم کے حکم پر چلنے لگے۔ اور اس نے ان سب کو گرفتار کر دیا۔ پھر وہ سب ایک ایک کر کے ابن خازم کے پاس پیش کیے گئے۔ ابن خازم کا تو ارادہ ان سب پر احسان کرنے کا تھا مگر اس کے بیٹے موسیٰ نے اُسے ایسا کرنے سے باز رکھا۔ اور کہا کہ اگر آپ نے اُن کو معاف کر دیا تو میں اپنا خون کر لوں گا۔ اس پر ابن خازم نے سوائے تین شخصوں کے جن میں سے ایک حجاج ابن ناشب تھا سب کو قتل کر دیا۔ کیونکہ اس کے متعلق ابن خازم کے ایک بھراہی نے سفارش کی تھی۔ دوسرا مہونے والا جیہان بن مشجوعہ الضبی تھا جس نے محمد کو بچانے کی غرض سے اپنے آپ کو اس پر گرا دیا تھا۔ جیسا کہ پہلے بیان ہو چکا ہے۔ تیسرا شخص بنو تمیم کے قبیلہ بنو سعد میں تھا۔ اور وہ وہ شخص تھا جس نے ابن خازم کے پاس سے اس دن لوگوں کو ہٹا دیا تھا جس دن وہ حملہ کرتے ہوئے آئے تھے اور یہ کہا تھا کہ دیکھو اس مضر کے شہسوار کے پاس سے چلے جاؤ کہتے ہیں کہ جب زہیر بن ذویب کو گرفتاری کی حالت میں ابن خازم کے پاس لے جانے لگے۔ تو اس نے جانے سے انکار کیا۔ اور اپنے نیزے کے بل اچھل کر خندق پار کر گیا۔ اور پھر وہاں سے اپنی بیٹیوں میں لڑکھڑاتا ہوا۔ ابن خازم کے پاس پہنچ کر بیٹھ گیا۔ ابن خازم نے کہا کہ اب یہ بتاؤ کہ اگر میں تم کو آزاد کر دوں اور انکو رکھلاؤں تو تم میرا شکریہ ادا کرو گے۔ اس نے جواب دیا کہ اگر تم میری صرف جان بخشی ہی کرو اور کوئی احسان نہ کرو تب بھی تمھارا شکریہ ادا کروں گا۔ مگر ابن خازم کے بیٹے موسیٰ نے ابن خازم کو اُسے رہا کرنے سے روکا جس پر ابن خازم نے اپنے بیٹے سے کہا کہ تجھ پر خدا کی سنوار ہو زہیر جیسے شخص کو قتل کرتا ہے۔ جو مسلمانوں کے اعداء سے جنگ کرنے کے لئے اصل عرب ماں کا بچہ ہے۔ موسیٰ نے کہا کہ اگر تم بھی میرے بھائی کے خون میں شریک ہوتے تو میں تم کو ضرور قتل کر دیتا۔ آخر کار ابن خازم نے تنگ آ کر اس کو قتل کر دینے کا حکم دے دیا۔ یہ سن کر زہیر نے کہا کہ میری ایک حاجت ہے اور وہ یہ کہ میرے خون کو ان نابکاروں کے خون میں نہ ملاؤ۔

کیونکہ میں نے ان کو ان کی حرکتوں سے منع کیا تھا۔ اور حکم دیا تھا کہ وہ عزت کی موت میں اور تم لوگوں پر حملہ کریں۔ خدا کی قسم اگر وہ ایسا کرتے تو تمہارا یہ بیٹا بھی خائف ہو جاتا۔ اور وہ لوگ اُسے بجائے اپنے بھائی کے خون کا دعوے کرنے کے اپنے میں مشغول کر لیتے۔ مگر انھوں نے نہ مانا۔ اور اگر وہ میری بات مان لیتے تو ان کا کوئی آدمی بغیر بہت سے آدمیوں کو مارے نہ مرنے غرض کہ ابن خازم نے اس کے قتل کا حکم دے دیا۔ اور وہ الگ لیجا کر قتل کر دیا گیا۔ جب حمزہ کو ان لوگوں کے قتل کی خبر ملی تو اس نے یہ اشعار کہے (ترجمہ)۔

اے میرے ملامت گر۔ مجھے ان کے قتل کے بارے میں ملامت نہیں کی گئی۔ کیونکہ میری تلوار نے ان کے مینڈھے کو اچھی طرح دانت پس پس کر کاٹا تھا۔ اے میرے ملامت گر۔ جب تک کہ وہ لوگ متفرق نہیں ہو گئے۔ اور جب تک کہ لوگوں نے مجھے سب سے آگے نہیں دیکھ لیا۔ میں وہاں سے واپس نہیں آیا۔ اے میرے ملامت گر۔ میرے اسلحہ نے مجھے فنا کر دیا۔ اور یہ قاعدہ کی بات ہے کہ جو اکثر بہادریوں اور دلاوریوں سے لڑتا رہتا ہے وہ زخمی ہو کر واپس آتا ہے۔ اے میری دونوں آنکھوں۔ اگر تمہارے آنسو خشک ہو گئے ہوں تو اب خون بہاؤ۔ میں بغیر اس کے خوش نہ ہوں گا۔ کہ تم خون بہاؤ۔ کیا میں زہیر ابن بشر۔ اور ورد کے بعد خراسان میں کوئی فراغت و سیر کی جگہ پاؤں گا۔ اے میرے ملامت گر۔ میں ایسی ایسی جنگوں میں شریک ہوا ہوں۔ کہ جب بزدل شہسوار پیچھے ہٹتے تھے اور رکتے تھے تو میں آگے بڑھتا تھا اور حملہ کرتا تھا۔

اس کی مراد زہیر بن ذویب۔ عثمان ابن بشر اور ورد بن مفلح سے ہے۔

ابن اشتر کے ابن زیاد سے جنگ کے لئے روانہ ہونے کا بیان

اسی سال ماہ ذی الحجہ کے اختتام سے آٹھ روز قبل ابراہیم ابن اشتر عبید اللہ ابن زیاد سے جنگ آزمائی کے لئے روانہ ہوئے۔ ان کی روانگی اس وقت وقوع میں آئی کہ جب مختار کو جنگ سبیح سے فارغ ہوئے دو دن ہو چکے تھے۔ مختار نے ان کے ساتھ اپنے زبردست شہسوار۔ سردار اہل بصیرت اور کار آزمودہ آدمیوں کو روانہ کیا تھا۔ بلکہ وہ خود مشاافت کی غرض سے کچھ دور تک ابراہیم بن اشتر کے ساتھ گیا تھا۔ جب وہ دیر عبد الرحمن ابن ام الحکم پر پہنچا تو اُسے مختار کے آدمی ملے جو ایک

اشہب رنگ نچر پر ایک کرسی رکھے ہوئے جا رہے تھے۔ اور اللہ سے فتح و نصرت کی دعائیں مانگ رہے تھے۔ اس کرسی کا محافظ حوشب البرسی تھا۔ مختار نے ان کو دیکھ کر یہ شعر پڑھا۔ (ترجمہ) :-
 ”قسم ہے خدا کی کہ وہ لوگ ضرور یکے بعد دیگرے ایک ایک صف کو اور ہزار ہزار آدمیوں کو قتل کریں گے“

اس کے بعد مختار نے ان کو رخصت کر دیا اور ابراہیم سے کہا کہ میری تین نصیحتیں سنتے جاؤ :- اپنے امر کی سر و علانیہ حالت میں خدا کے عذر جل سے ڈرو۔ جلدی جلدی جاؤ۔ اور اپنے دشمن کو دیکھتے ہی اس سے جنگ شروع کر دو۔ یہ کہہ کر مختار واپس چلا گیا۔ اور ابراہیم وہاں سے آگے بڑھ کر کرسی والوں کے پاس پہنچے جو بیٹھے ہوئے اس کے وسیلے سے آسمان کی طرف اٹھ اٹھا اٹھا کر اللہ سے دعائیں مانگ رہے تھے۔ ابراہیم نے کہا کہ یا اللہ تو ہم کو ہمارے سفہار الناس کے عمل کے بدلے مت پکڑو۔ یہ بنو اسرائیل کی سنت ہے اور قسم ہے اس ذات کی جس کے قبضے میں میری جان ہے پھر وہ لوگ وہاں سے واپس چلے گئے۔ اور ابراہیم نے اپنا راستہ لیا۔

اس کرسی کا بیان جس سے مختار و عائشہ صلی اللہ علیہا وسلم نے کیا کرتا تھا

طفیل بن جعدہ بن ہبیرہ کا بیان ہے کہ ایک مرتبہ ہم بہت ہی سختی پٹری۔ ایک دن میں باہر نکلا تو میں نے اپنے ایک روغن فروش ہمسائے کے ہاں ایک کرسی دیکھی جس پر خوب میل چڑھا ہوا تھا۔ میں نے اپنے دل میں کہا کہ اگر میں اس کرسی کے بارے میں مختار سے کچھ کہہ دوں میں نے اس کرسی کو گندھی سے لے کر دھویا تو وہ نصار کی سفید لکڑی نکل آئی جس نے تیل پی رکھا تھا۔ اس کا بیان ہے کہ میں نے مختار سے کہا کہ میں آپ سے ایک چیز چھپا رہا تھا۔ مگر اب مجھے ضروری معلوم ہوتا ہے کہ آپ سے کہہ دوں۔ اور وہ یہ ہے کہ ابوجعدہ جس کرسی پر بیٹھا کرتا تھا۔ کہتے ہیں کہ اس میں حضرت علی کا اثر ہے۔ اس نے کہا واہ تم نے بھی خوب اسے آج تک ڈاٹے رکھا اسے بھیجہ دو۔ چنانچہ میں نے وہ کرسی اس کے پاس پہنچا دی جس پر

کپڑا پڑا ہوا تھا۔ اس نے مجھے بارہ ہزار (درجہ) انعام دیا۔ پھر اس نے جماعت کی تکمیل
اتمامت کہی۔ لوگ جمع ہو گئے تو اس نے کہا کہ گذشتہ اقوام میں کوئی بات ایسی نہیں ہوئی
جو آج کل اس امت میں بھی موجود نہ ہو جس طرح نبو اسرائیل کے پاس تابوت تھا اسی
طرح ہمارے پاس یہ کرسی ہے۔ اس کے بعد اس نے اُسے کھول دیا۔ ابن سبا کے متبعین
نے کھڑے ہو کر مسرت میں نعرہ تکبیر بلند کیا۔ اسکے کچھ عرصے کے بعد مختار نے امن زیاد
کے مقابلے کے لئے فوج بھیجی اور وہ اس کرسی کو ایک خچر پر رکھ کر نکلا اس وقت بھی وہ
ڈھکی ہوئی تھی اور اہل شام بری طرح قتل کئے گئے۔ ان کے دلوں میں اس کرسی کی عظمت
اس قدر زیاد ہو گئی کہ ان کے خیالات کفر کی حد تک پہنچ گئے۔ جب تو مجھے اپنے کئے پر سخت
ندامت ہوئی۔ لوگوں نے بھی اس کرسی کی مذمت کرنی شروع کر دی۔ ۱

یہ بھی بیان کیا جاتا ہے کہ مختار نے جعدہ بن مبیرہ کے خاندان سے کہا کہ حضرت
علی (کرم اللہ وجہہ) کی کرسی میرے پاس لاؤ۔ (کیونکہ جعدہ کی والدہ ام ہانی حضرت
علی کی ہمیشہ تھیں) انھوں نے کہا کہ والدہ ہمارے پاس نہیں ہے۔ مختار نے کہا
تب آؤ وہ میری حماقت ہوگی۔ جاؤ جا کے وہ کرسی میرے پاس لے آؤ۔“ راوی کا بیان
ہے کہ ان لوگوں کا خیال تھا کہ جو کرسی بھی آئے گی اُسے ضرور وہی کرسی بتائیگا اور اسے
انکی جانب سے قبول کرے گا۔ غرض کہ لوگ ایک کرسی اٹھالائے اور اس نے اس پر قبضہ کر لیا پھر شہام
شاکر۔ اور مختار کے دیگر سردار وہ لوگ اس کرسی کو ریشم سے ڈھانپ کر رکھے۔ اس کرسی کے سب سے
پہلے حافظہ موسیٰ بن ابی موسیٰ الاشعری تھے جو مختار کے ساتھ رہا کرتے تھے۔ کیونکہ انکی
والدہ ام کلثوم فضل بن عباس کی بیٹی تھیں۔ مگر جب لوگ موسیٰ سے برگشتہ ہو گئے
تو انھوں نے اس کی محافظت کا کام ترک کر دیا اور مختار کی موت تک حوشب البرسی اس
عہدے پر رہا۔ اسکے متعلق اعرشہ ہمدانی نے یہ شعر کہے ہیں۔ (ترجمہ)۔

”و میں گواہ ہوں کہ تم سب سبائی مذہب کے ہو۔ اور اسے شرک کے چوکیدارو۔
میں تم سے خوب واقف ہوں۔ میں قسم کھا کر کہتا ہوں کہ تمھاری کرسی تابوت سکینہ نہیں
ہے گو کہ اس پر کئی کئی غلات چڑھے ہوئے ہیں۔ اور گو کہ شہام۔ نہد اور خازن
اس کے ساتھ ساتھ دوڑتے ہوں پھر بھی وہ تابوت سکینہ کی مانند نہیں ہے۔ میں
تو وہ شخص ہوں کہ صرف آل محمد (صلعم) سے محبت کرتا ہوں اور اس وحی کا

پیروہوں جو مصاحف میں دیج ہے۔ اور میں نے عبد اللہ سے اس وقت بیعت کی تھی کہ جب تمام قریش اور ان کے سربراہ اور وہ آدمیوں نے ان کی پیروی کی۔ اسی طرح متوکل اللہی کہتا ہے۔ (ترجمہ) :-

اذا کرتیم ابواسحاق کے پاس جاؤ تو یہ کہہ دینا کہ میں تم لوگوں کی کرسی کا منکر ہوں۔ تم دیکھو گے کہ شام اس کی لکڑیوں کے گرد رہتا ہے اور شاکر اس کا حامل الوحی ہے۔ ان لوگوں کی آنکھیں اس کرسی کے گرد رہتی ہیں۔ گویا کہ وہ آنکھیں تیکھی اور قنہ انگیر میں

متعدد واقعات کا بیان

اس سال عبد اللہ ابن زبیر نے لوگوں کے ساتھ حج کیا۔ مدینے پر اپنے بھائی کی طرف سے مصعب ابن زبیر۔ بصرہ پر عبد اللہ بن ابی ربیعہ المخزومی من جانب ابن زبیر عامل تھے۔ اور کوفہ پر مختار عامل وغالب تھا۔ خراسان میں عبد اللہ بن خازم تھا۔ پھر اسی سال اسما بن حارثہ الاسلمی نے انتقال کیا یہ صحابہ میں تھے اور اصحاب صفہ میں شامل تھے۔ یہ بھی بیان کیا جاتا ہے کہ ان کا انتقال ابن زیاد کے دوران مارت میں ہوا تھا۔ جابر ابن سمہ نے بھی انتقال کیا جو سعد ابن ابی وقاص کے بھانجے تھے۔ یہ بھی روایت ہے کہ وہ بشر ابن ہارون کے زمانہ مارت میں فوت ہوئے۔ علی بن اقیاس اسما بن خارجہ بن حض بن حذیفہ بن یدر الفزاری نے بھی انتقال کیا جو اپنی قوم کا سردار تھا۔ پھر

۶۷ھ کے واقعات

ابن زیاد کے قتل کا بیان

ابراہیم ابن اثیر نے کوفہ سے روانہ ہو کر اس خیال سے جلدی جلدی کوچ کیا کہ قبل اس کے کہ ابن زیاد سرزمین عراق میں داخل ہو وہ اس سے جا ملیں۔ مگر ابن زیاد اہل شام کی ایک زبردست فوج کے ساتھ روانہ ہو کر موصل پہنچ چکا تھا اور اس پر اپنا قبضہ جما چکا تھا۔ جیسا کہ ہم پہلے بیان کر چکے ہیں۔ ابراہیم بھی سرزمین عراق کے پیچھے سے ہوتے ہوئے موصل میں جا داخل ہوئے۔ انھوں نے اپنے مقدمہ الجیش پر طفیل بن لقیطہ التمیمی کو

مقرر کیا تھا جو ایک شجاع و دلیر آدمی تھا۔ ابن زیاد کے قریب پہنچ کر انھوں نے اپنے آدمیوں کو ترتیب دیا۔ اور برابر اسی آراستگی اور اجتماع کے ساتھ چلتے رہے۔ البتہ یہ ہوا کہ وہ طفیل کو طلاء یہ فوج کے ساتھ روانہ کرتے تھے تا آنکہ وہ دریائے خازر (جو بلا موصول میں ہے) تک پہنچ جائے۔ عمیر بن حباب السلمی ابن زیاد کے ہمراہیوں میں سے تھا اس نے ابن اشتر سے کہلا بھیجا کہ مجھ سے ملو۔ تمام قبیلہ رقیس مرتج را حط کے واقعے کی وجہ سے ابن مروان کا دشمن تھا اور ان دنوں عبدالملک (ابن مروان) کی فوج میں قبیلہ کلب کے لوگ تھے۔ ابن اشتر اور عمیر میں ملاقات ہوئی اور عمیر نے بیان کیا کہ وہ ابن زیاد کے میسرہ کا افسر ہے۔ اس نے ابن اشتر سے یہ بھی وعدہ کیا کہ وقت پر رقیس شہر میں ہوجائیں گے۔ ابن اشتر نے اس سے کہا کہ اب تمھاری کیا رائے ہے؟ کیا یہ مناسب ہوگا کہ میں یہاں ایک خندق بنواؤں اور تین دن تک توقف کروں؟ عمیر نے کہا نہیں ایسا نہ کرو۔ کیوں کہ وہ لوگ بھی اسی کے متمن ہیں۔ اس لئے کہ دیر کرنا ان کے لئے بہتر ہے۔ ان کی تعداد تمھاری وگنی تعداد سے بھی زائد ہے۔ کم تعداد کے آدمیوں سے زیادہ آدمیوں کے مقابلے میں دیر اور تعویق کی تاب نہیں ہوتی۔ بلکہ بہتر یہ ہے کہ تم ان سے جنگ کرو۔ ان لوگوں کے دل تمھارے رعب سے پر ہیں۔ اگر ان لوگوں نے تمھارے آدمیوں کو ساحل کی طرف کر دیا اور دن بدن اور بار بار لڑتے رہے تو وہ ان سے معتاد ہو کر دلیر ہو جائیں گے۔ ابن اشتر نے کہا کہ مجھے اب معلوم ہوا کہ تم میرے خیر خواہ ہو۔ کیونکہ میرے آقا نے مجھے یہ نصیحت کی تھی۔ عمیر نے جواب دیا کہ ہاں ان کی بات مانو۔ وہ جنگ میں آزمودہ کار اور سن رسیدہ ہیں۔ انھوں نے جنگوں میں وہ وہ تکلیفیں اٹھائی ہیں جو کسی نے نہیں اٹھائیں۔ اور جب صبح ہو جائے تو ان لوگوں کے مقابلے کے لئے روانہ ہو جاؤ یہ کہہ کر عمیر پھر اپنے ہمراہیوں کے پاس چلا گیا۔ ابن اشتر نے اپنے نیزے خوب تیز کر لئے۔ تمام رات انھوں نے آنکھ تک بند نہ کی اور صبح ہوتے ہی انھوں نے اپنے ہمراہیوں کو ترتیب دیا۔ فوج کو دستوں میں تقسیم کیا اور ان پر امیر مقرر کیئے۔ چنانچہ سفیان ابن یزید الازدی کو میمنہ پر علی بن مالک الحبشی (یعنی احوص کے بھائی) کو میسرہ پر۔ اپنے مادر زاد بھائی عبدالرحمن بن عبداللہ کو سواروں پر (جن کی تعداد قلیل ہی تھی) اور طفیل بن لقیط کو پیادوں پر مقرر کیا۔ ان کا جھنڈا مزاحم بن مالک کے پاس تھا۔ صبح ہونے بھی نہ پائی تھی

کہ انھوں نے اندھیرے ہی میں نماز ادا کی پھر باہر نکل کر اپنے ہمراہیوں کو صفِ دار ترتیب دیا۔
 ہر امیر کو اس اُس کے مقام پر متمکن کیا اور خود پیادہ ہو کر لوگوں کو براہِ نیجۃ کرتے اور فتح
 و ظفر کی امید دلاتے ہوئے چلے۔ کچھ عرصہ چلنے کے بعد وہ ایک پہاڑی پر پہنچے جہاں سے
 وہ غنیمتِ آدمیوں کو دیکھ سکتے تھے۔ دیکھا تو ان میں سے کسی شخص نے اس وقت
 تک حرکت تک بھی نہ کی تھی۔ انھوں نے عبداللہ بن زہیر السلولی کو خبر لانے کے
 لئے بھیجا۔ چنانچہ وہ وہاں گیا۔ اور واپس آ کر اس نے یہ بیان کیا کہ وہ لوگ دہشت
 و ضعف کے ساتھ چل نکلے ہیں۔ مجھے ایک شخص ملا تھا جو صرف یہی کہتا تھا کہ ”اے
 ابو تراب کی جماعت! اور اے مختار کذاب کی جماعت!“ میں نے اس سے کہا کہ ہم
 میں تمھارے درمیان وہ معاملہ درپیش ہے جو اس گالی گلوچ سے کہیں بڑھ چڑھ کر
 ہے۔ غرض کہ ابراہیم اپنے جھنڈوں کے ساتھ ساتھ اپنے آدمیوں کو یہ یاد دلاتے ہوئے
 روانہ ہوئے کہ ابن زیاد نے امام حسین اور ان کے اصحاب کے ساتھ کیا کیا تھا۔ ان کو کس طرح
 قید کیا قتل کیا اور پانی بند کر دیا۔ اور یہ سننا کر ان لوگوں کو ابن زیاد کے ساتھ جنگ کے لئے
 براہِ نیجۃ کرتے رہے۔ اتنے میں غنیمتِ ان تک پہنچ گیا۔ ابن زیاد نے یمنہ حصین ابن نمیر السکونی
 میسرہ پر عمیر بن حباب السملی کو۔ اور سواروں پر شرجیل بن ذبی کلّاع الحمیری
 کو مقرر کر رکھا تھا۔ جب فریقین آمنے سامنے ہوئے تو حصین ابن نمیر السکونی نے
 اہل شام کے یمنہ سے ابراہیم کے میسرہ پر حملہ کیا جس کا امیر علی بن مالک تھا جو
 لڑتے لڑتے قتل ہوا۔ پھر جھنڈا قرہ بن علی نے لے لیا۔ مگر وہ بھی اپنے دلیر و جنگ آزما
 پیادوں کے ہمراہ لڑتا ہوا مارا گیا۔ اور میسرہ کو شکست ہوئی۔ پھر جناب رسول اللہ
 صلی اللہ علیہ وسلم کے صحابی حبشی بن خذافہ کے بھتیجے عبداللہ بن ورقار بن خذافہ السلولی
 نے جھنڈا سنبھالا اور ہر میت خوردہ آدمیوں کو ساتھ لیتا اور یہ کہتا ہوا آگے بڑھا کہ ”اے
 اللہ کے اہل شمرطہ میرے پاس آؤ“ اس پر ان میں سے اکثر آدمی اس کے پاس پہنچ گئے۔
 عبداللہ نے کہا کہ ”دیکھو تمھارا امیر ابن زیاد سے لڑ رہا ہے۔ اب اس کے پاس واپس
 چلو۔ چنانچہ وہ سب واپس گئے۔ وہاں پہنچ کر دیکھا تو ابراہیم اپنا سر کھولے ہوئے
 پکار پکار کر کہہ رہے ہیں کہ ”اے اللہ کے اہل شمرطہ میرے پاس آؤ۔ میں ابن اثیر ہوں تمھارے
 بھائی کا بہترین مسلک یہ ہے کہ تم جو ابلی حملہ کر جس نے اپنے اوپر سے الزام و در کر دیا گویا

اس نے کوئی قصور ہی نہیں کیا تھا، چنانچہ ان کے تمام ہمراہی ان کے پاس جمع ہو گئے اور ان کے میمنہ نے ابن زیاد کے میسرہ پر حملہ کیا۔ ابن اشتر کے آدمیوں کو یہ امید تھی کہ عمیر بن حباب ہزیمت کھا کر بھاگ جائیگا۔ مگر عمیر نے بھی خوب جان توڑ کر لڑنا چاہا اور فرار کرنا نہ چاہا۔ ابراہیم نے یہ حالت دیکھ کر اپنے ہمراہیوں سے کہا کہ اس بڑے حصہ فوج کی طرف بڑھو۔ خدا اگر ہم نے اس زیاد کو شکست دے دی تو اس کا میمنہ اور میسرہ خود بخود اس طرح بھاگ جائے گا جس طرح کوئی خوف زدہ پرندہ۔ غرض کہ ابراہیم کے ہمراہی ابن زیاد کی طرف لپکے اور نیزہ زنی کرنے لگے۔ پھر ان کو چھوڑ کر تلواریں اور گرز کپڑے اور دیر تک ان ہی سے غنیمت کو مارتے پٹتے رہے۔ اس وقت ان کی تلواریں وغیرہ کی ضربیں اسی طرح کی آوازیں کر رہی تھیں جیسے دھویوں کی آوازیں ہوتی ہیں۔ ابراہیم اپنے علم بردار سے برابر کہے جاتے تھے کہ جھنڈا لے کر غنیمت میں گھس جاؤ۔ اس نے ایک دفعہ جواب دیا کہ میرے پاس آگے بڑھنے کو جگہ نہیں۔ ابراہیم نے کہا ضرور ہے چلو۔ اس کے آگے بڑھتے ہی ابراہیم نے بڑی شد و مد سے اپنی تلوار سے کام لینا شروع کیا۔ وہ جس پر وار کرتے تھے گرا دیتے تھے۔ انھوں نے اپنے سامنے کے پیادوں پر اس طرح حملہ کیا کہ گویا وہ بکریوں کے بچے ہیں۔ ان کے ساتھیوں نے بالکل یک جان ہو کر دھاوا کیا۔ اور گھسان لڑائی ہونے لگی نتیجہ یہ ہوا کہ ابن زیاد کے آدمی منہزم ہوئے۔ اور دونوں طرف سے بہت سے آدمی مارے گئے۔ کہتے ہیں کہ سب سے پہلے عمیر بن حباب ہی ہزیمت کھا کر بھاگ گیا اور اصل یہ ہے کہ وہ ابتداء میں محض اس لئے لڑا تا کہ اس پر کوئی الزام عائد نہ ہو سکے۔ جب وہ لوگ وہاں سے فرار کر گئے تو ابن اشتر نے کہا کہ میں نے ابھی ایک شخص کو ایک جھنڈے کے نیچے نہر خازر کے کنارے قتل کیا ہے۔ اُسے ڈھونڈو مجھے اس میں سے مشک کی بو آتی تھی۔ اس کے دونوں ہاتھ مشرق کی طرف اور پاؤں مغرب کی طرف ہیں۔ اُسے ڈھونڈا گیا تو معلوم ہوا کہ وہ شخص ابن زیاد تھا جو ابراہیم کی ضرب سے دو نیم ہو کر گر پڑا تھا۔ جیسا کہ ابراہیم نے بیان کیا تھا اس کا سر کاٹ کر باقی جسم جلا دیا گیا۔ بعد ازاں شریک بن جدیر التغلبی نے حصین بن نمیر السکونی پر حملہ کیا۔ حصین کو وہ عبید اللہ بن زیاد سمجھ کر چھٹ گیا۔ تغلبی نے پکار کر کہا کہ ابن زانیہ کو اور مجھے قتل کر دو۔ اس پر اس کے آدمیوں نے حصین کو قتل کر دیا۔ یہ بھی کہا جاتا ہے

کہ ابن زیاد کا قاتل شریک بن حدیر ہی تھا۔ وہ جنگ صفین میں حضرت علی کے ہمراہ لڑ چکا تھا اور اس کی ایک آنکھ ضائع ہو گئی تھی۔ حضرت علی کے زمانے کے بعد وہ (شریک) بیت المقدس چلا گیا تھا اور وہیں مقیم رہا۔ لیکن جب امام حسینؑ شہید ہوئے تو اس نے خدائے تعالیٰ سے عہد کیا کہ اگر کوئی شخص امام حسینؑ کے خون کا بدلہ طلب کرنے کے لیے نکلا تو یا تو وہ اس کے ساتھ ہو کر ابن زیاد کو خود قتل کرے گا یا اسی اعلیٰ الی الجہاد کے ساتھ ہو کر لڑتا ہوا مارا جائیگا۔ اس طرح جب مختار امام حسینؑ کے خون کا بدلہ لینے کے لیے نکلا تو وہ مختار کے ساتھ جا ملا۔ اور بعد میں ابراہیم ابن اشتر کے ساتھ ابن زیاد کے مقابلے کو گیا۔ اور فریقین کے مقابل ہونے پر اس نے افواج شام پر حملہ کر کے یکے بعد دیگرے غنیم کی صفوں کا صفایا کرنا شروع کیا۔ اس وقت اس کے ساتھ اس کے نورینہ کے ہمراہی بھی تھے وہ ان کو لے ہوئے لڑتا ہوا ابن زیاد تک پہنچ گیا۔ گھمسان لڑائی ہونے لگی جس میں سوائے تلواروں کی چٹاچٹ کے اور کچھ سنائی نہیں دیتا تھا جب جنگ ختم ہوئی تو دیکھا گیا کہ شریک اور ابن زیاد دونوں مقتول تھے۔ ان میں سے پہلی روایت زیادہ صحیح ہے۔ شریک کا شعر ہے۔ (ترجمہ) :-

”ا میں ہر طرح کی زندگی کو باطل سمجھتا ہوں سوائے اس کے کہ گھوڑے کے سائے میں نیزے کا ذکر کیا جائے“

راوی کا بیان ہے کہ شریک بن ذی الکلاع الحمیری بھی قتل ہوا۔ اور سفیان ابن یزید الازدی۔ ورقاء بن عازب الاسدی اور عبید اللہ ابن زہیر السلمی نے اس کے قتل کرنے کا دعویٰ کیا۔ عیینہ بن اسماء ابن زیاد کے ساتھ تھا۔ مگر جب ابن زیاد کے آدمی منہزم ہوئے تو وہ اپنی ہمیشہ ہند بنت اسماء کو (جو ابن زیاد کی زوجہ تھی) اپنے ہمراہ لے گیا۔ اور ساتھ ہی یہ شعر بھی پڑھتا جاتا تھا۔ (ترجمہ) :-

”ا اگر تم میری بات سنو تو میں یہ کہوں گا کہ میں نے جنگ میں بڑے بڑے دلیر اور مشہور آدمیوں کو ہلاک کر دیا ہے“

جب ابن زیاد کے آدمی منہزم ہو کر بھاگے تو ابراہیم کے ہمراہیوں نے ان کا تعاقب کیا۔ چنانچہ ان لوگوں میں غرق ہونے والوں کی تعداد مقتولین سے زیادہ تھی۔ انھوں نے ابن زیاد کی فوج اور اس کی ہر قسم کی اشیاء وغیرہ کو خوب

لوٹا۔ پھر ابراہیم نے مختار کو یہ خوش خبری بھیجی۔ وہ اس وقت مدائن میں تھا۔ بعد ازاں ابراہیم نے مختلف بلاد کی طرف اپنے عامل کو روانہ کیا۔ چنانچہ اپنے بھائی عبدالرحمن بن عبداللہ کو نصیبین بھیجا اور وہ سنجا رہا۔ دارا اور سرزمین جزیرہ کے تمام دیگر قریب و جوار کے مقامات پر غالب ہو گیا۔ علیٰ ہذا القیاس زفر بن حارث کو قرقیہ پر۔ حاتم بن نعمان الباہلی کو حران پر۔ ہار۔ شعیط اور اس کے نواح پر۔ اور عمیر بن حباب السلمی کو کفر توشا اور طور عبدین پر مقرر کیا۔ ابراہیم خود موصل ہی میں رہ گئے۔ اور عبید اللہ ابن زیاد کے سر کو معہ اس کے دیگر رؤساء کے سروں کے مختار کے پاس بھیج دیا۔ ان سروں کو قصر میں ڈال دیا گیا۔ ایک پتلا سا سانپ آیا جس نے گھوم گھوم کر سروں کو دیکھا اور پھر عبید اللہ ابن زیاد کے منہ میں سے داخل ہو کر ناک کے نچھنے سے اور ناک سے داخل ہو کر منہ میں سے نکلا۔ اور کئی مرتبہ ایسا ہی کیا۔ اس واقعہ کو ترمذی نے اپنی کتاب جامع میں بیان کیا ہے۔

مغیرہ کا قول ہے کہ اسلام میں سب سے پہلا شخص جس نے کھوٹے سکے بنائے وہ عبید اللہ ابن زیاد تھا۔ ابن زیاد کے ایک حاجب کا بیان ہے کہ جب امام حسین شہید ہوئے تو میں ابن زیاد کے ساتھ قصر میں داخل ہوا۔ اس نے ان کے چہرے کے سامنے آگ جلا کر کہا کہ ”اسی طرح اُسے گونگا کیا گیا ہے“ پھر کہا کہ اس بات کو کسی سے بیان نہ کرنا۔

مغیرہ ہی کی روایت ہے کہ امام حسین کی شہادت کے بعد مرجانہ نے اپنے بیٹے عبید اللہ سے کہا کہ او جعیث۔ تو نے ابن رسول اللہ کو قتل کر دیا ہے تو ہرگز جنت کی شکل نہ دیکھیگا۔

ابن زیاد کے قتل کے وقت ابن مفرغ نے یہ اشعار کہے۔ (ترجمہ) :-
 ”جب موتیں کسی طاغیہ کے پاس جاتی ہیں تو وہ حاجبوں اور دروازوں کے پردے پھاڑ دیتی ہیں۔ میں اس خبیثہ کے بچے۔ اس فرومایہ و ناکس کے بچے کی موت کے وقت کہتا ہوں۔ کہ خدا کرے کہ وہ دور ہی رہے۔ نہ تو تو نے کسی ملک کو جس پر تجھ سے مزاحمت کی گئی ہو بچا یا۔ اور نہ تو نے کسی سے کبھی مختلف اسباب و وجوہ کے ساتھ قرابت داری قائم کی۔ نہ نزار سے نہ جذم ذی مین سے۔ تو تو ایک

پتھر تھا کہ آگ میں جھونکا گیا تھا۔ ورنہ کرنے کے وقت زمین بھی اس کے مردوں کو قبول نہیں کرتی۔ اور یہ کس طرح ہو سکتا ہے کہ وہ طبقہ غلاطت کو قبول کرے؟

سراقہ البارقی - ایراہیم بن اشتر کی مدح میں کہتا ہے (ترجمہ اشعار) :-
 "اتھارے پاس برادرانِ مدح میں سے ایک شخص آیا جو اعداء کے مقابلے میں جبری تھا اور حسیت نہ تھا۔ اسے ابن زیاد۔ اب تو عظیم ترین ہلاک کرنے والے کے ساتھ واپس آجا اور وہ تیز دھاروں والی چپک دار تلوار کا مزہ چکھ۔ خدا شہید ہے کہ جو بھڑائے نیردے کہ انھوں نے میری پیاس کو بجھا دیا جو میں عبید اللہ کے لئے محسوس کیا کرتا تھا"۔

عمیر بن حباب السلمی ابن زیاد کی فوج کی خدمت میں کہتا ہے۔ (ترجمہ شعر) :-
 "اؤہ لشکر کہ جو اپنے قیام کے دوران میں شراب نوشی اور زنا کو جمع کرے۔
 غنیم کے مقابلے میں فتح مند نہیں ہو سکتا"۔

مصعب ابن زبیر کی ولایت بصرہ کا بیان

اس سال عبداللہ بن زبیر نے حارث بن ابی ربیعہ یعنی قباع کو بصرہ سے معزول کر کے اپنے بھائی مصعب کو مقرر کیا۔ مصعب اس شہر میں اپنے منبر پر کپڑا باندھے ہوئے داخل ہوا وہ مسجد میں جا کر منبر پر چڑھ کر بیٹھ گیا۔ تو لوگوں نے "امیر۔ امیر" پکارنا شروع کیا۔ اتنے میں حارث بن ابی ربیعہ آگیا اور وہی امیر تھا۔ مصعب نے اپنے چہرے پر سے ٹام ہٹا لیا۔ تو لوگوں نے اسے پہچاننا۔ پھر مصعب نے حارث کو منبر کی طرف بلایا اور اپنے مقام سے ایک درجہ نیچے بٹھایا۔ پھر کھڑے ہو کر خدائے تعالیٰ کی حمد و ثنا کے بعد کہا کہ :- **بِسْمِ اللّٰهِ الرَّحْمٰنِ الرَّحِیْمِ طَسْمَ**
تِلْكَ اٰیَاتُ الْكِتَابِ الْمُبِیْنِ تَتْلُوْا عَلَیْكَ مِنْ كِتَابِ مُّوْسٰی وَفِیْہِ سُوْرٰتٌ بِالْحَقِّ لَقَدْ یُؤْمِنُوْنَ۔ تا قولہ تعالیٰ **لَا مِنَ الْمُفْسِدِیْنَ** (اس لفظ پر اس نے شام کی طرف اشارہ کیا) "وَتُرِیْدُ اَنْ فِیْ عَلَی اللّٰہِ اَنْ اَسْتَضِعَّ فِی الْاَرْضِ وَتَجْعَلْہُمْ اٰیْمَۃً وَتَجْعَلْہُمْ اٰوَارِثِیْنَ" (اس لفظ پر حجاز کی طرف اشارہ کیا) **وَنُرِیْ فِیْ عُوْنٍ وَہَا مَانَ وَجُنُوْدٌ ہُمَا مِنْہُمْ** کانوا یحکمون (یہاں کو فہ

کی طرف اشارہ کیا) پھر کہا کہ "اے اہل بصرہ - مجھے معلوم ہوا ہے کہ تم اپنے امراء کو پھیر پھیر دیتے ہو۔ اور میں نے اپنا لقب "الجزار" - (یعنی قصاب) مقرر کیا ہے،" پڑو

مصعب اور مختار کی جنگ اور مختار کے قتل کا بیان

جب اشراق کو فہ جنگ سبع سے بھاگے تو ان کی ایک جماعت مصعب کے پاس گئی۔ شیبث ابن ربیع بھی اس کے پاس اس حال میں آیا کہ وہ ایک خیمہ پر سوار تھا جس کی دم کٹی ہوئی تھی اور کان کا ایک طرف کا حصہ بھی اڑا ہوا تھا۔ شیبث خود ایک پھٹی ہوئی قبا پہنے ہوئے تھا اور پکار کر "اے جنگ" کہہ رہا تھا۔ مصعب کو اس کی خیمہ ملی تو اس نے کہا کہ یہ شیبث ابن ربیع ہے۔ چنانچہ وہ اور اشراق کو فہ سب مصعب کے پاس گئے۔ اور اس سے کہا کہ وہ سب اس کے پاس کس غرض کے لیے گئے تھے۔ پھر اس سے مدد اور مختار کے مقابلے کے لیے برآمد ہونے کو کہا۔ اس کے بعد محمد بن اشعث بھی پہنچا۔ اور مصعب کو جنگ کرنے پر براہِ انگیزتہ کیا۔ مصعب نے اس کے شرف کی وجہ سے اُسے اپنے قریب جگہ دی اور تعظیم و تکریم کی۔ آخر جب اہل کوفہ تعدادِ کثیر میں جمع ہو گئے تو مصعب نے ان سے کہا کہ جب تک مہلب ابن ابی صفرة یہاں نہ پہنچ جائیگا میں ہرگز جنگ کے لیے روانہ نہ ہوں گا۔ پھر مصعب نے مہلب کو جو اس وقت فارس کا عامل تھا۔ خط لکھا جس میں اس سے اپنے ساتھ روانہ ہو کر مختار کے ساتھ جنگ کرنے کی درخواست کی۔ مہلب نے دیر لگائی۔ اور خراج کے عدم وصول کا بہانہ کیا۔ اصل یہ ہے کہ وہ جنگ سے روانہ ہونا ہی نہ چاہتا تھا۔ مصعب نے محمد بن اشعث کو حکم دیا کہ وہ کسی طرح مہلب کو اُٹھارے اور اپنے ہمراہ لے آئے۔ چنانچہ محمد مصعب کا خط لے کر مہلب کے پاس گیا۔ مہلب نے خط پڑھ کر کہا کہ کیا مصعب کو تمہارے سوا اور کوئی قاصد نہ ملتا تھا۔ مجھے نے کہا کہ میں کسی کا قاصد نہیں ہوں۔ بلکہ ہمارے غلاموں نے ہم کو ہناری عورتوں۔ بچوں اور حرم پر غالب کر دیا ہے۔ غرض کہ مہلب ایک لشکر جبر اور بکثرت مال و زر کو اپنے ساتھ لے کر بصرہ پہنچا۔ مصعب نے بڑے پل کے پاس فوج کے اجتماع کا حکم دیا اور عبدالرحمن بن مخنف کو

یہ کہہ کر کوفہ بھیجا کہ وہاں پہنچ کر جس جس کو تم اپنے ساتھ ملا سکو ملا لینا۔ اور لوگوں کو مختار سے برگشتہ کر کے ان کو خفیہ طور پر ابن زبیر سے بیعت کرنے پر آمادہ کرنا۔ اس سے ایسا ہی کیا اور چھپ کر اپنے گھر کو چلا گیا۔ پھر مصعب روانہ ہوا۔ عباد بن حصین اسطی التیمی آگے آگے تھا۔ عمر بن عبید اللہ بن عمر فوج کے میمنہ پر مہلب میسرہ پر۔ مالک ابن منذر بنو عبد القیس پر۔ احنف بن قیس بنو نمیم پر۔ زیاد ابن عمرو بنی نبوازہ پر اور قیس بن اثیم اہل عالیہ پر مقرر تھے۔ پڑا

مختار نے یہ خبر سنتے ہی کھڑے ہو کر اپنے ہمراہیوں کو اس سے آگاہ کیا۔ اور ان کو احمر بن شمیٹ کے ہمراہ روانہ ہو جانے کا حکم دیا۔ چنانچہ وہ وہاں سے روانہ ہو کر حمام اعین میں خیمہ زن ہوا۔ مختار نے ابن اشتر کے ہمراہی رؤساء قبائل کو بھی بلا کر ان کے ساتھ روانہ کر دیا۔ احمر بن شمیٹ کے مقدمہ الجیش کا سردار ابن کامل الشاکری تھا۔ وہ لوگ وہاں سے کوچ کر کے مقام مذار پہنچے۔ ادھر سے مصعب بھی آ کر قریب ہی خیمہ زن ہو گیا۔ دونوں سپہ سالار اپنی اپنی فوجوں کو آراستہ کر کے ایک دوسرے کے مقابلے کے لئے روانہ ہوئے۔ ابن شمیٹ نے اپنے خیمہ فوج پر ابن کامل کو میسرہ پر عبد اللہ ابن وہب کو اور موالی پر ابو عمر مولائے عرینہ کو مقرر کیا۔ عبد اللہ ابن وہب الجشمی نے ابن شمیٹ سے جا کر کہا کہ موالی اور غلام کبھی سخت فیصلہ کے وقت جنگ میں ثابت قدم رہنے والے نہیں۔ اور ان کے ہمراہ بہت سے سوار بھی ہیں مگر آپ پیادہ چل رہے ہیں۔ ان کو حکم دیجئے کہ وہ بھی آپ کے ساتھ پیادہ چلیں۔ مجھے یہ خوف ہے کہ یہ لوگ گھوڑوں پر سوار ہو کر میدان جنگ سے اڑ جائیں گے۔ اور وہ آپ کو چھوڑ نہ دیں۔ یہ بات اس کینے پر مبنی تھی جو عبد اللہ کو موالی سے تھا۔ کیونکہ اسے ان لوگوں سے کئی مرتبہ زک ہو چکی تھی۔ اس لئے وہ یہ چاہتا تھا کہ موالی کو زک ہو۔ اور ان میں کوئی شخص نہ بچے۔ مگر ابن شمیٹ نے اس پر کسی طرح کا شک نہیں کیا۔ اور جو کچھ اس نے کہا تھا وہی کیا غرض کہ موالی بھی ابن شمیٹ کا ساتھ دیکر پیادہ چلنے لگے۔ ادھر سے مصعب بھی آگے بڑھا۔ اس نے عباد بن حصین کو سواروں پر مقرر کیا تھا۔ عباد و احمر اور اس کے ساتھیوں کے قریب ہوا تو احمر نے کہا کہ میں تم کو کتاب اللہ سنت رسول اللہ۔ بیعت مختار اور اس امر کو آل رسول اللہ میں شور مچانے کی طرف دعوت

دیتا ہوں۔ عباد نے واپس جا کر مصعب کو اطلاع دی۔ اس نے کہا جاؤ جا کر حملہ کرو۔ چنانچہ عباد نے واپس جا کر ابن شمیٹ اور اسکے ہمراہیوں پر حملہ کر دیا۔ مگر ان لوگوں میں سے کوئی بھی نیچے نہ اترا۔ اس لئے وہ پھر اپنے مقام و موقع کو واپس چلا گیا۔ مہلب نے ابن کامل پر اس شدت سے دھاوا کیا کہ کوئی ترتیب باقی نہ رہی ایک دوسرے میں گدھ مڑ ہو گئے۔ ابن کامل تر کر لڑنے لگا تو مہلب دہان سے چلا گیا۔ پھر مہلب نے اپنے ہمراہیوں سے کہا کہ اب ان پر ایک زبردست حملہ کرو۔ چنانچہ انھوں نے ان پر سخت حملہ کیا۔ ابن شمیٹ کے آدمی بھاگ کھڑے ہوئے۔ مگر ابن کامل بنو مہدیان کے چند آدمیوں کو لئے ہوئے جہاز بنا آخر اسے بھی نہر میت ہوئی۔ بعد ازاں عمر بن عبد اللہ نے عبد اللہ ابن انس پر حملہ کیا۔ مگر وہ کچھ دیر جم کر لڑنے کے بعد واپس چلا گیا۔ پھر سب نے مل کر یکبارگی ابن شمیٹ پر چڑھائی کی جو لڑتے لڑتے مارا گیا۔ لوگوں نے پکارنا شروع کیا کہ ”اے بیلہ اور خشم کے لوگو۔ جم کر لڑو“ مگر مہلب نے باواز بلند جواب دیا کہ آج تم کو فرار میں سب سے زیادہ امن اور نجات حاصل ہوگی۔ تم لوگ کیوں ان غلاموں کے ساتھ اپنی جانوں کو خواہ مخواہ قتل کرتے ہو۔ پھر کہنے لگا کہ خدا کی قسم آج تو میرے ہی آدمی مر رہے ہیں۔ اس کے سوار ابن شمیٹ کے پیادوں کی طرف چلے۔ مگر نہر میت ہوئی۔ پھر مصعب نے عباد کو سواروں کے ہمراہ بھیجا۔ اور حکم دیا کہ جسے گرفتار کرنا اس کی گردن مار دینا۔

علیٰ ہذا القیاس محمد بن اشعث بھی سواروں کی ایک زبردست جماعت لے کر نکلا جس میں اہل کوفہ شامل تھے اور ان سے کہا کہ اب تم اپنا دلہ لیلو اہل نہر منہر میں پر بہت سختی کرتے تھے اور جس کو پاتے تھے قتل ہی کر دیتے تھے۔ کسی قیدی کو معاف نہیں کرتے تھے۔ اس طرح اس تمام فوج میں صرف سوار اور پیادوں میں سے معدودے چند ہی باقی رہے۔

معاویہ بن قرۃ المزنی کا بیان ہے کہ میں ان میں سے ایک شخص کے پاس گیا۔ اور اس کی آنکھ کو اپنے نیزے سے خوب کو بچا۔ اس سے پوچھا گیا کہ کیا واقعی تم نے ایسا ہی کیا تھا؟ کہا ہاں۔ کیونکہ ہمارے نزدیک ان لوگوں کے خون ترکوں اور دہلیزوں کے خون سے بھی زیادہ حلال تھے۔ یہ معاویہ بصرے کا قاضی تھا۔

القصہ جب مصعب ان سے فارغ ہو گیا تو وہاں سے روانہ ہو کر واسطہ کے قریب پہنچا۔ اور بغیر شبِ باشی کے وہاں سے کسکڑ چلا گیا۔ لوگوں نے اپنے اسباب اور خضفہ کو کشتیوں میں بار کر کے دریائے خمرشاہ کو عبور کیا۔ پھر دریائے قوسان اور فرات کو پار کیا۔ مختار کو اپنے آدمیوں کی ہر میت اور ان کے مقتولین کا حال معلوم ہوا تو اس نے کہا کہ موت کا آنا تو ضروری ہے۔ اور میں جس موت مرنا چاہتا ہوں وہ وہی موت ہے جس پر ابنِ شعیب کا خاتمہ ہوا۔ لوگوں نے سمجھ لیا کہ اگر وہ اپنی مراد کو نہ پہنچ سکا تو مختار ضرور لڑتے لڑتے قتل ہو جائیگا۔ بھروسہ تھا کہ مختار کو یہ معلوم ہوا کہ مصعب خشکی اور تری کے راستوں کو عبور کر کے اس تک پہنچ گیا ہے تو اس نے بھی وہاں سے کوچ کیا۔ جب وہ مقام سلحین آیا تو اس نے دیکھا کہ یہاں دریائے خمرشاہ کے قادیسیہ اور رصفہ دریائے فرات سے آکر ملتے ہیں اس نے فرات پر بند بنایا جس سے اس کا پانی اُن دریاؤں میں چڑھ گیا۔ اور بھرے والوں کی کشتیاں کئی آب کیوجہ سے کیمچڑ میں ٹھہر گئیں۔ اس کیفیت کو محسوس کرتے ہی اہل بصرہ کشتیوں سے اتر کر بند کے پاس گئے اُسے درست کروایا۔ اور اب پھر کونے کی طرف بڑھے۔ مختار بھی اگلے مقابلے کیلئے چلا اور حرواراء میں جا کر اس طرح قیام کیا کہ وہ کوفہ اور اہل بصرہ کے درمیان حائل تھا۔ اس نے قصر اور مسجد کو محفوظ کر کے نیزہ سامان اور ضروریات بھی اپنے پاس مہیا کر لیں جنگی حالت محاصرہ میں ضرورت ہوتی ہے۔ اور مصعب مقابلے کیلئے پہنچا۔ اس کے پیچھے پر مہلب میسرہ پر عمر بن عبد اللہ اور سواروں پر عباد بن جھین مقرر تھے۔ مختار نے اپنے پیچھے پر سلیم بن یزید الکنذی کو میسرہ پر سعید بن منقذ ہمدانی کو سواروں پر عمرو بن عبد اللہ انہدی کو اور پیادوں پر مالک بن عبد اللہ انہدی کو مقرر کیا تھا۔ بعد میں محمد بن شعث کوفہ کے زار کردہ کو لئے ہوئے آیا اور مصعب اور مختار کے درمیان خیمہ زن ہو گیا۔ مختار نے یہ حالت دیکھ کر اہل بصرہ کے ہر دستے کی طرف اپنا ایک ایک آدمی دوڑایا اور لوگوں کو قریب قریب کر لیا۔ سعید بن منقذ نے بنو بکر اور بنو عبد القیس پر حملہ کیا جو مصعب کے پیچھے تھے اور سخت جنگ کی۔ مصعب نے مہلب کو پیغام بھیجا کہ وہ اپنے مقابل کے لوگوں پر یورش کرے۔ اس نے کہا کہ میں اہل کوفہ کے خوف کے مارے بنوازد کو قتل کرنا نہیں چاہتا۔

جب تک کہ مجھے فرصت نہ ملے۔ اور عبداللہ بن جعدہ بن ہبیرۃ المخزومی نے مختار کے حکم سے اپنے مقابل آدمیوں یعنی اہل عالیہ پر حملہ کیا۔ اور ان کو دباؤ سے بھگا دیا۔ وہ لوگ مصعب کے پاس چلے گئے مصعب زانو کے بل بیٹھ گیا۔ اور لوگ بھی اس کے پاس ہی ٹھہر گئے۔ اور اسی طرح کچھ عرصے تک لڑتے رہے۔ پھر مہلب نے اپنے آدمیوں کو لے کر اپنے مقابل کے لوگوں پر یورش کی۔ اور مختار کے ہمراہیوں پر نہایت سختی سے حملہ کر کے وہاں سے ہٹا دیا۔ عبداللہ بن عمرو انہدی (جو جنگ صفین میں لڑ چکا تھا) کہنے لگا کہ یا اللہ میں ان لوگوں کے ان افعال سے تیری پناہ مانگتا ہوں جو یہ اپنے ہی بھائی بندوں کے ساتھ کر رہے ہیں۔ اور ان لوگوں کے نفوس سے تیرے ہی پاس پناہ طلب کرتا ہوں۔ ”ان لوگوں“ سے اس کی مراد اصحاب مصعب سے تھی۔ پھر اس نے اپنی تلوار سے خوب جی کھول کر کام لیا اور لڑتے لڑتے مارا گیا۔ مختار کے ہمراہی اس طرح بھاگے جا رہے تھے کہ گویا وہ لکڑیاں ہیں جو آگ لگنے سے اُچھٹی ہیں۔ مالک بن عبداللہ انہدی نے شام کی وقت اپنے پچاس پیادوں کے ساتھ ابن اشعث کے ہمراہیوں پر سخت حملہ کیا۔ جس میں اشعث اور اس کے بہت سے ساتھی قتل ہوئے۔ مختار نے محلہ شدت کے ناکے پر تمام رات جنگ جاری رکھی اس کے ساتھ بڑے بڑے دلاوران جنگجو اور بنو ہمدان نہایت بے جگری سے لڑتے رہے۔ پھر لوگ مختار کے پاس سے علیحدہ ہو گئے۔ اس پر اس کے ایک ہمراہی نے اس سے کہا کہ ”اے امیر آپ قصر کو چلے جائیے۔“ چنانچہ مختار جا کر قصر میں داخل ہو گیا۔ وہاں اس کے ایک ساتھی نے اس سے کہا کیا آپ نے ہم سے فتح و ظفر کا وعدہ نہیں کیا تھا؟ اور یہ کہ ہم ان کو بھگا دیں گے۔ مختار نے کہا کہ کیا تم نے کتاب اللہ میں یہ آیت نہیں پڑھی:- یَحْكُمُ اللَّهُ مَا يَشَاءُ وَيُتَيَسَّرُ وَعِنْدَهُ أَثَرُ الْكِتَابِ؟ کہتے ہیں کہ سب سے پہلے مختار ہی بدعت کا قائل ہوا تھا۔

دوسرے دن کی صبح کو مصعب اپنے ہمراہیوں سمیت بسجہ جاتا تھا کہ راستے میں مہلب ملا۔ جس نے کہا کہ اے اگر ابن اشعث نہ مارا جاتا تو یہ فتح کس قدر خوش گوار ہوتی:- مصعب نے جواب دیا تم سچ کہتے ہو۔ مگر عبید اللہ ابن علی

ابن ابی طالب بھی تو قتل ہو گئے ہیں۔ مہلب نے کہا کہ ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ میں چاہتا تھا کہ وہ فتح میں موجود ہوتے۔ تمہیں معلوم ہے کہ ان کو کس نے قتل کیا؟۔ ان کو ایک ایسے شخص نے قتل کیا جس کو وہ خیال کرتے تھے کہ وہ ان کے والد کی جماعت میں سے ہے غرض کہ مصعب سینچہ میں خیمہ زن ہو گیا۔ اور ان لوگوں کا دانہ پانی بند کر دیا۔ مختار اور اس کے ہمراہی اس کے خلافت کمزوری کے ساتھ لڑتے رہے۔ لوگوں کو بھی ان پر حیرت ہونے لگی۔ چنانچہ یہ نوبت آگئی تھی کہ جب مختار وغیرہ نکلتے تو لوگ ان پر مکانون کے اوپر سے تیر برساتے اور غلیظ اور خراب پانی پھینکتے۔ ان لوگوں کا گزر ان صرف عورتوں کے ذریعے سے ہوتا تھا۔ جو خفیہ طور پر کھانا پانی لے کر ان کے پاس جاتی تھیں۔ مصعب نے یہ حالت معلوم کر کے ان عورتوں کو بھی روک دیا۔ اور مختار پر سختیاں کیں۔ اس سے مختار اور اس کے ساتھیوں پر بیاس کی شدت ہونے لگی حالانکہ اس سے پہلے وہ لوگ کنوؤں کے پانی میں شہد ملا کر پیا کرتے تھے۔ جیسا کہ ان میں سے بعض لوگ کہا بھی کرتے تھے۔ پھر مصعب کے حکم سے اس کے آدمیوں نے قصر کے قریب جا کر محاصرے میں اور بھی شدت سے کام لینا شروع کیا۔ مختار نے اپنے ساتھیوں سے کہا کہ خدا تمہارا بھلا کرے۔ اس محاصرے سے تو تم اور بھی کمزور ہو جاؤ گے۔ چلو ہم چل کے ان سے جنگ کریں اور لڑتے لڑتے عزت سے مرجائیں۔ اگر قتل بھی ہوئے تو خدا کی قسم مجھے ذرا بھی مایوسی نہ ہوگی بشرطیکہ تم یقین کر لو کہ خدا تمہاری مدد کرے گا۔ مگر وہ لوگ ڈر گئے اور جنگ کے لئے نہیں نکلے۔ تب مختار نے کہا کہ میرا کیا ہے۔ خدا کی قسم میں کسی کو اپنا ہاتھ نہ پکڑنے دوں گا۔ اگر میں نے باہر نکل کر جنگ کرنی شروع کی اور قتل ہو گیا تو اس سے تمہارا ضعف اور بھی زیادہ ہو جائیگا۔ اور تم اور بھی زیادہ ذلیل و خوار ہو جاؤ گے۔ لیکن اگر تم نے ان لوگوں کے حکم کے مطابق کیا اور تمہارے اعدائے تم پر قبضہ پا کر تم کو قتل بھی کر دیا تو یاد رکھو کہ تم لوگ ایک دوسرے کی طرف دیکھو گے اور یہی کہو گے کہ اسے کاش کہ ہم نے مختار کا کہا مانا ہوتا۔ اگر تم اس وقت میرے ساتھ نکل کر جنگ کر دو تو اگر تم کو فتح حاصل نہ بھی ہوئی تب بھی شرافت اور عزت کے ساتھ تو مر جاؤ۔

جب عبداللہ بن جعدہ بن ہبیرہ نے مختار کا یہ ارادہ دیکھا تو وہ قصر سے چھپ کر بھاگ گیا۔ اور جا کر اپنی برادری کے لوگوں میں روپوش ہو گیا۔ اس کے بعد مختار خوشبو اور عطر وغیرہ لگا کر اپنے ہمراہ انیس آدمیوں کو لے کر باہر نکلا۔ جن میں ایک سائب بن مالک الاشعری بھی تھا۔ اس کی زوجہ عمرہ بنت ابو موسیٰ الاشعری تھی۔ جس سے محمد نام ایک لڑکا پیدا ہوا تھا۔ جب قصر فتح ہوا تو اس میں ایک بچہ پایا گیا۔ جس کو انھوں نے چھوڑ دیا۔ مختار نے باہر نکل کر سائب سے پوچھا کہ اب تمھاری کیا رائے ہے۔ اس نے کہا کہ اور تمھاری کیا رائے ہے۔ مختار نے کہا۔ ارے احمق۔ میں ایک عرب آدمی ہوں میں نے ابن زبیر کو حجاز میں۔ ابن نجہ کو یامہ میں اور مروان کو شام میں شورش مچاتے ہوئے دیکھا ہے۔ اور میں ان لوگوں میں اسی طرح رہا تھا کہ گویا ان ہی میں سے ہوں۔ البتہ یہ فرق ضرور تھا کہ میں اہل بیت نبوی کے خون کا بدلہ لینا چاہتا تھا جب کہ عرب اس طرف سے خواب غفلت میں تھا۔ اب اگر تمھاری نیت نہ بھی ہو تب بھی اپنے حسب کے لئے ہی لڑو۔ اس نے کہا اِنَّا لِلّٰهِ وَ اِنَّا اِلَيْهِ رَاجِعُونَ۔ اگر میں اپنے حسب کے لئے لڑوں تب بھی کیا کر سکتا ہوں غرض کہ مختار نے آگے بڑھ کر جنگ کرنی شروع کی۔ اور قتل ہوا۔ اس کو بنو حنیفہ کے دو آدمیوں نے قتل کیا جن کے نام طرفہ اور طراف تھے۔ وہ دونوں آپس میں بھائی بھائی اور عبداللہ بن دجاہ کے بیٹے تھے۔

مختار کے قتل کے دوسرے روز بحیر بن عبداللہ المسکی نے قصر میں اسی مختار کو ویسا ہی کرنے کے لئے کہا جیسا کہ خود مختار نے کہا تھا۔ مگر انھوں نے انکار کیا۔ بلکہ مصعب کے آدمیوں کو اپنے اوپر قابو پالینے دیا اور اپنے آپ کو اس کے سپرد کر دیا۔ ان لوگوں نے انھیں پابجولاں وہاں سے نکالا۔ مصعب نے ارادہ کیا کہ اہل عرب کو آزاد کر دے اور موالی کو قتل کر دے۔ مگر اس کے ہمراہیوں نے اسے ایسا کرنے سے روکا۔ آخر ان کے مشورے سے مصعب نے تمام اصحاب مختار کو قتل کر دیا۔ پھر بحیر المسکی کو اس کے سامنے پیش کیا گیا۔ بحیر نے مصعب سے کہا شکریہ اس خدا کا جس نے ہم کو قید میں مبتلا کیا اور تمھاری آزمائش کرتا ہے کہ تم ہم کو معاف کر دو۔ دو امور ہیں۔ ایک تو رضائے الہی اور

دوسرا اس کی ناراضی جو شخص معاف کرتا ہے خدا اُسے معاف کرتا ہے اور اسکو زیادہ عزت دیتا ہے لیکن جو شخص سزا دیتا ہے وہ قصاص سے مامون و محفوظ نہیں رہ سکتا۔ اے ابن زبیر۔ ہم تمھارے اہل قبیلہ اور ہم مذہب ہیں۔ ہم ترک یا دلمی نہیں ہیں۔ ہم نے اپنے اہل شہر سے مخالفت کی۔ یا تو ہم نے غلطی کی یا ہم درست پر تھے۔ بہر حال ہم آپس میں لڑے بعینہ جس طرح اہل شام آپس میں لڑتے تھے اور پھر آپس میں متفق ہو گئے تھے اور جس طرح کہ اہل بصرہ لڑتے تھے۔ مگر بعد میں آپس میں صلح کر لی تھی۔ تم لوگ مالک ہو کر درگزر کرو۔ تم صاحب قدرت ہو کر معاف کرو۔ وہ اسی طرح کی باتیں کر رہا تھا کہ لوگوں کو اور مصعب کو اس پر رحم آیا اور مصعب نے اسے رما کر دینے کا ارادہ کیا۔ مگر عبدالرحمن بن محمد بن اشعث نے کھڑے ہو کر کہا کہ کیا تم ان لوگوں کو چھوڑ دینا چاہتے ہو؟ یا آپ ہمیں اختیار کریں یا نہیں۔ پھر محمد بن عبدالرحمن بن سعید الہمدانی نے اور دیگر اشراک کو فہ نے بھی کھڑے ہو کر اسی قسم کی باتیں کیں۔ اس پر مصعب نے ان سب کو قتل کر ڈالنے کا حکم دے دیا۔ ان لوگوں نے کہا کہ ابن زبیر۔ ہم لوگوں کو قتل مت کرو۔ ہم کو اپنے مقدمہ ابکیش میں رکھ کر اہل شام کی طرف لے چلو۔ تم لوگ ہم سے بے پروا نہیں ہو سکتے اگر ہم قتل بھی ہو گئے تو جب تک کہ ہم ان کو تمھارے لئے ضعیف نہ کر لیں گے قتل نہ ہونگے اور اگر ہم نے ان پر فتح پائی تو وہ تمھارے کام آئیگی۔ مگر مصعب نے ایک نہ سنی۔ تب بھیر المکی نے کہا کہ دیکھو میرے خون کو ان کے خونوں میں نہ ملاؤ۔ کیونکہ انھوں نے میری بات نہیں مانی تھی۔ مگر مصعب نے سب کو قتل کر دیا۔ مسافر بن سعید بن نمران الناعطی نے کہا کہ اے ابن زبیر فدا سے قیامت میں ا۔ پنے رب سے کیا کہو گے؟ تم نے مسلمانوں کی ایک ایسی جماعت کو قتل کر دیا ہے۔ جس نے تم کو اپنا حکم قرار دیا تھا۔ تم ہم میں سے اتنے ہی آدمیوں کو قتل کر دو جتنے ہم نے تمھارے آدمی مارے ہیں۔ ہم میں ایسے بھی ہیں جو ایک دن بھی جنگ میں شریک نہیں ہوئے۔ وہ لوگ سواد میں وصول خراج اور حفاظت راہ پر متعین تھے۔ مگر مصعب نے اس کی بات بھی نہ مانی۔ اور اسے بھی قتل کرنے کا حکم دے دیا۔ مصعب نے ان کو قتل کرتے وقت احنف ابن قیس سے

مشورہ طلب کیا۔ اس نے کہا کہ میری رائے یہ ہے کہ تم ان کو معاف کر دو۔ کیونکہ عفو تقویٰ سے قریب ترین چیز ہے۔ مگر اشراف کو فہ نے کہا کہ نہیں انھیں قتل ہی کر دو۔ اور انھوں نے اس پر زور دیا اور شور و غلبہ برپا کیا۔ آخر مصعب نے سب کو قتل ہی کر دیا۔ اس پر حنف نے کہا کہ تم نے ان لوگوں کو قتل کر کے بدلہ تو لے ہی نہیں لیا۔ اسے کاش کہ کہیں یہ بات آخر میں تمھارے لئے وبال جان نہ ہو جائے۔ مصعب کی زوجہ عائشہ بنت طلحہ نے بھی مصعب کے پاس یہی پیغام بھیجا تھا کہ اصحاب مختار کو رہا کر دیا جائے۔ مگر قاصد نے وہاں پہنچ کر دیکھا تو وہ سب قتل ہو چکے تھے۔ ۛ

مصعب نے مختار بن ابی عبید کے ہاتھ کو کاٹ لینے کا حکم دیا۔ چنانچہ اس کا ہاتھ کاٹ کر ایک میخ کے ذریعے سے مسجد کے ایک طرف کو لٹکا دیا گیا۔ حجاج کے آنے تک وہ اسی حالت میں رہا۔ اس نے دیکھ کر پوچھا کہ یہ کیا ہے جواب ملا کہ مختار کا ہاتھ ہے۔ یہ سن کر اس نے اس کے اتارنے کا حکم دیا۔ ۛ

مصعب نے جہال و سواد کی طرف اپنے عمال روانہ کئے۔ اور ابراہیم ابن اشتر کو لکھ کر اپنی اطاعت کرنے کی دعوت دی۔ اور یہ بھی لکھا کہ اگر تم نے میری اطاعت کی تو جب تک کہ آل زبیر غلبے پر ہیں تب تک شام کا ملک اس کی سپہ سالاری اور وہ تمام سرزمین جس پر تم غلبہ حاصل کرو تمھاری حکومت میں دے دی جائے گی۔ مصعب نے خدا کی قسم کھا کر یہ وعدہ کیا۔ ادھر عبدالملک ابن مروان نے بھی ابن اشتر کو خط لکھ کر اپنی اطاعت کے لئے کہا اور یہ بھی لکھا کہ اگر تم میری بات مان لا تو عراق تمھارا ہے۔ ابراہیم نے اپنے اصحاب سے اس بارے میں مشورہ کیا تو ان میں اختلاف رائے ہوا۔ ابراہیم نے کہا کہ اگر میں نے ابن زیاد اور اشراف شام کو تکلیف پہنچاتی ہوتی تو میں ضرور عبدالملک کی بات کو قبول کر لیتا۔ باوجودیکہ میں اپنے اہل شہر اور اہل قبیلہ کے خلاف اختیار نہیں کرتا۔ آخر کار انھوں نے مصعب کو لکھ بھیجا کہ وہ اس کے ساتھ مل جانا چاہتے ہیں۔ مصعب نے لکھا کہ آؤ۔ چنانچہ ابن اشتر اطاعت قبول کر کے مصعب کے پاس چلے گئے جب مصعب کو ان کی آمد کی خبر ہوئی تو اس نے مہلب کو موصل۔ جزیرہ۔ آذر بایجان

اور آرمینیہ کی ولایات کا عامل بنا کر بھیج دیا۔ پھر اس نے ام ثابت بنت سمرہ بن خدیجہ زویہ مختار کو اور عمرہ بنت نعمان بن بشیر الانصاریہ یعنی مختار کی دوسری زویہ کو لایا اور دونوں سے مختار کے متعلق سوال کیا۔ ام ثابت نے کہا کہ ہم تو تمہارے قول ہی کے مطابق کہیں گے۔ یہ سن کر مصعب نے اسے رہا کر دیا۔ پھر عمرہ نے کہا کہ خدا اس پر رحم کرے وہ ایک صالح بندہ خدا تھا۔ اس پر مصعب نے اسے قید کر دیا اور اپنے بھائی عبداللہ بن زبیر کو لکھا کہ عمرہ کا خیال ہے کہ مختار نبی تھا۔ عبداللہ بن زبیر نے اس کے قتل کا حکم دیا۔ اور وہ ایک رات کو کوٹھے اور صبر کے درمیان قتل کر دی گئی۔ ایک اہل شرطہ نے اسے قتل کیا۔ اس نے تین مرتبہ تلوار سے وار کیا۔ اور وہ برابر یا ابتاہ یا عشر تاہ! کہے جاتی تھی۔ ایک شخص نے قاتل کے ایک تھپڑ مارا اور کہا کہ اے زانیہ کے بچے۔ تو نے اسے عذاب دیا۔ اور زیادہ چیر کے لگائے۔ غرض کہ عمرہ اس طرح قتل کر دی گئی۔ وہ شرطی اس شخص کو پکڑ کر مصعب کے پاس لایا۔ مصعب نے کہا کہ اسے چھوڑ دو۔ اس شخص کو اس نظارے سے صدمہ ہوا تھا۔ اس واقعہ کے متعلق عمرہ بن ابی رعبہ المخزومی کہتا ہے۔ (ترجمہ اشعار) :-

امیر کے نزدیک نہایت درجہ عجیب و غریب واقعہ ایک شریف
آزاد اور خوش اندام عورت کا قتل ہے۔ جو بنیہ حرم کے اس طرح قتل ہوئی۔ اس
کے قتل کی خوبی اللہ کے لئے ہے۔ قتل اور قتال ہم پہلے اور محضات نسا پر
عرف جہ فیول واجب ہے۔

اسی طرح سعید بن عبدالرحمن بن حسان بن ثابت کہتا ہے۔ (ترجمہ اشعار) :-
ایک سوار میرے پاس صاحب دین و حسب نعمان کی بیٹی کے قتل کی
عجیب و غریب خبر لے کر آیا۔ اس جوان عورت کے قتل کی خبر جو ناز و انداز والی۔
مستورہ۔ مہذبہ الاخلاق اور عمدہ نسب والی تھی۔ جو ایک بزرگ اور کرم قوم
کی پاک اولاد میں سے تھی۔ وہ ان لوگوں میں سے تھی جو زماہ گشتہ میں نیکی کو
مہج سمجھتے تھے۔ وہ ایک شخص کی بیٹی تھی جو نبی مصطفیٰ صلعم کا دوست تھا۔
اور عرب و ضرب و کرب میں ان کے ساتھ رہتا تھا۔ مجھے معلوم ہوا ہے

کہ محمد بن نے اس کے قتل میں توقف نہ کیا۔ اور اُسے قتل و سلب کرنے میں ذرا بھی
 نیکی اور نرمی سے کام نہ لیا۔ خدا کرے کہ آل زبیر کو کبھی خوش عیشی نصیب نہ ہو۔
 اور خدا کرے کہ وہ ذلت اور خوف و حرب کے لباس میں لبوس رہیں۔ ایسا معلوم
 ہوتا ہے کہ جب انھوں نے اس عورت کو نکال کر اپنی تلواروں سے اسے پارہ
 پارہ کیا تو گویا تمام عرب کی بادشاہت ان کو مل گئی۔ کیا لوگوں کو اس سے
 تعجب نہیں ہوا کہ ایک آزاد پختہ دین رکھنے والی - خوش سیرت اور زیادہ خوش
 قتل ہو گئی۔ جو ذم و بہتان اور کذب و شک سے بری تھی۔ جب ہم پر قتل و خون
 کے لئے خون بہا واجب ہے تو وہ تو صاحباتِ عفت اور پردہ نشین خاتونیں ہیں
 وہ اپنے اجداد کے دین پر تھی۔ وہ آبا کر ام کی بچی تھی۔ اس نے اپنی موت سے پہلے
 اپنے اہل و عیال کو ذلیل نہیں کیا۔ وہ پردہ نشین تھی۔ باہر نہیں نکلتی تھی۔ اس کی موت
 پر اس کے تمام عیب کو بیان کر کے اس کے اجنبی ہمسایوں کو خبر مرگ نہیں دی گئی۔
 نہ اس نے کبھی اپنے قرابت دار اور ہمسایوں کو تکلیف دی۔ وہ فحش سے واقف
 نہ تھی۔ وہ کبھی بدی کے قریب نہیں گئی تھی۔ اور کبھی اس نے بدی کو قبول نہیں
 کیا تھا۔ اس کی نرم رفتاری پر مجھے اس کی زندگی میں تعجب ہوا کرتا تھا۔ آہ یہ واقعہ
 عجیب ترین واقعات سے بھی زیادہ عجیب ہے۔

یہ بھی بیان کیا جاتا ہے کہ عبداللہ ابن زبیر سے اسی وقت
 اختلاف کا اظہار کیا تھا جب مصعب بصرہ پہنچا۔ جب مصعب نے مختار
 کا تقاب کرنا شروع کیا اور موخر الذکر کو اس کی آمد کی خبر ملی تو اس نے احمر بن
 شمیٹ کو مقابلے کے لئے روانہ کیا۔ اور حکم دیا کہ مقام مذار میں جا کر مقابلہ کرو۔
 اور کہا کہ فتح مذار ہی میں ہونی چاہیئے۔ کیونکہ اس کو یہ خبر ملی تھی کہ بنو ثقیف کا ایک
 فرد اس کے لئے مذار ہی میں فتح حاصل کر گیا۔ اس لئے اس کا یہ خیال تھا کہ یہ شخص
 ابن شمیٹ ہی ہے۔ حالانکہ یہ پیشینگوئی حجاج کے متعلق تھی۔ جو عبدالرحمن ابن شعث
 کے مقابلے میں لڑا تھا۔ مصعب نے عباد الحطمی کو مختار کے مقابلے کے لئے روانہ
 ہونے کا حکم دیا۔ چنانچہ عباد اور عبید اللہ بن علی بن ابی طالب تو اُدھر چلے گئے۔
 اور مصعب و ریائے بصرہ پر ہی خیمہ زن رہا۔ اُدھر مختار بیس ہزار آدمیوں کو

لیکھ رہا تھا۔ ہوا اور صبر سے مصعب اور اس کے ساتھی چلے۔ رات کے وقت دونوں جماعتیں ایک دوسرے کے مقابل ہوئیں۔ مختار نے اپنے ہمراہیوں سے کہا کہ جب تک تم میں سے ہر شخص کسی منادی کو "یا محمد" کہہ کر منادی کرتا ہوا نہ سناؤ ورنہ وہ حملہ نہ کرے۔ جوں ہی تم یہ صدا سنو حملہ کر دو۔ چنانچہ جب صبا ند طلوع ہوا تو مختار کے حکم سے ایک شخص نے کھڑے ہو کر "یا محمد" کی صدا بلند کی جس کے سنتے ہی مختار کے آدمیوں نے مصعب کے ہمراہیوں پر حملہ کر دیا اور ان کو بھگا کر ان ہی کے لشکر میں واپس کر آئے۔ اسی طرح صبح تک فریقین لڑتے رہے۔ دوسری صبح کو مختار نے یہ دیکھا کہ اس کے پاس ایک شخص بھی نہیں کیونکہ وہ سب کے سب مصعب کی فوج میں مل جل گئے تھے۔ مختار دہاں سے منہزم ہو کر کوفے گیا اور قصر میں داخل ہو گیا۔ دوسری صبح کو اس کے آدمی اس کے پاس واپس پہنچے۔ ان لوگوں نے کچھ دیر توقف کیا اور مختار کو موجود نہ پا کر کہنے لگے مختار ضرور قتل ہو گئے۔ ان میں سے جو جو بھاگ سکے بھاگ گئے اور کوفے کے گھروں میں جا کر روپوش ہو گئے۔ ان میں سے تقریباً آٹھ ہزار آدمی قصر کی طرف گئے اور دہاں پہنچ کر مختار کو قصر کے اندر پایا۔ وہ لوگ اندر چلے گئے۔ اس سے قبل وہ اسی رات مصعب کے آدمیوں کی ایک بڑی تعداد کو تلوار سے گھٹا اتار چکے تھے جن میں محمد بن اشعث بھی تھا۔ بعد میں مصعب نے آکر قصر کو گھیر لیا۔ اور چار ماہ تک محاصرہ جاری رکھا۔ مختار ہر روز نکل نکل کر کوفے کے بازاروں میں اس سے جنگ کرتا تھا۔ مختار کے قتل کے بعد اہل قصر نے امان طلب کی۔ مگر مصعب نے امان دینے سے انکار کیا۔ آخر سب لوگ اس کے حکم کے تابع ہو کر باہر نکلے۔ اور سات سو یا اس کے قریب قریب کی تعداد سے عوب اور اہل عجم قتل کئے گئے مقتولین کی مجموعی تعداد چھ ہزار افراد کی تھی۔ قتل کے وقت مختار کی عمر ۶۷ برس کی تھی۔ وہ ۱۴ ماہ رمضان کو قتل ہوا۔

کہتے ہیں کہ مصعب ابن عمر سے ملا۔ تو ان کو سلام کر کے کہا کہ میں آپ کا بھتیجا مصعب ہوں۔ ابن عمر نے کہا کہ تم نے ہی سات ہزار اہل قبلہ کو ایک دین میں بلاوجہ قتل کیا ہے؟ مصعب نے جواب دیا کہ وہ لوگ کافروں کا جبر تھے۔

ابن عمر بولے کہ واللہ اگر تم اپنے باپ کی میراث میں ان لوگوں کی تعداد کے برابر بکریوں کو بھی قتل کر دیتے تو وہ بھی اسراف ہی ہوتا۔

ابن زبیر نے عبداللہ بن عباس سے پوچھا کہ تم نے اب تک اس کذاب کے قتل کا حال نہیں سنا؟ کہا کذاب کون؟ جواب دیا کہ وہی ابن ابی عبیدہ ابن عباس نے کہا کہ ہاں مجھے مختار کے قتل کا حال معلوم ہوا ہے۔ ابن زبیر کہنے لگے معلوم ہوتا ہے کہ تم اس کو کذاب نہیں کہنا چاہتے۔ اور تم کو اس کا صدمہ ہے۔ کہا کہ ہاں وہ شخص تھا جس نے ہمارے قاتلین کو قتل کیا۔ ہمارے خونوں کا بدلہ لیا۔ ہمارے سینوں کی پیاس بجھائی اسکی خدمات کا ہماری جانب سے یہ بدلہ نہ ہونا چاہئے کہ ہم اسے گالیاں دیں یا اس کی موت پر خوشی منائیں۔

عروہ بن زبیر نے ابن عباس سے کہا کہ کذاب مختار قتل ہو گیا اور یہ دیکھو یہ اس کا سر ہے۔ ابن عباس نے کہا کہ اب تمہارے سامنے ایک نہایت دشوار گزار گھاٹی ہے اگر تم اس پر چڑھ جاؤ تو تم ہی تم ہو گے ورنہ نہیں۔ انکی مراد عبدالملک بن مروان سے تھی۔ مختار کی طرف سے ابن عمر اور ابن حنفیہ کے پاس تحفے آتے تھے اور وہ دونوں قبول کر لیا کرتے تھے۔ مگر یہ بھی کہا جاتا ہے کہ ابن عمر نے اس کا یہ قبول نہیں کیا۔

مصعب ابن نیر کی معزولی اور حمزہ بن عبداللہ بن نیر کی ولایت کا بیان
اس سال عبداللہ بن زبیر نے اپنے بھائی مصعب کو مختار کے قتل کے بعد عراق سے معزول کر کے اپنے بیٹے حمزہ بن عبداللہ کو مقرر کیا۔ حمزہ ایک سخی آدمی تھا۔ کبھی اس قدر سخاوت کرتا تھا کہ جو کچھ اس کے پاس ہوتا تھا سب دے ڈالتا تھا۔ اور کبھی اس قدر بخل کرتا تھا کہ شاید دیسا کوئی نہ کرتا ہوگا۔ بصرے میں اس سے خفت و ضعف کا اظہار ہوا تھا۔ کہتے ہیں کہ وہ ایک دن سوار ہو کر نکلا اور بصرے میں دریا کے اگال کو دیکھ کر کہا کہ اگر اس تلاب کے پانی کے فرج میں احتیاط برتی جائے تو یہی انکی تمام زمینوں کی سیرابی کیلئے کافی ہو۔ اس کے بعد جب اس نے اسے اترا ہوا دیکھا تو کہنے لگا کہ میں نے پہلے ہی کہہ دیا تھا کہ

اگر اس کے خرچ میں احتیاط برتی جاتی تو وہ ان کے لئے کافی ہوتا۔ اسی طرح اور بھی ایسی ہی خفیف حرکات اس سے سرزد ہوئیں یہ باتیں دیکھ کر حنف نے اس کے باپ کو لکھا کہ اسے معزول کر کے مصعب کو دوبارہ مقرر کر دیا جائے۔ چنانچہ عبداللہ بن زبیر نے اسے معزول کر دیا۔ حمزہ جاتے ہوئے بہت سا مال و منال اپنے ہمراہ لے گیا۔ مالک بن مسعم نے اسے روکا اور کہا کہ ہم آپ کو اپنی معاشوں کی رقم نہ لے جانے دینگے جب عبید اللہ بن عبداللہ نے معاشوں کی ادائیگی کی ضمانت کر لی تو مالک نے اسے جانے دیا۔ حمزہ اس مال کو لے کر مدینہ آیا اور اسے چند آدمیوں کے پاس امانت رکھوایا۔ سوائے ایک شخص کے کہ جس نے اس کی امانت واپس کر دی اور سب نے اس کے دینے سے انکار کر دیا۔ جب ابن زبیر کو اس واقعہ کا علم ہوا تو کہنے لگے اللہ اسے دور کرے میں تو چاہتا تھا کہ اس کی وجہ سے بنی مروان کے سامنے فخر کر دنگا مگر یہ تو نکمٹا نکلا۔ پ

یہ بھی بیان کیا جاتا ہے کہ مختار کے قتل کے بعد مصعب بصرے سے معزول ہو جانیکے بعد بھی ایک سال تک کوفہ میں رہا۔ اسے اس کے بھائی عبداللہ نے معزول کر کے اپنے بیٹے حمزہ کو مقرر کر دیا۔ بعد میں مصعب اپنے بھائی کے پاس گیا۔ اور پھر عمل کی درخواست کی۔ اس پر عبداللہ ابن زبیر نے اسے دوبارہ بصرے کا عامل کر دیا۔ یہ بھی روایت ہے کہ ایسا نہیں ہوا۔ بلکہ مصعب مختار کے قتل کے بعد بصرے چلا گیا تھا اور کوفہ پر حارث بن ربیعہ کو مقرر کر گیا تھا۔ اس طرح کوفہ اور بصرہ دونوں اس کے زیر نگیں تھے۔ آخر عبداللہ ابن زبیر نے مصعب کو بصرے سے معزول کر کے اپنے بیٹے حمزہ کو مقرر کیا۔ پھر حنف اور اہل بصرہ کے خطوط کی بناء پر حمزہ کو معزول کر کے مصعب کو دوبارہ مقرر کیا۔ پ

متعدد واقعات کا بیان

اس سال عبداللہ ابن زبیر نے لوگوں کے ساتھ حج کیا۔ پ
ان دنوں عبداللہ ابن زبیر کی طرف سے کوفہ اور بصرے میں وہی اعمال تھے جن کا ذکر ہوا۔ کوفہ کے عہدہ قضا پر عبداللہ بن عتبہ بن مسعود اور قضا بصرہ پر ہشام بن ہبیرہ تھے۔ شام میں عبدالملک بن مروان اور خراسان

میں عبداللہ بن خازم کا دور دورہ تھا۔

اس سال احنف بن قیس نے کوفہ میں مصعب کی معیت کے دوران میں انتقال کیا۔ یہ بھی کہا جاتا ہے کہ اس کا انتقال لحد میں اس وقت ہوا جب خود مصعب عبدالملک بن مروان سے بڑے گیا تھا۔

اسی سال ہبیرہ بن مریم حنین بن علیؓ کے غلام آزاد شدہ نے خازر میں انتقال کیا وہ مختار کے طرف داروں میں تھا۔ اور ثقات محدثین سے تھا۔

اسی سال جنادہ ابن ابی امیہ جاہلی نے بھی انتقال کیا۔ وہ صحابہ میں سے نہ تھا۔ اسی سال مصعب نے حجر بن عدی کے دو بیٹوں عبدالرحمن اور عبدالرب کو اور عوان ابن خدیفہ بن یمان کو نہایت سنگدلی سے قتل کیا۔ یہ واقعہ مختار اور اس کے اصحاب کے قتل کے بعد کا ہے۔

۶۸ھ کے واقعات

حزہ کی معزول اور بصرے پر مصعب کی ولایت کا بیان

اس سال عبداللہ بن زبیر نے اپنے بھائی مصعب کو دوبارہ عراق کا عامل مقرر کیا۔ جس کا سبب یہ ہوا کہ احنف کو حمزہ بن عبداللہ کے اختلاط عقل اور حماقت کا حال معلوم ہوا تو اس نے اس کے باپ کو لکھا جنھوں نے اسے معزول کر کے دوبارہ مصعب کو مقرر کر دیا۔ اور کوفہ پر حارث بن ابی ربیعہ کو مقرر کیا۔

کہتے ہیں کہ حمزہ کی معزولی کا یہ سبب تھا کہ اس نے اشراف کے ساتھ حسن سلوک میں کوتاہی کی تھی۔ اور دست درازی سے کام لیا تھا۔ وہ لوگ گھبرا کر مالک بن مسعم کے پاس گئے۔ مالک نے بصرے کے پل پر اپنا خیمہ قائم کیا اور حمزہ سے کہلا بھیجا کہ تم اپنے باپ کے پاس واپس چلے جاؤ۔ چنانچہ مالک نے اسے بصرے سے نکال دیا۔ اس پر عدیل العجلی نے کہا۔ (ترجمہ) :-

”جب کبھی ہم کو کسی امیر کے ظلم کا خوف ہوتا ہے تو ہم ابوسفیان کو بلا لیتے ہیں اور وہ فوج لے کر آیا پہنچتا ہے“

فارس اور عراق میں خوارج کے صروب کا بیان

اس سال مصعب نے عمر بن عبید اللہ بن معمر کو فارس کا عامل مقرر کر کے ازارق سے جنگ کرنے کی خدمت پر مامور کیا۔ مہلب اس سے قبل مصعب کی ولایت ادا کرنے اور حمزہ بن عبد اللہ بن زبیر کی ولایت کے دوران میں اس جنگ میں مصروف رہ چکا تھا۔ جب مصعب دوسری مرتبہ بصرے کے عمل پر واپس آیا تو اس کا ارادہ ہوا کہ مہلب کو موصل۔ جزیرہ اور آرمینہ کے علاقوں کا عامل مقرر کر دے تاکہ وہ اس کے اور عبد الملک کے درمیان حائل ہو جائے۔ چنانچہ مہلب فارس ہی میں تھا کہ مصعب نے اسے بلایا۔ مہلب نے اپنی غیر حاضری کے دوران میں اپنے بیٹے مغیرہ کو اپنی جگہ عامل مقرر کر کے احتیاط کی ہدایت کی اور بصرے چلا گیا۔ مصعب نے اس کو جنگ خوارج اور بلاد فارس سے معزول کر کے اس کی جگہ ان دونوں امور کے لئے عمر بن عبید اللہ بن معمر کو مقرر کیا۔ جب خوارج کو یہ معلوم ہوا تو قطری بن الفجار نے کہا کہ اب تمہارے ان ایک شجاع شخص آیا ہے وہ ایک دلیر و بہادر آدمی ہے اور اپنے دین و ملک کے لئے ایسا لڑتا ہے کہ میں نے اس سے پہلے کسی جنگ اور شخص کو اس طرح لڑتے ہوئے نہیں دیکھا۔ وہ یقیناً سب سے پہلا شہسوار ہے جو اپنے ہمسر کو قتل کرتا ہے۔ جیسا کہ ہم پہلے بیان کر چکے ہیں خوارج نے عبید اللہ بن ماحوز کے قتل کے بعد حدادہ میں زبیر بن ماحوز کو اپنا سردار بنالیا تھا۔

خوارج اصطخر گئے ان کے مقابلے کے لئے عمر بن عبید اللہ نے اپنے بیٹے عبید اللہ کو روانہ کیا۔ فریقین میں جنگ ہوئی جس میں عبید اللہ بن عمر قتل ہوا۔ زبیر بن ماحوز نے عمر سے لڑنا چاہا تو قطری نے اس سے کہا کہ عمر کینہ تو ز آدمی ہے اس سے نہ لڑو۔ مگر زبیر نے نہ مانا۔ آخر اس سے لڑا اور نتیجہ یہ ہوا کہ خوارج کے نوے سوار قتل ہو گئے۔ عمر نے صالح بن مخارق پر نیزے سے حملہ کیا۔ اور اس کی آنکھ بھڑوی۔ عمر نے قطری کی پیشانی پر وار کیا اور اسے توڑ دیا۔ تاہم آخر خوارج ہزیمت کھا کر ساہور کو چلے گئے۔ عمر نے پلٹ کر ان کا اسی جگہ مقابلہ کیا۔ عمر کے ہمراہ مجاہد بن سعہ بھی تھا گرز سے جو اس کے پاس تھا، چودہ خارجیوں کو قتل کر دیا۔

قریب تھا کہ اس لڑائی میں عمر بھی ہلاک ہو جائے۔ مگر مجاہد نے اس سے اندفاع کیا جس کے معاد خصی میں عمر نے اُسے نولاکھ درہم انعام دئے اسی کے متعلق کہا گیا ہے۔ (ترجمہ شعر)۔
 ”میں نے ایک جوان کو ایک دستہ فوج کے حملے سے بچایا۔ حالانکہ قریب تھا کہ اسکا گوشت پارہ پارہ ہو کر رہ جائے۔“

مختصر یہ ہے کہ وہ ان لوگوں پر غالب آگیا۔ خوارج و ماں سے چل دیئے۔ اور جاتے ہوئے اپنے درمیان کاہل توڑتے گئے۔ تاکہ عمران کا تعاقب نہ کر سکے۔ خوارج و ماں سے اصفہان گئے۔ اور جب تک کہ وہ قوی اور مستعد نہ ہو گئے وہیں مقیم رہے۔ پھر و ماں سے بھی روانہ ہوئے۔ دوران سفر میں فارس میں پھر عمر سے ڈبھیرٹ ہونے والی تھی۔ اس خوف سے وہ لوگ اس راستے کو چھوڑ کر دوسرے راستے پر ہو گئے۔ چنانچہ وہ ساہور اور ارجان ہوتے ہوئے اہواز پہنچے۔ یہ خبر سن کر مصعب نے کہا کہ تعجب ہے کہ عمر نے اس دشمن کو چھوڑ دیا جس سے وہ سرزمین فارس میں جنگ کرنا چاہتا ہے اور اس سے جنگ نہیں کی۔ حالانکہ اگر وہ ان لوگوں سے لڑتا اور بھاگ بھی جاتا تو بھی یہ بات اس کے لئے زیادہ باعث عذر و ہواہی ہو سکتی تھی۔ پھر مصعب نے اُسے یہ خط لکھا کہ اے ابن محترم نے مجھ سے انصاف نہیں کیا کہ تم مال گزاری تو وصول کرتے ہو۔ مگر دشمن سے الگ تھلگ رہتے ہو۔ مجھے ان لوگوں سے نجات دو۔ اور جو کچھ کر سکتے ہو کرو۔ اس لئے عمر جلد جلد ان لوگوں کے تعاقب میں فارس سے روانہ ہوا۔ اور یہ امید کرتا تھا کہ ان لوگوں کے عراق میں داخل ہونے سے پہلے وہ ان کو جا پکڑے گا۔ اور مصعب نخل کے بڑے پل کے قریب خیمہ زن ہوا۔ لوگوں نے بھی وہیں اپنے خیمے نصب کئے۔ خوارج کو اہواز کے قیام کے دوران ہی میں معلوم ہو گیا تھا کہ عمران کے مقابلے کے لئے جارہا ہے۔ اور مصعب بھی بصرے سے روانہ ہو چکا ہے۔ لہذا زبیر بن عوف نے کہا کہ تم لوگوں کا ان دنوں شخصوں کے درمیان پڑے رہنا درست ہے نہیں۔ بہتر یہ ہے کہ اب ہم لوگ چل کر ایک سمت سے دشمن کا مقابلہ کریں۔ بنا بریں وہ ان سب کو ہمراہ لے کر روانہ ہوا۔ اور سرزمین خوجی۔ نہروانات اور انات کو قطع کرتا ہوا۔ مدائن پہنچا۔ جہاں کرم بن مرثد القرادی موجود تھا۔ خوارج نے اہل مدائن کو

تاخت و تاراج کیا۔ ان کے مردوں عورتوں۔ اور بچوں کو قتل کیا۔ اور حاملہ عورتوں تک کے پیٹ پھاڑ ڈالے۔ کروم وہاں سے بھاگ گیا۔ خوارج وہاں سے روانہ ہو کر سا باط پہنچے۔ اور وہاں بھی حسب سابق آدمیوں کو قتل و غارت کیا۔ پھر اپنی ایک جماعت کو کرن بھجوا دیا۔ وہ ابو بکر بن مخنف سے مقابل ہوئے۔ اس نے ان سے شدت سے لڑنا شروع کیا۔ آخر ابو بکر مارا گیا اور اس کے آدمی بھاگ گئے۔ اور خوارج نے خوب ہی بربادی اور تباہی پھیلائی۔ یہ حالت دیکھ کر اہل کوفہ اپنے امیر حارث بن ابی ربیعہ الملقب بہ قبیع کے پاس گئے اور غل چاچا کر اس سے کہا کہ چل کر رٹو۔ دشمن نے ہم کو تباہ کر دیا ہے۔ اس پر رحم نہ کرنا چاہیے۔ چنانچہ حارث وہاں سے روانہ ہو کر ویر عبد الرحمن پر جا کر مقیم ہوا۔ اور جب شبث بن ربعی نے اگر اس سے کونج کرنے کو کہا تو وہ وہاں سے روانہ ہوا۔ لوگوں نے اس کی کستی دیکھ کر یہ شعر کہا۔ (ترجمہ) :-

القباع ہم کوئے کر چلا تو سہی مگر ایسی بے دلی کے ساتھ کہ ایک دن چلتا تھا اور ایک مہینہ ٹھیرتا تھا۔

آخر وہاں سے چلا۔ مگر بتایا یہی تھا کہ جہاں کہیں وہ منزل کرتا جب تک کہ اس کے آدمی پیچ پیچ کر اس سے وہاں سے چلنے کو نہ کہتے وہاں سے آگے نہ بڑھتا۔ غرض کہ جب وہ تقریباً دس دن کے سفر کے بعد فرات پہنچا تو معلوم ہوا کہ خوارج اس سے قبل وہاں پہنچ کر اہل کوفہ کو توڑ کر برباد کر چکے ہیں۔ خوارج نے وہاں سے سماک ابن یزید نام ایک شخص کو بھیج کر قتل کیا تھا جس کے ساتھ اس کی بیٹی بھی تھی۔ انھوں نے اس لڑکی کو قتل کرنے کے بیٹے پکڑا۔ اس نے کہا کہ اے مسلمانو! میرا پاپ مصیبت زدہ ہے اسے قتل نہ کرو۔ اور میں تو لڑکی ہوں۔ خدا کی قسم نہ میں نے کبھی کوئی برا کام کیا۔ نہ اپنے ہمسائے کو تکلیف دی اور نہ کبھی باہر نکلی۔ آخر جب انھوں نے اس کے قتل کا ارادہ کیا تو وہ خود بخود مر کر گر پڑی۔ اور انھوں نے اُسے اپنی تلواروں سے پارہ پارہ کر دیا۔ سماک ان کے ہمراہ ہی رہا۔ جب وہ لوگ حراۃ پہنچے۔ تو اس نے اہل کوفہ سے پکار کر کہا کہ آؤ۔ یہ لوگ تھوڑے سے ہیں۔ اور خبیث ہیں۔ یہ سن کر انھوں نے اس کی بھی گردن مار کر کھپانسی پر لٹکا دیا۔ تب ابراہیم ابن اشتر نے حارث سے

کہا کہ تم میرے ساتھ کچھ آدمی کر دو۔ میں ان کتوں کی طرف جا کر ان سب کے سر کاٹ لاؤں
 شبت۔ اسام بن خارجہ۔ یزید بن حارث اور محمد بن عمیر وغیرہ نے کہا کہ خدا امیر کا
 بھلا کرے ان سب کو جانے دیجئے۔ ایسا معلوم ہوتا تھا کہ وہ سب ابراہیم کے
 حامد تھے۔ الغرض جب خوارج نے ان لوگوں کی کثرت جماعت کو دیکھا تو انھوں
 نے پل توڑ دیا۔ حارث اس کو غنیمت سمجھ کر وہیں رک گیا۔ پھر ایک جلسہ کیا اور
 یہ تقریر کی :-

”اما بعد :- جنگ میں سب سے پہلے تیروں سے کام لیا جاتا ہے۔ پھر نیزے
 اٹھا کر نیزہ زنی کی جاتی ہے۔ پھر اور بھی زیادہ سختی کے ساتھ نیزہ زنی ہوتی ہے۔ اور
 سب سے آخر میں تلوار نکالی جاتی ہے۔“ ایک شخص نے کہا کہ امیر نے جنگ کی کیفیت
 خوب بیان کی۔ مگر یہ تو فرمائے کہ ہم یہ سب کام کب کریں گے۔ اس وقت ہمارے اور
 ان کے درمیان یہ دریا حائل ہے۔ آپ حکم دیجئے کہ اس کا پل بنا دیا جائے۔ تاکہ ہم
 اُسے عبور کر کے ان لوگوں تک پہنچ جائیں۔ اس کے بعد آپ جو کچھ چاہتے ہیں خدا آپ کو
 وہی دکھلا دیگا۔ اس پر حارث نے پل بند ہو دیا۔ اور لوگوں نے اُسے عبور کر کے
 خوارج کو بھگا دیا۔ جو وہاں سے مدائن پہنچے۔ ان کے بعض سوار پل کے پاس پہنچ کر کھانچے
 میں کست پڑ گئے۔ اور واپس ہونے لگے۔ حارث نے عبدالرحمن بن مخنف کو چھ ہزار
 سوار وے کر ان کے تعاقب میں روانہ کیا اور کہا کہ ان کو سرزمین کوفہ سے خارج کر دیا جائے۔
 اور یہ کہ جب وہ سرزمین بصرہ میں پہنچیں ان کو چھوڑ دیا جائے۔ چنانچہ عبدالرحمن بن مخنف
 نے ان کا تعاقب کرنا شروع کیا۔ اور جب وہ لوگ اصفہان پہنچ گئے تو وہ دن سے جنگ
 کیے بنیر واپس آگیا۔ خوارج نے وہاں سے رے کا قصد کیا۔ جہاں یزید بن حارث بن ویم
 الشیبانی حکمراں تھا۔ اس نے ان سے جنگ کی۔ مگر اہل رے نے خوارج کی اعانت کی اور
 یزید قتل ہوا۔ اس سے قبل اس کا بیٹا حوشب و ہاں سے فرار کر گیا تھا اور اس کے
 باپ نے اسے ہر چند بلایا مگر وہ واپس نہ آیا۔ کسی نے یہ شعر کہا۔ (ترجمہ) :-

”اگر حوشب شریف اور غیر تم نہ ہوتا تو عینے ابن مصعب کی سی اُس کی موت ہوتی“

مطلب یہ ہے کہ عینے بن مصعب اپنے باپ سے فرار نہیں ہو گیا تھا

بلکہ اسی کے ساتھ لڑتے لڑتے مارا گیا تھا۔ جو

ایک دن بشر بن مرداس کے پاس یہی جو شب اور عکرم بن ربیع بیٹے ہوئے تھے۔ بشر نے کہا کہ کوئی مجھے ایک تیز رو گھوڑا بتا سکتا ہے۔ عکرم نے کہا کہ میں جو شب کا گھوڑا بڑا تیز رو ہے۔ کیونکہ وہ اسی کے ذریعے سے جنگ ریسے کے موقع پر بھاگا تھا اور بیان بچاتی تھی۔ اسی طرح بشر نے ایک دن کہا کہ مجھے کوئی مضبوط پشت والے خچر کا پتہ دے سکتا ہے؟ تو جو شب نے کہا کہ ہاں واصل بن مسافر کا خچر ایسا ہی ہے؟ (وہ بویہ تھی) کہ عکرم کو واصل بن مسافر کی بیوی سے شہم کیا جاتا تھا) بشر یہ سن کر ہنس پڑا۔ اور کہنے لگا کہ تم نے انصاف کیا۔

القصد جب خوارج ریسے سے فارغ ہوئے تو وہ اصفہان پہنچے اور اس کا محاصرہ کر لیا۔ ان دنوں عتاب بن ورقاء وہاں کا حاکم تھا۔ وہ نہایت دلیری سے ان کے مقابلے میں لڑا۔ وہ تو شہر کے دروازے پر سے ان سے لڑا کرتا اور خوارج فکیل شہر سے تیرا درپتھر برسایا کرتے۔ عتاب کے ساتھ ابو ہریرہ نام حضورت کا ایک باشندہ تھا جو خوارج پر حملہ کرتا جاتا تھا۔ اور یہ اشعار پڑھتا جاتا تھا۔ (ترجمہ) :-
 "اے دوزخ کے گتو۔ تم اس بڑے بھونکنے والے گتے ابو ہریرہ کے حملہ کو کیا سمجھتے ہو۔ جو دن اور رات تم پر بھونکتا رہتا ہے؟ اور ابو ہریرہ اور انصار کے بچے۔

تو میرے اس میدان میں لڑنے کو کیا سمجھتا ہے؟" جو
 جب خوارج عرصے تک یہی سنتے سنتے تنگ آ گئے تو ان میں سے ایک شخص نے چھپ کر اس کے کندھے پر وار کیا۔ اور وہ گر گیا۔ مگر اس کے ہمراہی اُسے اٹھا کر لے گئے۔ انھوں نے اس کا علاج کیا۔ جس سے وہ اچھا ہو گیا۔ اور پھر اپنی پرانی عادت کے مطابق خوارج کے مقابلے پر پہنچ گیا۔ خوارج نے اسی طرح کئی ماہ تک ان کا محاصرہ کیے رکھا۔ آخر کار جب ان کی خوراک کا سامان کم ہو گیا اور محاصرہ کی وجہ سے ان کو سختی اور جہد شدید کا سامنا کرنا پڑا تو عتاب نے ان سے کہا کہ اے لوگو! تم پر جو جو سختیاں پڑ رہی ہیں اُسے تم خوب جانتے ہو۔ اب ہو گا یہی کہ تم میں سے کوئی شخص بستر پر پڑے پڑے مرے گا۔ اس کا بھائی اس کو دفن کرے گا۔ بشر طیکہ اس میں بھی طاقت ہو۔ پھر وہ بھی مر جائے گا۔ اور کوئی اتنا بھی نہ ہو گا کہ اسے دفن کر دے یا اسے نماز پڑھ دے۔ خدا کی قسم تم لوگ کچھ کم نہیں ہو۔ تم بھی تو بڑے بڑے شہسوار ہو۔

جب تک تم میں قوت و حیات باقی ہے چل کر ان سے لڑو۔ ورنہ پھر تم ضعیف ہو جاؤ گے اور اس سختی کی وجہ سے ہل بھی نہ سکو گے۔ واللہ مجھے امید ہے کہ تم جی لگا کر لڑو تو تم ضرور فتح مند ہو گے۔ انھوں نے اس کی بات مان لی۔ یو

ابن ماحوز کے قتل اور قطری بن فجاءہ کی امارت کا بیان

جب عتاب نے اپنے ہمراہیوں سے خوارج کے مقابلے میں لڑنے کو کہا اور انھوں نے قبول کر لیا۔ تو اس نے لوگوں کو جمع کر کے ان کے لیے بہت سا سامان خوراک اکٹھا کیا۔ اور دوسرے دن صبح کو شہر سے نکل کر خوارج کے مقابلے کے لیے پہنچا۔ اس وقت خوارج بالکل بے خوف پڑے ہوئے تھے۔ اہل اصفہان نے ان پر حملہ کیا۔ ان کو لشکر سے خارج کر دیا۔ اور ہوتے ہوتے زبیر بن ماحوز تک پہنچ گئے۔ ابن ماحوز چند آدمیوں کو ساتھ لے کر میدان میں اترا اور لڑتا لڑتا مارا گیا۔ اس کے بعد تمام خوارج قطری بن الفجاءہ المازنی کے گرد جس کی کنیت ابو نعامہ تھی جمع ہو گئے اور اس سے بیعت کر لی پھر عتاب اور اس کے ہمراہیوں نے ان لوگوں کو جس جس طرح چاہا تنگ کیا۔ آخر قطری زبیر کی فوج کو لے کر اصفہان کو یوں ہی چھوڑ کر روانہ ہوا۔ اور کرمان کے نواح میں پہنچ کر ایک کثیر التعداد جماعت کو جمع کر کے اور مال و زر مہیا کر کے پوری طرح قوی اور مضبوط ہو کر اصفہان سے ہوتا ہوا اہواز گیا اور وہیں مقیم ہو گیا۔ اس وقت حارث بن ابی ربیعہ (یعنی عامل بصرہ من جانب مصعب بن زبیر) وہیں تھا۔ اس نے مصعب کو لکھا کہ خوارج آپہنچے ہیں۔ اور سوائے مہلب کے کوئی ان کا مقابلہ نہیں کر سکتا۔ مصعب نے مہلب کو لکھا جو جزیرہ اور موصل کا عامل تھا اور حکم دیا کہ خوارج سے جنگ کرے۔ اس کی جگہ ابراہیم بن اشتر کو موصل بھیج دیا۔ مہلب نے بصرہ پہنچ کر آدمیوں کو منتخب کیا اور ان کو ہمراہ لے کر خوارج کی طرف چلا۔ ادھر سے خوارج بھی اس کے مقابلے کے لیے بڑھے۔ دونوں فریق مقام سولاف میں آمنے سامنے ہوئے۔ جہاں آٹھ ماہ تک جنگ ہوتی رہی اور اس قدر سختی سے ہوئی کہ لوگوں نے اس سے پہلے کہسبی دیکھی تھی یو

رے کے محاصرے کا بیان

اسی سال مصعب نے اپنے عامل اصفہان عتاب بن ورقارہ راہی کو

حکم دیا کہ رے جا کر باشندوں سے جنگ کرے۔ (کیوں کہ انھوں نے اپنے عامل یزید بن حارث بن رویم کے خلاف خوارج کی مدد کی تھی)۔ اور ان کو اس شہر میں داخل ہونے سے روک دے۔ چنانچہ عتاب وہاں گیا۔ اور ان سے جنگ کی۔ اس وقت فرخان بن کامیر بنا ہوا تھا۔ عتاب نے متواتر جنگ کرتے کرتے آخر بہ زور شمشیر شہر کو فتح کر لیا۔ اور پھر جو کچھ وہاں مالاوٹ لیا۔ اور گرد و نواح کے تمام قلعے فتح کر لیے۔ اسی سال شام میں اس قدر سخت قحط پڑا کہ اس کی سختی کی وجہ سے لوگ جنگ نہ کر سکے۔

اسی سال عبدالملک بن مروان نے بطنان میں فوج جمع کی جو قسطنطنیہ کے قریب واقع ہے۔ اس نے موسم سرما میں بسر کیا۔ اور پھر دمشق کو واپس چلا گیا۔

عبید اللہ بن حمر کا حال اور اس کے قتل کا بیان

اس سال عبید اللہ بن حمر الجعفی قتل ہوا۔ وہ بہ لحاظ صلاحیت نفس فیض و اجتہاد اپنی قوم کے بہترین افراد میں سے تھا۔

جب حضرت عثمان رضی اللہ تعالیٰ عنہ کو شہید کر دیا گیا۔ اور حضرت علیؓ اور امیر معاویہؓ میں جنگ شروع ہو گئی تو عبید اللہ بن حمر حضرت عثمان غنیؓ سے محبت رکھنے کی وجہ سے امیر معاویہؓ سے مل گیا۔ اور مالک بن سمیع کے ساتھ صفین میں امیر معاویہؓ کی طرف ہو کر لڑا۔ عبید اللہ امیر معاویہؓ کے پاس رہا اور اس کی زوجہ کو فیئیں۔ مگر جب عبید اللہ کو غائب ہوئے ایک عرصہ ہو گیا تو اس کی بیوی کے بھائی نے اس (عورت) کا نکاح ایک شخص مسی عمرہ بن ضبیص کے ساتھ کر دیا۔ جب عبید اللہ کو اس امر کی اطلاع ہوئی تو وہ شام سے واپس آیا اور حضرت علیؓ کے پاس حکمرانہ کے خلاف مقدمہ دائر کیا۔ حضرت علیؓ نے فرمایا کہ چونکہ تم ہمارے دشمن سے جا ملے ہو۔ اس لیے یہ عورت تم سے لے لی گئی ہے۔ عبید اللہ نے کہا کہ کیا یہ بات آپ کو مجھ سے انصاف کرنے سے باز رکھتی ہے؟ فرمایا کہ نہیں۔ پھر عبید اللہ نے ان کو اپنا قصہ سنایا اور انھوں نے اس کی زوجہ اس کو واپس دلا دی۔ چونکہ اس وقت وہ حاملہ تھی اس لیے عبید اللہ نے اسے وضع حمل کے وقت تک کے لئے ایک مکان میں رکھا۔ اور کچھ دیا اور دیا۔

جو بچہ پیدا ہوا اس کو عکرمہ سے منسوب کیا گیا۔ اور عبید اللہ کو اس کی زوجہ واپس
 دے دی گئی۔ عبید اللہ شام کو واپس چلا گیا۔ اور حضرت علی کی شہادت تک وہیں مقیم
 رہا۔ جب وہ شہید ہو چکے تو عبید اللہ کوٹے کو واپس آ گیا۔ اور اپنے بھائی بندوں سے
 کہنے لگا کہ میں نہیں سمجھتا کہ کسی شخص کا علی کی اختیار کرنا اس کے لئے سود مند ہے۔
 ہم لوگ شام میں رہتے تھے اور ہم نے امیر معاویہ کو ایسا ایسا کرتے دیکھا ہے۔ انہوں
 نے کہا کہ حضرت علی کے ہاں بھی تو امور کی ایسی ویسی ہی حالت تھی جب امیر معاویہ
 کا انتقال ہو گیا اور امام حسین کی شہادت کا زمانہ آیا تو عبید اللہ ان کے قاتلوں میں
 شامل نہیں ہوا۔ بلکہ وہ ویدہ و دانستہ وہاں سے غائب ہو گیا۔ آخر حریب امام حسین
 شہید ہو گئے اور ابن زیاد نے اشراف کو فہ کو تلاش کیا تو عبید اللہ کو نہ پایا۔ جو کوئی
 دن کے بعد اس کے پاس گیا۔ ابن زیاد نے پوچھا کہ اے ابن حرم کہاں تھے؟ کہا کہ
 میں بیمار تھا۔ پوچھا کہ تم کو دل کی بیماری تھی یا جسم کی؟ عبید اللہ نے کہا کہ میرا دل
 کبھی مریض نہ تھا۔ اور میرے جسم کو اللہ تعالیٰ نے اپنے لطف و کرم سے عافیت
 کے ساتھ رکھا۔ ابن زیاد نے کہا کہ تم جھوٹے ہو۔ بات یہ ہے کہ تم ہمارے دشمن کے
 ساتھ تھے۔ کہا کہ اگر میں ان کے ساتھ ہوتا تو ضرور کہیں نہ کہیں دکھلائی دیتا۔ ابن
 زیاد ذرا غافل ہوا تو وہ وہاں سے نکل کر اپنے گھوڑے پر سوار ہو کر چل دیا۔ ابن زیاد
 نے اسے طلب کیا تو کہا گیا کہ وہ ابھی سوار ہو کر کہیں گیا ہے۔ ابن زیاد نے کہا کہ
 اُسے میرے پاس پکڑ لاؤ۔ چنانچہ اہل شرطہ نے اُسے جا پکڑا اور کہا کہ امیر کے پاس
 چلو عبید اللہ نے جواب دیا کہ اس سے میری طرف سے کبہ دو کہ میں اس کے پاس
 مطیع ہو کر کہیں نہ آؤں گا۔ اور یہ کہہ کر اپنے گھوڑے کو آگے بڑھایا اور سیدھا احمد بن
 زیاد الطائی کے مکان پر پہنچا۔ وہاں اس کے تمام اصحاب اس کے پاس جمع ہو گئے۔
 پھر وہ وہاں سے روانہ ہو کر بلا گیا۔ اور امام حسین اور ان کے ہمراہیوں کے قتل
 گاہوں کو دیکھ کر ان کے لئے وعائے استغفار کی۔ پھر مدائن کو چلا گیا اس موقع پر
 اس نے یہ اشعار کہے۔ (ترجمہ) :-

۱۱۱) غدار ابن غدار۔ تو نے حسین بن فاطمہ سے جنگ کی ہے۔ میرا نفس
 مجھ کو اس کو چھوڑ کر علی رہا ہو جانے اور اس کم بخت وعدہ شکن شخص سے بیعت کرنے

پر ہلاکت کرتا ہے۔ مائے افسوس کہیں اس کے مددگاروں میں نہ ہوں۔ ہاں اگر تمام جانیں بھی فنا کر دی جائیں تب بھی اس کے خون کا حق ادا نہ ہو گا۔ گو کہ میں اس کے حامیان امر میں سے نہ تھا۔ پھر بھی مجھے حسرت ہے کہ میں اس کے ساتھ رہنے والوں سے علیحدہ نہ ہوں۔ جن لوگوں نے اس کی امداد میں سرعت سے کام لیا۔ خدا کرے کہ دائمی بارش ان کی ارواح کو سیراب کرے۔ میں ان لوگوں کی قبروں کے پاس اور ان کے میدان جنگ میں کھڑا ہوا تو قریب تھا کہ میرے دل و جگر پھٹ کر باہر نکل پڑیں اور میری آنکھیں آنسو بہاتی تھیں مجھے اپنی جان کی قسم ہے کہ وہ لوگ آتش جنگ کو بھڑکانے والے تھے۔ وہ شیر تھے اور اپنے آدمیوں کی حمایت میں سرعت کے ساتھ جنگ میں شامل ہونے والے تھے۔ وہ کچھار کے تند و خونخوار شیر اپنے نبی (صلعم) کے نواسے کی مدد کے لئے اپنی تلواریں لے لے کے نکل پڑے۔ اگر وہ سب قتل بھی ہو گئے ہیں تاہم ابھی روئے زمین پر ہر نفس میں ایک بقیہ رہ گیا ہے۔ جس کی وجہ سے وہ سرنگوں ہو گیا ہے۔ دیکھنے والوں نے سمجھی ان سے بہتر سردار اور مہتران قوم نہیں دیکھے جو اس طرح موت کا مقابلہ کرتے ہوں۔ تم گوان کو ظلم سے قتل کرتے ہو۔ پھر ہماری دوستی کی امید رکھتے ہو۔ تم ایسی امیدوں کو چھوڑ دو جو ہماری شان کے شایاں نہیں ہے۔ مجھے اپنی جان کی قسم ہے کہ تم نے جو ان لوگوں کو قتل کر کے ہم کو ذلیل و خوار کیا ہے اس لئے ہم میں سے بہت سے مرد اور عورتوں کو تم سے دشمنی ہو گئی ہے۔ مجھے بار بار یہ خیال آتا ہے کہ میں ایک لشکر جبار ہمراہ لے کر اس جماعت کی گوشمالی کے لئے جاؤں جو حق سے برگشتہ ہو گئی ہے۔ مجھ سے بچے رہنا۔ ورنہ میں ایسے ایسے دستہائے فوج سے تم کو سزا دوں گا جو تم پر دیا ملے بھی زیادہ سختی کریں گے۔“

ابن حُرور یاسے فزات کے کنارے پر اپنے قیام گاہ میں مقیم رہا۔ تا آنکہ یزید نے انتقال کیا۔ اور فتنہ و فساد برپا ہو گیا۔ ابن حُرور نے کہا کہ میں نہیں دیکھتا کہ کوئی قریش شخص انصاف کر رہا ہے۔ شریفوں کی اولاد کہا ہے؟ یہ سن کر تمام سرکش اس کے پاس جمع ہو گئے۔ پھر وہ ملائین گیا اور جس قدر مال دزر بادشاہ کے لئے جمع کیا گیا تھا اس میں سے اپنا اور اپنے اصحاب کا حصہ

نکال لیا۔ اور ہر صاحب مال کے نام رقبے لکھ دئے۔ پھر اسی طرح اس نے پرگنات کی مال گزاری سے وصول کرنا شروع کیا۔ مگر اس نے کسی شخصی دولت پر ماتھ نہ ڈالا۔ وہ اسی حالت میں زندگی بسر کرتا رہا۔ تا آنکہ مختار کا ظہور ہوا۔ اور اس نے سنا کہ سواد میں کیا ہو رہا ہے۔ اس پر مختار نے عبید اللہ کی زوجہ کو قید کر دیا۔ عبید اللہ اپنے آدمیوں کو لے کر کوفے پہنچا اور قید خانے کا دروازہ توڑ کر نہ صرف اپنی زوجہ کو بلکہ تمام مفیدہ عورتوں کو دہان سے نکال لایا۔ اس کے متعلق اس نے یہ اشعار کہے۔ (ترجمہ) :-

”اے ام تو بہ۔ کیا تم کو معلوم نہیں ہے۔ میں ایک شہسوار ہوں اور بنو مذحج کے حقوق کا حامی و نگہبان ہوں۔ اور میں نے چاشت کے وقت ہر حامی عہد نو جوان اسلحہ کو ساتھ لے کر قید خانے پر یورش کی؟ جب تک کہ ہم نے مہوش اور چاق چوبند پیشانیوں کو اور ہر مجبور کے ان نرم و نازک پھوٹے ہوئے گالوں کو نہیں دیکھ لیا، ہم قید خانے کے پاس سے نہیں ہٹے۔ زندگی ہی کیا ہے اگر جس طرح ہم جنگ سے پہلے رہا کرتے تھے اسی طرح تمہارے پاس بے خوف اور امن کے ساتھ نہ آئیں۔ میں تمہارے قید ہو جانے کی وجہ سے بالکل منزگوں سا ہو گیا تھا۔ اور جیسا کہ تم دیکھتی ہو اب بھی غم گین ہوں“

یہ ایک طویل نظم ہے۔ غرض کہ عبید اللہ مختار کے عمال و اصحاب کے ساتھ طرح طرح کی حرکتیں کرتا رہا۔ ہمدان میں اس کا جو گھر تھا اسے جلا دیا گیا اور اسکی جائداد کو لوٹ لیا۔ عبید اللہ نے اسکے بدلے میں ہمدانیوں کی تمام جائداد کو جا کر لوٹ لیا۔ وہ مدائن جاتا اور فوجی کے عمال کے پاس سے گذرتے ہوئے ان کا تمام مال و اسباب اس سے لیلیتا اور پہاڑ کی طرف چل دیتا۔ مختار کے قتل تک اس کی یہی حالت رہی۔ تو

ایک بیان یہ بھی ہے کہ اس نے پہلے اپنی علمیگی کے بعد مختار سے بیعت کر لی تھی۔ مختار نے اس پر حملہ کر کے اس کو اپنے قابو میں لانے کا ارادہ کیا تھا۔ لیکن ابن اشتر کی وجہ سے رک گیا۔ پھر عبید اللہ ابن اشتر کے ہمراہ موصول گیا۔ مگر ابن زیاد سے جنگ کرنے کے وقت مرض کا بہانہ کر کے اس میں شامل نہ ہوا۔ پھر ابن اشتر سے جدا ہو کر نبار گیا۔ اور اس پر حملہ کر کے اس کے بیت المال میں سے سب کچھ نکال لے گیا۔

اس کے اس فعل پر مختار نے اس کے مکان کو منہدم اور اس کی زوجہ کو گرفتار کرنے کو حکم دیا۔ جیسا کہ پہلے ذکر ہو چکا ہے۔ پھر وہ مصعب کے ساتھ مختار کے خلاف جنگ اور اس کے قتل میں شریک ہوا۔ جب مختار قتل ہو گیا تو لوگوں نے مصعب سے اس کی دوسری ولایت کے زمانے میں کہا کہ ہم اس بات سے بے خون نہیں ہیں کہ عبید اللہ بن حرمک پر چڑھ دوڑے۔ جیسا کہ وہ مختار اور ابن زیاد کے ساتھ کیا کرتا تھا۔ چنانچہ مصعب نے اُسے قید کر دیا۔ اس پر عبید اللہ نے اشعار کہے۔ (ترجمہ) :-

اکنون ہے جو جوان مردوں کو یہ خبر پہنچا دے کہ ان کے اس بھائی کے سامنے ایک سخت دروازہ اور دربان حائل ہیں۔ وہ ایسے مقام میں ہے جس پر وہ راضی نہ تھا۔ جب وہ کھڑا ہوتا ہے تو اس کے پاؤں کی بیڑیاں اسے تکلیف دیتی ہیں جن کو اُسے کھینچنا پڑتا ہے۔ اس کی پنڈلی پر پٹنے کے اوپر ایک سیاہ ٹھوس اور سخت چیز ہے جو چلتے وقت اس کے پاؤں کو سختی سے جکڑ دیتی ہے اور قدم کو اٹھنے نہیں دیتی۔ یہ سب میرے سخت جرم کی وجہ سے نہیں ہے بلکہ بات یہ ہے کہ کسی چغل خور کی محض افراط پر وازی پر مبنی ہے۔ حالانکہ وسیع و عریض زمین میں میرے لئے کہیں چلے جانے کی جگہ تھی۔ وہ کونسا انسان ہے جس کے لئے جانے آنے کی جگہ نہ ہو؟

پھر کہا کہ۔ (ترجمہ شعر) :-

اے کس مصیبت یا کس نعمت کی وجہ سے ہے کہ مسلم اور مہلب میرے سامنے آتے ہیں؟

اس کی مراد مسلم بن عمرو والد قتیبہ اور مہلب ابن ابی صفوہ ہے جو عبید اللہ نے بنو ندج کے چند اشراف سے کہا کہ وہ جا کر مصعب کے پاس اس کی سفارش کریں۔ پھر بنو ندج کے نوجوانوں کے پاس یہ پیغام بھیجا کہ تم سب ہتھیار لگنا اور چھپالو۔ اگر مصعب نے ان سفارش کرنے والوں کی سفارش کو قبول کر لیا تو کسی سے تعرض نہ کرنا اور اگر اس نے سفارش قبول نہ کی۔ تو سیدھے قید خانے کی طرف آؤ۔ میں اندر سے تمہاری مدد کروں گا۔ ان اہل ندج نے مصعب کے

پاس جا کر عبید اللہ کی سفارش کی۔ مصعب نے قبول کر کے اُسے رہا کر دیا۔ اور عبید اللہ اپنے مکان کو واپس چلا گیا۔ لوگ اس کے پاس تہنیت کے لئے گئے تو اس نے کہا کہ اس امر کی صلاحیت صرف گذشتہ خلفاء اربعہ ہی میں تھی۔ ہم کو کج کل ان کا کوئی ہمسر نظر نہیں آتا جس کے ہاتھ میں ہم اپنے امور کی زمام دے دیں۔ اگر وہ ایسا تھا کیا اب ہے تو ہم کس وجہ سے کسی کی بیعت کا طوق اپنی گردنوں میں ڈالیں جب ہم دیکھتے ہیں کہ وہ لوگ نہ ہمارا مقابلہ کرنے میں ہم سے زیادہ دلیر و شجاع ثابت ہوتے ہیں اور نہ ہم سے زیادہ کسی کو روکتے کی طاقت ان میں ہے۔ رسول اللہ صلی علیہ وسلم فرما چکے ہیں کہ خدائے تعالیٰ کی نافرمانی کے لئے کسی مخلوق کی اطاعت کرنی نہیں چاہئے۔ اور حق یہ ہے کہ یہ سب لوگ نافرمان اور مخالف ہیں۔ ان کی دنیا قوی اور آخرت ضعیف ہے۔ پھر یہ کیوں کر ہو سکتا ہے کہ ان کے لئے ہماری حرمت حلال ہو۔ حالانکہ ہم نخیلہ۔ قادسیہ۔ جلولا۔ اور نہماوند کے میدان لڑے جنگ کے کار آزمودہ لوگ ہیں اور نیزوں کو اپنے سینوں اور تلواروں کو اپنی پیشانیوں پر روک چکے ہیں۔ مگر پھر بھی وہ ہمارے حق کو نہیں پہچانتا اور ہماری فضیلت کو نہیں سمجھتا۔ لہذا اب تم اپنے اہل و عیال کی طرف سے جنگ کرو۔ میں نے تمہارے لئے صورت احوال کو آسان کر دیا ہے اور ان لوگوں سے دشمنی کا اظہار کیا ہے۔ اب تمام قوت و طاقت اللہ ہی کے دست قدرت میں ہے۔ اس کے بعد اس نے کوفہ سے نکل کر ان لوگوں سے جنگ و غارت کا بازار گرم کیا۔ اس کے جواب میں مصعب نے سیف بن ابی المرادی کو اس کے پاس بھیجا اور باد و باران وغیرہ مقامات کے خراج کو اس کے حوالے کرنے کا وعدہ کیا۔ بشرطیکہ وہ اطاعت قبول کرے مگر عبید اللہ نے اطاعت منظور نہ کی۔ پھر مصعب نے ابرو بن قرۃ الریاحی کو اس کے مقابلے کے لئے بھیجا۔ اس نے عبید اللہ سے جنگ کی۔ مگر شکست کھائی اور عبید اللہ نے اس کے چہرے پر تلوار کا وار کیا۔ مصعب نے حرث بن یزید کو بھی جنگ کے لئے بھیجا تھا۔ مگر عبید اللہ نے اُسے قتل کر دیا۔ اس کے بعد مصعب نے حجاج بن جابر الخثعمی اور مسلم بن عمرو کو بھیجا۔ جس نے اس سے دریائے صرصر پر جنگ کی۔ مگر ہزیمت کھائی۔ تب مصعب نے عبید اللہ کو انعام و امان کا پیغام بھیجا اور یہ بھی وعدہ کیا

کہ وہ جس شہر کی ولایت طلب کرے گا دے دی جائے گی۔ مگر اس نے اُسے قبول نہ کیا بلکہ وہاں سے نرسی کی طرف گیا۔ جہاں کا دہقان وہاں سے زراعتی زمین کا تمام مال و زرے کر فرار کر گیا۔ عبید اللہ بن حرنے اس کا تعاقب کیا جس کے دوران میں وہ عین تحریر سے گزرا جس پر بسطام بن مصقلہ بن ہبیرۃ الشیبانی حکمران تھا اور وہ دہقان اسی کے پاس پناہ گزین ہوا تھا۔ وہ سب لوگ عبید اللہ کے مقابلے کے لئے نکلے اور اس سے لڑنے لگے۔ اس اثناء میں حجاج بن جاریہ کشتی بھی آیا پہنچا۔ اور عبید اللہ پر حملہ آور ہوا مگر عبید اللہ نے اُسے اور بسطام بن مصقلہ اور ان دونوں کے علاوہ اور بھی بہت سے آدمیوں کو گرفتار کر لیا۔ پھر اپنے اصحاب میں سے چند آدمیوں کو بھیج کر وہ تمام زرو مال منگوا لیا جو دہقان کے قبضے میں تھا۔ اور ان قیدیوں کو بھی رہا کر دیا۔

بعد ازاں عبید اللہ تکریت گیا اور خراج وصول کرتا رہا مصعب نے ابرہہ بن قرقہ الریاحی اور جون بن کعب الہمدانی کو ایک ہزار آدمی دے کر روانہ کیا۔ اور مہلب نے یزید بن مفضل کے ہمراہ پانچ سو آدمی بھیج کر ان کو کمک دی۔ عبید اللہ سے اس کے ایک ساتھی نے کہا کہ اب آپ کے مقابلے کے لئے ایک جماعت کثیر آگئی ہے۔ ان سے جنگ نہ کیجئے۔ اس کے جواب میں اس نے یہ اشعار کہے۔ (ترجمہ)۔

”میری قوم مجھے قتل ہو جانے سے ڈراتی ہے۔ حالانکہ میں صرف اسی وقت مردنگا جب کہ وقت مرگ آئے گا۔ اے کاش کہ نیزے اپنے اطراف کے ذریعے سے ہم کو غنا سے قریب کر دیتے تا کہ ہم کریموں کی طرح سخاوت کریں۔ ہم سے سوال کیا جائے اور ہم سے امیدیں والبتہ کی جائیں۔ کیا تم نہیں دیکھتے کہ فقر محتاج کو ذلیل در سوا کر دیتا ہے۔ اور غنا میں علو اور تجمل ہے۔ اور یہ کہ اگر تم خطرے میں نہ پڑو گے تو تم اپنے مال کے ذریعے وہ چیز حاصل نہیں کر سکتے جو دوست کو رضامند اور تم کو صاحب فضیلت بنائے“

عبید اللہ نے ان سے دو دن جنگ کی۔ حالانکہ اس کے پاس صرف تین سو آدمی تھے۔ شام کے وقت طرفین علیحدہ ہوئے۔ اور عبید اللہ تکریت سے

روانہ ہوا۔ اس نے اپنے ہمراہیوں سے کہا کہ میں اب تم کو عبد الملک بن مروان کی طرف لیے جاتا ہوں۔ تیار رہو۔ مجھے خوف ہے کہ میں مصعب اور اس کے آدمیوں کو ڈرانے سے پہلے مر جاؤں۔ غرض کہ وہ کوفہ کی طرف روانہ ہو کر کسک رہنچا اور اس کے بیت المال میں سے مال اپنے ہمراہ لے کر کوفہ گیا اور صام جریہ میں خیمہ زن ہوا۔ مصعب نے عمر بن عبید اللہ بن معمر کو اس کی طرف بھیجا اور دونوں میں جنگ ہوئی۔ پھر وہ دیر عور گیا۔ جہاں حجار بن ابجر نے مصعب کی طرف سے اس پر حملہ کیا۔ مگر وہ منہزم ہوا۔ جس پر مصعب نے اسے سب و شتم کیا اور جون بن کعب الہمدانی اور عمر بن عبید اللہ بن معمر کو اس کی مدد کے لئے روانہ کیا اور یہ تینوں مل کر عبید اللہ سے جنگ کرنے لگے۔ جس کے دوران میں گو عبید اللہ ابن حرقہ کی فوج میں اکثر آدمی مجروح ہوئے اور بہت سے گھوڑے مارے گئے تاہم حجار کو شکست ہوئی۔ مگر حجار نے پھر واپس ہو کر لڑنا شروع کیا۔ شام تک سخت لڑائی ہوتی رہی۔ اور ابن حرقہ سے روانہ ہو گیا۔ مصعب نے یزید بن حارث بن رویم الشیبانی کو (جو اس وقت مدائن میں تھے) ابن حرقہ سے جنگ کرنے کا حکم لکھ بھیجا۔ اس نے اپنے بیٹے حوشب کو پہلے ہی آگے روانہ کر دیا جو مقام باجس کے پر عبید اللہ بن حرقہ سے مقابل ہوا عبید اللہ نے اسکو شکست دی اور ان کی فوج میں سے بہت سوں کو قتل کیا۔ پھر ابن حرقہ مدائن پہنچا۔ جہاں لوگ اس کے مقابلے کی تاب نہ لا کر قلعہ گزیرین ہو گئے۔ عبید اللہ وہاں سے بھی چلا گیا۔ پھر مصعب نے جون بن کعب الہمدانی اور بشر بن عبید اللہ الاسدی کو روانہ کیا۔ جون حولایا اور بشر ناہرا میں مقیم ہوا۔ ابن حرقہ نے بشر سے جنگ کی جس میں بشر قتل ہوا۔ اور اس کے ہمراہیوں کو ہزیمت ہوئی۔ پھر عبید اللہ ابن حرقہ حولایا میں جا کر جون کا مقابلہ کیا۔ وہاں عبد الرحمن بن عبد اللہ بھی اس سے جنگ کرنے کے لئے آ پہنچا۔ مگر وہ بھی مارا گیا اور اس کے ہمراہی پیٹھ دکھا گئے۔ پھر بشیر بن عبد الرحمن بن بشیر الجلی نے اس سے مقام سوراہ میں سخت جنگ کی۔ مگر اسے وہاں سے واپس جانا پڑا۔ اور ابن حرقہ علاقے میں مقیم رہ کر خراج وصول کرتا اور حملہ آور ہوتا رہا۔

اس کے بعد عبید اللہ بن حرقہ عبد الملک بن مروان کے پاس چلا گیا

جس نے اس کی بڑی تعظیم و تکریم کی۔ اُسے اپنے پاس تخت پر بگھڑ دی اور اُسے ایک لاکھ درہم دیئے اور اس کے ساتھیوں کو مال و متاع عطا کیا۔ ابن حمر نے عبید اللہ سے کہا کہ آپ کچھ فوج میرے ہمراہ کر دیں تاکہ میں مصعب سے لڑ سکوں۔ اس نے جواب دیا کہ تم اپنے آدمیوں کو ساتھ لے جاؤ۔ اور ان کے علاوہ جس جس کو بلا سکو بلا لو۔ میں بھی تم کو آدمیوں سے مدد دوں گا۔ چنانچہ عبید اللہ اپنے آدمیوں کو لے کر کوفہ کی طرف روانہ ہوا۔ اور انبار کی طرف ایک قریبے میں مقیم ہوا۔ اس کے ہمراہیوں نے اس سے کوفہ جانے کی اجازت مانگی۔ اس نے اجازت دی اور کہا کہ میرے آدمیوں کو میرے آنے کی خبر دو۔ تاکہ وہ میری مدد کے لئے آسکیں۔ یہ خبر قیسیدہ کو ملی تو وہ لوگ ابن زبیر کے عامل کو قہ حارث بن ابی ربیعہ کے پاس گئے اور اس سے درخواست کی کہ ان کے ساتھ ایک فوج روانہ کر دے تاکہ وہ عبید اللہ سے جنگ کر سکیں۔ اور خصوصاً اس وقت کہ عبید اللہ کے اصحاب اس سے علیحدہ ہو چکے تھے۔ حارث نے ان کے ساتھ ایک لشکر جرار روانہ کیا۔ اور ابن حمر سے مقابلہ ہوا۔ ابن حمر نے اپنے ہمراہیوں سے کہا کہ ہم لوگ ٹھہرے ہیں اور یہ لشکر کا لشکر ہے اور ہم کو ان کے مقابلے کی تاب نہیں ہے۔ تاہم میں ان کو چھوڑ دوں گا نہیں۔ یہ کہہ کر ان پر یہ شعر پڑھتے ہوئے حملہ کیا۔ (ترجمہ) :-

”ہائے آج میری لوٹ مار مجھ سے فوت ہو گئی ہے اور میرے معتبر آدمی اور دوست غیر حاضر ہیں“

وہ لوگ بھی اس پر پل پڑے اور اس کے آدمیوں کو چیرتے پھاڑتے خود اسے قید کرنے کے لئے آگے بڑھے گرا یا نہ کر سکے۔ عبید اللہ نے اپنے آدمیوں کو چلے جانے کا حکم دیا۔ وہ چلے گئے اور کسی نے ان سے تعرض نہ کیا۔ پھر وہ تنہا لڑنے لگا۔ باہلہ کا ایک شخص جس کی کنیت ابو کدہ یہ تھی اس پر نیزے سے حملہ آور ہوا۔ اور ساتھ اور لوگ بھی اس پر تیر بربانی لگے۔ مگر اس کے قریب کوئی نہ جاتا تھا۔ عبید اللہ بھی برابر یہی کہے جاتا تھا کہ یہ تیر ہیں یا چرخے کے تیکے؟ آخر کار جب وہ زخموں سے بالکل بے بس ہو گیا تو قریب ہی پانچ

ایک راستہ کی طرف بھاگ کر گیا اور اس میں داخل ہونا چاہا۔ مگر گھوڑا اس کے اندر نہ گیا۔ وہ ایک کشتی میں سوار ہو گیا۔ جس کا طالع اس کو فرات کے درمیان تک لے گیا۔ اتنے میں غنیم کے سوار آپہنچے۔ اس کے ساتھ اس کشتی میں چند بنطی بھی تھے انھوں نے ان لوگوں سے کہا کہ اس کشتی میں امیر المومنین کا ایک مطلوب شخص ہے۔ اگر وہ تم سے بچ گیا تو ہم تم کو قتل کر دینگے۔ یہ سن کر ابن حریہ پانی میں کود جانے کے خیال سے اٹھا۔ مگر ایک عظیم الجثہ شخص نے اس کے دونوں ہاتھ پکڑ لیے۔ اس وقت اس کے زخموں سے خون جاری تھا۔ باقی آدمی بھی اُسے زد و کوب کرنے لگے۔ جب اس نے دیکھا کہ وہ لوگ اُسے پکڑ کر قیسیہ کے پاس لے جاتے ہیں تو جو شخص اس کے پاس کھڑا تھا اسے اپنے ساتھ لے کر پانی میں کود پڑا۔ اور دونوں کے دونوں غرق ہو گئے۔

عبداللہ بن مرہ کے قتل کے بارے میں ایک اور روایت بھی ہے کہ وہ کوفہ میں مصعب بن زبیر کے پاس رہتا تھا۔ مگر اس نے دیکھا کہ مصعب اس پر اور لوگوں کو ترجیح دیتا ہے۔ اس لیے اس نے عبداللہ بن زبیر کو ذیل کے اشعار لکھے جن میں وہ مصعب پر عتاب کرتا ہے اور عبدالملک بن مروان کے پاس چلے جانے کی دہلی دیتا ہے۔ (ترجمہ) :-

۱۱ امیر المومنین کو میری طرف سے یہ پیغام پہنچا دو۔ اور میں کسی قبیح راے پر قائم نہیں ہوں کہ ان کو اس سے شک گذرے۔ کیا یہ حق ہے کہ مجھ پر جفا کی جائے۔ اور مصعب ایک ایسے شخص کو وزیر بنالے جس کے بارے میں اس سے جھگڑتا تھا؟ یہ کس طرح جانتا ہو سکتا ہے حالانکہ میں نے اپنی بیعت کا حق دے دیا ہے اور میرا حق تم پر عائد ہوتا ہے اور اسی کا میں تم سے مطالبہ کرتا ہوں۔ میں نے تم کو ایسی ایسی باتوں سے آزمایا ہے کہ جن کو ضائع نہیں کیا جاسکتا۔ میں نے تمھاری غمخواری کی پر اور یہ ایک ایسا امر ہے کہ جس کے مراتب بہت سخت ہیں۔ جب تمام ملک روشن ہو گیا۔ تمام دشمن مطیع و منقاد ہو گئے۔ اور ملک عراق کی تمام اشیاء مرغوبہ پر اس کا قبضہ ہو گیا۔ تو مصعب نے مجھ پر یہ ظلم ڈھانا شروع کیا۔ حالانکہ اگر اس کی جگہ کوئی اور شخص ہوتا تو ہم میں ایسے تعلقات ہو جاتے کہ میں اُس پر کبھی عتاب نہ کرتا۔ مجھ کو

مصعب کی اس حرکت پر شک ہوتا ہے کہ وہ ہمارے سب دشمنوں کو اپنا دوست سمجھتا ہے۔ اور اگر تم مجھے چھوڑ دو تو میں ایسا پانی نہ پیونگا جو پینے والوں کی کثرت سے گدلا ہو گیا ہو۔ ہر شخص کے پیئے وہی چیز مقرر ہے جس کی طرف اُسے خدا لیجاتا ہو۔ اور جو کتاب تقدیر میں کتاب تقدیر نے لکھ دیا ہو۔ جب میں دروازے پر کھڑا ہوتا ہوں تو وہ مسلم کو تو داخل کر لیتا ہے اور اس کا حاجب مجھے اندر جانے سے روک دیتا ہے ۱۱

اس بنا پر مصعب نے اُسے قید کر دیا۔ اس کے علاوہ جس کے زمانے میں اس نے کئی مرتبہ مصعب پر اسی طرح عتاب کیا۔ اس کے بعد اس نے ایک اور قصیدہ کہا جس میں قیس عیلان کی ہجو کرتا ہے۔ مثلاً۔ (ترجمہ شعر) :-
 ۱۱ کیا تم نے بنو قیس عیلان کو نہیں دیکھا کہ ان کی ڈاڑھیاں کیسی چمکتی ہیں۔ اور ان کے نیزے چرخوں کے تھکوں سے بھی بڑھے ہوئے ہیں ؟ ۱۲

زفر بن حارث الکلابی نے مصعب سے کہلا بھیجا کہ میں نے ابن زرقاء (یعنی عبد الملک بن مروان) سے جنگ کرنے میں تمھاری مدد کی ہے۔ اور اب یہ ہو رہا ہے کہ ابن حرمو قیس عیلان کی ہجو کرتا ہے۔ اس پر بنو سلیم کے چند آدمیوں نے ابن حرم کو قید کر لیا۔ تو ابن حرم نے کہا کہ میں نے وہ شعر نہیں کہا تھا بلکہ یہ شعر کہا تھا۔ (ترجمہ) :-

۱۱ کیا تم نے قیس بن عیلان کو نہیں دیکھا کہ کس طرح اپنے نیزے اور قبائل کے ساتھ ہماری طرف آئے ۱۲

آخر ان میں سے عیاش نام ایک شخص نے اُسے قتل کر دیا ۱۳

متعدد واقعات کا بیان

کہتے ہیں کہ اس سال عرفات میں چار جھنڈے آئے۔ (۱) ابن الحنفیہ اور ان کے اصحاب کا جھنڈا۔ (۲) ابن زبیر اور ان کے اصحاب کا جھنڈا۔ (۳) بنو امیہ کا جھنڈا۔ اور (۴) نجدہ حروری کا جھنڈا۔ مگر ان کے آپس میں کسی قسم کی جنگ یافتہ برپا نہیں ہوا۔ خصوصاً ابن حنفیہ کی جماعت سب میں زیادہ صلح جو تھی۔ ۱۴

اس سال ابن زبیر کی جانب سے جابر بن اسود بن عوف عامل مدینہ اور ان کا بھائی مصعب عامل کوفہ و بصرہ تھا۔ کوفہ کے عہدہ قضا پر عبداللہ بن عقبہ بن مسعود بصرہ میں ہشام بن زبیر اور خراسان میں عبداللہ بن خازم تھے۔ اور عبدالملک ابن مروان شام میں ابن زبیر سے مقابلہ کر رہا تھا۔ پو

۶۵ھ میں عبداللہ بن عباس نے (۴۴) برس کی عمر میں انتقال کیا۔ پو اسی سال (اور بقول بعض ۶۶ھ میں) عدی بن حاتم طائی نے ایک سو بیس برس کی عمر میں انتقال کیا۔ پو

اسی سال ابو واقد اللیثی یعنی حارث بن مالک نے بھی انتقال کیا اور ابو شریح الکلبی [شیخ شین مجرہ سے ہے] اور عبدالرحمن بن حاطب بن ابی بلتعہ نے بھی۔ مؤخر الذکر کے متعلق کہا جاتا ہے کہ وہ رسول اللہ صلی اللہ علیہ وسلم کے زمانے میں پیدا ہوئے تھے پو

۶۹ھ کے واقعات

عمرو بن سعید الاشجق کے قتل کا بیان

اس سال عمرو بن سعید عبدالملک بن مروان کا مخالف ہو گیا۔ اور دمشق پر قبضہ کر بیٹھا۔ اس لئے عبدالملک نے اسے قتل کر دیا۔ ایک روایت یہ ہے کہ یہ واقعہ ۶۸ھ میں پیش آیا۔ بہر حال اس کا سبب یہ ہوا کہ قنسرین سے واپس آنے کے بعد عبدالملک جب تک خدا نے چاہا دمشق میں رہا۔ اس کے بعد وہ قرقیسیا جانے کے ارادے سے روانہ ہوا۔ جہاں زفر بن حارث الکلابی حکمراں تھا۔ عمرو بن سعید بھی عبدالملک کے ہمراہ تھا۔ جب عبدالملک حلب کی وادی میں پہنچا تو ایک رات کو عمرو حمید بن حریش الکلبی اور زبیر بن ابرو الکلبی کو ہمراہ لے کر واپس ہو گیا۔ اور دمشق چلا گیا۔ جہاں عبدالرحمن بن ام الحکم الثقفی حاکم تھا جس کو عبدالملک وہاں اپنا قائم مقام بنا کر چھوڑ گیا تھا۔ عبدالرحمن تو عمرو بن سعید کی واپسی کا حال سن کر وہاں سے فرار کر گیا۔ اور عمرو نے اس میں دخل ہو کر اس پر اور اس کے خزانے پر اپنا قبضہ چالیا۔ اور ابن ام الحکم کے مکان کو منہدم

کر کے لوگوں کو اپنے پاس جمع کیا۔ ان کو طرح طرح کی آرزوئیں لائیں۔ اور وعدے کئے۔ اور جب دوسرے دن عبدالملک نے صبح اٹھ کر عمرو کو نہ پایا تو اس کے متعلق سوال کیا۔ اس کو بتایا گیا تو وہ دمشق واپس آیا۔ اور کئی دن تک اس سے جنگ کرتا رہا۔ جب عمرو نے حمید بن حرث کو سواروں کے ہمراہ اپنے ساتھ لیا تو عبدالملک نے سفیان بن ابرو الکلبی کو اس کے مقابلے کے لئے روانہ کیا۔ اور جب عمرو نے زمیر بن ابرو کو اپنے ساتھ لیا تو عبدالملک نے حسان بن مالک بن بحدل کو جنگ کے لئے بھیجا۔ بعد میں عبدالملک اور عمرو میں صلح ہو گئی۔ اور خط و کتابت کے بعد عبدالملک نے اسے امان دی پھر عمرو سواروں کو ہمراہ لیکر عبدالملک کی طرف گیا۔ اس کے گھوڑے نے عبدالملک کے خیمے کی طنابوں میں اٹک کر ٹھوکر لی جس سے سر پر وہ گر گیا۔ پھر وہ عبدالملک کے پاس اندر گیا۔ اور دونوں یکجا جمع ہو گئے۔ اور عبدالملک جمعرات کے دن دمشق میں داخل ہو گیا۔ داخل ہونے کے چار دن بعد اس نے عمرو کو پیغام بھیجا کہ میرے پاس آؤ۔ اس سے قبل عبدالملک نے کرب بن ابرہہ حمیری سے عمرو کے قتل کے بارے میں مشورہ کیا تھا۔ کرب نے کہا کہ مجھے اس بارے میں نہ کسی قسم کے نقصان کا احتمال ہے اور نہ فائدے کا۔ بنو حمیر تو بلا شک ہو ہی گئے ہیں۔ جب عبدالملک کا قاصد عمرو کے پاس پہنچا تو اس نے عمرو کے پاس عبداللہ بن یزید بن معاویہ کو بھی بیٹھے پایا۔ اس نے عمرو سے کہا کہ اے ابوامیہ تم مجھے حمیری سمع دبصر سے بھی زیادہ عزیز ہو۔ حمیری رائے یہ ہے کہ تم عبدالملک کے پاس نہ جاؤ۔ عمرو نے پوچھا کیوں؟ کہا کہ اس لئے کہ کعب الاحباب کی بیوی کے بیٹے تبیع نے پیشینگوئی کی ہے کہ حضرت اسماعیل کی اولاد میں سے ایک بڑا شخص واپس آکر دمشق کے دروازے بند کر لے گا۔ پھر وہاں سے نکل جائیگا اور تھوڑے ہی عرصے میں قتل کر دیا جائیگا عمرو نے کہا کہ خدا کی قسم اگر میں سو بھی رہا ہوں تو بھی ابن زرقاء (یعنی عبدالملک) مجھے قتل نہیں کر سکتا۔ اور نہ مجھ پر جرات کر سکتا ہے۔ مگر میں نے کل حضرت عثمان کو خواب میں دیکھا کہ انھوں نے مجھے اپنی قمیص پہنا دی ہے۔ عبداللہ بن یزید نے عمرو کی بیٹی سے شادی کی تھی۔ العرض اس کے بعد عمرو نے قاصد سے کہا کہ میں آج شام کو آؤں گا۔ شام ہوئی تو عمرو نے ایک زہر پہنکر اس پر ایک عبا پہن لی۔ اور تلوار لگالی۔

اس وقت حمید بن حریش الکلبی اس کے پاس موجود تھا۔ جب عمروان سے چلا تو
 نرش میں ٹھوکر لگی۔ حمید نے کہا کہ خدا کی قسم اگر تم میری بات مانو تو عبد الملک کے
 پاس نہ جاؤ اس کی بیوی کلبیہ نے بھی ایسا ہی کہا۔ مگر عمرو نے کچھ التفات نہ کیا۔
 اور اپنے ایک سومالی کو ہمراہ لے کر روانہ ہو گیا۔ وہاں عبد الملک نے بھی بنو مردان
 کو اپنے پاس جمع کر لیا تھا۔ جب عمرو دروازے پر پہنچا تو عبد الملک نے اسے
 اندر داخل ہونے کی اجازت دی۔ اس کے ہمراہی ہر دروازے پر روک
 لئے جاتے تھے۔ آخر جب عمرو مکان کے صحن میں پہنچا تو اس کے ساتھ صرف
 ایک غلام رہ گیا تھا۔ عمرو نے عبد الملک کو دیکھا تو اس کے گرد بنو مردان حسان
 ابن بحدل الکلبی قبضہ بن دویب الکلبی کو بیٹھا ہوا پایا۔ اس کی اس جماعت کو
 دیکھ کر اس کو شرف و فساد کا گمان ہوا اور اس نے اپنے خدمتگار کی طرف متوجہ
 ہو کر کہا کہ میرے بھائی یحییٰ کے پاس جا اور اس سے کہہ کہ میرے پاس آؤ۔ مگر وہ
 مطلب نہ سمجھا اور کہا کہ حضور! عمرو نے کہا کہ جاکم بخت در ہوا و روزخ میں پڑ عبد الملک
 کے حکم سے قبضہ اور حسان عمرو سے مکان میں ملاقی ہوئے۔ عمرو نے اپنے
 نوکر سے پھر کہا کہ جا کے میرے بھائی یحییٰ سے کہہ کہ میرے پاس آؤ۔ اس نے
 پھر وہی حضور! کہا۔ اور عمرو پھر بگڑ کر ”ہٹ دور ہو“ کہہ کر رہ گیا۔ حسان اور قبضہ کے
 چلے جانے کے بعد دروازے بند کر دیئے گئے اور عمرو اندر داخل ہوا عبد الملک
 نے اسے خوش آمدید کہا اور کہا کہ ابو امیہ یہاں آؤ۔ ادھر آؤ۔ پھر اسے
 اپنے پاس تخت پر بٹھایا۔ اور دیر تک بات چیت کرنے کے بعد غلام سے کہا کہ ان کی
 تلوار لے لے۔ عمرو نے کہا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ یا امیر المومنین عبد الملک
 نے کہا کہ کیا تم یہ چاہتے ہو کہ میرے پاس تلوار لگا کر بیٹھو؟ غرض کہ اس سے
 تلوار لے لی گئی۔ اور دونوں پھر گفتگو کرنے لگے۔ عبد الملک نے کہا کہ ای ابو امیہ
 جب تم نے مجھ سے بغاوت کی میں نے قسم کھائی تھی کہ اگر میں نے تمہیں دیکھا یا اور
 اگر میں تم پر قابض ہو گیا تو تم کو زنجیروں میں جکڑ دوں گا۔ بنو مردان نے
 کہا کہ اے امیر المومنین اس کے بعد آپ ان کو آزاد کر دیجئے گا۔ کہاں
 میں ابو امیہ سے بھلا ایسی حرکت کب کرنے والا ہوں۔ بنو مردان نے کہا کہ امیر المومنین

کی قسم پوری ہوئی۔ عمرو نے بھی یہی کہا کہ امیر المومنین خدا آپ کی قسم کو پورا کرے۔ اس پر عبدالملک نے اپنے قالین کے نیچے سے ایک زنجیر نکالی۔ اور غلام سے کہا کہ اٹھ کر اس شخص کو اس میں جکڑ دے۔ چنانچہ غلام نے اٹھ کر اس زنجیر سے عمرو کی مشکیں کس دیں۔ عمرو نے کہا کہ امیر المومنین میں آپ کو خدا کی یاد دلاتا ہوں کہ آپ مجھے اس حالت میں کہ میں زنجیروں میں جکڑا ہوا ہوں لوگوں کے سامنے نہ کریں عبدالملک نے کہا ”ابو امیہ کیا تم موت کے وقت بھی مجھ سے مکر کرنا چاہتے ہو۔ نہیں۔ خدا کی قسم تم کو اس طرح زنجیر میں باندھ کر لوگوں کے سامنے ہرگز نہ لے جائیں گے۔ اور یہ کہہ کر اسے اس بری طرح کھینچا کہ اس کا منہ تخت سے ٹکرایا جس سے اس کا ایک دانت ٹوٹ کر گر گیا۔ عمرو نے کہا کہ امیر المومنین میری ایک ہڈی ٹوٹ گئی ہے۔ اب اس سے زیادہ آپ اور کچھ نہ کریں۔ عبدالملک نے کہا کہ بخدا اگر میں جانتا کہ اگر میں تم پر رحم کروں تو تم بھی مجھ پر رحم کر دو گے اور قریش کی حالت سدھر جائیگی تو میں ضرور تم کو چھوڑ دیتا۔ مگر بات یہ ہے کہ ایک ہی شہر میں دو آدمی ہرگز جمع نہیں ہو سکتے۔ خصوصاً اس حالت میں کہ جس میں ہم دونوں ہیں۔ اور قاعدہ یہ ہے کہ دونوں میں سے کوئی سادوسرے کو نکال باہر کیا کرتا ہو۔ جب عمرو نے دیکھا کہ عبدالملک اس کے قتل کا ارادہ کر رہا ہے تو اس نے کہا کہ ہاں زرقاء کے بچے۔ تو بھی وعدہ شکنی کر لے۔

کہتے ہیں کہ جب عمرو کے دونوں دانت گر گئے وہ ان کو چھو کر دیکھنے لگا تو عبدالملک نے کہا کہ میں دیکھتا ہوں۔ کہ تمہارے دانت کچھ اس طرح ٹوٹ کر گر رہے ہیں کہ اب سے تمہارا دل میری طرف سے کبھی صاف نہ ہو گا۔ اتنے میں مؤذن نے عمر کی اذان کہ دی۔ اور عبدالملک اپنے بھائی عبدالعزیز کو اس کے قتل کا حکم دیتا ہوا اقامت کرنے کے لئے چلا گیا۔ چنانچہ عبدالعزیز تلوار لے کر عمرو کے پاس گیا۔ تو عمرو نے کہا کہ میں تم کو خدا یاد دلاتا ہوں۔ اور صلہ رحمی کی قسم دیتا ہوں کہ تم میرے قتل کے درپے نہ ہو۔ اس شخص کو میرا قتل کرنا روا ہو گا جو تم سے زیادہ دور کا میرا عزیز ہو۔ اس پر عبدالعزیز نے تلوار پھینک دی۔ عبدالملک جلدی جلدی نماز ختم کر کے پھر مکان میں داخل ہوا۔ اور دروازے

بند کر دیئے گئے۔ اس سے قبل لوگوں نے دیکھا تھا کہ عبدالملک اکیلا نماز پڑھنے کو جا رہا ہے اور عمر اس کے ہمراہ نہ تھا۔ انھوں نے یحییٰ بن سعید سے اس کا تذکرہ کیا۔ وہ لوگوں کو ساتھ لیکر آیا۔ ان کے علاوہ اس کے ساتھ عمرو کے ایک ہزار غلام اور اس کے بہت سے ہمراہی بھی تھے۔ وہ سب لوگ جا کر عبدالملک کے دروازے پر غل چبانے لگے کہ اے ابوامیہ ہم کو اپنی آواز سناؤ۔ بعد ازاں حمید بن حریث اور زہیر بن ابرد نے یحییٰ کے ساتھ جا کر مقصورے کے دروازے کو توڑ دیا۔ لوگوں کو تلواروں سے مارا اور ولید بن عبدالملک کے سر پر وار کیا جس کو ابراہیم ابن عربی صاحب دیوان نے لے جا کر محافظ خانہ میں بٹھا دیا۔ اس کے بعد عبدالملک نماز پڑھ کر واپس آیا تو عمرو کو زندہ دیکھ کر عبدالعزیز سے پوچھنے لگا کہ تم کو کس بات نے اس کے قتل سے باز رکھا؟ اس نے کہا کہ عمرو نے مجھے اللہ اور رحم کی قسم دلائی تھی۔ اس لئے میں نے اس سے نرمی کی۔ عبدالملک نے اس سے کہا کہ خدایتیری ماں کو غارت کرے۔ تو اپنی ماں ہی کی طرح کا تو آدمی ہے۔ پھر عبدالملک نے ایک حربہ اٹھا کر دو مرتبہ عمرو پر پھینک کر مارا۔ مگر ایک مرتبہ بھی اس کے نہ لگا پھر اس نے اپنا ہاتھ اس کے بازو پر مار کر دیکھا اور زرہ محسوس ہوئی۔ تو کہنے لگا۔ اچھا۔ تم زرہ بھی پہنے ہوئے ہو۔ تم گویا بالکل تیار ہو کر آئے تھے۔ اور یہ کہہ کر تلوار اٹھائی اور عمرو کو تیار ہو جانے کا حکم دیا۔ پھر ایک دم سے گر کر اس کے سینے پر چڑھ بیٹھا۔ اور یہ کہتے ہوئے اس کو ذبح کر دیا کہ (ترجمہ شعرا)۔

”اے عمرو اگر تو مجھے گالیاں دینا اور میری برائی کرنا نہ چھوڑیگا تو تیرے سر میں ایسی جگہ تلوار ماروں گا جہاں ہاتھ کہیگا مجھے سیلاب کرو۔“

ابھی عبدالملک عمرو بن سعید کے سینے ہی پر سوار تھا کہ اس کو لرزہ ہوا اس کو اس کے سینے پر سے اٹھا کر تخت پر بٹھلایا گیا۔ راوی کہتا ہے کہ جس نے حمی سے عبدالملک نے اسے قتل کیا میں نے اس طرح قتل کرتے کسی دنیا دار کو دیکھا اور نہ دین دار کو۔ یحییٰ اور اس کے ہمراہی بنو مردان اور ان کے موالی کے پاس گئے۔ اور ان لوگوں نے یحییٰ اور اس کے ساتھیوں سے جنگ کی۔ پھر عبدالرحمن بن ام الحکم الشقی آیا تو عمرو کا سر اس کو دے دیا گیا۔ اور اس نے اسے لوگوں میں پھینک دیا۔

پھر عبدالعزیز بن مروان نے اٹھ کر روپیہ تمیلیوں میں جمع کیا اور اس کو لوگوں میں پھینکنے لگا۔ جن لوگوں نے سراسر روپے کو دیکھا وہ متفرق ہو گئے اور روپے کو لوٹنے لگے۔ بعد ازاں عبدالملک نے اس سب زر و مال کو بذریعہ محصول پھر واپس لے کر بیت المال میں داخل کر دیا۔

یہ بھی کہا جاتا ہے کہ عبدالملک نے نماز کو جاتے وقت اپنے غلام ابن زعریہ کو عمرو بن سعید کے قتل کا حکم دیا تھا۔ (نہ کہ عبدالعزیز کو) اور اسی نے اس کو قتل کر کے اس کا سر لوگوں میں پھینک دیا تھا۔ یحییٰ نے ایک پتھر اٹھا کر غلام کے سر پر مارا۔ پھر عبدالملک اپنا تخت اٹھوا کر مسجد میں لے گیا۔ اور وہاں بیٹھ کر اسی پر بیٹھا۔ اتنے میں معلوم ہوا کہ اس کا بیٹا ولید غائب ہے۔ عبدالملک نے کہا کہ اگر انھوں نے اُسے قتل کر دیا تو گویا انھوں نے اپنا بدلہ لے لیا۔ مگر ابراہیم بن عربی الکنتانی نے کہا کہ ولید میرے پاس موجود ہے اور زخمی ہے۔ کوئی خطرے کی بات نہیں۔ یحییٰ بن سعید کو گرفتار کر کے عبدالملک کے سامنے پیش کیا گیا اور عبدالملک نے اس کے قتل کا حکم دے دیا۔ مگر عبدالعزیز بن مروان نے کھڑے ہو کر کہا کہ اس امیر المومنین میں آپ پر قربان جاؤں کیا میں یہ دیکھ رہا ہوں کہ آپ ایک ہی دن میں بنو امیہ کے دو افراد کو قتل کرتے ہیں؟ اس پر عبدالملک کے حکم سے یحییٰ صرف قید کر دیا گیا۔ علیٰ ہذا القیاس عبدالملک نے عتبہ بن سعید اور عامر بن اسود الکلبی کو بھی قتل کرنے کا ارادہ کیا۔ اور عبدالعزیز ہی کی سفارش پر ان کو بھی معاف کر دیا۔ پھر اس کے حکم سے عمرو بن سعید کے بچوں کو پہلے تو قید کیا گیا پھر ان کے چچا یحییٰ کے ہمراہ مصعب بن زبیر کے پاس بھیج دیا گیا۔ بعد ازاں عبدالملک نے عمرو کی بیوی کے پاس پیغام بھیجا کہ میں نے عمرو سے صلح کرنے کے لئے جو خط اس کے نام لکھا تھا وہ میرے پاس بھیج دو۔ کلیبہ نے یہ کہہ کر اس کے قاصد کو واپس کر دیا کہ جاؤ اور اس سے کہہ دو کہ وہ صلح نہ عمرو کے ساتھ اس کے گھن میں ہے۔ تاکہ اس کے متعلق وہ اپنے رب کے پاس تجھ سے خاصہ کرے۔

عبدالملک اور عمرو بن سعید نسب میں امیہ سے مل جاتے تھے۔ ایک تو عبدالملک بن مروان بن الحکم بن ابی العاص بن امیہ تھا اور دوسرا عمرو بن سعید

ابن العاص بن امیہ - عمرو کی ماں ام البنین بنت الحکم تھی جو عبد الملک کی چھوٹی تھی۔ جب عبد الملک نے مصعب کو قتل کیا اور لوگوں نے اس کی خلافت پر اجتماع کر لیا۔ تو عمرو بن سعید کے چار لڑکے امیہ - سعید - اسمعیل اور محمد عبد الملک کے پاس آئے۔ عبد الملک نے ان کو دیکھ کر کہا تم لوگ اسی خاندان کے ہو اور تم ہمیشہ اپنے آپ کو اپنی تمام قوم پر اس فضیلت کا مستحق سمجھو گے جس کے تم مستحق نہیں ہو۔ تمہارے باپ کے اور میرے درمیان میں جو کچھ ہوا وہ کچھ نئی بات نہیں بلکہ وہ جاہلیت کے زمانے سے تمہارے اعزہ کے دلوں میں ہماری طرف سے چلی آتی تھی۔ انھوں نے جواب کے لئے سب سے بڑے لڑکے امیہ کو منتخب کیا۔ مگر اس سے بات نہ کی گئی۔ تو منجھلا لڑکا سعید بن عمرو کھڑا ہوا۔ اور کہنے لگا کہ اے امیر المومنین۔ زمانہ جاہلیت کی ایک بات کا بدلہ تم آپ سے کیوں لینا چاہتے ہیں کیونکہ خدا نے اسلام بھیج کر ان تمام باتوں کو منہدم کر دیا ہے اور جنت کا وعدہ اور دوزخ کی وعید دی ہے۔ باقی رہی وہ بات جو آپ کے اور عمرو کے مابین تھی تو وہ آپ کے چچا زاد بھائی تھے اور آپ ہی خوب جانتے ہیں کہ آپ نے کیا کیا۔ عمرو اللہ کے پاس پہنچ چکے ہیں اور اللہ حساب لینے کے لئے کافی ہے۔ مجھے اپنی جان کی قسم ہے کہ اگر آپ نے اپنے اور ان کے برے تعلقات کی بنا پر ہم سے مواخذہ کیا ہی تو میں یہی کہوں گا۔ کہ ہمارے لئے زمین کی پشت سے اس کا شکم بہتر ہے۔ یہ سن کر عبد الملک پر رقت طاری ہو گئی۔ اور وہ کہنے لگا۔ تمہارے باپ نے مجھے اختیار دیا تھا کہ یا تو وہ مجھے قتل کرے یا میں اسے قتل کروں۔ لہذا میں نے اس کے قتل کو اپنے قتل پر ترجیح دی۔ اب رہے تم سو میں تم سے بہت محبت کرتا ہوں۔ اور تم سے بہت زیادہ صلہ رحم کرتا ہوں۔ پھر اس نے ان لڑکوں کو انعام دیئے اور ان کو اپنے قریب جگہ دی۔

کہتے ہیں کہ خالد بن زید نے ایک دن عبد الملک سے کہا کہ مجھے تعجب ہے کہ تم نے عمرو کو کس طرح دھوکا دیا۔ عبد الملک نے جواب میں یہ شعر پڑھا۔ (ترجمہ) :-

د میں نے اس کو اپنے قریب کر لیا تاکہ اس کا خوف دور ہو جائے۔

اور میں اپنے غصے کو ٹھنڈا کرنے اور اپنے مذہب کی حمایت کے لئے ایک محتاط اور مستقل مزاج آدمی کی طرح اس پر حملہ کر سکوں۔ (یہ تو ظاہر ہے کہ) بدی کرنے والے کا طریقہ نیکی کرنے والے سے بہتر نہیں ہوتا۔

ایک روایت یہ بھی ہے کہ عمرو کا ظلع اور قتل اس کے بعد واقع ہوا کہ جب عبدالملک مصعب سے جنگ کرنے کی غرض سے عراق کو جا رہا تھا۔ اس وقت عمرو نے اس سے کہا کہ آپ عراق کو جاتے ہیں حالانکہ آپ کے والد نے اپنے بعد یہ امر میرے سپرد کیا تھا۔ اور یہی وجہ تھی کہ میں ان کے ہمراہ ہو کر لڑا تھا۔ لہذا اب آپ اپنے بعد یہ امر میرے سپرد کریں۔ مگر عبدالملک نے قبول نہ کیا۔ اور عمرو ابن سعید دماں سے دمشق واپس آ گیا۔ جہاں اس کے قتل کا وہ قصہ ہوا جو پہلے بیان ہو چکا ہے۔ اور یہ بھی کہا جاتا ہے کہ عبدالملک نے عمرو کو دمشق میں اپنا قائم مقام بنایا تھا۔ مگر اس نے عبدالملک کی مخالفت کی اور اس میں قلعہ گزین ہو کر بیٹھ گیا۔ وَاللّٰہُ اَعْلَمُ ۝

جب عبداللہ بن زبیر کو عمرو بن سعید کے قتل کی خبر پہنچی تو انھوں نے کہا کہ ابن زرقاء نے شیطان زادے کو (شیطان کے یتیم بچے کو) قتل کر دیا ہو۔ وَكَذٰلِكَ يُؤَيِّدُ بَعْضُ الظّٰلِمِيْنَ بَعْضًا مَّا كَانُوا يَكْسِبُوْنَ۔ ابن حنفیہ کو اس واقعے کی خبر ہوئی تو انھوں نے کہا کہ جو کوئی وعدہ توڑتا ہے تو اس کا وبال اپنے اوپر لیتا ہو۔ اور قیامت کے دن اسکی وعدہ شکنی کے مطابق اسکا جھنڈا اٹھایا جائیگا۔ ۝

شام میں جراحہ کی سرکشی کا بیان

جب عمرو بن سعید نے عبدالملک کی مخالفت اور سرکشی کی تو اس اطراف و اکناف میں کوہ لکام میں بھی ایک سپہ سالار نے خروج کیا۔ اور جراحہ بنطی اور مسلمانوں کے مفرد غلاموں وغیرہ کی ایک جماعت کثیر اس کے ساتھ ہو گئی اور وہ ان کو لے کر بنان کی طرف چلا گیا۔ ۝

جب عبدالملک عمرو کے قتل سے فارغ ہو گیا تو اس نے اس باغی شخص کے پاس ایک ایک ہزار دینار کی رقم ہر جمعہ کو بھیجی شروع کر دی۔ وہ

شخص اس داد و دہش میں اس طرح محو ہو گیا کہ اس نے ملک میں فساد انگیزی چھوڑ دی۔
 بعد میں عبدالملک نے سجیم میں مہاجر کو اس پر مقرر کیا۔ سجیم نے اس کے ساتھ
 ملاطفت کا سلوک کیا اور بھیس بدل کر اس تک پہنچ گیا۔ اس نے خوب میل جول کی
 باتیں کیں اور عبدالملک کو گالیاں دیں اور وعدہ کیا کہ میں تم کو عبدالملک کی پوشیدہ
 باتیں بتاؤں گا اور وہ بات بتاؤں گا جو صلح سے بھی تمہارے لئے اچھی ہوگی۔ اس شخص کو
 سجیم کا پورا اعتبار ہو گیا تو ایک دن جب کہ وہ اور اس کے ہمراہی بڑے چین سے
 بے فکری سے غارت گری کر رہے تھے۔ سجیم عبدالملک کے موالی۔ نبو امیہ اور نہایت
 معتبر دلاوردوں کی ایک جماعت کو لے کر اس پر حملہ آور ہوا۔ اس تمام جماعت کو
 سجیم نے قریب ہی ایک جگہ چھپا رکھا تھا۔ اور اس کے حکم سے اعلان کر دیا
 گیا تھا کہ (اس کے ہمراہیوں میں سے) ان غلاموں میں سے جو باغی کے
 ساتھ ہیں جو ہمارے پاس آ جائیگا۔ آزاد کر دیا جائیگا۔ اور اس کا نام دیوان سرکاری
 میں داخل کر دیا جائیگا۔ اس وجہ سے ان کی ایک بہت بڑی تعداد اس کے ساتھ
 ہو گئی۔ مختصر یہ کہ سجیم نے اس باغی کو۔ اس کے رومی مددگاروں کو اور جبرائیمہ
 اور انبساط سب کے سب کو قتل کر دیا۔ پھر منادی کے ذریعے باقی ماندہ
 لوگوں کے لئے امان کا اعلان کروا دیا۔ اور وہ لوگ اپنے اپنے دیہات وغیرہ کو
 چلے گئے۔ اس طرح وہ اس غلغلے کو روک کر عبدالملک کے پاس واپس چلا گیا اور
 غلاموں سے جو وعدہ کیا تھا وہ پورا کیا۔ ۲

متعدد واقعات کا بیان

اس سال زہیر بن قیس امیر افریقیہ قتل ہوا۔ ہم اس واقعے کو ۶۲ھ کے
 واقعات میں بیان کر چکے ہیں۔ ۲
 اسی سال منی میں ایک خارجی نے اپنا شمار پکارا (خروج کیا)۔ اور اس نے
 اپنی تلوار کھینچ لی۔ وہ ایک جماعت کی جماعت تھی۔ خدا نے ان کے ہاتھوں کو
 روک دیا۔ اور وہ شخص جمرہ کے قریب قتل ہوا۔ ۲
 اس سال عبداللہ بن زبیر نے لوگوں کے ساتھ حج کیا۔ ان کی طرف سے

کوٹہ اور بصرہ پر ان کا بھائی مصعب حکمران تھا۔ اور قضاہ کو فہرہ پر شریح اور قضاہ
بصرہ پر ہشام بن امیہ مقرر تھے اور خراسان میں عبداللہ بن خازم حکمران تھا جو
اسی سال ابو الاسود دہلی نے پچاسی برس کی عمر میں انتقال کیا۔

شہ کے واقعات

اس سال اہل روم نے جمع ہو کر اہل شام پر حملہ کیا۔ اور عبدالملک
نے ان کے بادشاہ سے اس شرط پر صلح کر لی کہ وہ اسے ہر جمعہ کو ایک ہزار دینار
دیا کریگا۔ وجہ یہ تھی کہ اس کو ان کی طرف سے مسلمانوں کے لئے تحوت تھا اسی
سال بعض مورخین کی روایت کے مطابق مصعب بہت سا مالی و زر اور مویشی
لے کر مکہ گیا۔ اور ان سب کو اپنی قوم میں اور اور لوگوں میں تقسیم کر دیا۔ پھر
بہت سے اونٹ قربانی کئے۔ اس سال عبداللہ بن زبیر نے لوگوں کے ساتھ
جج کیا۔ اور ان کے مختلف عمال وہابی تھے۔ جن کا ذکر ہو چکا ہے۔

جنگ (واقعہ) جفرہ کا بیان

اس سال عبدالملک ابن مروان مصعب پر حملہ آور ہونے کے ارادے
سے چلنے لگا تو خالد بن عبداللہ بن خالد بن اسید نے اس سے کہا کہ اگر آپ مجھے بصرہ
بھیج دیں اور تھوڑے سے سوار میرے ہمراہ کر دیں تو مجھے امید ہے کہ میں آپ کے لئے
بصرہ پر غلبہ حاصل کر لوں گا۔ چنانچہ عبدالملک نے اسے اس کام پر مامور کر کے روانہ
کر دیا۔ اور وہ اپنے خاص آدمیوں کو ہمراہ لے کر خفیہ طور پر بصرہ پہنچا اور عمرو
ابن اصمغ (اور بقول بعض علی بن اصمغ) کے ہاں مقیم ہوا۔ عمرو نے عباد بن حصین
جو ابن معمر کے اہل شرط پر مامور تھا اور جس کو مصعب نے بصرہ میں قائم مقام
مقرر کر رکھا تھا) کے پاس اس امید پر کہ عباد بن حصین اس سے بیعت کر سنے گا یہ
پیغام بھیجا کہ میں نے خالد کو اپنے ہاں پناہ دی ہے۔ اور میں نے مناسب سمجھا کہ تم کو
اس کا علم ہو جائے تاکہ تم میرے مددگار ہو سکو۔ قاصد یہ پیغام لے کر عباد کے پاس
گیا۔ اور ابھی عباد گھوڑے سے اترا ہی تھا کہ قاصد نے پیغام پیش کیا۔ اس نے

کہا کہ جا کے کہدو کہ واللہ میں گھوڑے پر زین رکھتے ہی سواروں کو لئے ہوں تمھاری طرف آتا ہوں۔ یہ سن کر ابن اسمع نے خالد سے کہا کہ عباد اسی وقت ہماری طرف آ رہا ہے اور مجھ میں اتنی طاقت نہیں کہ میں تم کو اس سے بچا سکوں۔ تم فوراً مالک بن اسمع کے پاس چلے جاؤ۔ یہ سن کر خالد فوراً گھوڑے پر سوار ہو۔ رکابوں سے باہر پیر ڈال کر سر پیٹ دوڑاتا ہوا مالک کے ہاں پہنچا اور اس سے کہا مجھے پناہ دو۔ اس نے اسے پناہ دی۔ اور بنو بکر بن وائل اور بنو ازد کی طرف پیغام بھیج دیا۔ اس کے بعد سب سے پہلا جھنڈا جو اسے نظر آیا وہ بنو لشکر کا تھا۔ پھر عباد بھی سواروں کو لئے ہوئے آ پہنچا۔ مگر طرفین نے توقف کیا۔ اور جنگ نہ ہوئی۔ دوسرے دن نافع بن حارث جعفرہ بھیج دیا گیا۔ خالد کے ہمراہ بنو تمیم کے آدمی تھے۔ جن میں صعصعہ بن معاویہ۔ عبد الغزیز بن بشر اور مرہ بن حکان وغیرہ شامل تھے۔ خالد کے ہمراہی جعفری یعنی جعفرہ کی طرف منسوب تھے۔ اور ابن عمر کے ہمراہی زبیری۔ زبیریہ لوگوں میں قیس بن ہشیم السلمی تھا۔ مصعب نے ابن عمر کی مدد کے لئے زجر بن قیس الجعفی کو ایک ہزار آدمیوں کے ہمراہ روانہ کیا۔ اور عبد الملک نے خالد کی کمک کے لئے عبید اللہ بن زیاد بن ظبیان کو بھیجا۔ عبید اللہ نے ایک آدمی کو خبر لانے کے لئے بصرہ بھیجا۔ جس نے واپس آ کر لوگوں کے منتشر ہو جانے کی اطلاع دی۔ اور وہ عبد الملک کے پاس واپس چلا گیا۔

چوبیس دن تک جنگ ہوتی رہی۔ جس میں مالک ابن اسمع کی آنکھ کو صدمہ پہنچا۔ پھر طرفین کے سفیر ایک سے دوسری طرف گئے۔ اور اس شرط پر صلح ہوئی کہ خالد بصرہ سے نکل جائے۔ چنانچہ مالک نے خالد کو بصرہ سے نکال دیا اور خود بنجاح کو چلا گیا۔ عبد الملک دمشق واپس جا چکا تھا۔ مصعب بصرہ سے آگے جانے کا خیال نہ کر سکا۔ اور یہ ارادہ کیا کہ بصرہ پہنچ کر خالد کو پکڑ لے۔ مگر وہاں پہنچ کر معلوم ہوا کہ وہ جا چکا ہے۔ بنا برین وہ ابن عمر پر بہت ناراض ہوا اور خالد کے آدمیوں کو بلا کر ان کو خوب سب و شتم کیا۔ پھر عبید اللہ ابن ابی بکرہ سے کہا کہ اے ابن مسروح..... تمھارا باپ آخر غلام ہی تھا جو قلعہ طائف سے رسول اللہ صلی اللہ علیہ وسلم کے پاس آگیا تھا پھر تم لوگوں نے دعویٰ کیا کہ ابو سفیان نے تمھاری

ماں سے زنا کیا ہے۔ خدا کی قسم اگر میں زندہ رہ گیا تو میں تم کو تمھارے اصلی نسب سے ملا دوں گا۔ پھر حمران کو بلایا اور اس سے کہا کہ تم تو ایک بے دین بیٹھی یہودی عورت کے بیچے ہو۔ جو عین تم سے قید کر کے لائی گئی تھی۔ پھر حکم بن منذر بن جارد۔ عبد اللہ ابن فضالہ الزھرانی۔ علی بن اصمغ۔ عبدالعزیز بن بشر وغیرہ کو بھی اسی طرح زجر دو بیچ کی سب کے ایک ایک سو درے مارے اور ان کے سر اور ڈاڑھیاں منڈوا دیں ان کے مکانات منہدم کرا دئے۔ اور تین دن تک انھیں دھوپ میں کھڑا رکھا۔ ان کو مجبور کیا کہ وہ اپنی بیویوں کو طلاق دیں اور اپنے بیٹوں کو مہمانی نوج میں بھرتی کر دیں۔ ان کو تمام بصرہ میں پھرایا اور ان سے قسمیں لیں کہ وہ شریف عورتوں سے نکاح نہیں کریں گے۔ اسی طرح مالک بن مسمع کا مکان بھی منہدم کر دیا۔ اور اس میں جو کچھ تھا اس کو ضبط کر لیا۔ اس مال غنیمت میں ایک لونڈی بھی تھی۔ جس سے اس کا بیٹا عمر بن مصعب پیدا ہوا۔ پ

بصرہ میں قیام کے بعد مصعب کو فوج چلا گیا۔ اور عبدالملک کے خلاف جنگ کو جانے تک وہیں رہا۔ پ

اسی سال عاصم بن عمر بن الخطاب نے انتقال کیا۔ وہ عمر بن عبدالعزیز کے نانا تھے اور نبی صلعم کی وفات کے دو سال قبل پیدا ہوئے تھے۔ پ

عمیر بن خطاب بن جعدہ السلمی کے قتل کا بیان

اس سال عمیر بن جعدہ السلمی قتل ہوا۔ ہم قیس اور تغلب کی جنگ کے سبب سے اس واقعہ کا حال شروع کرتے ہیں۔ تا وقتیکہ کہ صورت حالات یہ ہو گئی کہ عمیر قتل ہوا۔ پ

اس کا سبب یہ تھا کہ جب مرج راحط کا معاملہ ختم ہو گیا۔ اور جیسا کہ ہم اوپر ذکر کر چکے ہیں۔ زفر بن حارث الکلابی قرقیسا چلا گیا۔ اور عمیر نے مروان بن الحکم سے بیعت کر لی۔ حالانکہ مرج میں بنی قیس کے قتل ہونے کی وجہ سے اس کے دل میں بنی مروان کی طرف سے عداوت جاگزیں تھی۔ جب مروان بن الحکم نے عبید اللہ بن زیاد کو جزیرہ اور عراق کی طرف روانہ کیا تو عمیر بھی اس کے ہمراہ تھا۔

وہ لوگ عین وروہ پر سلیمان بن مرد سے ملے ہوئے۔ عبید اللہ زفر سے جنگ کرنے کے لئے قرقسیا کی طرف روانہ ہوا۔ تو عمیر نے اس کو روکا اور یہ مشورہ دیا کہ وہ مختار کے لشکر کے موصل پہنچنے سے پہلے وہاں پہنچ جائے تو بہتر ہے۔ چنانچہ عبید اللہ ادھر کو روانہ ہو گیا اور خازر کے مقام پر ابراہیم بن اشتر کا مقابلہ ہوا۔ عمیر ابراہیم کی طرف مائل ہو گیا۔ عبید اللہ کی فوج کو شکست ہوئی۔ اور وہ قتل ہو گیا۔ بعد ازاں عمیر وہاں سے قرقسیا پہنچا اور زفر کے ساتھ مل کر بنو قیس کے مقتولین کی طرف سے بنو کلب اور اہل یمن کا تعاقب کیا۔ ان دونوں کے ہمراہ بنو ثقیف کے بھی چند آدمی تھے اور ان کی رہنمائی کرتے تھے۔ عبد الملک ابن مردانہ ان کی طرف متوجہ نہ ہو سکا کیونکہ وہ مصعب کے معاملے میں الجھا ہوا تھا۔ عمیر نے یمن پر غلبہ حاصل کر لیا۔ پھر وہ قرقسیا میں مقیم رہتے رہتے تھک گیا تو عبد الملک سے امان طلب کی۔ اس نے امان دے دی۔ مگر عمیر نے پھر غدر کیا تو عبد الملک نے اسے اپنے موٹے رسیان کے پاس قید کر دیا۔ عمیر نے اسے اور اس کے تمام گھبران عملے کو شراب پلا کر مدہوش کر دیا اور جلدی جلدی رسیوں کی سیڑھی بنا کر اتر آیا اور اس طرح قید سے نکل کر جزیرہ کی طرف چلا۔ اور حران اور رتہ کے مابین دریائے بلخ پر خیمہ زن ہوا۔ بنو قیس وہاں اس کے پاس جمع ہو گئے۔ جن کو وہ ہمراہ لے کر بنو کلب اور اہل یمن کو قتل و غارت کرتا پھرتا تھا۔ اس کے ہمراہی تغلب کی لڑکیوں کو چھپا لیتے تھے۔ اور ان کے رضائے مشائخ کے تسخر کرتے تھے۔ اس سبب سے ان میں شرف و دبھڑک اٹھا۔ مگر نوبت یہ جنگ نہ پہنچی۔ یہ واقعہ اس وقت کا ہے کہ جب عبد الملک مصعب اور زفر کے مقابلے کے لئے روانہ نہیں ہوا تھا۔ اس کے بعد عمیر بنو کلب پر حملہ کر کے واپس آیا اور خابور میں اتر۔ بنو تغلب کی فرو دگا ہیں بھی خابور فرات اور دجلہ کے درمیان واقع تھیں جس جگہ عمیر نے اپنے خیمے نصب کئے وہاں بنو ثیم کی ایک عورت ام دویل نام رہتی تھی جس نے بنو تغلب میں نکاح کیا تھا۔ عمیر کے ہر لیاں بنو حریش میں سے ایک غلام نے ام دویل کے چار پایوں میں سے ایک گدھا پکڑ لیا۔ ام دویل نے جب عمیر کے پاس اس کی شکایت کی تو عمیر نے

اُسے ایسا کرنے سے روکنے کی بجائے اس کے باقی گلے پر بھی دست درازیاں شروع کر دیں۔ بنو تغلب کے چند آدمی مانع آئے۔ اور ان میں سے ایک شخص مجاشع تغلبی قتل بھی ہو گیا۔ جب دوئل آیا تو اس کی ماں نے اس سے شکایت کی۔ وہ بنو تغلب کا ایک شہسوار تھا۔ اور یہ سن کر وہ اپنی قوم میں گھوما۔ اور ان سے اس واقعہ کا تذکرہ کیا اور اپنی ماں کے چوپاؤں کے گم ہو جانے کی شکایت کی۔ نتیجہ یہ ہوا۔ کہ ان کی ایک جماعت اس کے گرد جمع ہو گئی۔ اور شعیث بن ملیک التغلبی کو اپنا امیر بنا کر بنو نمیر کے چند آدمیوں کو ہمراہ لے کر بنو حریش پر حملہ کیا۔ اور ان کی ایک عورت ام ہیشم نامی کے ریوڑ کو ہنکالے گئے۔ بنو قیس مانع آئے۔ مگر روک نہ سکے۔ اس پر انھوں نے یہ اشعار کہے۔ (ترجمہ) :-

اے اگر تم ہم سے بنو حریش کے متعلق سوال کرو تو ہم کہیں گے کہ ہم نے ان کو بدکاری اور زنا کاری کرتے ہوئے دیکھا ہے۔ اس دن جب کہ بنو حریش نے ہم پر اس طرح حملہ کیا۔ گویا کہ وہ کتے ہیں جو بھونکنے کے لئے اپنی کچلیاں نکالے ہوئے آرہے ہیں۔ وہ ام ہیشم کے جانوروں کو چھڑانے کے لئے آئے تھے۔ مگر ان میں سے ایک اونٹ کو بھی نہ چھڑا سکے۔“

جنگ ماکسین

جب قیس و تغلب میں شر و فساد بڑھ گیا۔ اور قیس پر عمیر اور تغلب پر شعیث امیر ہو گئے تو عمیر نے خابور کے قریب مقام ماکسین میں بنو تغلب اور ان کی جماعت پر حملہ کیا۔ سخت جنگ ہوئی۔ یہ ان کی جنگوں میں سب سے پہلا واقعہ تھا۔ بنو تغلب کے پانچ سو آدمی مارے گئے۔ اور شعیث بھی قتل ہوا اثنائے جنگ میں اس کا پاؤں کٹ گیا تھا۔ مگر وہ برابر لڑتا رہا۔ اور آخر کار قتل ہوا۔ اور وہ یہ کہہ رہا تھا۔ (ترجمہ) شعیث :-

اے قیس نے اچھی طرح جان لیا اور ہم بھی جانتے ہیں کہ جواں مرد آدمی لہجہ لنگڑا ہو کر قتل ہوتا ہے۔“

جنگ نثرثار اول

نثرثار ایک ندی کا نام ہے جس کا اصل منبع شہر سنجاہ کے مشرق میں سمرق نام ایک قریہ کے پاس ہے اور علاقہ قریج میں کچیل اور اس الایل کے درمیان پہنچ کر دھلے میں جاگرتی ہے جب اکسین مین ان کے اتنے آدمی مارے گئے جن کا ہم نے اوپر ذکر کیا ہے تو بنو تغلب نے ہر طرف سے ملک جمع کی۔ اور مخمر بن قاسط اور مشجر بن حارث الشیبانی جو الحزیرہ کے سرداروں میں سے تھا۔ اور عبید اللہ بن زیاد بن ظبیا بنو قیس کے خلاف ان کی مدد کے لئے آئے۔ یہی وجہ تھی کہ مصعب بن زبیر کو عبید اللہ سے دشمنی ہو گئی تھی اور اس نے اس کے بھائی النابی بن زیاد کو قتل کر دیا تھا۔ اُدھر عمریر نے بنو تمیم اور بنو اسد سے امداد طلب کی مگر کسی نے مدد نہ دی۔ غرض کہ فریقین نثرثار پر ایک دوسرے سے مقابل ہوئے۔ بنو تغلب نے شعیث کے بعد زیاد بن ہوبر را اور بقول بعض نزید ابن ہوبر را) التغلبی کو اپنا امیر بنا لیا تھا۔ نہایت سخت جنگ ہوئی جس میں قیس کو ہزیمت ہوئی۔ مگر بنو تغلب اور ان کے ہمراہیوں کی ایک بڑی تعداد قتل ہوئی۔ اور بنو سلیم میں سے تیس عورتوں کے شکم چیر دئے گئے۔ اس کے متعلق ایسے بنت حارث التغلبی (اور بقول بعض انطل) نے یہ اشعار کہے (ترجمہ)۔
 اوجب انھوں نے ہم کو دیکھا اور یہ دیکھا کہ صلیب چلی آتی ہے اور ایک جنگجو شخص اور خالص زہر سے سابقہ پڑتا ہے اور ایسے ایسے سوار مقابلے کے لئے آرہے ہیں جو زہروں کے سوا اور کچھ پہنے ہوئے نہیں ہیں اور ہمارے ہاتھوں میں تیز اور بوندہ تلواریں ہیں تو انھوں نے نثرثار اور مزارع اور النج اور پختہ انگوروں کو ہمارے لئے چھوڑ دیا۔

جنگ نثرثار ثانی

اس کے بعد بنو قیس جمع ہوئے اور امداد حاصل کرنے کے بعد تیار ہو گئے عمریر بن حباب تو ان کا امیر تھا ہی۔ اس کے علاوہ قر قیسیا سے زفر بن حار

بھی ان کی مدد کے لئے پہنچ گیا۔ دوسری طرف بنو تغلب - بنو خراوران کے دیگر
 ہمراہیوں پر ابن ہویرامیر تھا۔ فریقین شتر شتر پرے۔ اور اس قدر سخت لڑائی
 ہوئی کہ لوگوں نے شاید ہی کبھی ویسی جنگ دیکھی ہو۔ بنو عامر جو بنو قیس کے
 ایک پہلو تھے منہزم ہوئے اور بنو سلیم خوب جم کر لڑے تا آنکہ بنو تغلب اور
 ان کے ساتھی بھاگ کھڑے ہوئے۔ عبدیشوع کے دو بیٹے اور ان کے علاوہ
 دیگر اشراف تغلب جنگ میں کام آئے۔ عمیر بن حباب نے یہ اشعار کہے (ترجمہ):
 "میری جان اور جو کچھ میرے پاس اہل و عیال اور مال و زر کا اندوختہ
 ہے سب شتر کے سواروں پر قربان ہے۔ بنو عامر ہمارے پاس سے بھاگ گئے
 مگر بنو ربیعہ میرے پاس پہاڑوں کی طرح قدم گاڑے کھڑے رہے۔ میں بنو سلیم کے
 ولیز آدمیوں کے ساتھ ان سے جنگ کرتا تھا جو مضبوط اور درشت اونٹوں کی
 طرح جوان اور دلاور ہیں"۔

زفر بن حارث کا قول ہے کہ (ترجمہ اشعار):

"کون ہے جو میری طرف سے عمیر کو یہ نصیحت پہنچا دے۔ کیا ہم دونوں
 یمن اور بنو کلیب کے قبائل کو ترک کر کے اپنے آباؤ اجداد کو تمہارے ساتھ
 بنو نزار سے ملا دیں؟ یہ تو ایسا ہی ہو گا جیسے کوئی اپنے ہاتھ پر سہارا دیئے بیٹھا
 ہو۔ اور وہ ہاتھ اُسے اپنی کمزوری اور شکستگی سے دھوکا دے۔"

جنگ فدین

بعد ازاں عمیر بن حباب نے فدین پر حملہ کیا۔ جو خابور کے پاس ایک
 گاؤں ہے اور وہاں کے بنو تغلب کو شکست دی اور قتل کر دیا۔ اس پر نصیج
 ابن صفار الحاربی کہتا ہے۔ (ترجمہ شعر):
 "اگر آسمان تمہاری زمین پر بارش برسائے تو فدین اور صور تمہارے
 مقتولین کو نمایاں کر دیں گے"

۱۔ صور فدین کا ایک قریہ ہے۔

جنگ سکیر

یہ بھی خابور کے پاس ہے اور سکیر العباس کہلاتا ہے۔ فہرین کے بعد وہ لوگ پھر مقابل ہوئے اور سکیر کے مقام پر جنگ ہوئی۔ اس مرتبہ پھر قیس بن عیس بن حباب اور تغلب اور عمر بن زید بن ہوربر ارا تھے۔ ایک سخت جنگ ہوئی جس میں تغلب اور عمر کو ہزیمت ہوئی۔ اور بنو تغلب کے ایک سوار عیس بن جندل کو بھاگتا ہوا دیکھ کر عیس بن حباب نے کہا۔ (ترجمہ اشعار) :-
 ”جنگ سکیر کے دن ابن جندل ایک مضبوط۔ بلند اور تیز رو اوٹھی پر
 سوار ہو کر ہمارے مقابلے سے بھاگ گیا جبکہ ہم اپنے کار آزمودہ۔ دیلے پتیلے۔
 پتلی کمرؤں اور خونی پہلوؤں والے گھوڑوں کے ساتھ حملہ کر رہے تھے۔“
 اور ابن صفار کہتا ہے :-

”ہم نے سکیر میں تم پر صبح کو دھاوا کیا اور تم کو سخت مصیبت میں مبتلا کر دیا۔“

جنگ معارک

معارک شہر موصل کی نئی اور پرانی آبادی کے درمیان واقع ہے۔ اس جگہ بنو تغلب جمع ہوئے۔ اور بعد میں ان میں اور قیس میں سخت جنگ ہوئی۔ جس میں بنو تغلب نے پیٹھ دکھائی۔ ابن صفار نے اس کے متعلق کہا (ترجمہ شعر) :-
 ”ہم نے تمہارے آدمیوں کو معارک - حضر - اور شرنار میں ایسی حالت
 میں چھوڑا کہ ان کی لاشیں ہی لاشیں تھیں اور کچھ نہ تھا۔“
 کہتے ہیں کہ معارک اور حضر ایک ہی مقام ہیں۔
 غرض کہ بنو قیس نے بنو تغلب کو بھگاتے بھگاتے حضر تک پہنچا دیا اور
 ان کے بہت سے آدمی قتل ہوئے۔

بعض مورخین کا خیال ہے کہ جنگ معارک اور جنگ حضر ایک ہی
 تھیں اور ان لوگوں کو حضر کی طرف بھگا دیا گیا تھا۔ اور یہ کہ ان میں سے بشر قتل
 ہوا تھا۔ مگر بعض کا قول ہے کہ وہ دو مختلف جنگیں ہیں جن میں بنو قیس ہی کو
 فتح ہوئی۔ واللہ اعلم اسی طرح دونوں قبائل کا تکریت کے اوپر مقام لبی پر بھی
 مقابلہ ہوا۔ جو موصل کے مضافات میں سے ہے۔ جنگ کا کچھ ایسا انجام ہوا کہ

فتح شکست آپس میں نصف نصف تقسیم ہو گئی یعنی بنو قیس کا خیال تھا کہ وہ کامیاب رہے اور بنو تغلب کہتے تھے کہ ہم افضل رہے۔ ۛ

جنگ شرعیہ

اس کے بعد وہ لوگ شرعیہ میں مقابل ہوئے۔ بنو قیس پر عمیر بن حباب اور بنو تغلب اور ان کے دیگر مجاہدین پر ابن ہوبرا میر تھے۔ ایک شدید جنگ ہوئی جس میں عمار بن مہزم اسلامی قتل ہوا۔ اس جنگ میں بنو تغلب کو بنو قیس پر فتح حاصل ہوئی۔ اس پر اخطل نے کہا۔ (ترجمہ شعر) :-
 ”شرعیہ میں ہولناک حالتوں اور سواروں کی جنگ کو دیکھ کر جان روڑا“
 ایک شرعیہ بلا تغلب میں ہے اور ایک بلا دمنج میں۔ بعض مورخین کا خیال ہے کہ یہ واقعہ بلا دمنج کا ہے۔ مگر یہ خیال غلط ہے۔ ۛ

جنگ بلیخ

بنو تغلب جمع ہو کر بلیخ پہنچے جہاں عمیر بنو قیس کو لئے ہوئے موجود تھا۔ بلیخ حرہ اور رقہ کے درمیان ایک دریا ہے۔ فریقین اس مقام پر ایک دوسرے کے مقابل ہوئے۔ بنو تغلب کو ہزیمت ہوئی۔ اور ان ہی میں سے بہت سے آدمی بھی قتل ہوئے۔ یہاں بھی جنگ شرار کی طرح عورتوں کے شکم چاک کئے گئے۔ اس پر ابن صفار نے کہا۔ (ترجمہ شعر) :-
 ”دینروں کی خورش اور تلواروں کی برش نے میرے دل کو متزلزل کر دیا اور وہ زائل ہو گیا“ ۛ

جنگ حشاک اور عمیر بن حباب سلمی اور ابن ہویر تغلبی کا قتل

جب بنو تغلب نے دیکھا کہ عمیر بن حباب سلمی ان پر اس قدر اسکا ح کرتا ہے تو انھوں نے اپنے اہل حاضرہ اور اہل بادیاہ سب کو جمع کیا۔ اور حشاک کی طرف روانہ ہوئے۔ جو شرعیہ کے قریب ایک پہاڑی ہے۔ اور اس کے

ایک طرف براق ہے عمیر بنوقیس کو لئے ہوئے اور وہی پہنچا۔ زفر بن حارث الکلائی اور اس کا بیٹا حذیل بن زفر بھی عمیر کے ساتھ تھے اور بنو تغلب کا سردار ابن ہز تھا۔ حشاک کی پہاڑی کے قریب فریقین لڑتے رہے اور جب تک بالکل رات نہ ہو گئی۔ برابر لڑتے رہے۔ اس کے بعد منتشر ہو گئے۔ دوسرے دن پھر رات کے وقت تک جنگ ہوتی رہی پھر علیحدہ ہو گئے۔ تیسرے دن بنو تغلب نے آپس میں عہد کیا کہ فرار نہ کریں گے۔ جب عمیر نے ان کی یہ نوبت دیکھی اور ان کی عورتیں بھی ان کے ساتھ ہیں۔ تو اس نے بنوقیس سے کہا کہ اے لوگو اب میری رائے یہ ہے کہ تم یہاں سے چلو۔ کیونکہ اب انھوں نے مرینکی ٹھان لی ہے۔ جب وہ لوگ مطمئن ہو کر اپنی فرد و گاہ کو چلے جائیں گے۔ تب ہم انہیں سے ہر قوم کی طرف اپنے آدمیوں کو بھیج دیں گے جو ان پر چھاپہ ماریں گے۔ اس کے جواب میں عبدالغزیز ابن حاتم بن نعمان الباہلی نے کہا کہ تم نے کل پرسوں اور آج صبح بنوقیس کے بہادر کٹوا دیے اور اب بزولی کا اظہار کرتے ہو۔ ایک روایت یہ بھی ہے کہ یہ قول عیینہ بن اسماء بن خارجہ الغزازی کا ہے جو عمیر کی مدد کے لئے گیا تھا۔ عمیر اس بات کو سن کر آگ بگولا ہو گیا اور کہنے لگا کہ مجھے عین یقین ہے کہ شدید جنگ شروع ہوتے ہی سب سے پہلے تم ہی بھاگو گے یہ کہہ کر عمیر اتر پڑا اور یہ کہتے ہوئے ایک شخص سے لڑنے لگا۔ (ترجمہ شعر) :-
”میں عمیر ابوالمخلص ہوں۔ میں لوگوں کو تنگی میں ڈھکیل دیتا ہوں تو بھی ہٹ جاؤ“

اس تیسرے دن زفر منہزم ہو کر قرقیسیا چلا گیا۔ جس کی وجہ یہ ہوئی کہ اسے یہ خبر ملی تھی کہ عبدالملک بن مردان نے اس کی طرف نقل و حرکت کر نیکار کیا ہے اور قرقیسیا پہنچا ہی چاہتا ہے۔ اس لئے وہ جلد جلد تیار ہو کر وہاں پہنچ گیا۔ یہ بھی کہا جاتا ہے کہ اس نے فرار کرتے وقت شرم سے بچنے کے لئے یہ بہانہ بنایا تھا۔ بعد میں بنوقیس کو ہزیمت ہوئی۔ اور بنو تغلب اور ان کے ہمراہی یہ کہتے ہوئے ان پر چڑھ دوڑے کہ ”کیا تم نہیں جانتے کہ آخر بنو تغلب ہی غالب ہوں گے“ جمیل بن قیس نے (جو بنو کعب بن زہیر میں سے تھا) عمیر پر حملہ کیا۔ اور اسے قتل کر دیا۔ یہ بھی بیان کیا جاتا ہے کہ یہ نہیں ہوا بلکہ یہ ہوا تھا کہ بنو تغلب کے دو لڑکوں نے

ایک دوسرے کے ساتھ مل کر پہلے عمیر پر تیر برسائے اور اسے عاجز کر دیا۔ پھر اس پر سختی سے حملہ کیا۔ اور اتنے میں ابن ہوبر نے اس پر حملہ کر کے اُسے قتل کر دیا۔ اس دن ابن ہوبر کے بھی ایک زخم لگا۔ جب جنگ ختم ہو گئی تو ابن ہوبر نے بنو تغلب کو یہ وصیت کی کہ وہ مراد بن علقمہ الزہیری کو اپنا سردار بنالیں۔ ایک روایت یہ ہے کہ اس تین دن کی جنگ میں ابن ہوبر نے دوسرے دن نکل کر ان کو وصیت کی تھی کہ وہ تیسرے دن کے لئے مراد کو اپنا امیر بنائیں۔ وہ اسی رات کو انتقال کر گیا۔ اور تیسرے دن مراد ان کا سردار ہوا۔ اس نے ان کے جھنڈوں وغیرہ کو ترتیب دیا اور ہر ایک قبیلے کا شاخ کے لوگوں کو حکم دیا کہ اپنی عورتوں کو اپنے پیچھے رکھیں۔ جب عمیر نے ان کو دیکھا تو وہ فقرہ کہا جو پہلے مذکور ہو چکا ہے۔ ایک شاعر کہتا ہے۔ (ترجمہ اشعار) :-
 اور ریائے فرات پر قاتل ابن ہوبر پر نوحہ کرنے والیوں نے مجھے جگا دیا
 اور غلین کر دیا۔ اے ام مغلس۔ اگر تو اور نوحہ کرنے والیوں میں شامل ہو کر نصائے
 کے مقتولین پر روئے تو کچھ برا نہیں ہے۔
 ایک شاعر عمیر کے ابن ہوبر کے ہاتھ سے قتل ہو جانے سے انکار کرتے ہوئے کہتا ہے۔ (ترجمہ شعر) :-

”جس دن بنو تغلب نے عمیر سے جنگ کی اس دن عمیر جمیل کے ہاتھ سے قتل ہوا نہ کہ ابن ہوبر سے“
 اس جنگ میں بنو سلیم اور بنو غنی میں بالخصوص زیادہ آدمی قتل ہوئے اسی طرح بنو قیس کے بھی بہت سے آدمی مارے گئے۔ بنو تغلب نے عمیر بن حباب کا سر کاٹ کر عبد الملک بن مروان کے پاس و مشق بھیج دیا جس کے صلہ میں اس نے وفد کو انعام اور خلعت دیا۔ جب عبد الملک اور زفر بن حارث میں صلح ہو گئی۔ اور لوگوں نے عبد الملک پر اجماع کر لیا تو اخطل نے کہا (ترجمہ اشعار)
 ”اے بنو امیہ۔ میں تمہارے سامنے ہو کر ان لوگوں سے لڑا۔ جنہوں نے پناہ دی اور فتحیاب ہوئے۔ اور قیس عیلان جو ناچتے ہوئے آئے۔ اور اپنی زبردستی اور غلبے کے بعد سب نے کیا رگی تم سے بیعت کر لی۔ جب ان کی تلواروں کی تیزی کند ہو گئی تو وہ جنگ سے تنگ آ گئے۔ اور قیس عیلان اپنے

اخلاف سے بھی عاجز ہو گئے تھے۔

ان کے علاوہ اور بھی بہت سے اشعار ہیں۔ پھر
جب عمیر بن حباب قتل ہو گیا تو ایک شخص نے کوفہ جا کر اسام بن خارجہ الفزاری
کو اطلاع دی کہ بنو تغلب نے عمیر کو قتل کر دیا ہے۔ اس نے جواب دیا
کہ کچھ مضائقہ نہیں۔ وہ شخص اپنی قوم کے دیار میں اقبال مندی کے ساتھ مارا
گیا ہے نہ کہ ادبار کے ساتھ۔ پھر یہ اشعار پڑھے۔ (ترجمہ) :-

”اسلم پر میری اس جنگ کا احسان رہن ہے جس سے بنو کبر بن وائل
کے سر سفید ہو جاتے ہیں۔ بنو فدوکس کے بچے یتیم اور بیوہ رہ گئے ہیں۔ اور
ان کو قبائل لوٹتے گھسوتے رہتے ہیں۔“

جنگ کھیل

یہ مقام سرزمین موصل میں دریائے دجلہ کے مغرب کی طرف واقع ہے۔ اس
جنگ کا سبب یہ ہوا کہ جب عمیر بن حباب سلمیٰ کا انتقال ہو گیا تو شیم بن عمیر زفر
ابن حارث کے پاس گیا۔ اور اس سے سوال کیا کہ عمیر کے خون کا بدلہ لیا جائے۔ زفر
نے پس و پیش کیا تو ہذیل ابن زفر نے اپنے باپ سے کہا کہ واللہ بنو تغلب نے
ان لوگوں پر فتح پائی۔ تو یہ آپ کے لئے باعث عار ہو گا۔ اور اگر یہ لوگ بنو تغلب
پر غالب آ گئے اور آپ نے ان کو چھوڑ دیا تو یہ اور بھی زیادہ سخت بات ہوگی
اس لئے زفر نے اپنے بھائی اوس بن حارث کو قریباً پر اپنا قائم مقام بنایا۔ اور
بنو تغلب پر دھاوا کرنے اور ان سے جنگ کرنے کا ارادہ کیا۔ اس غرض سے
اس نے بنو تغلب کے ایک قبیلہ بنو فدوکس کی طرف چند سوار روانہ کیئے۔
جنہوں نے ان لوگوں کو قتل کیا۔ اور ان کے مال و متاع اور عورتوں کو قتل و غارت
کیا۔ آخر کار صرف ایک عورت باقی رہ گئی۔ جس نے پناہ طلب کی اور یزید بن
حمران نے اسے پناہ دی۔ پھر زفر بن حارث نے اپنے بیٹے ہذیل کو ایک فوج دے کر
بنو کعب ابن زہیر کی طرف بھیجا۔ ہذیل نے ان لوگوں کو بری طرح قتل کیا۔ اسی
طرح زفر نے مسلم بن ربیعہ العقیلی کو بنو تغلب کی ایک جماعت کی طرف روانہ کیا تھا

جو مجتمع ہو گئے تھے اور مسلم نے ان میں بھی بہت سے آدمیوں کو قتل کیا تھا۔ اس کے بعد جب بنو تغلب سرزمین موصل کے مقام عقیق میں جمع ہوئے تو زفر نے خود ہی ان پر حملہ آور ہونے کا قصد کیا۔ بنو تغلب اس کو آتا دیکھ کر وجہ کے پار چلے جانے کے قصد سے دہان سے کوچ کر گئے۔ لیکن جب وہ کھیل پہنچے تو زفر نے ان کو بنو قیس کے ساتھ جا کر پکڑ لیا۔ فریقین میں سخت جنگ ہوئی۔ جس کے دوران میں زفر کے تمام آدمی پیدل لڑتے تھے مگر زفر اپنے فخر پر سوار تھا۔ انھوں نے تمام رات بنو تغلب کو قتل کیا۔ اور عورتوں کے شکم چیر ڈھے گئے۔ ان کے علاوہ مقتولین سے کہیں زیادہ آدمی وجہ میں ڈوب ڈوب کر مر گئے۔ زفر نے اپنے بیٹے ہذیل کو بھیجا اس نے جا کر باقی ماندہ آدمیوں کو بھی فنا کر دیا۔ البتہ سوائے ان کے جو دریا کو عبور کر کے بچ گئے تھے۔ زفر نے ان کے دو سو آدمیوں کو قید کیا اور سب کو مروا ڈالا۔ اس پر زفر نے یہ اشعار کہے۔ (ترجمہ) :-

دے آ نکھ آنسو بہا اور اعاصم اور ابن حباب پر رو۔ اگر جنگ میں بنو تغلب نے عمیر اور بنو غنی کو قتل کر دیا تو کیا ہوا۔ بنو کلاب کے شہسواروں نے بنو جشم بن بکمر اور ان کے بنو فخر کو فنا کر دیا۔ ہم نے ان کے دو سو آدمیوں کو بے دست و پا (لاچار) کر کے قتل کر دیا۔ مگر پھر وہ سب مل کر عمیر بن حباب کے خون کا بدلہ نہ ہو سکے۔ ابن صفار المحاربی کہتا ہے (ترجمہ اشعار) :-

”کیا تو نے نہیں دیکھا کہ ہماری جنگ نے ذلت و خواری کو بنو حبیب کا حلیف بنا کر چھوڑا تھا۔ پہلے وہ اصحاب عزت و وقار تھے، مگر اب انکی ذلت کی یہ حالت ہے کہ ان کو کوئی مددگار نہیں ملتا“ پھر ان جنگوں میں سے ایک جنگ میں قطامی التغلبی بھی گرفتار ہو گیا تھا۔ اور اس کا مال و اسباب لے لیا گیا تھا۔ مگر زفر نے اس کے معاملے کا خود ہی فیصلہ کیا اور اسے رہا کر کے اس کا مال بھی اسی کو واپس کر دیا۔ اور اسے انعام و اکرام دیا۔ اس کے متعلق اس نے یہ اشعار کہے (ترجمہ) :-

ددا اگرچہ میری اور تمھاری قوم کے درمیان سوائے تیغ زنی کے اور کوئی تعلقات نہیں ہیں پھر بھی میں تمھارے احسان کی وجہ سے تمھاری تعریف ہی

کرونگا جب کہ قتل کرنے والے مجھ سے تعرض کر رہے تھے۔“

جنگِ لشتر

جب عبدالملک کا امر سلطنت بالکل مستقل ہو گیا۔ اور تمام مسلمان اس پر اجتماع رائے کر چکے تو اخطل شاعر تغلبی اس کے پاس گیا۔ اس وقت حجاب ابن حکیم السلیبی بھی بیٹھا تھا۔ عبدالملک نے پوچھا کہ اسے اخطل تم اسکو پہچانتے ہو؟ کہا ہاں یہ وہی شخص ہے جس کے متعلق میں نے یہ شعر کہا تھا (ترجمہ)۔
”ذرا حجاب سے کوئی دریافت کرے کہ آیا وہ سلیم اور عامر کے مقتولین کا بدلہ لے گا یا نہیں؟“

پھر اس نے وہ تمام قصیدہ پڑھ کر ختم کیا۔ اس اثناء میں حجاب کھجوریں کھا رہا تھا۔ اور مارے غصے کے گٹھلیاں اس کے ماتھے سے گرتی جاتی تھیں۔ اس نے اخطل کو اس شعر سے جواب دیا۔ (ترجمہ)۔

”ہاں عنقریب ہم ان ہی ہندی تلواروں کے ذریعے روئینگے۔ اور ہم لمبے لمبے نیزوں سے عمیر کی خبر موت دینگے۔“

پھر کہا کہ اے نصرانی عورت کے بچے میں نہیں سمجھتا تھا کہ تو میرے خلاف اس طرح کی جرأت کر سکتا ہے۔ اخطل خوف سے کانپ اٹھا اور اٹھ کر عبدالملک کے پاس گیا اور اس کا دامن پکڑ کر کہا کہ میں آپ کے پاس پناہ لینے کے لئے آیا ہوں اور عبدالملک نے کہا کہ میں تمہیں پناہ دیتا ہوں۔ پھر حجاب اٹھا اور دامن کشاں بخیر کے عالم میں چلا۔ اس نے کسی دیوان کے ایک کاتب سے نرمی کی باتیں کیں۔ اور اس سے غنفلب اور بنو بکر کے جزیرے کے صدقات کے متعلق ایک غلط فرمان اپنے لئے لکھوایا۔ اور اپنے اصحاب سے کہا کہ امیر المومنین نے ان صدقات کا تمام کام میرے سپرد کر دیا ہے۔ جو شخص میرے ساتھ چلنا چاہتا ہے چلے۔ بعد ازاں وہ دماں سے روانہ ہو کر رصافہ ہشام کو گیا اور دماں اپنے اصحاب سے اپنا اور اخطل کا واقعہ بیان کیا۔ اور یہ بتلایا کہ اس نے ایک جعلی خط لکھوایا ہے۔ اور وہ فی الحقیقت والی امر نہیں ہے۔ پھر کہا کہ اب جو شخص اپنی شرم و عار کو دھونا چاہتا ہے وہ میرے

ساتھ آجاتے۔ کیونکہ میں نے قسم کھائی ہے کہ جب تک بنو تغلب پر حملہ نہ کر لوں گا اپنا سر نہ دھوؤں گا۔ یہ سن کر تین سو آدمی کے سوا باقی سب اس کے پاس سے چلے گئے اور ان تین سو انتخاب خاص نے کہا کہ ہماری موت اور زندگی تمہاری موت اور زندگی کے ساتھ ہوگی۔ وہ اسی رات کو ماں سے روانہ ہو گیا۔ اور صبح ہوتے ہوتے چشمہ رجب پر پہنچ گیا جو بنو تغلب کے قبیلہ بنو جشم بن بکر کا چشمہ ہے۔ ایک زبردست جماعت اس کے مقابلے کے لئے آئی۔ حجاب نے ان کو خوب جی کھوکھل کر قتل کیا۔ اور اخطل کو گرفتار کر لیا۔ اس وقت وہ ایک میلی سی عبا پہنے ہوئے تھا۔ جس شخص نے اسے گرفتار کیا اس نے اسے غلام سمجھ کر پوچھا کہ تو کون ہے؟ کہا کہ میں ایک غلام ہوں۔ یہ سن کر اس نے اسے چھوڑ دیا۔ اور اخطل نے اپنے آپ کو ایک گڑھے میں گرادیا۔ پھر بھی ڈرتا ہی رہا کہ کہیں ایسا نہ ہو کہ کوئی شخص اسے پھانسی لے۔ اور کپڑے کر قتل کر دے۔ آخر جب حجاب وہاں سے چلا گیا تو وہ وہاں سے نکلا۔ حجاب نے لوگوں کو قتل کرنے اور عورتوں کی شکم درمی میں خوب جی کھول کر کام کیا۔ اور بہت سختیاں کیں۔ اور جب وہ واپس چلا گیا۔ تو اخطل عبد الملک کے پاس گیا اور یہ شعر اس کے سامنے پڑھا۔ (ترجمہ) :-

”حجاب نے بشر کے مقام پر وہ وہ سختیاں کی ہیں کہ صرف خدا ہی کے پاس اُس کی شکایت اور آواز دہرائی ہو سکتی ہے“ پڑ

حجاب نے فرار کیا۔ عبد الملک نے اسے طلب کیا تو وہ بلا دروم کی طرف چلا گیا۔ اس نے جنگ بشر کے بعد اخطل کو مخاطب کر کے کہا تھا کہ (ترجمہ اشعار)

”اے مالک۔ کیا تو نے مجھ کو ملامت کی تھی یا مجھ کو قتل کی وجہ سے ذلیل و خوار سمجھا تھا یا ہر ایک ملامت کرنے مجھے نشانہ ملامت بنایا تھا؟ کیا میں نے تم لوگوں کو قتل کر کے فنا نہیں کر دیا؟ کیا میں نے بنو قیس کے جوانوں اور بزدل تلواروں سے تمہاری ناکیں نہیں کاٹ دیں؟ ہاں ہر ایسے جوان کے ذریعے جو اپنے دامنے ماتھوں سے تلواروں کے قبضوں کو پکڑ کر اپنی تلوار سے عمیر کی خبر مرگ دیتا تھا۔ اگر تم نے مجھے شکست بھی دے دی تو کیا مضائقہ ہے۔ میں وہ ہوں کہ اکثر ناگوں کے خون پیتا تھا۔ میں نے اپنی تلوار سے بنو زبیر اور بنو مالک میں

اغتنصاب کا نکاح کیا تھا درہمہوں کا نہیں۔
ان کے علاوہ اور اشعار بھی تھے۔

حجاف مدتوں تک بلا دروم میں طرانہ زندہ اور قالیقلا کے ماہ میں مارا مارا پھرتا رہا۔ آخر کار عبد الملک کے بعض قیسی ہمزاد اشخاص کے ذریعے سے اس نے عبد الملک سے امان لے لی۔ مگر جب وہ عبد الملک کے پاس پہنچا تو اس نے اس سے مقتولین کے خون بہا اور ضامن طلب کئے۔ اور ان کے وصول کرنے میں سعی کی۔ اوصریہ شام سے حجاج کے پاس آیا۔ جس کے جواب میں حجاف نے کہا کہ تم نے مجھے خاتن کب سے سمجھا؟ حجاج نے کہا کہ نہیں بلکہ تم اپنی قوم کے سردار ہو۔ اور تمہارے ماتحت ایک وسیع جاگیر ہے۔ اس نے جواب دیا کہ تم نے خوب پہچانا۔ اور یہ کہہ کر اس نے حجاج کو ایک لاکھ درہم ادا کر دیئے اور تمام خوں بہا بھی جمع کر کے دے دیا۔ پھر وہ ایک عابد اور زاہد شخص ہو گیا اور اس کے اطوار درست ہو گئے حج کرنے چلا گیا۔ اور وہاں کبے کے پردوں کو پکڑ کر پکار پکار کے کہنے لگا۔ ”یا اللہ میرے گناہوں کو بخش دے۔ مگر میں نہیں سمجھتا کہ تو ایسا کرے گا“ محمد بن الحنفیہ نے اس کی یہ دعا سنی اور کہا کہ یا شیخ۔ تمہاری یہ دعا تمہارے گناہ سے بھی بدتر ہے۔

ایک اور روایت یہ بھی ہے کہ حجاف کی واپسی کا سبب یہ تھا کہ بادشاہ روم نے حجاف کی بڑی تعظیم و تکریم کی اور اس کو اپنا مقرب بنا کر اس سے نصرت فرمائی ہو جانے کے لئے کہا اور یہ شرط کی کہ وہ جو کچھ مانگے دیا جائیگا۔ مگر اس نے جواب دیا کہ میں تمہارے پاس اس لئے نہیں آیا ہوں کہ میں اسلام سے بیزار ہوں۔ اسی سال روم کو موسم گرما میں مسلمانوں کی فوج کا مقابلہ کرنا پڑا۔ انھوں نے واپس جا کر عبد الملک کو اطلاع دی کہ ان کو حجاف نے ہزیمت دی ہے۔ اس پر عبد الملک نے اس کے پاس امان کا پیغام بھیج دیا۔ چنانچہ وہ وہاں سے بنو بشر کے پاس جانے کے ارادے سے کفن پہن کر نکلا اور ان کے ہاں پہنچ کر ان سے کہا کہ میں تم لوگوں کا خون بہا ادا کرنے آیا ہوں۔ بنو بشر کے جوانوں نے اُسے قتل کرنا چاہا مگر ان کے بوڑھوں نے انھیں ایسا کرنے سے روکا۔ اور اسے بخش دیا اور ان حج میں حضرت عبد اللہ بن عمرؓ نے اُسے یہ کہتے ہوئے سنا کہ یا اللہ میرے گناہ بخش دے۔

مگر میں نہیں سمجھتا کہ تو ایسا کرے گا۔ ابن عمر نے کہا کہ اگر تم حجاب ہی ہو تو تم اس سے زیادہ نہیں کہہ سکتے۔ اس نے کہا اہل میں حجاب ہی ہوں۔ تو

اسامہ کے واقعات

مصعب کے قتل اور عبدالملک کے عراق پر قابض ہونے کا بیان

اس سال ماہ جمادی الآخر میں مصعب بن زبیر قتل ہوا۔ اور عبدالملک ابن مروان عراق پر غالب ہو گیا۔ اس کا سبب یہ ہوا کہ جب حسب ذکر بالا عبدالملک ابن مروان نے عمرو بن سعید بن عاص کا کام تمام کر کے اپنی تلوار سے کام لینا شروع کیا۔ اور جس جس نے مخالفت کی اسی کو قتل کر دیا۔ تاکہ تمام شام اس کے لیے صاف ہو گیا۔ جب اس کا کوئی مخالف باقی نہ رہا تو اس نے مصعب بن زبیر کے مقابلے کے لیے عراق جانا چاہا۔ اور اپنے اصحاب سے اس بارے میں مشورہ کیا۔ اس کے چچا یحییٰ بن الحکم بن ابی العاص نے اس کو یہ مشورہ دیا کہ شام ہی پر فتنا عت کرو۔ اور عراق کو ابن زبیر کے لیے چھوڑ دو۔ عبدالملک کا قول تھا کہ جو شخص درست رہے گا طالب ہو اس کو چاہیے کہ یحییٰ کی مخالفت کرے۔ ایک اور شخص نے کہا کہ خشک سالی کا موسم ہے اور تم اس سے پہلے بھی دو مرتبہ جنگ کر چکے ہو اور کامیاب نہیں ہوئے اس لیے اس سال توقف کرو۔ عبدالملک نے کہا کہ شام کا ملک بہت قلیل المال ہے اور میں اس کے نفاذ سے بے خوف نہیں ہوں۔ اشراف عراق میں سے بہت سے آدمیوں نے مجھے خط لکھ لکھ کر اپنے پاس بلایا ہے۔ اس کے بھائی محمد بن مروان نے کہا کہ رائے تو یہ ہے کہ آپ اپنا حق طلب کریں۔ اور ضرور عراق کی طرف روانہ ہو جائیں۔ مجھے امید ہے کہ اللہ آپ کو ضرور فتح و نصرت عطا فرمائے گا۔ ایک اور شخص جو لاکھ میری رائے یہ ہے کہ آپ یہیں ٹھہرے رہیں۔ مگر اپنے کسی اہل کو اس طرف روانہ کریں اور اسے فوج سے مدد دیں۔ عبدالملک نے کہا کہ اس کام کے لیے سوائے ایسے قریشی شخص کے اور کوئی مناسب نہیں ہے۔ جو صاحب رائے ہو۔ بہت ممکن ہے کہ میں کسی ایسے شخص کو روانہ کروں کہ جو شجاع تو ہو مگر صاحب رائے نہ ہو۔ میں خود جنگ آزمودہ ہوں اور اگر

ضرورت پڑے تو تلوار کا دھننی بھی۔ اُدھر مصعب بھی بہادر رہے اور بہادریوں کے گھرانے سے ہے۔ مگر فرق یہ ہے کہ وہ علم حرب سے واقف نہیں بلکہ آرام طلب ہے۔ پھر اس کے ہمراہی اس کے مخالف ہیں اور میرے ساتھی میرے ہمدرد الغرض جب اس نے جنگ کے لئے روانہ ہو جانے کا عزم کر لیا تو اپنی زوجہ عامکہ بنت یزید بن معاویہ سے رخصت ہوا۔ وہ رونے لگی اور اس کی لونڈیاں بھی رونے پینے لگیں۔ عبدالملک نے کہا کہ خدا بھلا کرے شاعر کثیر غرقہ کا ایسا معلوم ہوتا ہے کہ گویا اس نے ہم کو دیکھ کر یہ کہا تھا۔ (ترجمہ اشعار) :-

واجب وہ جنگ کرنے کا ارادہ کرتا ہے تو ہار پہننے والی عفت تاب عورتیں اس کی ہمت کو نہیں توڑ سکتیں۔ اس نے اُسے منع کیا۔ مگر اس نے دیکھا کہ اس کا منع کرنا اُسے جنگ سے باز نہیں رکھ سکتا تو وہ رو پڑی اور اس کی گرمی انگیر تکلیف کی وجہ سے اس کی لونڈی بھی گرمی و زاری کرنے لگی۔ پو

مختصر یہ کہ عبدالملک عراق کی طرف روانہ ہو گیا۔ اُدھر جب مصعب کو اس کی آمد کی اطلاع ہوئی تو وہ بصرہ میں تھا۔ اس نے وہیں سے مہلب کے پاس پیغام بھیجا جو اس وقت خوارج سے جنگ کرنے میں مشغول تھا۔ اور ایک قول یہ ہے کہ مصعب نے اُسے اپنے پاس ہی بلا لیا تھا۔ بہر حال مہلب نے مصعب سے کہا کہ آپ کو معلوم ہے کہ اہل عراق نے عبدالملک کو اور عبدالملک نے اہل عراق کو خطوط لکھے ہیں۔ اب بہتر یہ ہے کہ تم مجھ کو خود سے جدا نہ کرو۔ مصعب نے کہا کہ اہل بصرہ روانگی سے انکار کرتے ہیں۔ جب تک کہ میں تم کو خوارج کی جنگ پر متعین نہ کروں جو سوق ابو ازمک پہنچ گئے ہیں۔ مگر مجھے یہ بات بھی ناگوار ہے کہ عبدالملک مجھ سے جنگ کرنے کے لئے آہنپا ہے۔ اور میں اس کے مقابلے کے لئے نہ نکلوں۔ بہتر یہ ہے کہ تم اس سرحد پر میری مدد کرو۔ چنانچہ وہ واپس چلا گیا۔ اور مصعب کوفہ کی طرف روانہ ہو گیا۔ اس کے ہمراہ اخف بھی تھا جو کوفہ پہنچ کر انتقال کر گیا۔ پھر مصعب نے ابراہیم ابن اشتر کو بلایا جو موصل اور جزیرہ کا حاکم تھا جب وہ مصعب کے پاس پہنچ گیا تو مصعب اُسے اپنے مقدمتہ الجیش پر مقرر کر کے احمرہ میں جا کر خیمہ زن ہوا۔ جو علاقہ مسکن کے مقام وانا کے قریب واقع ہے۔

عبدالملک بھی اپنے بھائی محمد بن مروان اور خالد بن عبداللہ بن خالد بن امیہ کو
مقدمۂ الجیش کے امار مقرر کر کے روانہ ہوا۔ وہ لوگ جا کر قرقسیا میں خیمہ زن ہوئے
اور زفر بن حارث الظکائی کا محاصرہ کر لیا۔ بعد ازاں اس نے ان شرائط پر
صلح کر لی جن کو ہم انشاء اللہ بیان کریں گے۔ زفر نے اپنے بیٹے ہذیل کو
بھی عبدالملک کے ہمراہ روانہ کیا۔ وہ پہلے عبدالملک کے ساتھ تھا پھر مصعب
سے جاملتا تھا۔ غرض کہ صلح ہو جانے کے بعد عبدالملک اپنے ہمراہیوں کو
لے کر مقام مسکن میں جا ٹھہرا جو مصعب کے قیام گاہ کے قریب تھا۔
چنانچہ دونوں افواج کے مابین دو باتیں ہی فرسنگ کا فاصلہ تھا۔
عبدالملک نے تمام اہل عراق کو خط لکھے۔ ان کو بھی جنھوں نے ان
کو خط لکھا تھا اور ان کو بھی جنھوں نے نہیں لکھا تھا اور ان سب کو
بطور طعمہ کے اصفہان دے دیا۔ یہ بھی کہا جاتا ہے کہ جن لوگوں نے
عبدالملک کو خط لکھا تھا انھوں نے اس سے اصفہان کی امارت طلب کی تھی۔
چنانچہ عبدالملک نے یہ کہا تھا کہ آخر یہ اصفہان کیا چیز ہے کہ سب کے سب
اسی کو طلب کرتے ہیں۔ مگر ایک ابراہیم بن اشتر کے سوا سب نے اس کے
خطوط کو پوشیدہ رکھا۔ خود ابراہیم نے وہ خط میر بہر مصعب کے حوالے کر دیا۔
مصعب نے اسے پڑھا تو یہ لکھا ہوا تھا۔ کہ عبدالملک نے اُسے بلایا
ہے اور صوبہ عراق دینے کا وعدہ کیا ہے۔ تب مصعب نے ان سے کہا کہ
تمہیں خبر ہے کہ اس میں کیا لکھا ہے؟ ابراہیم نے کہا کہ نہیں مصعب نے کہا کہ
وہ تم کو فلاں فلاں چیز دیتا ہے اور اس طرح تم کو ترغیب دلاتا ہے۔ ابراہیم
نے کہا مگر میں ایسا آدمی نہیں ہوں کہ غدرو خیانت کروں۔ واللہ عبدالملک
کے پاس شاید کوئی ایسا آدمی نہ ہو گا جو اس سے بہ نسبت میرے زیادہ مایوس
و بدگمان ہو۔ عبدالملک نے تو تمھارے تمام اصحاب کے نام اسی طرح کے
خط لکھے ہیں جیسا یہ مجھ کو لکھا ہے۔ اب تم میری بات مانو اور ان سب اشخاص
کی گردن مار دو۔ مصعب نے کہا کہ اگر میں نے ایسا کیا تو ان کے قبائل میرے
خیر خواہ اور ہمدرد نہ رہیں گے۔ کہا کہ اگر ایسا ہے تو ان کو زنجیروں میں جکڑ کر

کسرے کے قصابین میں بھیج دو۔ اور انھیں ایسے شخص کی نگرانی میں دیدو جو اگر تم مغلوب ہو جاؤ تو۔ اور ان لوگوں کے قبائل تم سے علیحدہ ہو گئے تو ان کی گردنیں کاٹ دو گے اور اگر تم غالب ہوئے تو ان پر احسان کر کے رہا کر دو گے۔ مصعب نے جواب دیا کہ یہ رائے مجھے پسند نہیں۔ خدا رحم کرے ابو بکر (احف) پر وہ مجھے اہل عراق کے غدر و مکر سے ڈرایا کرتا تھا اور کہتا تھا کہ جس طرح ایک قصبہ ہر روز ایک نئے خاوند کی تلاش میں رہتی ہے اسی طرح اہل عراق ہر روز ایک نئے امیر کی تلاش میں رہتے ہیں۔ جب قیس بن ہشیم نے دیکھا کہ اہل عراق مصعب کے غدر و فریب پر آمادہ ہیں تو اس نے ان لوگوں سے کہا کہ تم پر خدا کی سنوار خبردار اہل شام سے نہ ملو۔ خدا کی قسم وہ تم کو اچھی طرح نہ جینے دیں گے۔ اور تمہارے گھروں کو بھی تم پر تنگ کر دیں گے۔ واللہ میں نے دیکھا ہے کہ اہل شام کا سردار خلیفہ کے دروازے پر کھڑا ہوا یہ سوال کر رہا تھا کہ وہ اسے کسی حاجت سے روانہ کرے۔ ہم کو تم نے جنگوں میں دیکھ لیا ہے۔ ہمارے ایک آدمی کا زادراہ چند اذٹوں پر ہوتا ہے۔ اور ان کے اشراف اپنے گھوڑوں پر سوار ہو کر لڑتے ہیں۔ اور ان کا زادراہ ان کے پیچھے بندھا ہوتا ہے۔ مگر ان لوگوں نے اس کی بات نہ سنی۔ پڑا

غرض کہ جب دونوں فوجیں ایک دوسرے کے مقابل ہوئیں تو عبدالملک نے بنو کلک کے ایک شخص کو مصعب کے پاس بھیجا اور اس سے کہا کہ جا کر اپنے بھانجے سے سلام کہو کہ کیونکہ مصعب کی ماں بنو کلک سے تھی اور کہو کہ تم اپنے بھائی کے لئے دعوت دینا ترک کرو اور میں اپنے لئے دعوت دینا ترک کر دیتا ہوں۔ اور یہ کہ اس امر کا ایک مجلس شوریٰ کے ذریعے سے فیصلہ کیا جائے۔ مصعب نے پیغام برت کر کہا کہ ہمارے اور تمہارے درمیان تلوار ہی فیصلہ کرے گی تب عبدالملک نے اپنے بھائی محمد کو اور مصعب نے ابراہیم بن اشتر کو اپنا اپنا مقدمہ لکھ کر پیش مقرر کیا۔ اور فریقین میں مقابلہ ہوا۔ جنگ میں محمد کا علم دار مارا گیا۔ اور مصعب نے ابراہیم کو مرد دینا شروع کیا۔ اور محمد کو اس کی جگہ سے ہٹا دیا۔ یہ حالت دیکھ کر عبدالملک نے عبداللہ بن زبیر کو اپنے بھائی محمد کی مدد کے لئے بھیجا اور نہایت شدت سے لڑائی شروع ہو گئی۔ قتیبہ کا باپ مسلم بن عمرو الباہلی جو مصعب کے ہمراہیوں

میں شامل تھا قتل ہوا۔ پھر مصعب نے ابراہیم کو عتاب بن درقاء کے ذریعے سے مدد دی۔ اس سے ابراہیم کو رنج ہوا اور اس نے کہا کہ میں نے کہا تھا کہ میری مدد کے لئے عتاب یا عتاب سے آدمیوں کو نہ بھیجنا۔ آخر وہی کیا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ عتاب لوگوں کو لے کر پیچھے ہٹ گیا۔ کیونکہ اس نے عبد الملک سے خط و کتابت کر لی تھی۔ اس کی پس ماندگی کے بعد ابن اشتر نے جم کر لڑنا شروع کیا۔ مگر عبیدہ بن مسیرہ مولائے بنو عذرہ کے ہاتھوں قتل ہوا۔ اور اس کا سر عبد الملک کے پاس بھیج دیا گیا۔

بعد ازاں اہل شام کے آگے بڑھنے پر مصعب نے ان کا مقابلہ کیا اور قطن بن عبد اللہ الحارثی سے کہا کہ اے ابو عثمان۔ اپنے سواروں کو آگے بڑھاؤ۔ اس نے کہا کہ میں نہیں چاہتا کہ بنو مدحج بے فائدہ قتل ہوں۔ پھر اس نے جہار بن ابجر سے کہا اے ابواسید تم بھی اپنے سواروں کو بڑھاؤ اس نے پوچھا کہ ان بد بو انسانوں کی طرف؟ مصعب نے جواب دیا کہ جنگی طرف تم پیچھے ہٹ سہے ہو وہ ان سے بھی زیادہ بد بو ہیں۔ جب اس نے محمد بن عبد الرحمن بن سعید کو بھی ایسا ہی حکم دیا تو اس نے جواب دیا کہ ان لوگوں میں سے جب کسی نے ایسا نہیں کیا تو میں کیوں کروں؟ اس پر مصعب نے کہا کہ اے ابراہیم! آج میرے پاس ابراہیم ہی نہیں۔ پھر ایک طرف متوجہ ہوا تو عروہ بن مغیرہ بن شعبہ کو دیکھا۔ اسے قریب بلا کر کہا کہ مجھے یہ بتاؤ کہ حسین بن علیؑ نے ابن زیاد کے حکم سے روگرافی کیلئے کیا طریقہ اختیار کیا تھا۔ اس نے بیان کیا اس پر مصعب نے یہ شعر پڑھا۔ (ترجمہ)۔

”ہاں طغی میں بنو ہاشم کے لوگ ہیں جنہوں نے میری غمخواری کی ہے اور کریم النفس لوگوں کے لئے غمخواری کی سنت قائم کر دی ہے“

عروہ کہتا ہے کہ اس شعر کو سن کر مجھے معلوم ہو گیا کہ اب مصعب وہاں سے بغیر مرے نہیں ہٹے گا۔ اس کے بعد محمد بن مروان نے مصعب کے قریب جا کر بلند آواز سے کہا کہ میں تمہارا چچیرا بھائی محمد بن مروان ہوں۔ امیر المومنین کی امان قبول کر دے مصعب نے جواب دیا کہ امیر المومنین کے میں ہیں (جس سے اسکی مراد اپنے بھائی عبد اللہ بن زبیر سے تھی) محمد نے کہا کہ میں اس لئے کہتا ہوں

کہ تمھارے آدمیوں نے تم کو چھوڑ دیا ہے۔ مگر مصعب نے اس عرض احسان کو قبول نہ کیا۔ پھر محمد نے عیسیٰ بن مصعب بن زبیر کو پکارا مصعب نے کہا کہ جاؤ دیکھو وہ تم سے کیا کہتا ہے۔ چنانچہ جب عیسیٰ محمد کے پاس گیا تو موخر الذکر نے کہا کہ میں تمھارا اور تمھارے والد کا خیر خواہ ہوں۔ اور تم دونوں کے لئے امان ہے۔ عیسیٰ اپنے باپ کے پاس گیا اور صورت حال سے اس کو آگاہ کیا۔ مصعب نے کہا کہ میں سمجھتا ہوں کہ وہ تم سے وفا کریں گے۔ اگر تم ان کے پاس جانا چاہو تو چلے جاؤ۔ عیسیٰ نے کہا مگر میں یہ نہیں چاہتا کہ قریش کی عورتیں آپس میں باتیں کریں کہ میں نے آپ کو چھوڑ دیا ہے۔ اور آپ سے روگردانی کی ہے مصعب نے کہا کہ اگر ایسا ہے تو تم اپنے ہمراہیوں سمیت اپنے چچا کے پاس چلے جاؤ۔ اور اہل عراق نے جو کچھ کیا ہے ان کو اس سے مطلع کر دو مجھے تم یہیں چھوڑ دو میں تو گویا مقتول ہوں اس نے کہا کہ میں آپ کے متعلق اہل قریش کو کچھ بھی نہ بتاؤں گا۔ لیکن اے باپ بصرہ چلے۔ کیونکہ وہ لوگ اب تک ہمارے مطیع ہیں۔ یا نہیں تو امیر المؤمنین کے پاس چلے جائے مصعب نے کہا مگر میں نہیں چاہتا کہ قریش میں آپس میں تذکرہ کریں کہ میں میدان سے فرار ہو گیا ہوں۔ مگر تم ذرا آگے بڑھ کر لڑو تب میں تم کو بہادر سمجھوں گا۔ اس پر عیسیٰ نے چند آدمیوں کے ساتھ آگے بڑھ کر لڑنا شروع کیا۔ اور وہ اور اس کے تمام ساتھی مارے گئے۔ اہل شام میں سے ایک شخص عیسیٰ کا سر کاٹنے کے لئے آیا تو مصعب نے اس پر حملہ کر کے اس کو قتل کر دیا۔ لوگ اس کے سامنے سے پھٹ گئے۔ وہ واپس ہو گیا اور پھر ہلٹ کر حملہ کیا اور لوگ پھر پھٹ گئے۔ عبد الملک نے اُسے امان دی اور کہا کہ مجھ پر یہ امر گراں گذرتا ہے کہ تم قتل کئے جاؤ۔ میری بات مانو۔ میں مال اور عمل میں تم ہی کو عامل بناتا ہوں۔ مگر مصعب نے انکار کیا اور پھر لڑنے لگا۔ اس پر عبد الملک نے کہا کہ واللہ یہ تو ویسا ہی ہوا جیسا کہ شاعر کہتا ہے (ترجمہ شعر) :-

وہ بہت سے مسلح آدمی ہیں کہ جو اس سے مقابلہ کرنے سے گھبراتے ہیں۔
نہ تو وہ بہت ہی سخت لڑنے والا ہے۔ اور نہ خود کو دشمن کے سپرد کرتا ہے۔
پھر مصعب اپنے سر پر دے میں داخل ہوا۔ خوشبو لگائی۔ سر اپردہ کو

گرا دیا اور پھر باہر نکل کر لڑنے لگا عبید اللہ بن زیاد بن ظبیان نے اس کے پاس جا کر اس کو دست بدست جنگ کے لیے دعوت دی تو اس نے کہا کہ میرے سامنے سے دور ہو جا۔ کیا مجھ سا شخص تجھ سے آدمی سے بھی لڑا کرتا ہے۔ اس نے مصعب پر حملہ کیا۔ اور تلوار کا ایک ایسا ہاتھ دیا کہ وہ خود کو چیرتی ہوئی اُسے زخمی کر کے نکلی۔ مصعب وہاں سے واپس ہوا۔ اور اپنا سر باندھنے لگا۔ لوگوں نے مصعب کو چھوڑ دیا اور اس کا ساتھ ترک کر دیا۔ آخر اس کے ساتھ صرف سات آدمی رہ گئے۔ پھر اس پر ہر طرف سے تیروں کی بوچھاڑ کی گئی۔ اور اس کے بہت سے زخم آئے۔ پھر وہ عبید اللہ بن زیاد بن ظبیان کی طرف گیا اور اس پر تلوار کا وار کیا۔ مگر ضعف و کثرت زخم کی وجہ سے کچھ نہ کر سکا۔ اس کے جواب میں ابن ظبیان نے ایک ہی وار میں اُسے قتل کر دیا۔ یہ بھی کہا جاتا ہے کہ یہ ہوا تھا کہ زائدہ بن قدامتہ الثقفی نے اُسے بھانپ کر اُس پر یہ کہتے ہوئے نیزے سے حملہ کیا کہ "یہ مختار کے خون کا بدلہ ہے؟" اور اُسے زمین پر گرا دیا۔ پھر عبید اللہ بن زیاد بن ظبیان نے اس کا سر کاٹ کر عبید الملک کے سامنے پیش کیا اور اُسے اُس کے سامنے ڈال کر یہ شعر پڑھا (ترجمہ) :-

”اہم بادشاہوں سے اپنا حق طلب کرتے ہیں۔ مگر وہ ہمارے ساتھ انصاف نہیں کرتے اور ان کا خون ہمارے لیے حرام نہیں ہے؟“

عبید الملک نے اس سر کو دیکھ کر سجدہ کیا۔ ابن ظبیان کا بیان ہے کہ جب میں نے عبید الملک کو سجدہ کرتے ہوئے دیکھا تو میرے دل میں خیال آیا کہ اُسے بھی سجدے ہی میں قتل کر دوں۔ اور اس طرح عرب کے دو بادشاہوں کا قاتل ہو جاؤں۔ اور لوگوں کو ان دونوں کی آفتوں سے نجات دوں۔ عبید الملک کا قول ہے کہ میں نے سوچا کہ میں ابن ظبیان کو بھی قتل کر دوں۔ اور اس طرح نہایت خوں ریزہ شخص کو ایک نہایت دلیر آدمی کے بدلے قتل کر دوں۔ عبید الملک نے ابن ظبیان کو ایک ہزار دینار انعام دیا تو اس نے کہا کہ میں نے مصعب کو تمھاری اطاعت کی وجہ سے قتل نہیں کیا بلکہ اپنے بھائی نابی ابن زیاد کے بدلے میں قتل کیا ہے۔ اور اسی بنا پر اس نے اس انعام میں سے

کچھ بھی لینے سے انکار کر دیا۔ پھر

مصعب دریاے وجیل کے پاس ویرجائلیق میں قتل ہوا۔ اور
عبدالملک کے حکم سے اُسے اور اس کے بیٹے بیٹے دونوں کو دفن کر دیا گیا۔
عبدالملک نے کہا کہ ہم دونوں زمانہ قدیم میں ایک دوسرے کی عزت کرتے
تھے۔ مگر سلطنت بانجھ ہوتی ہے۔ پھر

نابی کے قتل کا سبب یہ ہوا تھا کہ وہ اور بنو نمیر کا ایک شخص دونوں
راہ زنی کیا کرتے تھے۔ دونوں کو مصعب کے صاحب الشرط مطرف بن سیدان
الباہلی کے پاس پیش کیا گیا۔ اس نے نابی کو قتل کر دیا اور نمیری کو زو کو ب
کر کے رہا کر دیا۔ جب مصعب نے مطرف کو شرط سے معزول کر کے ابوازا کا
حاکم مقرر کیا تو عبید اللہ ایک جماعت کو ساتھ لے کر مطرف کی طرف گیا اور اُسے
قتل کر دیا۔ مصعب نے مکرم بن مطرف کو عبید اللہ کے تعاقب کے لئے روانہ کیا۔
عبید اللہ بھی اُدھر سے روانہ ہو کر مطرف کی فوج کی طرف آیا۔ مگر یہ امر اس کی طرف
منسوب کیا ہے حالانکہ وہ اس وقت تک عبدالملک سے جاملتا تھا۔ نابی کے
قتل کے متعلق اور روایات بھی ہیں۔ پھر

جب مصعب کا سر عبدالملک کے پاس گیا تو اس نے اس کی طرف
دیکھ کر کہا کہ بھلا تجھ سے آدمی کو کوئی قریشی عورت اب کب کھانا کھلا سکے گی؟ کیونکہ
جن دونوں یہ دونوں مدینے میں تھے تو وہ دونوں جہتی نام عورت کے پاس آیا جایا
کرتے تھے۔ جب اس کو مصعب کے قتل کی خبر ملی تو اس نے کہا کہ خدا کرے کہ
اس کا قاتل ہلاک ہو۔ اُسے بتایا گیا کہ قاتل عبدالملک ہے۔ تو اس نے کہا کہ قاتل
و مقتول پر میرے مان باپ خدا ہوں۔ بعد ازاں عبدالملک بن مروان نے عراق
کی فوج کو اپنی بیعت کی دعوت دی۔ اور ان لوگوں نے بیعت کر لی۔ پھر وہ اس
سے کوفہ کی طرف روانہ ہوا۔ چالیس دن تک نخجیل میں مقیم رہا۔ ایک مرتبہ کوفہ
میں تقریر کی جس میں نیکی کرنے والے سے حسن سلوک کا وعدہ کیا اور بدی کرنے
والے کو وعید کی۔ اور کہا کہ جو زنجیر عمرو بن سعید کے گلے میں ڈالی گئی تھی۔ میرے
پاس موجود ہے۔ اب میں اُسے سوائے ایک سخت مزاج شخص کے کسی اور کے

گلے میں نہ ڈالو ننگا۔ اور اس شخص سے اُسے ہرگز جدا نہ کرو ننگا۔ اب ہر شخص اپنے اپنے نفس کا خود محافظ ہے۔ اور اپنے اپنے خون کا حریص۔ وَالسَّلَامُ۔

پھر اس نے لوگوں کو اپنی بیعت کے لیے بلایا اور لوگوں نے بیعت کر لی۔ جب بنو قضاہ اس کے پاس گئے تو ان سے اس نے کہا کہ تم لوگ تو کھوٹے سے تھے۔ تم اور بنو مضر کس طرح مطیع ہو گئے؟ عبداللہ بن یعلی النہدی نے جواب دیا کہ ہم ان لوگوں سے زیادہ عزیز و غالب ہیں اور آپ اور آپ کے اُن ہمراہیوں سے جو ہم میں سے ہیں زیادہ صاحب قوت ہیں۔ پھر بنو مذحج آئے تو ان سے کہا کہ اپنے بھانجے (یعنی یحییٰ بن سعید۔ کیونکہ اس کی ماں مذحجیہ تھی) کو میرے پاس لاؤ۔ انھوں نے پوچھا کیا آپ نے اُسے امان دی؟ عبدالملک نے کہا کہ کیا تم لوگ بھی شرائط طلب کرتے ہو؟ اس کے جواب میں ان میں سے ایک شخص نے کہا کہ ہم کچھ آپ کے حق سے جہالت کر کے شرط طلب نہیں کرتے۔ بلکہ آپ سے اسی طرح ناز کرتے ہیں جس طرح بیٹا باپ سے کرتا ہے۔ عبدالملک نے کہا ہاں ضرور تم وہ قبیلہ ہو جو زمانہ جاہلیت میں شہسوار تھے۔ اچھا اُسے حاضر کرو اس کے لیے امان ہے۔ چنانچہ یحییٰ بن سعید کو لے آئے۔ اور اس نے عبدالملک سے بیعت کر لی۔ اس کے بعد بنو عدوان آئے۔ انھوں نے اپنے آگے ایک حسین اور خوبصورت شخص کو بھیجا۔ عبدالملک نے یہ اشعار پڑھے۔ (ترجمہ) :-

ابن عدوان کے قبیلہ کا عذر یہ ہے کہ وہ زمین کے سانپ تھے۔ وہ ایک دوسرے سے بغاوت کرتے تھے اور پر واہ نہیں کرتے تھے۔ مگر ان میں سے اچھے اچھے سردار اور وعدہ وفا کرنے والے بھی تھے پھر :-

یہ کہہ کر وہ اس خوبصورت آدمی سے مخاطب ہو کر کہنے لگا کہ ہاں آگے کہو۔ اس نے کہا کہ میں نہیں جانتا۔ اس پر عبداللہ بن خالد الجذلی نے جو اس کے پیچھے تھا یہ اشعار کہے۔ (ترجمہ) :-

اے اوران میں سے ایک شخص حکم ہوتا تھا اور ایسا ہوتا تھا کہ جو حکم وہ لگا دے اُسے توڑا نہیں جاتا تھا۔ اوران میں ایسے ایسے لوگ تھے جو جج کو سنت و فرض کے ساتھ ادا کرتے تھے۔ اوران میں ایسے ایسے لڑکے تھے

جو نسب خالص کی سیرت سے آراستہ تھے؛

عبدالملک اس خوبصورت شخص کی طرف ملتفت ہو کر پوچھنے لگا کہ یہ شخص کون ہے۔ اس نے کہا کہ میں نہیں جانتا۔ اس پر معبد نے جو پیچھے کھڑا تھا کہا کہ یہ ذوالاصبع ہے۔ عبدالملک نے اس خوب صورت شخص سے سوال کیا کہ تیرا نام ذوالاصبع کیوں رکھا گیا۔ کہا کہ میں نہیں جانتا۔ معبد نے جواب دیا کہ اس نے کہ ایک سانپ نے اس کی انگلی میں ڈس کر انگلی کو بالکل کاٹ دیا تھا۔ پھر عبدالملک نے اس خوب صورت آدمی سے پھر پوچھا کہ اس کا اصلی نام کیا ہے۔ اس نے کہا کہ میں نہیں جانتا۔ معبد نے جواب دیا کہ حریث بن حارث عبدالملک نے خوب صورت آدمی سے پوچھا کہ وہ تمھاری کس جماعت میں سے ہے۔ کہا کہ میں نہیں جانتا۔ معبد نے بتلایا کہ بنو ناج میں سے۔ پھر عبدالملک نے اس خوبصورت آدمی سے سوال کیا کہ تمھاری آمدنی کیا ہے۔ کہا سات سو۔ معبد سے پوچھا تمھارا کیا ہے۔ کہا تین سو۔ اس پر عبدالملک نے اپنے کاتب سے کہا کہ معبد کے نام پر سات سو لکھ دو۔ اور اس شخص کے مشاہیر میں سے چار سو کم کر دو۔

اس کے بعد بنو کنذہ آئے۔ عبدالملک نے عبداللہ بن اسحاق بن اشعث کو دیکھ کر اس کے متعلق اپنے بھائی بشر بن مروان کو ہدایت کی۔ پھر داؤد بن قحذم بکر بن وائل کی ایک بڑی جماعت کو لے کر آیا اور وہ لوگ داؤدی قبا پہنے ہوئے تھے۔ جو اسی کی وجہ سے اس نام سے موسوم تھیں۔ وہ اگر عبدالملک کے ساتھ تخت پر بیٹھا۔ عبدالملک اس سے مخاطب ہوا۔ پھر وہ اٹھ کے چلا اور سب لوگ بھی اس کے ہمراہ ہی چل کھڑے ہوئے۔ عبدالملک نے کہا کہ یہ ایسے فاسق لوگ ہیں کہ اگر ان کا یہ سردار نہ آتا تو ان میں سے ایک بھی میری طاعت قبول نہ کرتا۔

اس کے بعد عبدالملک نے قطن بن عبداللہ الحارثی کو والی کو فہمقر کیا۔ مگر بعد میں اسے معزول کر کے اپنے بھائی بشر بن مروان کو فہمقر کیا۔ پھر محمد بن عمیر البہدانی کو ہمدان پر اور یزید بن رویم کو رے پر فہمقر کیا۔ جن جن اشخاص سے اس نے احبابان پر فہمقر کیے جانے کا وعدہ کیا تھا کوئی بھی پورا نہ کیا۔ اس نے

کہا کہ میرے پاس ان فاسقوں کو لاؤ جنہوں نے شام و عراق میں تہلکہ و فساد مچا رکھا تھا۔ اس سے کہا گیا کہ ان لوگوں کو ان کے قبائل کے رؤساء نے پناہ دے رکھی ہے۔ اس نے کہا کہ کیا کوئی شخص میرے برخلاف بھی کسی کو پناہ دے سکتا ہے۔ عبداللہ بن یزید بن اسد والد خالد القسری اور یحییٰ بن معیوف الہمدانی نے علی بن عبداللہ بن عباس کے پاس پناہ لی تھی۔ اور ہذیل بن زفر بن حارث و جو عبد الملک کے ساتھ تھا جیسا کہ آگے ذکر آئے گا، اور عمرو بن یزید الحکلی نے خالد بن یزید کے پاس پناہ لی تھی۔ جب عبد الملک نے ان کو امان دے دی تو وہ باہر آئے۔ عمرو بن حرث نے عبد الملک سے لئے بہت سا کھانا تیار کر رکھا تھا۔ اس نے اس کو خورق بھیج دیا۔ اور لوگوں کو اندر داخل ہونے عام کی اجازت دے دی۔ لوگ اندر گئے۔ اور اپنی اپنی جگہ پر بیٹھ گئے۔ پھر عمرو بن حرث آیا تو اسے اس نے اپنے تخت پر بٹھالیا۔ اس کے بعد دسترخوان بچھائے گئے۔ اور سب نے کھانا کھایا۔ عبد الملک نے کہا کہ ہماری زندگی کیسی عمدہ ہے کاش کہ یہ دہائی ہوتی۔ مگر جیسا کہ کوئی کہہ گیا ہے۔ (ترجمہ شعر) :-

”اے امیہ ہر نئی چیز ہلاکت کی طرف جاتی ہے۔ اور ایک نہ ایک دن ہر شخص ایسا ہو جائے گا کہ اس کے متعلق کہا جائے کہ وہ تھا“؛
جب لوگ کھانے سے فارغ ہو گئے تو عبد الملک نے عمرو بن حرث کو ساتھ لے کر تمام قصر میں گشت لگایا۔ معاینہ کے دوران میں اس سے پوچھتا جاتا تھا کہ یہ مکان کس کا ہے اور کس نے بنایا ہے۔ اور عمرو بتلاتا جاتا تھا۔ اس پر عبد الملک نے کہا۔ (ترجمہ اشعار) :-

و د اے انسان۔ ذرا سوچ سمجھ کر کام کیا کر کیونکہ تو مرنے والا ہے۔ اور اپنے نفس سے بخل کیا کر۔ جو چیز کہ ہو چکی ہے جب وہ ختم ہو جاتی ہے تو ایسا ہو جاتا ہے کہ گویا تھی ہی نہیں۔ اور گویا کہ وہ چیز جو ہونے والی ہے ایسی ہے کہ جیسے کہ وہ کبھی تھی مگر اب نہیں“؛

جب عبداللہ بن خازم کو معلوم ہوا کہ مصعب عبد الملک سے جنگ کرنے کے لئے روانہ ہوا ہے۔ تو اس نے پوچھا کیا اس کے ساتھ عمرو بن عبداللہ

ابن عمر بھی ہے ۱۔ کہا گیا کہ نہیں۔ اُسے اس نے فارس پر عامل مقرر کیا ہے۔ پھر پوچھا کہ کیا اس کے ہمراہ مہلب بھی ہے۔ کہا گیا کہ نہیں۔ اُسے اس نے خوارج پر تعینات کیا ہے۔ پوچھا کہ عباد بن حصین اس کے ساتھ ہے؟ کہا گیا کہ اُسے بصرہ پر مامور کیا ہے۔ عبد اللہ نے کہا اور میں خراسان میں ہوں (ترجمہ شعر)۔ اُسے گفتار مجھے پکڑے اور کہینچ کر لے جا اور ایک ایسے شخص کا شکار کرنے سے خوش ہو جسے کوئی مددگار نہیں ملے گا ۲

جب مصعب قتل ہو گیا۔ تو عبد الملک نے اس کا سر کو فہ بھیج دیا۔ یا شاید اپنے ہمراہ اُسے دیا گیا۔ اور بعد میں اسے اپنے بھائی عبد العزیز بن مروان کے پاس مصر بھیج دیا تھا۔ اس نے اس سر کو اور ناک کو تلوار سے کٹا ہوا دیکھ کر کہا کہ قسم ہے خدا کی کہ وہ ان سب لوگوں میں سب سے زیادہ خوش خلق سب سے زیادہ دلاور اور سختی تھا۔ پھر اُسے شام کو بھیج دیا۔ جہاں اُسے دمشق میں دفن کر دیا گیا۔ لوگوں نے چاہا کہ اسے تمام شام میں گشت کرائیں۔ مگر یزید بن عبد الملک کی والدہ یعنی عبد الملک بن مروان کی زوجہ عاتکہ بنت یزید بن معاویہ نے اُسے لے لیا اور اسے غسل دے کر دفن کر دیا۔ اور کہا کہ تم لوگ اس کے ساتھ یہ کچھ کر چکے ہو۔ کیا تم اب بھی خوش نہیں ہو۔ اور چاہتے ہو کہ اسے شہر دہ میں پھرایا جائے۔ یہ سخت بیہودگی ہے ۳ قتل ہونے کے وقت مصعب کی عمر چھتیس برس کی تھی ۴

ایک دن عبد الملک نے اپنے ہم نشینوں سے سوال کیا کہ سب سے زیادہ دلاور شخص کون ہے؟ انھوں نے جواب دیا کہ امیر المومنین۔ عبد الملک نے کہا نہیں اس کے سوا اور کوئی نام بتلاؤ۔ انھوں نے کہا عیہ بن جباب عبد الملک نے کہا خدا کی اس پر لعنت ہو۔ کپڑوں کا چور اور ان پر لڑ مرنے کو اپنے نفس اور دین سے زیادہ عزیز رکھنے والا! جلسوں نے کہا کہ وہ نہیں تو شیب عبد الملک نے کہا کہ حرویلوں کا بھی ایک خاص ڈھنگ ہے۔ ان لوگوں نے پوچھا کہ پھر کون ہے۔ عبد الملک نے جواب دیا کہ مصعب قریش کی دو شریف عورتیں اس کے نکاح میں تھیں۔ سکینہ بنت حنیف اور عائشہ بنت طلحہ۔ پھر وہ سب سے زیادہ مالدار بھی تھا۔ میں نے اسے امان دے دی تھی اور عراق پر مقرر کر دینے کا وعدہ

بھی کیا تھا۔ اُسے معلوم تھا کہ میں اپنی پرانی محبت و دوستی کی بناء پر اسے ضرور پورا کروں گا۔ مگر اسے کچھ غیرت آئی۔ اس لئے اس نے انکار کر دیا اور جنگ کرنے لگا۔ آخر مارا گیا۔ ایک شخص نے کہا کہ مصعب نبیذ پتیا تھا۔ عبد الملک نے جواب دیا کہ یہ اس کے حصول مروت سے قبل کا واقعہ ہے۔ جب سے اس نے مروت حاصل کر لی تھی تو اگر اُسے معلوم ہوتا کہ یہ پانی اس کی مروت کو نقصان پہنچاتا ہے تو وہ اسے ہرگز نہ چکھتا، "اقتسر الاسدی کا قول ہے کہ۔ (ترجمہ اشعار) :-

”مصعب نے ذلت کو رو کر کے اپنی آبرو بچائی۔ اس لئے وہ ایک کریم النفس آدمی کی موت مرا۔ جس کے اخلاق و عادات کی عیب جوئی نہیں ہوتی اگر وہ چاہتا تو اس ذلت کو قبول کر لیتا جو اس شخص نے پیش کی تھی جو اس کے جذبات حمیت کو منکر کرنا چاہتا تھا۔ اور اس طرح دنیا میں وہ ایسی زندگی بسر کرتا کہ اس کے طریقوں کی سب تجویز ہی کرتے۔ مگر وہ گزر گیا اور ایسی حالت میں گذرا کہ بجلی اس کو چمکا رہی تھی۔ کبھی اس سے مشورہ کرتی اور کبھی معافہ کرتی تھی۔ وہ ایک کریم النفس آدمی کی موت مرا اسکی مذمت نہیں ہوئی اور نہ کبھی اس کو قالین اور فرش پر عیش کرنے کا موقع ملا۔“

عربی بن شریک کہتا ہے۔ (ترجمہ اشعار) :-

”ابن مردان کو کیا ہو گیا ہے۔ خدا اسے اندھا کر دے۔ اور اسے کوئی اچھی چیز یا مال عنیت ہمدست نہ ہو“ حالانکہ ابن مردان کے سواروں نے ایک ولیر و جنگ جو اور شریف انسان کو قتل کر دیا ہے اسے ابن حواری۔ تمھارے پاس کتنی نعمتیں ایسی ایسی ہیں۔ کہ اگر کوئی اور شخص ایسی چیزوں کی تمنا کرتا تو وہ اسی میں مشغول ہو جاتا۔ تم نے ہر طرح کی سختی برداشت کی۔ قاعدہ ہے کہ کریم النفس آدمی ہر بار کو برداشت کر لیتا ہے“

عبد اللہ بن زبیر الاسدی (زبیر حزن را کے زبر اور با کے زیر سے ہے) ابراہیم بن اشتر کے بارے میں کہتا ہے۔ (ترجمہ اشعار) :-

”جب ایک چاندنی رات واپس آئیگی تو میں بنو ندج کے نوجوان کو روؤنگا۔ اگرچہ وہ لوگ خود نہیں روئے۔ ایسے جوان کیلئے روؤنگا جو جنگ کی تلخی سے

نادانگہ نہ تھا اور جنگ میں اس نے خوف زدہ لوگوں کی کبھی پیروی نہیں کی۔ اس کے قتل سے قبیلہ قحطان کی ناکیں ادبچی ہو گئیں اور بنو نزار کی ناک تو بالکل ہی کٹ گئی۔ بعض آدمی اپنے امیر سے خیانت کرتے ہیں۔ مگر ابراہیم نے جان دینے میں بھی مصعب سے خیانت نہ کی یا پڑا

مصعب کے قتل کے وقت مہلب آٹھ مہینے سے مقام سولاف میں ازارقہ سے جنگ کرنے میں مصروف تھا۔ جو فارس میں سمندر کے کنارے پر ایک شہر ہے۔ مہلب سے پہلے ازارقہ کو مصعب کے قتل کی خبر ہو گئی تھی۔ انھوں نے چیخ چیخ کر مہلب کے ہمراہیوں سے پوچھا کہ مصعب کے متعلق کیا رائے ہے؟ انھوں نے جواب دیا کہ وہ ہمارے امیر ہدایت ہیں۔ اور دنیا و آخرت میں وہ ہمارے اور ہم ان کے دوست ہیں۔ ازارقہ نے پوچھا کہ عبد الملک کے بارے میں تم کیا کہتے ہو؟ جواب دیا کہ وہ طعون کا بچہ ہے۔ ہم خدا سے اس سے برأت طلب کرتے ہیں۔ اس کا خون ہمارے لئے تمھارے خون سے بھی زیادہ حلال ہے۔ انھوں نے کہا کہ عبد الملک نے مصعب کو قتل کرو دیا ہے۔ اور کل تم عبد الملک کو اپنا امام بنا لو گے۔ دوسرے دن مہلب اور اس کے ہمراہیوں نے مصعب کے قتل کا حال سنا۔ اور مہلب نے اپنے ہمراہیوں سے عبد الملک بن مروان کے لئے بیعت لے لی۔ اس پر خوارج نے پھر پکار کر کہا کہ اے اللہ کے دشمنو۔ اب تم مصعب کے بارے میں کیا کہتے ہو؟ انھوں نے جواب دیا۔ کہ اے خدا کے دشمنو ہم تم کو نہیں بتائیں گے۔ انھوں نے یہ اس لئے کہا تھا کہ وہ اپنے نفوس سے جھوٹ نہیں بول سکتے تھے۔ اس پر خوارج نے سوال کیا کہ تم عبد الملک کے متعلق کیا کہتے ہو؟ کہا کہ وہ ہمارے خلیفہ ہیں۔ یہ قول اس لئے تھا کہ وہ ان سے بیعت کر ہی چکے تھے۔ تو ایسا کہنے کے سوا اور کوئی صورت نہ تھی۔ خوارج نے کہا۔ اے اللہ کے دشمنو۔ کل تو تم اس سے دنیا و آخرت میں بری ہو رہے تھے کہ اور آج وہ تمھارا امام ہو گیا ہے۔ حالانکہ اس نے تمھارے اس امیر کو قتل کر دیا ہے جس کو تم اپنا ولی اور والی سمجھتے تھے۔ اب یہ بتلاؤ کہ اس میں سے کون سا ہدایت پر ہے اور کون باطل ہے؟ انھوں نے جواب دیا کہ اے

اللہ کے دشمنو۔ ہم اسی پر راضی ہیں اس وقت تو وہ ہمارے امر کے متولی تھے۔ مگر اب یہ ہیں۔ خواجے نے کہا: وہ نہیں واللہ تم لوگ اخوان الشیاطین ہو اور دنیا کے بندے ہو“

ابراہیم بن عبد اللہ بن زبیر کا معاملہ۔ اس کا یہ ہوا کہ جب ان کو اپنے بھائی مصعب کے قتل کی اطلاع ہوئی تو انھوں نے کھڑے ہو کر لوگوں کے سامنے تقریر کی جس میں کہا: ”تمام تعریف اس خدا کیلئے ہے جو خلق و امر کا والی ہے۔ وہ جسے چاہتا ہے ملک کا مالک بنا دیتا ہے اور جس سے چاہتا ہے چین لیتا ہے۔ وہ جسے چاہتا ہے عزت دیتا ہے اور جسے چاہتا ہے ذلیل کرتا ہے۔ ہاں مگر جس کے ساتھ حق ہو۔ خدا اُسے ذلیل نہیں کرتا گو کہ وہ تنہا ہی ہو۔ اور اس شخص کو عزت نہیں دیتا جو شیطان کا مطیع ہو۔ گو کہ اس کے ساتھ سب ہی ہوں۔ ہمارے پاس عراق سے ایک خبر آئی ہے۔ جس نے ہم کو غمگین بھی کیا ہے۔ اور خوش بھی۔ یعنی ہم کو مصعب (رحمۃ اللہ) کے قتل کی خبر ملی ہے۔ جس بات سے ہمیں خوشی ہوئی ہے وہ یہ ہے کہ وہ شہید ہوا۔ اور جس سے رنج ہوا وہ یہ ہے کہ ایک عزیز کے فراق سے دوسرے عزیز کو صدمہ ہوتا ہے۔ اور اس کے بعد ایک صاحب رائے شخص صبر کی طرف رجوع کرتا ہے۔ مصعب اللہ کے بندوں میں سے ایک بندہ تھا۔ اور میرے دو گاروں میں سے ایک مددگار تھا۔ ہاں اہل عراق اہل غدرد و نفاق ہیں۔ انھوں نے اسے چھوڑ دیا اور قوڑی قیمت کے عوض فروخت کر دیا۔ اگر وہ قتل ہو گیا ہے تو ہم بھی اپنے مکانات میں نہیں مرینگے۔ جیسے کہ ابوالعاص کی اولاد مرقی ہے۔ کیونکہ ان کا کوئی شخص زمانہ جاہلیت میں قتل ہوا اور نہ اسلام میں۔ ہم مرینگے نہیں جب تک کہ نيزوں سے ٹکڑے ٹکڑے نہ ہو جائیں۔ ہم صرف تلواروں کے سامنے مرینگے۔ دنیا ایک مستعار شے ہے۔ جو اس بلند و برتر بادشاہ کی طرف سے ملی ہے۔ جس کی سلطنت کو زوال نہیں۔ اور جس کا ملک کبھی تباہ نہیں ہوتا۔ اگر وہ سامنے آتی ہے تو میں ایک مشتاق خواہشمند کی طرح اسے پکڑتا ہوں اور اگر پشت پھیر کر جاتی ہے تو اس پر ایک ذلیل نکتے کی طرح گریہ و بکا نہیں کرتا۔ میں تم سے یہ کہتا ہوں اور خدا سے

تمہارے اور اپنے لئے استغفار کرتا ہوں۔ ۱
 (حجربن ابجر حارمہلہ کے زبرداد حیم کی تشدید سے ہے۔ اور اس کی کنیت ابو اسید میں
 ہمزہ پر پیش اور سین پر زبر ہے۔ جی میں حارمہلہ پر پیش ہے۔ بار موحہ تشدید اور امالہ سے ہے۔
 اور آخر میں یائے منقاة تختانی ہے۔ عبد اللہ بن خازم خائف مجھ اور ناسے ہے ۲)

خالد بن عبد اللہ کی ولایت بصرہ کا بیان

اس سال حمران بن ابان اور عبید اللہ بن ابی بکرہ میں ولایت بصرہ کے متعلق
 تنازع ہو۔ ابن ابی بکرہ کہتا تھا کہ میں تجھ سے بڑا آدمی ہوں۔ کیونکہ میں جنگ
 جفرہ میں خالد کے آدمیوں پر زرو مال خرچ کرتا تھا۔ حمران سے کہا گیا کہ تم
 ابن ابی بکرہ کا مقابلہ نہ کر سکو گے۔ اس لئے عبد اللہ بن اُصیم سے مدد لو۔ چنانچہ
 وہ اسی کی مدد سے بصرہ پر غالب ہو گیا۔ اور عبد اللہ کو صاحب الشرط مقرر کیا۔
 حمران کو بنو امیہ کے نزدیک بہت کچھ قدر و منزلت حاصل تھی۔ یہ تنازع مصعب کے
 قتل کے بعد واقع ہوا تھا۔ جب اس کے قتل کے بعد عبد الملک عراق پر غالب
 آ گیا۔ تو اس نے خالد بن عبد اللہ بن خالد بن اُسید کو دای بصرہ مقرر کیا۔ مگر اس نے
 عبید اللہ بن ابی بکرہ کو اپنی طرف سے وٹاں بھیج دیا۔ جب عبید اللہ حمران کے پاس
 پہنچا تو اس سے کہا کہ دیکھو اب میں آ گیا ہوں۔ اب تم دالی نہیں ہو۔ چنانچہ خالد
 کی آمد تک عبید اللہ دال حاکم رہا۔ جب عبد الملک فارغ ہوا تو شام کو واپس چلا گیا۔ ۱

عبد الملک و زفر بن حارث کے امور کا بیان

قرقیبہ کی طرف زفر کی روانگی۔ اس پر حملہ کی غرض سے بنو قیس کا اجتماع راہط
 پر اس کے غلبہ پانے کا سبب اور جو کچھ اس کے بعد گذرا ہم نے سب کچھ راہط
 کے واقعہ میں بیان کر دیا ہے۔ وہ ابن زبیر سے بیعت کر چکا تھا۔ اور ان کے
 مطیعوں میں شامل تھا۔ جب مردان بن الحکم نے وفات پائی۔ اور اس کی جگہ اس
 کا بیٹا عبد الملک جانشین ہوا۔ تو اس نے دالی محض آبان بن عقبہ بن ابی معیط کے
 نام یہ حکم بھیجا کہ وہ زفر کی جانب روانہ ہو جائے۔ چنانچہ آبان روانہ ہوا۔ اس کے

مقدمۃ الجیش پر عبداللہ بن زبیت طائی تھا۔ آبان کے پہنچنے سے پہلے ہی عبداللہ نے زفر پر حملہ کر دیا جس میں اس کے بہت سے ہمراہی مارے گئے۔ جن کی تعداد تین سو تھی۔ آبان نے اس کو اس مجلت پر ملامت کی اور آبان نے خود وہاں پہنچ کر زفر پر حملہ کیا۔ اس کا بیٹا وکیع بن زفر جنگ میں کام آیا۔ اور نبوٹے نے زفر کے اسباب اور اس کی عورتوں پر قبضہ کر لیا۔ محمد بن حصین بن نمیر نے انھیں مانگ لیا اور انھیں قرقیسیا میں زفر کے پاس بھیج دیا۔ اس واقعہ کے متعلق زفر کہتا ہے۔ (ترجمہ اشعار) :-

”وہ حصین کی رستی سے مربوط ہو گئیں اگر وہ نہ ہوتا تو ان کے درمیان بہت سی وادیاں اور سبزہ زار حائل ہو جاتے تھے ارباب اور ہمارا باپ قدیم زمانے میں ایک ہی تھے۔ اور میں تمھارے پیچھے ہمیشہ شکر گزار رہوں گا۔“

زفر کے متعلق مشہور ہے کہ وہ کندہ میں سے تھا۔ پڑا اس کے بعد عبدالملک نے مصعب کے مقابلے کے لئے جانے کا ارادہ کیا۔ اور قرقیسیا پہنچا۔ اس قلعہ میں زفر کا حمامہ کیا گیا۔ اور اس پر منجیقین نصب کی گئیں۔ زفر نے حکم دیا کہ عبدالملک کے لشکر سے پوچھا جائے کہ ہم پر منجیقین کیوں لگائی گئیں ہیں؟ اس کے جواب میں انھوں نے کہا کہ ہم چاہتے ہیں کہ دیواروں میں شکاف کریں اور تم سے جنگ کریں۔ زفر نے جواب دیا کہ ہم تم سے دیواروں کے پیچھے ہو کر نہیں لڑنا چاہتے بلکہ باہر نکلتے ہیں۔ اسی اثناء میں ایک منجیق نے شہر کے اس برج میں شکاف کر دیا جو حرث بن بحدل کے قریب تھا اس پر زفر نے کہا۔ (ترجمہ شعر) :-

”ابن بحدل کے منجیق نے میرا یہ حال کر دیا ہے کہ میں اڑتی ہوئی چڑیا سے بھی ڈر کے بھاگتا ہوں“

خالد بن یرید بن معاویہ زفر کے مقابلے میں سب سے بڑھ چڑھ کر لڑ رہا تھا۔ چنانچہ بنی کلاب کے لوگوں میں سے ایک نے جو زفر کے ساتھ تھے کہا کہ میں خالد سے ایک ایسی بات کہوں گا۔ جس سے وہ اپنے اس کام سے باز آ جائے گا۔ چنانچہ جب صبح ہوئی اور خالد جنگ کے لئے (حسب معمول) باہر آیا تو کلابی

شخص نے کہا۔ ماذا ابتغاء خالد دھمہ۔ اذا سلب ملکہ وینکت امہ (جبکہ حکومت چھین گئی اور اسکی ماں سے تقارب کی گئی تو اب خالد اس محلے میں اس قدر جدوجہد کیوں کر رہا ہے) اس کے بعد وہ نام ہو کر واپس چلا گیا۔ اور دوبارہ مقابلے کے لئے نہ آیا۔ بنو کلب نے عبدالملک سے کہا کہ جب ہم زفر سے مقابلہ کرتے ہیں تو آپ کے قیسی عرب خود شکست کھا جاتے ہیں۔ بہتر یہ ہو کہ آپ انکو ہمارے ہمراہ نہ لیں۔ چنانچہ اس نے ایسا ہی کیا۔ قیسی عربوں نے اپنے تیروں پر لکھ کر کہ ”کل کوئی مضری تمہارا مقابلہ نہ کرے گا“ قر قسیا کی طرف پھینک دیا۔ صبح ہوئی تو زفر نے اپنے بیٹے ہذیل کو بلایا۔ (اسی لڑکے کے نام پر اسکی کنیت تھی) اور یہ بھی کہا جاتا ہے کہ اسکی کنیت ابوالکثر تھی) اور کہا کہ تم ان کے مقابلے کے لئے روانہ ہو جاؤ۔ اور بڑی سختی سے ان کا مقابلہ کرو۔ عبدالملک کے خیمے تک پہنچنے سے قبل ہرگز واپس نہ آنا۔ اگر تم اس کے خیمے کی طنائیں توڑے بغیر واپس آ گئے تو میں تم کو ضرور قتل کر دوں گا۔ ہذیل نے اپنے سواروں کو جمع کر کے ان پر دھاوا کیا۔ کچھ دیر تک تو وہ بہادری سے لڑتے رہے۔ مگر آخر کار بھاگ کھڑے ہوئے۔ ہذیل نے اپنے سواروں کو لیکر ان کا تعاقب کیا۔ یہاں تک کہ خیمے کی طنائیں کو روند ڈالا۔ اور ان کا کچھ حصہ کاٹ دیا۔ وہاں سے اپنے باپ کے پاس واپس آ گیا۔ زفر نے ہذیل کے سر کو بوسہ دیا۔ اور کہا کہ اس کے بعد عبدالملک تم کو ہمیشہ محبوب رکھیں گا۔ ہذیل نے کہا کہ اگر آپ فرماتے کہ میں اس کے خیمے میں داخل ہو جاؤں تو خدا کی قسم میں ضرور ایسا ہی کرتا۔ زفر نے کہا (ترجمہ اشعار) :-

وہاں مجھے اسکی بالکل پرواہ نہیں ہو کہ کس کس کی موت آتی ہو۔ جبکہ ہذیل کے پاس سے موتیں ہٹ گئیں۔ تم اس کو تمام سواروں کے آگے آگے دیکھو گے کہ جب میدان جنگ سے روگردانی کرتے ہیں تو یہ ان کے سب کے پیچھے شمشیر زنی کرتا رہتا ہے اور انھیں بچاتا جاتا ہے۔

جب قر قسیہ کے برج میں رخنہ پڑ گیا۔ تو عبدالملک کے آدمیوں نے کہا کہ اگر آپ بنو قضاہ کو ہمراہ لیکر ان پر حملہ کرتے تو ضرور کامیاب ہو جاتے۔ چنانچہ اس نے ایسا ہی کیا اور ان لوگوں کا مقابلہ کیا۔ مگر شام کی وقت بنو قضاہ کے پاؤں اکھڑ گئے۔ اور ان کے بہت سے آدمی مارے گئے۔ روح بن زبایع الخدانی شہر کے ایک برج کے پاس پہنچا۔ اور اہل شہر سے کہا کہ تمھیں قسم ہے خدا کی کہ یہ بتاؤ کہ ہم نے تمھارے

کہتے آدمی قتل کئے۔ انھوں نے خدا کی قسم کھا کر کہا کہ ہم میں نہ کوئی مارا گیا اور نہ زخمی ہوا۔ البتہ ایک شخص کو کچھ چشم زخم پہنچا ہے۔ مگر اس کی بھی کچھ تشویش ناک حالت نہیں ہے۔ پھر انھوں نے اس سے خدا کی قسم دے کر دریافت کیا کہ تمہارے کہنے آدمی کام آئے۔ روح نے جواب دیا کہ بہت سے سوار تو قتل ہوئے ہیں۔ اور تم نے بے شمار پیادوں کو بھی قتل کیا ہے۔ ابن محمد بن خدا کی لعنت ہو۔ اس کے بعد روح عبد الملک کے پاس گیا اور کہا کہ ابن محمد آپ کو غلط امیدیں لانا بہتر ہے کہ آپ اس سے علیحدہ ہو جائیں۔

قبیلہ کلب میں ذیال نامی ایک شخص تھا۔ جو ہمیشہ میدان میں آکر زفر کو سب و شتم کیا کرتا تھا۔ زفر نے اپنے بیٹے ذیل یا شاید کسی اور دوست سے کہا کہ کیا تم اس کے لئے کافی نہیں ہو؟ اس نے جواب دیا کہ میں ضرور اُسے تمہارے پاس لے آؤں گا۔ چنانچہ وہ ایک رات کو عبد الملک کی فوج میں پہنچا۔ اور باؤر بند کہنے لگا۔ کہ تم میں سے کسی نے اس خچر کو دیکھا ہے جس کی فلاں فلاں صفت ہے۔ ہوتے ہوتے وہ اس شخص کے قیام گاہ تک پہنچ گیا۔ اور اس کو پہچان لیا۔ اس شخص نے کہا کہ خدا کے پاک تمہاری گم شدہ چیز تمہیں واپس دلانے۔ جواب میں اس نے کہا کہ اے بندہ خدا! میں تھک گیا ہوں۔ اگر تم اجازت دو تو میں یہاں تھوڑی دیر کے لئے آرام کروں۔ اس نے مجھ میں داخل ہونے کے لئے کہا۔ وہ اندر گیا اور اس شخص کو اکیلا پاکروں میں لیٹ گیا۔ صاحبِ مجسمہ بھی سو گیا۔ اس کے بعد مہان نے اٹھ کر اس کلبی شخص کو جگایا اور کہا کہ خدا کی قسم اگر تو ذرا بھی بولاتو میں تجھے قتل کر دوں گا۔ اس کے بعد میں یا تو مارا جاؤں گا یا صحیح سلامت بچ جاؤں گا۔ اگر تیرے قتل کے بعد میں مارا بھی جاؤں تو اس سے تجھے فائدہ نہیں ہو سکتا۔ لیکن اگر تو چپ چاپ میرے ساتھ زفر کے پاس چلے تو میں خدا کو حاضر و ناظر جان کر معاہدہ کرتا ہوں کہ زفر تیرے ساتھ صلہ رحمی اور نیک سلوک کرے گا۔ پھر میں تجھے تیرے لشکر تک پہنچاؤں گا۔ غرض کہ دونوں چلے۔ اور وہ برابر یہی بکارتا جاتا تھا۔ کہ میرے فلاں فلاں نشانی والے خچر کو کسی نے دیکھا ہے؟ آخر شہ وہ اس شخص کو ساتھ لئے ہوئے زفر کے پاس پہنچا اور اس کو اطلاع دی کہ اس نے

اُس کلبی کو امان دے دی ہے۔ زفر نے اس کو چند دینار انعام دیے۔ اور اُسے زمانہ لباس پہنا کر ایک زمانہ سواری پر سوار کرایا اور چند آدمیوں کو ہمراہ کر کے عبد الملک کے لشکر کی طرف روانہ کر دیا۔ انہوں نے قریب پہنچ کر پکار کر کہا کہ زفر نے عبد الملک کے لئے ایک لونڈی بہ طور تحفہ روانہ کی ہے۔ اس کے بعد وہ واپس چلے گئے۔ لشکریوں نے اکر اُسے دیکھا تو وہ پہچان گئے۔ اور عبد الملک کو اس واقعہ کی اطلاع دی۔ اس نے نہیں کر کہا کہ جس شخص نے اس کو مدد دی اس کو خدائے تعالیٰ کچھ دینا نہیں رکھتا۔ خدا کی قسم ان لوگوں کو قتل کرنا باعث ذلت ہے اور چھوڑ دینا قابلِ حسرت ہے۔ وہ شخص رک گیا اور پھر کبھی زفر کو گالیان نہیں دیں۔ یہ بھی کہا جاتا ہے کہ وہ لشکر سے بھاگ گیا تھا۔

بعد ازاں عبد الملک نے اپنے بھائی محمد کو حکم دیا کہ وہ زفر۔ اس کے بیٹے بذیل۔ اور اس کے ساتھیوں کے لئے امان پیش کرے اور یہ بھی کہہ دے کہ وہ دونوں جو کچھ چاہیں گے ان کو دیا جائیگا۔ محمد نے ایسا ہی کیا۔ بذیل نے اس کی بات مان لی۔ اور باپ سے اس کے متعلق گفتگو کی اور کہا کہ اگر آپ اس شخص سے جس کی طاعت تمام لوگوں نے قبول کر لی ہے صلح کر لیں تو وہ یقیناً ابن زبیر سے زیادہ بہتر ثابت ہوگا۔ چنانچہ زفر نے بھی یہ بات قبول کر لی کہ اس کو عبد الملک سے بیعت کرنے کے لئے ایک سال کی مہلت دی جائے۔ اور وہ جہاں چاہے رہے۔ اور عبد الملک کو ابن زبیر کے خلاف مدد نہ دے۔ اسی اثنا میں کہ سفرائے صلح آتے جاتے تھے کہ کسی کلبی شخص نے عبد الملک سے جا کر کہہ دیا کہ شہر کے چار برج ٹوٹ چکے ہیں۔ اس بنا پر عبد الملک نے کہا کہ اب میں صلح نہ کروں گا۔ اور ابن زبیر کی بارگی حاکم کر دیا۔ مگر اس کے ساتھیوں کو شکست ہوئی اور وہ اپنے لشکر میں واپس آ گئے۔ عبد الملک نے کہا کہ اب ان کو وہ تمام مراعات دے دو جو وہ مانگتے ہیں۔ زفر نے کہا کہ اس سے پہلے ہی یہ امر طے ہو جاتا تو بہتر تھا۔ مختصر یہ کہ صلح ان شرائط پر ہوئی کہ سب کے جان و مال کی امان عام دی جائے۔ اور زفر ابن زبیر کی وفات تک عبد الملک کے ہاتھ پر بیعت نہ کرے (کیونکہ مقدم الذکر کی بیعت اس کی گردن پر تھی) اور یہ کہ عبد الملک اُسے کچھ زر و مال دے کر جسے وہ اپنے

ساتھیوں میں تقسیم کروے۔ زفر کو یہ خوف ہوا کہ عبدالملک کہیں اس کے ساتھ بھی
 اسی قسم کا فریب نہ کرے جیسا کہ عمرو بن سعید (الاشدق) کے ساتھ کیا تھا۔ اس وجہ
 سے وہ اس کے پاس نہ گیا۔ مگر عبدالملک نے اس حضرت صلی اللہ علیہ وسلم کا
 عصائے مبارک اس کے پاس بھیجا تاکہ اُسے امان کا پورا اطمینان ہو جائے جب
 جا کر زفر عبدالملک کے پاس گیا۔ اور اس کے دربار میں پہنچنے پر عبدالملک نے
 حکم دیا کہ اس کو اس کے برابر تخت پر بٹھایا جائے۔ ابن غصافۃ الاشعری نے کہا کہ
 اس جگہ کے لئے میں اس سے زیادہ حقدار ہوں۔ زفر نے کہا کہ غلط ہے۔ میں نے
 دشمنی کو نقصان پہنچایا اور دوستی کو نفع دیا۔ جب عبدالملک کو زفر کے ہمراہیوں
 کی قلت تعداد کا حال معلوم ہوا تو اس نے کہا کہ اگر مجھے علم ہو تاکہ ان لوگوں کی
 تعداد اس قدر قلیل ہے۔ تو اس وقت تک محاصرہ نہ اٹھاتا جب تک کہ زفر میرے
 حکم کو نہ مان لیتا۔ زفر نے یہ بات سنی تو اس نے کہا کہ اگر آپ چاہیں تو اب بھی ہم
 اور آپ اپنے مقام پر واپس ہو سکتے ہیں۔ عبدالملک نے کہا کہ نہیں بس
 یہ کافی ہے۔ ایک مرتبہ عبدالملک نے اس سے کہا کہ میں نے سنا ہے کہ تم قبیلہ
 کندہ میں سے ہو۔ اس نے جواب دیا کہ بھلا جو شخص حسد نہیں کرنا چاہتا اور کسی
 چیز کو رغبت سے حاصل کرنا پسند نہیں کرتا اس سے اور کوئی بھی بہتر ہو سکتا ہے؟
 مسلمہ بن عبدالملک نے رباب بنت زفر سے نکاح کیا تھا۔ اس لئے وہ بذیل
 اور کوثر دونوں بھائیوں کو اور سب کے مقابلہ میں ایک امتیازی جگہ دیا کرتا
 تھا۔ زفر نے اپنے بیٹے بذیل کو حکم دیا کہ عبدالملک کے ساتھ مصعب کے مقابلہ
 کے لئے روانہ ہو جائے۔ اور یہ بھی کہا کہ تم پر کوئی عہد نہیں ہے۔ چنانچہ وہ روانہ
 ہوا۔ جب وہ مصعب کے قریب پہنچا تو بھاگ کر اس کے ساتھ ہی مل گیا۔ اور ابن اشتر
 کے ہمراہ مقابلہ کیا۔ جب ابن اشتر مارا گیا تو بذیل نے کوفہ میں روپوشی اختیار کی۔
 آخر کار عبدالملک سے اس کے لئے امان دینے کی درخواست کی گئی۔ اور اس نے جیسا کہ
 پہلے بیان ہوا اسے امان دے دی۔

متعدد واقعات کا بیان

بقول واقدی اسی سال میں عبدالملک نے تیسرا یہ فتح کیا اور اسی سال

ابن زبیر نے جابر ابن اسود بن عوف کو مدینہ سے برطرف کر کے طلحہ بن عبید اللہ بن عوف کو والی مقرر کیا۔ یہ شخص مدینہ کا آخری والی ہے جو ان کی طرف سے مقرر ہوا۔ جب حضرت عثمان کا آزاد کردہ غلام طارق بن عمرو آیا تو طلحہ وہاں سے فرار کر گیا۔ طارق وہاں چند روز مقیم رہ کر ابن زبیر کے مقابلے کے ارادہ سے مکہ کی جانب روانہ ہوا۔ مصعب کے زمانہ امارت میں برابر ابن عازب بن زید بن مضرغ حمیری شاعر اور حدیبیہ اور خیبر کے شریک عبداللہ بن ابی حدرد اسلمی نے وفات پائی ان ہی کے زمانہ میں حضرت علی کرم اللہ وجہہ اور ابن مسعود رضی اللہ عنہ کے ساتھیوں میں سے شعیب بن شکل غنیمی کو فی نے بھی انتقال کیا۔

۲۷۷ کے واقعات

خوارج کا بیان

مصعب کے قتل کے بعد جب عبدالملک نے کوفہ میں اقامت کی تو خالد بن عبداللہ کو عامل مقرر کیا۔ خالد نے وہاں پہنچنے پر مہلب کو ازارقہ سے جنگ کرنے میں مشغول پایا۔ چنانچہ اس کو اہواز کے محاصل اور اس کے مضافات پر مقرر کیا اور اپنے بھائی عبدالعزیز بن عبداللہ کو خوارج کے مقابلہ کے لئے روانہ کیا۔ اور مقاتل بن مسعم کو بھی ہمراہ بھیجا۔ یہ دونوں ازارقہ کی تلاش میں روانہ ہو گئے۔ اور خوارج فواحی کرمان سے دارابجہر کو چلے گئے۔ اودھر قطری بن فجارہ نازنی نے صالح بن مخارج کی سرکردگی میں نو سو سواروں کو روانہ کیا۔ وہ ان کو ساتھ لئے ہوئے جا رہا تھا کہ راستہ میں عبدالعزیز سے ٹھٹھ بھٹھڑ ہوئی جو بالکل غیر منتظم حالت میں تھا۔ صالح نے کیا رنگی حکم کر دیا۔ عبدالعزیز کو شکست فاش ہوئی اور مقاتل بن مسعم مارا گیا۔ مقدم الذکر کی بیوی منذر بن جبار و دکی بیٹی کو قید کر کے اس کا نیلام کیا گیا۔ جس میں ایک لاکھ تک بولی دی گئی۔ اس عورت کے ہم قوم ایک خارجی سردار نے یہ دیکھ کر لوگوں سے کہا کہ ہٹ جاؤ۔ میں دیکھتا ہوں کہ اس مشرک نے تمہیں اپنے فتنہ میں پھنسا لیا ہے۔ اور یہ کہہ کر اس عورت کی گردن اڑادی۔ اور بھڑکا گیا۔ جب بنو منذر نے اس کو دیکھا تو کہا کہ ہم نہیں جانتے کہ تمہاری تعریف کریں

یاندزت۔ مگر وہ یہ کہتا تھا کہ میں نے جو کچھ کیا صرف غیرت اور جمعیت سے کیا ہے۔ جب مہلب کو عبدالعزیز کے رامہر منہ پہنچنے کی کیفیت معلوم ہوئی تو اس نے ایک از دی کو اس کے پاس روانہ کیا اور اس سے کہہ دیا کہ اگر تم اسے نہر میت خوردہ پاؤ تو اس کی تعزیت ادا کرنا۔ چنانچہ وہ شخص اس کے پاس گیا تو دیکھا کہ وہ تیس سواریوں کے ساتھ نہایت رنج و الم کے عالم میں فروکش ہے۔ اس قاصد نے پیغام پہنچایا اور واپس جا کر مہلب کو اس کی خبر کر دی۔ مہلب نے اس کے بھائی خالد بن عبداللہ کے پاس اس کی نہر میت کی خبر سننے کے لئے قاصد بھیجا۔ جب قاصد نے اسے یہ خبر سنائی تو اس نے کہا کہ تو جھوٹا ہے۔ قاصد نے جواب دیا کہ خدا کی قسم میں جھوٹ نہیں کہہ رہا ہوں۔ اگر میں جھوٹ کہتا ہوں تو میری گردن اڑا دینا۔ اور اگر میں سچا ثابت ہوں تو مجھ کو اپنا جبہ اور خود انعام میں دینا۔ اس نے کہا کہ تو نے بڑے خطرے کے عوض آسمان کو منظور کر لیا ہے۔ یہ کہہ کر اسے روک لیا۔ اور اس کے ساتھ حسن سلوک سے پیش آیا۔ یہاں تک کہ آخر کار نہر میت کی خبر درست ثابت ہوئی۔ عبدالعزیز کی شکست اور اس کی اپنی زوجہ کو چھوڑ کر بھاگ جانے کے متعلق ابن قیس الرقیات کہتا ہے کہ (اشعار)۔

”اے عبدالعزیز تو نے اپنے کل لشکر کو رسوا کیا۔ اور ان سپاہیوں کو تو نے ہر راہ میں مقتول چھوڑ دیا۔ ان میں پیاسے اور زخم خوردہ سبھی ہیں۔ جب تو شام کے وقت بھاگ رہا تھا۔ اس وقت مجھے کیوں یہ خیال نہ آیا کہ ان شہیدوں کے ساتھ جم کر لڑتا ہوں تو نے اپنے لشکر کو اس حالت میں چھوڑا کہ ان کا کوئی امیر نہ تھا۔ پس اب تو اپنی طولانی حیات کو عار و ننگ میں بسر کر۔ تو اپنی زوجہ کو بھول گیا جسے قید کر کے لیجا رہے تھے۔ اور وہ چنچیں مارا کر دھپٹ رہی تھی“

خالد نے عبدالملک کو اس واقعہ سے مطلع کیا۔ عبدالملک نے اسے لکھا کہ مجھ کو واقعہ کی اطلاع ہوئی۔ میں نے تمہارے قاصد سے مہلب کے متعلق دریافت کیا تو اس نے مجھے بتلایا کہ وہ اب ہواز پر عامل بنا دیا گیا ہے۔ خدا نے تمہاری عقل کو خراب کر دیا ہے جو تم نے اپنے ایک بھائی کو جو مکہ والوں کا ایک جنگلی شخص ہے لڑائی کے لئے بھیج دیا۔ اور مہلب کو محاصل کے وصول

کرنے کے لئے مقرر کر دیا ہو؟ وہ خود ایک تجربہ کار نبرد آزما ہے اور نبرد آزماؤں کا بیٹا ہے۔ لہذا تم مہلب کو ان کے مقابلے پر روانہ کر دو۔ میں نے کوفہ میں بشر کو ہدایت کی ہے کہ وہ لشکر سمیت تمہاری مدد کو پہنچے۔ تم اس کے ساتھ روانہ ہو جاؤ۔ اور جب تک مہلب شامل نہ ہو جائے ہرگز اپنے دشمنوں کے متعلق کوئی رائے قائم نہ کرو۔ والسلام

ادھر عبدالملک نے اپنے بھائی بشر کو جو کوفہ میں تھا ایک حکم بھیجا کہ پانچ ہزار کا لشکر ایسے سوار کے ماتحت جس کو وہ پسند کرے خوارج سے لڑنے کے لئے بھیج دے اور یہ لوگ جب اس جنگ کو پورا کر لیں تو ”رے“ چلے جائیں اور وہاں دشمنوں سے لڑتے رہیں اور سرحدی جنگی چھاؤنی کے طور پر قیام کریں بشر نے پانچ ہزار سپاہیوں کو عبدالرحمن بن محمد بن اشعث کی سرکردگی میں روانہ کیا اور اس کے لئے یہ حکم نامہ لکھ دیا کہ جنگ سے فاسخ ہونے کے بعد اس کو رے کی حکومت دیدی جائے گی۔ خالد بھی اہل بصرہ کو ہمراہ لے کر اہواز پہنچا اور عبدالرحمن بن محمد بن اشعث اہل کوفہ کو ہمراہ لئے ہوئے آ ملا۔ ازارقہ بھی اہواز کے قریب آ کر خیمہ زن ہوئے۔ مہلب نے خالد سے کہا کہ میں دیکھتا ہوں کہ یہاں بہت سی کشتیاں ہیں تم ان کو اپنی حفاظت میں رکھو ورنہ وہ لوگ ان کو جلا دینگے۔ چنانچہ ابھی تھوڑا ہی سا وقت گزرا تھا کہ انھوں نے لوگوں کو بھیج کے کشتیوں کو جلا دیا۔ خالد نے مہلب کو اپنے میمنہ پر اور بنو قیس کے داؤد بن قحزم کو میسرہ پر مقرر کیا۔ جب مہلب عبدالرحمن بن محمد بن اشعث کے پاس سے گذرا تو دیکھا کہ اس نے خندقیں تیار نہیں کیں۔ اس نے پوچھا کہ تم کو اب تک خندقیں تیار کرنے سے کس نے باز رکھا؟ اس نے جواب دیا کہ میں ان کو گوزشتہ سے بھی کمتر سمجھتا ہوں مہلب نے کہا کہ دیکھو خبردار ان لوگوں کو ذلیل نہ سمجھنا۔ یہ لوگ عرب کے درندے ہیں۔ غرض کہ جب تک عبدالرحمن نے خندقیں تیار نہ کیں مہلب وہاں سے نہ ملا ازارقہ تقریباً بیس دن تک مقیم رہے۔ پھر خالد نے اپنے آدمیوں کو ساتھ لیکر انیرا ایک حملہ کر دیا۔ وہ لوگ آدمیوں کی کثرت دیکھ کر کھڑ گئے۔ سواروں نے ان پر غلبہ حاصل کر لیا۔ انھوں نے پیٹھ دکھائی اور ایسا معلوم ہوتا تھا کہ جیسے وہ بھڑکے

ہوئے گھوڑوں پر سوار ہیں۔ وہ اپنے منہ موڑے ہوئے بھاگے جا رہے تھے اور تاب مقاومت نہ رکھتے تھے۔ خالد نے داؤد بن قحذم کو ان کا تعاقب کرنے کے لئے بھیجا اور خود بصرہ کی طرف مراجعت کی۔ عبد الرحمن رے کو چلا گیا۔ اور مہلب نے ابواز میں اقامت کی۔ پ

خالد نے یہ تمام کیفیت عبد الملک کو لکھ بھیجی۔ جب وہ خط عبد الملک کے پاس پہنچا تو اس نے اپنے بھائی بشر کو حکم دیا کہ چار ہزار کو فی سوار کسی جنگ آزا کی سرکردگی میں ملک فارس کی طرف از رقتہ کی تلاش میں روانہ کر دیئے جائیں۔ اور ان سے یہ کہہ دو کہ اگر وہ راستے میں داؤد بن قحذم سے ملاتی ہوں تو وہ دونوں مل کر ان پر دھاوا کریں۔ چنانچہ بشر نے عتاب بن ورقاء کو چار ہزار کو فی دے کر روانہ کر دیا۔ وہ وہاں سے چلے اور راستے میں داؤد بن قحذم سے ملاتی ہوئے۔ اور متحدہ طور پر از رقتہ کی تلاش کرنے لگے۔ ہوتے ہوتے ان سب کے گھوڑے ہلاک ہو گئے۔ ان کو بھوک اور پیاس کی تکالیف کا سامنا کرنا پڑا اور اکثر لشکر ہی پیدل ابواز گئے۔ پ

اسی سال بنو قیس بن ثعلبہ میں سے ابو فدیک خارجی نے بغاوت کی اور بحرین پر مستولی ہو کر نجرہ بن عامر الحنفی کو قتل کیا۔ خالد بن عبد اللہ کو ایک ہی وقت میں ابو فدیک اور قطری کے ابواز پر حملہ کی مدافعت کرنی پڑی اس لئے اس نے اپنے بھائی اُمیہ بن عبد اللہ کو ایک لشکر جوہار کے ساتھ ابو فدیک کے مقابلہ پر روانہ کیا۔ ابو فدیک نے اُسے شکست دی اور اس کی ایک لونڈی گرفتار ہوئی جس کو خود ابو فدیک نے اپنے لئے پسند کیا۔ خالد نے عبد الملک کو اس معاملہ کی اطلاع دی پ

عبد اللہ بن خازم کے قتل کا بیان

مصعب کے قتل کے وقت ابن خازم نیشاپور میں بحیر بن ورقاء صرمی تمیمی سے مقاتلہ کرنے میں مشغول تھا۔ عبد الملک نے ابن خازم کو اپنی بیعت کے لئے دعوت دی۔ اور اُسے سات سال کے لئے خراسان دینے کی طمع دلائی۔ اور اس خط کو سوادہ بن اشتم نمیری کے ہمراہ روانہ کیا۔ اور ایک روایت یہ بھی ہے کہ

مکمل غنوی کے ہاتھ بھیجا تھا۔ غرض کہ ابن خازم نے اس سے کہا کہ اگر میں بنو سلیم اور بنو عامر کے درمیان جنگ کرا دینے کا سبب نہ بن جاتا تو میں تم کو قتل کرتا۔ مگر تم اس خط کو کھالو۔ چنانچہ اس نے کھالیا۔ یہ بھی کہا جاتا ہے کہ خط سوادۃ بن عبید اللہ نمیری یا مکمل غنوی کے ہاتھ روانہ کیا گیا تھا۔ اور اس سے ابن خازم نے کہا تھا کہ تم کو ابوالذبان نے اس لئے روانہ کیا ہے کہ تم بنو غنمی میں سے ہو اور وہ جانتا ہے کہ میں بنو قیس میں سے کسی کو قتل نہیں کرتا۔ مگر تم اس خط کو کھالو۔ پھر عبد الملک نے بکیر بن وشاح سے جو کہ ابن خازم کی طرف سے مرو کا حاکم تھا خراسان دینے کا وعدہ کرتے ہوئے خط لکھا اور بہت کچھ امیدیں دلائیں بکیر نے عبد اللہ بن زبیر سے بیعت فسخ کر کے لوگوں کو عبد الملک کی بیعت کے لئے دعوت دینی شروع کی۔ اہل مرو نے اس کا ساتھ دیا۔ جب ابن خازم کو اس واقعہ کی اطلاع ہوئی تو اسے یہ خوف پیدا ہوا کہ کہیں بکیر نہ آجائے اور اہل مرو و اہل نیشاپور دونوں اس سے مل نہ جائیں۔ اس خیال سے اس نے بکیر کو وہیں چھوڑا۔ خود مرو چلا گیا اور اس کا بیٹا زید ترند کی طرف روانہ ہوا۔ بکیر نے اس کا پیچھا کیا اور اسے مرو سے آٹھ فرسنگ کے فاصلے پر ایک قریہ کے پاس جا لیا۔ ابن خازم نے لڑنا شروع کیا۔ اور بالآخر مارا گیا۔ جس نے اسے قتل کیا وہ وکیع بن عمر القرظی تھا۔ وکیع بکیر بن ورقاء اور عمار بن عبد العزیز نے اسے گھیر لیا۔ اور نیزوں سے زخم لگانے شروع کئے۔ آخر ابن خازم زمین پر گرا اور وکیع نے اس کی چھاتی پر بیٹھ کر اس کو قتل کر دیا۔

کسی والی نے وکیع سے پوچھا کہ تم نے ابن خازم کو کس طرح قتل کیا؟ اس نے کہا کہ میں نے نیزے کی نوک سے اس پر غلیہ حاصل کیا۔ اور جب وہ گر گیا تو میں اس کی چھاتی پر چڑھ بیٹھا۔ اس طرح اس سے اٹھانہ گیا۔ میں نے کہا کہ یہ دو بلہ کا بدلہ ہے۔ (دو بلہ وکیع کا بھائی تھا جو ان ہی لڑائیوں میں سے کسی ایک میں مارا گیا تھا) ابن خازم نے میرے منہ پر تھوک دیا اور کہا کہ خدا کی تجھ پر لعنت ہو کیا تو ایک مضری مینڈھے کو اپنے بھائی کے عوض قتل کرنا چاہتا ہے حالانکہ وہ ایک مٹھی بھر گٹھلیوں یا (بقول بعض) مٹی کا درجہ بھی نہ رکھتا تھا؟

پھر اس نے کہا کہ میں نے ایسی حالت میں اور موت کے وقت کسی ایسے شخص کو نہیں دیکھا جس کا لعاب دہن ابن خازم سے زیادہ ہو۔ بکیر نے اسی وقت ابن خازم کے قتل کی خبر وہی کے لئے ایک قاصد عبد الملک کی طرف روانہ کر دیا۔ مگر اس کا سر نہ بھیجا۔ بکیر نے بکیر بن وشاح کو اہل مرو کے ہمراہی میں روانہ کیا وہ عین اس وقت پہنچا کہ جب ابن خازم قتل ہو چکا تھا۔ اس نے یہ ارادہ کیا کہ اس کے سر کو عبد الملک کے پاس بھیج دے۔ مگر جب بکیر نے اس کو ایسا کرنے سے روکا تو بکیر نے ایک گرز اسے مارا اور اس کو قید کر کے سر عبد الملک کے پاس بھیج دیا۔ اور یہ اطلاع دی کہ حقیقی قاتل وہ خود ہی ہے۔ جب مرواں پہنچا تو عبد الملک نے بکیر کے قاصد کو بلایا اور پوچھا کہ یہ کیا واقعہ ہے۔ اس نے کہا کہ مجھے کچھ معلوم نہیں میں لوگوں سے اس وقت علیحدہ ہوا تھا کہ جب ابن خازم مارا گیا ہے کہتے ہیں کہ ابن خازم عبد اللہ بن زبیر کے قتل ہونے کے بعد مارا گیا ہے اور عبد الملک نے ابن زبیر کا سر اس کے پاس روانہ کیا تھا۔ اور اس کو اپنی طرف دعوت دی تھی۔ ابن خازم نے اس سر کو غسل دیا اور کفن پہنا کر ابن زبیر کے رشتہ داروں کے پاس مدینہ روانہ کر دیا۔ اور قاصد کو اس کا خط بھی کھلا دیا اور کہا کہ اگر تو قاصد نہ ہوتا تو میں تجھے ضرور قتل کر ڈالتا۔ یہ بھی کہا جاتا ہے کہ اس نے اس کے ہاتھ پاؤں کاٹ کر اس کو قتل کرایا اور حلف اٹھائی کہ میں ہرگز عبد الملک کی اطاعت نہ کروں گا۔ پھر

{ بکیر بائے موحده کے زیر اور حائے مہل کے زیر سے ہے }

مشہدہ واقعات کا بیان

ان دنوں عبد الملک کی جانب سے مدینہ کا حاکم طارق اور کوفہ کا بشر ابن مروان تھا۔ وہاں کا قاضی عبید اللہ بن عبد اللہ بن عقبہ تھا۔ بصرہ کا حاکم خالد ابن عبد اللہ اور اس کا قاضی ہشام بن ہبیرہ تھا۔ نخراسان میں بقول بعض بکیر ابن وشاح اور بقول بعض عبد اللہ ابن خازم حکمران تھا۔ اسی سال حضرت علی (کرم اللہ وجہہ) کے ہمراہیوں میں سے عبیدہ سلمانی نے وفات پائی۔

{ عبیدہ عین کے زیر اور بائے موحده کے زیر سے ہے }

۳۷۷ کے واقعات

عبداللہ بن زبیر کے قتل کا بیان

جب شام میں عبدالملک سے بیعت کر لی گئی تو اس نے چھ ہزار شامیوں کو عروۃ بن انیف کی سرکردگی میں مدینہ روانہ کیا۔ اور اس کو حکم دیا کہ وہ مدینہ میں داخل نہ ہو بلکہ عرصہ کے پاس چھاؤنی ڈالے۔ مدینہ میں حارث بن حاطب ابن حارث بن معمر حسی جو عبداللہ بن زبیر کی طرف سے حاکم تھا فرار ہو گیا۔ ابن انیف مدینہ جا کر لوگوں کو نماز جمعہ پڑھاتا اور پھر اپنی چھاؤنی میں واپس چلا آتا۔ وہ وہاں ایک ماہ تک اقامت پذیر رہا۔ مگر ابن زبیر نے کسی شخص کو اس کے مقابلہ کے لئے روانہ نہ کیا۔ لہذا عبدالملک نے اُسے واپسی کا حکم دیا۔ چنانچہ وہ اپنے ہمراہوں سمیت واپس ہو گیا۔ اس کے بعد عبدالرحمن بن سعد القرظی لوگوں کو نماز پڑھاتا رہا۔ پھر حارث مدینہ واپس آیا اور ابن زبیر نے سلیمان بن خالد رقی الانصاری کو عامل بنا کر روانہ کیا جو ایک نیک شخص تھے۔ اور خیمہ اور فدک پر عامل رہ چکے تھے۔ وہ اپنے کام میں لگ گئے۔ عبدالملک نے عبدالواحد بن حارث بن الحکم کو کہتے ہیں کہ اس کا نام عبدالملک تھا اور یہی صحیح بھی ہے) چار ہزار کی فوج کے ساتھ روانہ کیا۔ وہ چلا اور وادی القرۃ میں خیمہ زن ہوا۔ اور پانچ سو کی ایک قلیل سی جماعت کو ابو القمقام کی سرکردگی میں دے کر سلیمان کی جانب روانہ کیا۔ وہاں جا کر ان کو معلوم ہوا کہ وہ فرار کر گیا ہے۔ انھوں نے اس کو تلاش کیا اور پا کر اُسے اس کے ساتھیوں سمیت قتل کر ڈالا۔ اس کے قتل سے عبدالملک بن مروان بہت غمگین ہوا اور کہا کہ لوگوں نے ایک مسلمان مرد صالح کو بے گناہ قتل کر دیا ہے۔ ابن زبیر نے حارث کو مغزول کر کے اس کی جگہ جابر بن اسود بن عوف زہری کو مقرر کیا۔ جابر نے ابو بکر بن ابی قیس کو چھ سو چالیس سواروں کے ساتھ خیمہ کو روانہ کیا۔ اس نے وہاں جا کر دیکھا کہ ابو القمقام اور اس کے ہمراہی فدک میں لوگوں پر ظلم ڈھارہے ہیں۔ ان لوگوں نے اس سے جنگ کی ابو القمقام کے ساتھیوں نے منہ کی کھائی۔ اُن میں سے تیس قید ہوئے۔ اور ان کو قتل کیا گیا۔ یہ بھی کہا جاتا ہے

کہ پانچ سو یا اس سے بھی کچھ زیادہ قتل ہوئے۔
 عبد الملک نے حضرت عثمانؓ کے آزاد کردہ غلام طارق بن عمرو کو روانہ
 کیا اور حکم دیا کہ وہ جاکر ایلہ اور وادی القرے کے درمیان مقیم ہو جائے۔ ابن زبیر
 کے عامل کو زیادہ نہ پھیلنے دے۔ اور جو کچھ خلل واقع ہو اس کو روک دے۔ طارق
 نے ابو بکر کے مقابلے کے لئے ایک فوج روانہ کی۔ فریقین میں مقابلہ ہوا۔ اور ابو بکر
 اور اس کے ساتھیوں میں سے دو سو آدمی سے زیادہ قتل ہو گئے۔ پھر
 جس زمانہ میں قبیاع ابن زبیر کی طرف سے بصرہ کا عامل تھا انھوں
 نے اسے لکھا تھا کہ وہ ان کے عامل مدینہ کی امداد کے لئے دو ہزار سوار بھیج دے۔
 چنانچہ اس نے دو ہزار پیدل کو روانہ کئے۔ ابو بکر کے قتل ہونے کے بعد تو
 ابن زبیر نے جابر بن اسود کو حکم دیا کہ وہ بصری لشکر کو ہمراہ لے کر طارق کے مقابلہ
 کے لئے روانہ ہو جائے۔ بصریوں نے کوچ کیا اور جب طارق کو اس کی اطلاع
 ہوئی تو وہ بھی ان سے جنگ آزمائی کے لئے ان کی طرف چلا۔ دونوں میں ٹکڑھٹڑ
 ہوئی تو جنگ میں اہل بصرہ کا سپہ سالار مارا گیا۔ اور اس کے ہمراہی شدید زخموں میں
 کے بعد قتل ہوئے۔ طارق نے فرار ہونے والوں کو پکڑ دالیا۔ ان کے زخمیوں پر
 فوج بھیجی۔ اور ان کے کسی قیدی کو باقی نہ چھوڑا۔ اس کے بعد اس نے خود وادی القرے
 کی طرف مراجعت کی۔

مدینہ میں جابر بن اسود ابن زبیر کی طرف سے عامل تھا۔ ابن زبیر نے
 اس کو مغزول کر دیا اور اس کی جگہ مکہ میں طلحہ بن عبید اللہ بن عوف کو جو طلحہ بن زید
 کے لقب سے مشہور ہے مقرر کیا وہ اس وقت تک مدینہ کا عامل رہا جب تک کہ
 اس کو طارق نے وہاں سے نکال نہ دیا۔

جب عبد الملک مصعب کو قتل کر چکا اور کوفہ پہنچا تو اس نے حجاج
 ابن یوسف الثقفی کو دو ہزار یا بقولے تین ہزار شامیوں کے ساتھ عبد اللہ بن
 زبیر کے مقابلہ کے لئے روانہ کیا۔ کسی دوسرے شخص کو نہ بھیج کر خاص اس کے
 بھیجنے کا سبب یہ تھا کہ اس نے عبد الملک سے کہا تھا کہ میں نے خواب دیکھا
 ہے کہ میں نے عبد اللہ بن زبیر کو پکڑ لیا ہے اور اس کی کھال کھینچی ہے۔ اس لئے

آپ اس کی گوشمالی کے لئے مجھے ہی روانہ کیجئے اور مجھ ہی کو اس کی جنگ کا امیر بنائیے۔ چنانچہ عبدالملک نے اس کو روانہ کیا۔ اور اُسے ایک امن نامہ لکھ دیا کہ اگر ابن زبیر اور ان کے ہمراہی اطاعت قبول کر لیں تو ان کو امن دی جائیگی۔ چنانچہ وہ ماہ جمادی الاولیٰ ۲۷ھ میں روانہ ہو گیا۔ اس نے مدینہ سے کچھ سروکار نہ رکھا۔ بلکہ مقام طائف میں خیمہ زن ہوا۔ وہ وہیں سے اپنی فوج کو عرفہ پہنچ دیا کرتا تھا اور اسی طرح عبداللہ بن زبیر بھی اپنی افواج کو وہیں بھیجا کرتے تھے۔ دونوں کی عرفہ میں لڑائی ہوتی اور ہر دفعہ ابن زبیر کے لشکر کو ہزیمت اور حجاج کی فوج کو فتح ہوتی۔ پھر حجاج نے عبدالملک کو خط لکھ کر حرم میں داخل ہونے اور ابن زبیر کا محاصرہ کرنے کی اجازت مانگی۔ ساتھ ہی ان کے ضعف اور ان کے ہمراہیوں کی علیحدگی کا حال لکھ کر اور بھی زیادہ ملک طلب کی۔ عبدالملک نے طارق کو حجاج سے ملنے کا حکم دیا۔ اس نے ۲۷ھ ماہ ذی قعدہ میں مدینہ پر فوج کشی کی اور ابن زبیر کے عامل کو وہاں سے نکال کر ثعلبہ نامی ایک شامی کو وہاں کا عامل مقرر کیا۔ ثعلبہ کی عادت یہ تھی کہ منیر نبوی (صلعم) پر بیٹھ کر گودا نکالتا اور اس کو لگاتا۔ اور اس کے بعد کچھ رکھا لیتا تھا تاکہ اہل مدینہ اس کی اس حرکت سے رنجیدہ ہو کر غیظ و غضب میں آجائیں۔ مزید برآں وہ ابن زبیر کے ہمراہیوں کے حق میں نہایت سخت گیر تھا۔ غرض کہ ماہ ذی الحجہ کے سلج کو طارق پانچ ہزار کی فوج لئے ہوئے مکہ کے پاس حجاج سے جا ملا۔ حجاج اس سے پیشتر ذی قعدہ ہی میں مکہ پہنچ چکا تھا اور حج کے لئے احرام باندھے ہوئے تھا۔ چنانچہ وہ بیڑمیوں کے پاس فروکش ہوا اس سال حجاج نے ہی لوگوں کے ساتھ حج کیا۔ مگر طوان کعبہ اور صفا و مروہ کے مابین سعی نہ کر سکا کیونکہ ابن زبیر نے اُسے ایسا کرنے سے روک دیا۔ اور وہ ابن زبیر کے قتل تک برابر ہتھیار بند عورتوں سے علیحدہ اور خوشبوؤں سے اجتناب کرتا رہا۔ ابن زبیر اور ان کے ساتھیوں نے حج نہ کیا تھا۔ کیونکہ وہ وقوف عرفہ اور رمی جمار نہ کر سکتے تھے۔ اور ابن زبیر نے اپنی قربانیاں بھی مکہ ہی میں کیں۔ پھر حجاج نے ابن زبیر کو گھیر کر کوہ ابو قیس پر ایک بنفیق لگائی اور اس سے کعبہ پر سنگباری کی اسی فعل کو عبدالملک نے زید بن معاویہ کے زمانہ میں نفرت سے

دیکھتا تھا اور اب خود اس نے اسی کام کا حکم دیا۔ لوگ کہتے تھے کہ عبدالملک نے دین کا راستہ چھوڑ دیا۔ ابن عمر نے اس سال حج کیا اور حجاج سے کہلا بھیجا کہ خدا سے خوف کرو۔ اور لوگوں پر سنگ باری کو موقوف کر دو۔ اس پاک مہینہ میں اس پاک شہر میں خدائے پاک کی جماعتیں زمین کے مختلف حصوں سے فریضہ خداوندی ادا کرنے اور اپنی نیکیوں کے بڑھانے کے لئے آ رہی ہیں مگر منجیق ان کو طواف سے روکتی ہے۔ تم سنگباری کو موقوف کر دو۔ تاکہ لوگ مکہ میں اپنا فریضہ ادا کر سکیں۔ چنانچہ سنگباری بند کی گئی۔ اور لوگ عرفات سے واپس ہوئے اور طواف اور صفا و مروہ کے درمیان سعی بھی کی۔ ابن زبیر نے بھی حاجیوں کو طواف اور سعی سے نہ روکا اور جب وہ طواف و زیارت سے فارغ ہو گئے۔ تو حجاج کے منادی نے پکار کر کہہ دیا کہ اے لوگو تم اپنے اپنے وطن کو واپس چلے جاؤ کیونکہ اب ہم ابن زبیر علیہ السلام پر سنگباری کر نیگے۔ سب سے پہلے جب منجیق نے کعبہ پر سنگباری شروع کی تو آسمان گرج اٹھا۔ اور بجلیاں کھڑکنے لگیں۔ یہاں تک کہ گرج کی آواز سنگباری کی آواز سے بڑھ گئی۔ شامیوں پر اس واقعہ کا بڑا اثر ہوا۔ اور وہ لوگ حرکت گئے۔ مگر حجاج نے خود اپنے ہاتھ سے پتھر اٹھا اٹھا کر منجیق میں رکھے اور پھینکنے لگا۔ دوسرے دن بجلیاں گریں اور اس کے بارہ ہمراہی فنا ہو گئے۔ شامیوں کے دل اس واقعہ سے بالکل ٹوٹ گئے۔ مگر حجاج نے کہا کہ اے شامیو! اس امر کو کروہ نہ سمجھو۔ میں خود تہامہ کا رہنے والا ہوں۔ یہ بجلیاں وہیں کی ہیں۔ یہ فتح کی علامت ہے۔ تم کو تو خوش ہونا چاہئے۔ دوسرے دن پھر بجلی گری جس سے ابن زبیر کے چند آدمی مارے گئے۔ پھر حجاج نے لوگوں سے کہا کہ کیا تم نہیں دیکھتے کہ مصیبت ان لوگوں پر پڑ رہی ہے۔ تم لوگ تو طاعت حق پر ہو۔ مگر وہ اس کے خلاف ہیں۔ پھر ابن زبیر کے سامنے آکر گرتے تھے مگر وہ نماز ہی میں مشغول رہتے تھے۔ اور ان کی پرواہ نہ کرتے تھے۔ اوصہر شامی لوگ یہ کہتے تھے (شعر)

اذا سے ابن زبیر تم نے بہت سرکشی کی۔ ہمیں تمھاری وجہ سے بہت تکلیف پڑا۔ اب جو کچھ تم نے کیا ہے اسے بھگتو ۱۰

اعرابیوں کی ایک جماعت نے ابن زبیر کے پاس جا کر کہا کہ ہم تمہارے ساتھ ہو کر لڑنے کے لئے آئے ہیں۔ انھوں نے دیکھا کہ ان میں سے ہر ایک شخص کے پاس ایک تلوار ہے۔ گویا کہ وہ ایک چھرا ہے جو میان سے باہر نکلا ہوا ہے۔ ابن زبیر نے ان کو جواب دیا کہ اے اعرابیو۔ خدا تم کو ہمارے نزدیک رکھے۔ خدا کی قسم تمہارے ہتھیار پرانے اور تمہاری گفتگو خراب ہے۔ تم خشک سالی میں خوب جنگ کرنے والے اور فراخ سالی میں دشمنی سے پیش آنے والے ہو۔ یہ سن کر وہ لوگ واپس چلے گئے۔ لڑائی نے بہت طویل کھینچا۔ ابن زبیر کے پاس سامان رسد کم رہ گیا۔ اور لوگوں کو سخت بھوک کا سامنا کرنا پڑا۔ یہ حالت ہو گئی کہ انھوں نے اپنا گھوڑا فسخ کر کے اپنے ہمراہیوں میں تقسیم کر دیا۔ ایک ایک مرغی دس دس درہم کو فروخت ہوتی تھی اور جوار کے دانے بیس بیس درہم کو ملتے تھے۔ مگر ابن زبیر کے گھر میں گہے ہوں۔ جو۔ اناج اور کھجور بھرے ہوئے تھے۔ شامی انتظار کر رہے تھے کہ ان کا ذخیرہ ختم ہو جائے۔ مگر وہ اس کی حفاظت کرتے اور اس میں سے صرف سد رمق کی مقدار خرچ کرتے۔ اور یہ کہا کرتے تھے کہ جب تک وہ ختم نہ ہوگی میرے ہمراہی طاقتور رہیں گے۔ ان کے قتل سے چند دن پیشتر ان کے ہمراہی پرانہ ہو کر حجاج سے امان طلب کرنے کے لئے روانہ ہو گئے۔ جو لوگ ان کا ساتھ چھوڑ کر چلے گئے تھے ان کی تعداد تقریباً دس ہزار تھی۔ ان ہی لوگوں میں ان کے بیٹے حمزہ اور نجیب بھی شامل تھے۔ ان دونوں نے اپنی اپنی جانوں کے لئے امان طلب کر لی۔ عبداللہ بن زبیر نے اپنے بیٹے زبیر سے بھی کہا کہ تم بھی اپنے بھائیوں کی طرح ہی کرو۔ بخدا میں تمہارے زندہ رہنے کو پسند کرتا ہوں۔ اس کے جواب میں اس نے کہا کہ میں وہ نہیں ہوں جس کو اپنی جان زیادہ مرغوب ہو۔ چنانچہ اس نے ان کا ساتھ دیا اور جنگ میں کام آیا۔ پو

عبداللہ بن زبیر کے ہمراہیوں کے منتشر ہونے کے بعد حجاج نے ایک تقریر کی جس میں لوگوں سے کہا کہ تم ابن زبیر کے ساتھیوں کی قلت تعداد اور ان کی تنگی و مصیبت کو دیکھ رہے ہو۔ تم لوگ خوش ہو جاؤ اور فتح کی شادمانی کرو۔ اور آگے بڑھو۔ چنانچہ حجون اور البواء کا درمیانی علاقہ ان سے پر ہو گیا۔

اس وقت ابن زبیر اپنی والدہ کے پاس گئے اور ان سے کہا کہ اے ماں۔ لوگوں نے میرا ساتھ چھوڑ دیا ہے۔ اب میرے پاس کم آدمی رہ گئے ہیں۔ اور جو رہ گئے ہیں وہ بھی ایسے ہیں کہ ان میں ایک ساعت کے لئے استقلال نہیں ہے۔ اور تو مجھے اس قدر دینا چاہتی ہے جس کا میں آرزو مند ہوں۔ اب آپ کی اس کے متعلق کیا رائے ہے؟ ان کی والدہ نے کہا کہ تم اپنے متعلق خود ہی زیادہ جانتے ہو۔ جب تم یہ سمجھتے ہو کہ تم حق پر ہو اور اسی جانب لوگوں کو بلارہے ہو اور اسی پر تمہارے ساتھی مارے گئے ہیں۔ تو جاؤ اور اپنی گردنوں کو بنو امیہ کا کھلونا بننے کے لئے ان کے حوالے مت کرو۔ اگر تم نے یہ لڑائی صرف دنیا پیدا کرنے کے لئے کی تھی تو تم بلاشبہ بڑے آدمی ہو۔ تم نے خود کو اور اپنے ہمراہیوں کو جو تمہارے لئے قتل ہوئے ہیں ہلاکت اور تباہی میں ڈالا۔ اگر تم یہ کہتے ہو کہ میں حق پر تھا۔ مگر ساتھیوں کے کم ہو جانے کی وجہ سے کمزور ہو گیا ہوں۔ تو یاد رکھو کہ یہ جو انہروں اور دینداروں کا کام نہیں ہے۔ تمہارے دنیا میں رہنے کی مقدار ہی کتنی ہے۔ قتل ہو جانا ہی بہتر ہے۔ انھوں نے کہا اے والدہ کرمہ مجھے خوف ہے کہ اگر شامیوں نے مجھے قتل کیا تو یہ کریں گے کہ مجھے سولی دیں گے اور میرے اعضا کے پرزے کریں گے۔ ان کی والدہ نے جواب دیا کہ بیٹا۔ بکری فوج ہو جانے کے بعد کھال کے اُدھیڑے جانے کا صدمہ محسوس نہیں کرتی۔ تم اپنی بصیرت پر عمل کرو۔ اور خدا سے مدد مانگو۔ انھوں نے اپنی والدہ کے سر کو بوسہ دیا۔ اور کہا کہ قسم ہے اس ذات کی جس کے لئے میں نے آج تک کام کیا ہے اور رنج اٹھایا ہے میں نے نہ تو دنیا کی خواہش کی ہے اور نہ اس میں زندگی کو پسند کیا ہے۔ اور مجھے اس کے محرمات کے استحلال کی وجہ ہی سے صرف اللہ ہی کے غضب نے خروج پر آمادہ کیا۔ میں نے مناسب خیال کیا کہ آپ کی رائے لے لوں۔ آپ نے میری بصیرت کو اور بھی زیادہ تیز کر دیا ہے۔ دیکھئے میں آج قتل ہونے والا ہوں۔ کہیں آپ کو زیادہ رنج و الم نہ ہو۔ آپ تمام کام خدا کو سونپ دیجئے۔ آپ کے اس بچے نے نہ کبھی کسی بڑے کام کی طرف قدم بڑھایا نہ کسی فحش کام کی طرف توجہ کی۔ نہ کبھی خدا کے حکم میں جرات کی۔ نہ اماں دیکر دغا بازی سے کام لیا نہ کسی مسلمان پر عداوت ظلم کیا۔ میرے عالموں کی شکایت

پہنچی ہے تو اس سے میں خوش ہوا ہوں۔ بلکہ میں نے اس کو برا سمجھا اور خدا کی
 خوشنودی سے بڑھ کر اور کوئی چیز مجھے بہتر نہیں معلوم ہوئی۔ خدا یا اس سے
 میں کچھ اپنے نفس کی پاکیزگی نہیں ظاہر کر رہا ہوں۔ بلکہ اپنی مان کو صبر لانے
 کے لئے کہہ رہا ہوں۔ تاکہ اُسے میری طرف سے تسلی ہو جائے۔ ان کی والدہ
 نے کہا کہ مجھے امید ہے کہ تمہارے متعلق میری تعزیت اچھی ہوگی۔ اگر تم مجھ سے
 پہلے چلے گئے تو میں تم کو اپنے اعمال نامہ میں شمار کر لوں گی۔ اور اگر تم ظفر مند ہوئے
 تو تمہاری فتح سے خوش ہوں گی۔ چلو میں تمہارے عل کے نتیجے کو دیکھوں۔
 ابن زبیر نے کہا کہ خدا آپ کو جزائے خیر دے۔ کیا آپ میرے لئے وعائے کر نیکی؟
 انھوں نے جواب دیا کہ میں ہرگز تمہارے لئے وعائے کبھی نہ چھوڑ دوں گی۔ لوگ
 باطل پر بھی مارے جاتے ہیں۔ اور تم تو بلاشبہ حق پر جان دے رہے ہو۔ پھر کہنے
 لگیں کہ (یا اللہ المبی لمبی راقوں کے اس طویل قیام اور گریہ وزاری اور اس
 پیاس پر جو کہ اور مدینہ کی شدت تازت میں عبادت کے وقت سہا کرتا تھا اور
 جو نیکی اپنے باپ کے اور میرے ساتھ کرتا تھا۔ رحم فرما۔ خدا یا! میں نے اس کے
 امر کو تیرے حکم پر جو کچھ تو اس کی نسبت فرمائے چھوڑ دیا ہے۔ اور میں تیرے
 فیصلہ پر راضی ہوں۔ مجھے صبر و شکر کرنے والوں کا ثواب عطا فرما۔ پھر ابن زبیر
 نے اپنی ماں کے ہاتھوں کو ہاتھ میں لے کر بوسہ دینا چاہا۔ تو انھوں نے کہا کہ
 یہ تو وداع کی نشانی ہے۔ ابھی سے رخصت نہ ہو۔ ابن زبیر نے کہا کہ میں وداع
 ہی چاہتا ہوں۔ میں دیکھتا ہوں کہ میری زندگی کے دنوں میں یہ آخری دن ہے
 ان کی والدہ نے کہا کہ بہت بہتر۔ جو تمہاری مرضی ہو وہی مناسب ہے۔ ذرا
 میرے پاس تو ہو جاؤ تاکہ میں تم کو رخصت کر دوں۔ چنانچہ ابن زبیر نے اپنی
 والدہ سے معافتہ کیا اور ان کو بوسہ دیا۔ اس حالت میں ان کی والدہ کا ہاتھ
 ان کی زرہ پر پڑا۔ تو وہ کہنے لگیں۔ کیا یہ اس شخص کا کام ہے جو تمہارا سارا رادہ
 رکھتا ہے۔ انھوں نے جواب دیا کہ میں نے اس کو اور کسی غرض سے نہیں
 پہننا ہے۔ صرف غرض یہ ہے کہ آپ کے فرزند (یعنی خود) کو اور بھی زیادہ مضبوط
 کر دوں۔ ان کی والدہ بولیں اس سے میرا بیٹا کچھ مضبوط نہیں ہو سکتا۔ اس پر

ابن زبیر نے زرہ کو اتار دیا۔ پھر اپنی دونوں آستینوں کو لپیٹ لیا اور اپنی قمیص اور خنجر کے چبھ کو لپیٹ کر ازار کے درمیان کر لیا۔ اور حصّہ زبیریوں کو اوپر اٹھا کر مکر بند کے نیچے سے لے لیا۔ ان کی والدہ کہتی جاتی تھیں کہ تم اپنا لباس لپٹا ہوا پہنو۔ پھر ابن زبیر یہ کہتے ہوئے نکلتے۔ (شعر)

۱۱ البتہ میں جس وقت اپنے آخری دن کو پہچان لوں گا تو استقلال دکھاؤں گا
اصل یہ ہے کہ شریعت آدمی ہی اپنے دن کو پہچان لیتا ہے۔ اور کوئی پہچانتا تو ہے مگر اس سے بے خبر بھی رہتا ہے۔“

ان کی والدہ نے ان کو یہ کہتے ہوئے سن کر کہا کہ ان شاء اللہ تم ضرور استقلال دکھاؤ گے۔ کیونکہ تمہارے آباء ابوبکر اور زبیر ہیں۔ اور تمہاری ماں صفیہ بنت عبد المطلب ہے۔“

اس کے بعد انھوں نے شامیوں پر یکبارگی سخت حملہ کیا۔ ان کے ہمراہیوں میں سے چند مارے گئے۔ جب وہ اور ان کے ساتھی دشمنوں کے سامنے کھل گئے تو ان کے ایک ہمراہی نے کہا کہ کاش کہ آپ فلاں مقام پر چلے جاتے۔ انھوں نے جواب دیا کہ میں اسلام میں اس وقت ایک بہت بُرا بُرا آدمی سمجھا جاؤں گا۔ جب میں کسی قوم کو حملہ کرنے پر آمادہ کروں اور جب وہ قتل ہو جائیں تو میں ان کی طرح قتل ہو کر گر جانے کے عوض میدان جنگ سے فرار کر جاؤں۔ غرض کہ شامی آگے بڑھتے چلے گئے۔ یہاں تک کہ دروازے ان سے بھر گئے۔ اور وہ چیخ چیخ کر کہہ رہے تھے کہ اے ذات النطاقین کے بیٹے جواب میں ابن زبیر یہ کہتے تھے (مصرعہ) :-

ادبہ ایسی شکایت ہے جس کا ننگ تجھ پر خوب ظاہر ہے“

اہل شام نے مسجد کے دروازوں پر ہر شہر کے ایک ایک آدمی کو مقرر کر دیا۔ چنانچہ اہل حمص کو خانہ کعبہ کے دروازہ کے مقابل کے دروازے کی نگہبانی سپرد کی گئی۔ اہل دمشق باب بنی شیبہ پر۔ اہل اردن باب الصفا پر۔ اہل فلسطین باب بنی جج پر۔ اور اہل قنسرين باب بنی تمیم پر متعین کئے گئے۔ اور حجاج اور طارق البطح سے مروہ تک نگہبانی کرنے لگے۔ ابن زبیر کبھی اُدھر اور کبھی ادھر

اس طرح حملہ کرتے تھے کہ گویا وہ شیریشہ ہیں۔ لوگ ان کے سامنے نہ آتے تھے۔
 عبداللہ ابن زبیر دشمنوں کے پیچھے دوڑتے اور ان کو دروازوں سے
 باہر نکال دیتے اور پھر ابو صفوان کو پکار کر کہتے کہ تمھاری ماں رُووے۔ اگر تمھارا
 ساتھ چند جواں مرد اور ہوتے تو تم فتح ہی کر لیتے یا میرا حریف اگر ایک شخص ہوتا
 تو میں اس کو کافی ہوتا۔ ابو صفوان عبداللہ بن صفوان بن امیہ بن خلف
 کہتا کہ ہاں خدا کی قسم آپ ایک ہزار کے لئے کافی ہیں۔ حجاج لوگوں کو ابن زبیر
 کی طرف پیش قدمی نہ کرتے دیکھ کر آگ بگولا ہو گیا۔ اور خود بیدل ہو کر لوگوں کو
 آگے بڑھانے لگا۔ ابن زبیر کا علم بردار۔ جو ان کے آگے آگے تھا۔ شامیوں کو
 تلوار کے گھاٹ اتار رہا تھا۔ ابن زبیر اپنے علم بردار سے بھی آگے بڑھ گئے۔ اور
 اہل شام کو مارنے لگے۔ یہاں تک کہ شامی مغلوب ہو گئے۔ اور آفتاب غروب
 ہو گیا۔ انھوں نے پلٹ کر مقام ابراہیم کے پاس دو رکعت نماز ادا کی۔ لوگوں نے
 ان کے علم بردار پر حملہ کیا اور اس کو باب بنی شیبہ کے پاس قتل کر دیا۔ علم حجاج کے
 ہمراہیوں کے ہاتھ میں آ گیا ابن زبیر نماز سے فارغ ہو کر آگے بڑھے اور بغیر علم کے
 حملہ کر دیا۔ ایک شامی کو قتل کیا اور کہا کہ لے یہ بھی ایک ہاتھ لیتا جا۔ میں حواری
 کا بیٹا ہوں۔ اسی طرح ایک حبشی پر وار کیا۔ اور اس کا ہاتھ کاٹ ڈالا۔ اور کہا
 او حام کے بیٹے ٹھہر جا۔ عبداللہ بن مطیع نے ان کا مقابلہ کیا۔ اور وہ یہ
 کہتا جاتا تھا۔ (شعر) :-

۱۱ میں وہی ہوں جو حرہ کے روز فرار ہو گیا تھا۔ مگر شریف النسب
 آدمی ایک دفعہ کے سوا کبھی گریز نہیں کرتا۔ آج میں پہلے فرار کا عوض پلٹ کر کر رہا ہوں
 ابن مطیع مقابلہ کرتے کرتے مارا گیا۔ بیان کیا جاتا ہے کہ اس کے چند
 کاری زخم آئے جن سے وہ چند دنوں کے بعد مر گیا۔ ابن زبیر نے اپنے قتل ہونے کے
 دن صبح کو نماز کے بعد اپنے ہمراہیوں اور اہل و عیال سے کہا کہ ذرا اپنے چہروں کو
 کھول دو تاکہ میں دیکھ لوں۔ (کیونکہ ان لوگوں کے چہرے خودوں سے ڈھکے ہوئے
 تھے) چنانچہ اس حکم کے موافق ان لوگوں نے ایسا ہی کیا۔ اس پر انھوں نے
 کہا کہ اے آل زبیر۔ اگر تم مجھ سے خوش ہو اور مجھ کو اپنے میں سے تصور کرتے ہو۔

تو یاد رکھو کہ ہم عرب کے ایک ایسے خاندان کے لوگ ہیں جنہوں نے خدا کے لئے صلح کی ہے۔ یاد رہے کہ تلواروں کی ضربیں تجھیں نہ ڈرائیں۔ کیونکہ زخمیوں کو زخم کے درد سے زیادہ دوا کا صدمہ ہوتا ہے۔ اپنی تلواروں کی اسی طرح حفاظت کرو جیسی تم اپنے چہروں کی کرتے ہو۔ اپنی تلواروں کی چپک سے اپنی آنکھوں کو پچائے رکھو۔ چاہئے کہ تم میں سے ہر ایک شخص اپنے حریف سے مقابلہ کرنے میں مشغول رہے۔ اور میری حالت کچھ دریافت نہ کرو۔ اگر تم میں سے کوئی شخص میرا حال دریافت کرنا چاہے تو میں سواروں کی پہلی جماعت میں ملونگا۔ خدا کی برکت پر بھروسہ کرو۔ اور حملہ کر دو۔ پھر انھوں نے ان لوگوں پر حملہ کیا۔ اور بھگاتے بھگاتے ججون تک پہنچا دیا۔ قیدیوں سکون کے ایک شخص نے ان پر ایک اینٹ کھینچ کے ماری جو ان کے چہرے پر لگی۔ ان کے اندام پر لرزہ طاری ہو گیا۔ اور چہرہ بالکل خون آلود ہو گیا۔ انھوں نے اپنے چہرے پر خون کے آثار پا کر کہا (شعر) :-
 اداہم ان میں سے نہیں ہیں جن کی ایڑیاں خون سے تر ہو جاتی ہیں۔
 بلکہ خون ہمارے قدموں پر ٹپکتا ہے۔

پھر انھوں نے ان لوگوں سے شدید جنگ کی۔ ان لوگوں نے پلٹ کر ان پر یکبارگی دباوا کر دیا۔ اور ان کو ماہ جمادی الاخر میں سہ شنبہ کے روز شہید کر دیا۔ اس وقت ان کی عمر ۳۷ سال کی تھی ان کے قتل پر قبیلہ مراد کا ایک شخص مقرر ہوا تھا۔ وہ ان کا سر حجاج کے پاس لے گیا۔ حجاج نے سجدہ شکر ادا کیا اور اسی سکونی اور مرادی کو اس امر کی اطلاع کے لئے عبدالملک کے پاس روانہ کر دیا اور دونوں کو پانچ پانچ سو دینار بھی دیئے۔ حجاج اور طارق چلے اور ابن زبیر کی لاش کے پاس آکر کھڑے ہوئے۔ طارق نے کہا کہ عورتیں ان سے بڑھ کر جو اس مرد پیدا نہ کر سکیں۔ حجاج نے کہا کہ کیا تم امیر المومنین کے دشمن کی تعریف کرتے ہو۔ کہا ہاں۔ یہی بات ہماری معذرت کی دلیل ہوگی۔ اگر ایسا نہ ہوتا تو ہمارے لئے عذر کی کوئی گنجائش نہ تھی۔ کیونکہ ہم نے ان کا سات ماہ سے محاصرہ کر رکھا تھا۔ حالانکہ ان کے پاس نہ فوج تھی نہ قلعہ اور نہ مددگار۔ پھر بھی وہ ہم سے مقابلہ کرتے رہے بلکہ سبقت لے جاتے تھے۔ ان دونوں کے

سکالہ کی کیفیت عبد الملک تک پہنچی تو اس نے طارق کی رائے کی تصویب کی۔ پھر
 ابن زبیر کے قتل پر اہل شام نے خوشی اور مسرت سے تکبیریں کہیں۔
 ابن عمر نے کہا کہ ان لوگوں کو دیکھو۔ مسلمان تو ان کی ولادت پر خوشی سے تکبیریں
 کہتے تھے اور یہ لوگ ان کے قتل پر خوش ہو کر تکبیریں کہہ رہے ہیں۔ حجاج نے
 ان کے اور عبد اللہ بن صفوان اور عمارہ بن عمرو بن حزم کے سروں کو دینہ
 روانہ کیا۔ پھر وہ سر عبد الملک بن مروان کے پاس لائے گئے۔ اور ابن زبیر کی
 لاش کو حجون کے قریب ثنیۃ یمنی پر سولی دی گئی۔ اسماء نے اس کے پاس
 کہلا کے بھیجا خدا تجھے موت دے۔ تو نے اُسے سولی کیوں دی۔ اس نے جواب
 دیا کہ اس لکڑی پر چڑھنے کے لئے میں اور وہ دونوں مل کر دوڑے اور وہ اب کے
 حصہ میں آگئی۔ پھر اسماء نے ان کے کفن و دفن کی اجازت چاہی۔ مگر حجاج نے
 انکار کر دیا۔ اور اس لکڑی کے پاس ایک شخص کو حفاظت کے لئے مقرر کیا۔
 پھر عبد الملک کو ان کے سولی دینے کا مال لکھ بھیجا۔ اس نے جواب میں اسے ملامت
 کی اور لکھا کہ تم نے ان کو ان کی ماں کو کیوں نہ دے دیا۔ چنانچہ حجاج نے اجازت
 دے دی اور اسماء نے ان کو حجون کے پاس دفن کر دیا۔ عبد اللہ ابن عمرؓ اور عترت
 گذرے تو انھوں نے کہا کہ اے ابو جہش۔ تم پر سلام ہو۔ خدا کی قسم میں تم کو اس
 سے منع کیا کرتا تھا۔ اور تم بڑے روزہ دار تہجد گزار اور صلہ رحم کرنے والے بزرگ
 تھے اور خدا کی قسم تم جس قوم سے شدید متصور ہوتے ہو وہ نہایت ہی عمدہ قوم ہے۔ پھر
 ابن زبیر نے اپنے قتل ہونے سے چند دن قبل ہی سے ایلو اور مشک استعمال
 کرنا شروع کر دیا تھا۔ تاکہ ان کے جسم میں سے بدبو نہ آنے پائے۔ چنانچہ جب ان کو
 سولی دی گئی تو مشک کی خوشبو پھیل گئی تھی کہتے ہیں کہ حجاج نے ان کے ساتھ ایک
 مردہ کتے کو بھی سولی دی تھی جسکی بدبو اس خوشبو پر غالب آگئی تھی۔ ایک بیان
 یہ بھی ہے کہ اس نے ان کے ساتھ ایک بلی کو سولی دی تھی۔ پھر
 جب عبد اللہ بن زبیر قتل ہوئے۔ تو ان کے بھائی عروہ ایک تیز رفتار
 اونٹنی پر سوار ہو کر عبد الملک ابن مروان کی طرف روانہ ہوئے۔ قبل اس کے
 کہ حجاج کے قاصد عبد اللہ ابن زبیر کے قتل کی خبر لے کر پہنچیں وہ شام پہنچ گئے۔

اور عبد الملک کے دروازے پر جا کر اجازت طلب کی۔ اجازت ملنے پر اندر داخل ہوئے۔ اور اس پر سلام خلافت عرض کیا۔ عبد الملک نے سلام کا جواب دیا۔ اور مر حبا کہا۔ معافۃ کیا اور اپنے پاس تخت پر بٹھالیا۔ عروہ نے کہا تم (ادمتھارے) پاس قرابت قریبہ کا وسیلہ تلاش کیا گیا ہے۔ اور قرابت اس وقت تک قریب نہیں آسکتی جب تک کہ تم اس کو قریب آنے کی اجازت نہ دو۔ پھر دونوں باتیں کرنے لگے۔ عبد اللہ بن زبیر کا ذکر ہوا تو عروہ نے جواب میں کہا کہ "اوہ تھے" (یعنی اب موجود نہیں ہیں) عبد الملک نے پوچھا "اد کیا ہوا"۔ کہا کہ قتل کئے گئے۔ یہ سن کر عبد الملک سجدے میں گر پڑا۔ عروہ نے کہا کہ حجاج نے ان کو سولی پر لٹکا رکھا ہے۔ بہتر یہ ہے کہ آپ ان کی لاش کو ان کی والدہ کے سپرد کر دیں۔ عبد الملک نے کہا کہ ہاں ایسا ہی کیا جائیگا۔ چنانچہ اس نے حجاج کو ایک خط لکھا جس میں ابن زبیر کے سولی پر لٹکائے جانے کے طرز عمل پر نفرت کا اظہار کیا۔

ادھر حجاج نے عروہ کو گم پا کر عبد الملک کو لکھا کہ عروہ اپنے بھائی کے ساتھ تھا۔ اور جب وہ قتل ہو گئے تو وہ خدا کے مال میں سے کچھ حصہ لے کر فرار ہو گیا ہے۔ عبد الملک نے جواب میں لکھا کہ وہ بھاگے نہیں ہیں۔ بلکہ میری بیعت کرتے کے لئے آئے ہیں۔ میں نے ان کو امان دے دی ہے اور جو کچھ اس سے پہلے گزر چکا ہے میں نے معاف کر دیا ہے۔ وہ تمہارے پاس آنے والے ہیں تم ہرگز ان سے کوئی بُرائی نہ کرنا۔ بعد ازاں عروہ نے مکہ کی طرف مراجعت کی۔ اس اثنا میں وہ مکہ سے تیس دن غائب رہے تھے۔ پھر حجاج نے عبد اللہ ابن زبیر کی لاش کو سولی پر سے اتار کر ان کی والدہ کے پاس روانہ کر دیا۔ انھوں نے لاش کو غسل دیا۔ پانی ڈالتے ہی جسم پارہ پارہ ہو گیا۔ لہذا انھوں نے ہر عضو کو علیحدہ علیحدہ غسل دیا جس سے جسم ٹھیک ہو گیا۔ عروہ نے ان پر نماز پڑھی اور اسرار نے ان کو دفن کر دیا۔

یہ بھی کہا جاتا ہے کہ جب عروہ عبد الملک کے پاس تھے تو حجاج نے ان کو لکھا کہ وہ عروہ کو اس کے پاس واپس بھیج دیں۔ عبد الملک نے ان کے

پاس بھیجنے کا ارادہ کیا۔ عروہ نے کہا کہ یقیناً وہ شخص ذلیل نہ تھا جس کو تم نے قتل کیا ہے۔ بلکہ وہ ذلیل ہے جس کو تم نے بادشاہ بنایا ہے۔ وہ قابل ملامت نہیں ہے جس نے استقلال دکھلایا اور جان دی۔ بلکہ وہ قابل ملامت ہے جو تو سے بھاگا۔ عبد الملک نے یہ سن کر کہا کہ اے ابو عبد اللہ۔ تم آئندہ ہم سے کوئی ایسی بات نہ سنو گے جو تمہارے ناگوار خاطر ہو۔

عبد اللہ بن زبیر کے متعلق یہ بھی بیان کیا جاتا ہے کہ ان کی لاش کسی نے نماز نہیں پڑھی۔ کیونکہ حجاج نے نماز پڑھنے سے یہ کہہ کر روک دیا تھا کہ امیر المؤمنین نے صرف و فن کرنے کا حکم دیا ہے۔ مگر یہ بھی کہا جاتا ہے کہ عروہ نے نہیں بلکہ کسی اور نے نماز پڑھی تھی۔ اور مسلم نے اپنی صحیح میں جو روایت بیان کی ہے وہ یہ ہے کہ عبد اللہ بن زبیر کو یہودیوں کے قبرستان میں پھینک دیا گیا۔ اور ان کی والدہ ان کے بعد چند ہی روز زندہ رہ کر وفات پا گئیں۔ اور وہ نابینا ہو گئی تھیں اور عروہ کی ماں بھی وہی تھیں۔

ابن زبیر کے امور سے فارغ ہو کر حجاج مکہ میں داخل ہوا۔ اہل شہر نے اس سے عبد الملک ابن مروان کے لئے بیعت کر لی۔ حجاج نے مسجد حرام کو خون اور پتھروں سے پاک کرنے کا حکم دیا۔ اور خود مدینہ کی جانب راہی ہوا۔ کیونکہ عبد الملک نے اُسے مکہ اور مدینہ پر حاکم مقرر کر دیا تھا۔ مدینہ پہنچ کر اس نے مہینے دو مہینے تک وہاں اقامت کی۔ باشندوں سے برا سلوک کیا۔ ان کی دولت کی اور کہا تم لوگ امیر المؤمنین عثمانؓ کے قاتل ہو۔ پھر صحابہ کی ایک جماعت کو ذلیل کرنے کی غرض سے ان کے ہاتھوں پر اسی طرح سیسے کی مہریں لگائیں جس طرح زمیوں کے لگائی جاتی تھیں۔ ان صحابہ میں جابر بن عبد اللہ۔ انس بن مالک اور سہل بن سعد بھی شامل تھے۔ اس کے بعد وہ مکہ کو روانہ ہو گیا۔ مدینہ سے روانہ ہوتے ہوئے اس نے کہا کہ خدا کا شکر ہے جس نے مجھے ایک بدبودار جگہ سے نکالا جس کے باشندے بدتر اور امیر المؤمنین کو دھوکا دینے والے اور خدا کی نعمت کی وجہ سے حسد کرنے والے ہیں۔ خدا کی قسم اگر میرے پاس ان کے متعلق امیر المؤمنین کے خط نہ آتے تو میں اس شہر کو جوت حمار کی طرح تباہ کر دیتا۔ چند لکڑیاں ہیں جن کو اپنی پناہ گاہ بنالیا ہے۔

اور چند پرانی ہڈیاں ہیں جو بوسیدہ ہو چکی ہیں جن کو منبر رسول اللہ صلی اللہ علیہ وسلم اور قبر رسول اللہ صلی اللہ علیہ وسلم کہا جاتا ہے۔ یہ کیفیت جابر بن عبد اللہ تک پہنچی تو انھوں نے کہا کہ اس کے ادھر وہ پیغمبر نے جو اس کو تباہ کر کے چھوڑے گی۔ فرعون نے بھی جو کچھ کہنا تھا کہا۔ مگر خدا نے اسے ڈھیل دینے کے بعد پکڑ لیا۔ کہا جاتا ہے کہ حجاج کی مدینہ پر حکومت اور اس کا اصحاب بنوی صلی اللہ علیہ وسلم کے ساتھ بدسلوکی کا واقعہ ۷۷ھ میں پیش آیا تو

{ خبیب بن عبد اللہ بن زبیر فارمے کے پیش اور دو بائے موحده سے ہے جن کے درمیان بائے ثناتہ تھا۔ خبیب بن زبیر کی کنیت ان ہی کے نام سے تھی۔ ابو بکر بھی ان کی کنیت تھی۔ }

(عبد اللہ) ابن زبیر کی عمر اور سیرت کا بیان

قتل کے وقت ان کی عمر ۷۲ سال کی تھی۔ ان کی خلافت نو سال تک رہی۔ کیونکہ ۶۷ھ میں ان سے بیعت کی گئی تھی۔ ان کے سر پر لمبے لمبے بالوں کی لٹیں تھیں۔ بچپن میں ابن وثاب کا بیان ہے کہ ابن زبیر سجدہ کرتے تھے تو ان کے طول سجود اور سکون کی وجہ سے چڑیاں ان کی پیٹھ کو دیوار سمجھ کر اس پر بیٹھ جاتی تھیں۔ کسی اور کا بیان ہے کہ عبد اللہ نے وقت کو تین حالتوں اور حصوں پر تقسیم کر رکھا تھا۔ ایک رات کو صبح تک قیام میں بسر کرتے تھے۔ اور دوسری رات کو صبح تک رکوع میں اور تیسری رات کو صبح تک سجدے میں رہتے۔ بیان کیا گیا ہے کہ سب سے پہلی بات جو ابن زبیر کی جرات ظاہر کرتی ہے یہ ہے کہ وہ ایک دن لڑکوں کے ساتھ کھیل رہے تھے اور خود بھی کم سن تھے ایک شخص ان کے پاس سے گزرا اور ان لڑکوں کو ڈانٹا۔ وہ سب بھاگ گئے۔ ابن زبیر ان کے پیچھے پیچھے گئے اور ان سے کہا کہ اے لڑکو۔ تم مجھے اپنا امیر بنا لو۔ تاکہ ہم سب اس پر حملہ کریں۔ چنانچہ ان لڑکوں نے ایسا ہی کیا۔ ایک مرتبہ حضرت عمرؓ ابن الخطاب ان کے پاس سے گزرے یہ لڑکوں کے ساتھ کھیل رہے تھے۔ اور لڑکے تو ان کو دیکھ کر بھاگ گئے۔ مگر یہ وہیں ڈٹے رہے۔ حضرت عمرؓ نے ان سے پوچھا کہ تم ان کے ساتھ کیوں نہ بھاگ گئے۔ انھوں نے جواب دیا کہ نہ میں نے

کوئی خطا کی کہ آپ سے ڈروں اور نہ راستہ تنگ ہے کہ الگ ہٹ کر آپ کے لئے کشادہ راستہ بنانے کے لئے تیار ہو جاؤں۔ قطن ابن عبد اللہ کہتے ہیں کہ ابن زبیر ایک جمعہ سے دوسرے جمعہ تک مسلسل روزہ رکھتے تھے۔ خالد بن ابی عمران کا قول ہے کہ ابن زبیر ہر ماہ میں صرف تین دن روزہ نہ رکھتے تھے۔ اور چالیس سال تک اپنے اپنی پشت پر سے کپڑا نہیں اٹھایا۔ ابن مجاہد کہتے ہیں کہ عبادت کا کوئی ایسا اسلوب نہ تھا جس کو ابن زبیر یا سانی ادا نہ کرتے ہوں۔ اگرچہ لوگ اس سے عاجز آجاتے تھے۔ ایک مرتبہ خانہ کعبہ تک سیلاب آگیا۔ تو ابن زبیر نے تیر کر طواف کیا۔ ہشام بن عروہ بیان کرتے ہیں کہ سب سے پہلی بات جو صغریٰ میں میرے چچا عبد اللہ ابن زبیر نے کہنی سیکھی تھی وہ سیف (تلوار) تھی۔ حالانکہ وہ بالکل کم سن تھے۔ اور اپنے ہاتھ سے کبھی تلوار دوڑ نہ کرتے تھے۔ زبیر کہا کرتے تھے کہ خدا کی قسم تیرے لئے تلوار کا ایک خاص دن ہے اور وہ زمانہ آکر رہیگا۔ ابن سیرین کا بیان ہے کہ ابن زبیر کہا کرتے تھے کہ کعب نے کوئی ایسی بات نہیں کہی جو ان کے قول کے مطابق پوری نہ اتری ہو۔ سوائے اس قول کے کہ ایک ثقفی نوجوان مجھے قتل کریگا۔ حالانکہ اس (یعنی مختار ثقفی) کا سر میرے سامنے رکھا ہوا ہے۔ ابن سیرین کہتے ہیں کہ ابن زبیر یہ نہ جانتے تھے کہ حجاج ان کے لئے مخفی تھا۔ عبد العزیز بن ابی جمیلہ انصاری کی روایت ہے کہ ابن عمر ابن زبیر کے پاس سے ایسی حالت میں گزرے کہ وہ قتل ہونے کے بعد سولی پر لٹکے ہوئے تھے۔ ابن عمر نے کہا کہ ابو جہیب خدا تم پر رحم کرے تم بڑے روزہ دار اور بڑے تہجد گزار تھے۔ اگر تم قبیلہ قریش کے اشرار میں سے تھے۔ تو یقیناً وہ فوز و فلاح کا مستحق ہو گیا۔ حجاج نے ان کو سولی پر لٹکا یا بعد میں لاش کو یہودیوں کے قبرستان میں پھینک دیا۔ اور ان کی والدہ کے پاس ایک شخص کو یہ حکم دے کر بھیجا کہ وہ حاضر ہوں۔ مگر وہ اس کے پاس نہ گئیں۔ اس نے دوبارہ کہلا بھیجا کہ اگر تم آگئیں تو مناسب ہو گا ورنہ میں ایک ایسے شخص کو بھیجوں گا جو تمہارا چونڈا پکڑ کر کھینچتا ہوا آئے گا۔ مگر وہ پھر بھی نہ گئیں۔ اس پر وہ خود ان کے پاس گیا اور ان سے کہا کہ تم نے دیکھا کہ میں نے عبد اللہ کے ساتھ کیا کیا۔ انہوں نے جواب دیا کہ میں نے صرف یہ دیکھا کہ

کہ تو نے اس کی دینا خراب کر دی اور اس نے تیری آخرت برباد کر دی۔ لیکن رسول اللہ صلی اللہ علیہ وسلم نے ہم کو یہ خبر دی ہے کہ قبیلہ ثقیف میں ایک "دکذاب" اور ایک "بیسیر" ہو گا۔ کذاب تو ہم نے دیکھ لیا (یعنی مختار ثقفی) اور بیسیر تو ہے۔ یہ حدیث صحیح ہے۔ مسلم نے اسے اپنی صحیح میں بیان کیا ہے۔ ابن زبیر نے عبد اللہ ابن جعفر سے کہا کہ تم کو اس دن کا واقعہ یاد ہے جب ہم اور تم رسول اللہ صلی اللہ علیہ وسلم سے ملے تھے اور آپ نے بنو فاطمہ کو لے لیا تھا۔ انھوں نے کہا ہاں یاد ہے۔ ہم کو آپ نے اٹھایا تھا۔ مگر تم کو چھوڑ دیا تھا۔ اگر ابن زبیر کو یہ معلوم ہوتا کہ عبد اللہ ابن جعفر ان کے سوال کے جواب میں ایسا کہیں گے تو وہ ہرگز ان سے ایسا سوال نہ کرتے۔ پو

محمد بن مروان کی ولایت جزیرہ و آرمینہ کا بیان

اسی سال عبد الملک نے اپنے بھائی محمد کو الجزیرہ اور آرمینہ کا والی مقرر کیا۔ اس نے وہاں جنگ کی اور دشمن کو سخت نقصان پہنچایا۔ بحیرہ آرمینہ جس میں طرہج نام کی مچھلی پائی جاتی ہے۔ اس وقت تک لوگوں کے لئے عام طور پر کھلا ہوا تھا۔ کوئی روکنے والا نہ تھا۔ جو شخص چاہتا تھا۔ اس سے فائدہ اٹھاتا تھا۔ مگر محمد نے اس میں مچھلی کا شکار کھیلنے سے منع کر دیا۔ اور وہاں سے مچھلی پکڑنے۔ بیچنے اور قیمت حاصل کرنے پر ٹیکس لگا دیا۔ اس کے بعد وہ اس کے بیٹے مروان کے قبضہ میں رہا۔ اور بنو امیہ کی سلطنت کے انقضاض کے ساتھ وہ بحیرہ بھی ان کے ہاتھ سے نکل گیا۔ اور اس کی اب تک وہی حالت جاری ہے۔ جو کوئی کسی برے طریقہ کار و لاج قائم کرتا ہے اسے اس کا اور اس پر عمل کرنے والوں کا گناہ قیامت تک بھگتنا پڑتا ہے۔ بغیر اس کے کہ ان مومن الذکر لوگوں کے حصوں میں کچھ بھی تخفیف ہو۔ یہ طرہج مچھلی دنیا کے عجائبات میں سے ہے۔ کیونکہ وہ ایک چھوٹی سی مچھلی ہوتی ہے۔ ہر سال ایک خاص موسم میں اسی بحیرہ سے ایک نہر میں اس کثرت سے آتی ہے کہ ہاتھ اور مصنوعی آلات سے اس کا شکار کیا جاتا ہے۔ مگر جب موسم ختم ہو جاتا ہے تو ایک بھی نہیں ملتی۔ پو

ابو فدیک خارجی کے قتل کا بیان

ہم نے اس کے واقعات میں نجدہ بن عامر خارجی کے قتل اور اس کے

ہمراہیوں کے ابو فدیک کے تابع ہو جانے کے واقعات کو قلمبند کیا ہے۔ ابو فدیک کا قدم اس وقت تک مضبوطی سے جا رہا۔ اس لئے عبدالملک بن مروان نے عمر بن عبید اللہ بن معمر کو حکم دیا کہ اہل کوفہ اور بصرہ کو براہِ گنجتہ کرے اور ابو فدیک سے جنگ کرنے کے لئے روانہ ہو جائے۔ چنانچہ اس نے ان کو دعوت دی اور اس کے ساتھ دس ہزار آدمی جمع ہو گئے۔ اُس نے ان کے لئے سامانِ رسد نکلوایا اور ان کو ہمراہ لے کر روانہ ہو گیا۔ اس نے کوفیوں کو مہینہ پر قائم کر کے محمد بن موہب بن طلحہ بن عبید اللہ کو ان کا امیر مقرر کیا۔ اور بصریوں کو میسرہ پر تعینات کر کے ان پر اپنے بھتیجے عمر بن موہب بن عبید اللہ بن معمر کو سردار بنایا۔ اور اپنے سواروں کو قلب میں رکھا۔ غرض وہ لوگ روانہ ہوئے اور بحرین پہنچ کر دشمن سے مقابل ہوئے۔ جنگ شروع ہوئی۔ ابو فدیک اور اس کے ہمراہیوں نے متحدہ طور پر ایک ہی آدمی کی طرح حملہ کر دیا۔ اور عمر کے میسرہ کو شکست دی۔ تا آنکہ وہ مغیرہ بن مہلب مجاہد بن عبدالرحمن اور دیگر سواروں تک پہنچ گئے۔ اور مہینہ پر کوفیوں کی صف کی طرف مائل ہونے لگے۔ عمر بن موہب زخمی ہوا۔ مگر جب میسرہ والوں نے دیکھا کہ مہینہ کو ہزیمت نہیں ہوئی تو وہ پلٹے اور اڑنے لگے۔ حالانکہ ان کا کوئی امیر نہ تھا۔ کیونکہ ان کا سردار عمر بن موہب مجروح ہو گیا تھا۔ انھوں نے اُسے اپنے ساتھ اٹھالیا۔ اور نہایت سختی سے لڑنے لگے۔ ہوتے ہوتے خارجیوں کے لشکر میں داخل ہو گئے۔ اُدھر کوفیوں نے بھی مہینہ پر سے میسرہ کے حملہ اور سیاہیوں کے ساتھ مل کر حملہ کر دیا۔ ان کے لشکر کو کاٹ کے رکھ دیا۔ اور ابو فدیک کو قتل کر دیا۔ پھر اس کے ہمراہیوں کو شقتہ کے قریب گھیر لیا۔ اس مقام پر انھوں نے بغیر عہد و پیمان کے اپنے آپ کو ان کے حوالے کر دیا۔ چنانچہ ان میں سے چھ ہزار قتل اور اٹھ سو قید ہوئے۔ ان ہی میں عبداللہ ابن امیہ کی لونڈی بھی تھی جو ابو فدیک سے حاملہ ہو گئی تھی۔ بعد ازاں سب نے بصرہ کی طرف مراجعت کی۔ پو

متعدد واقعات کا بیان

بعض مورخین کے بیان کے مطابق اسی سال عبدالملک نے بصرہ سے خالد بن عبداللہ کو معزول کر کے اپنے بھائی بشر کو وہاں کا حاکم مقرر کیا۔ اور اس طرح دو شہر کوفہ اور بصرہ

اس کے ماتحت ہو گئے۔ بشر بصرہ کی طرف روانہ ہوا۔ اور کوفہ پر عمرو بن حریث کو مقرر کر دیا۔ اسی سال موسم گریما میں محمد بن مروان نے رومیوں سے جنگ کی۔ اور عثمان بن ولید اور رومیوں کے درمیان آرمینیہ کی سرحد پر جنگ ہوئی۔ مقدم الذکر کے ساتھ چار ہزار سپاہی تھے۔ اور گورومی ساٹھ ہزار تھے مگر عثمان نے ان کو شکست دی اور اکثر کو قتل بھی کیا حجاج نے اسی سال لوگوں کے ساتھ حج کیا اور وہ مکہ۔ یامہ اور یمن کا حاکم تھا۔ بعض کے قول کے مطابق کوفہ اور بصرہ پر بشر ابن مروان حاکم تھا۔ اور یہ بھی بیان کیا جاتا ہے کہ کوفہ پر بشر اور بصرہ پر خالد ابن عبداللہ حکمران تھا۔ کوفہ کے محکمہ قضا پر شرح بن حارث اور بصرہ کی قضا پر ہشام بن ہبیرہ اور خراسان پر بکیر بن وشاح مقرر تھے۔ ۶۰

اسی سال عبداللہ بن عمر نے مکہ میں وفات پائی۔ اور فوطیہ میں دفن ہوئے۔ ایک اور روایت ہے کہ نخ میں دفن ہیں۔ آپ کی موت کا سبب یہ ہوا کہ حجاج نے اپنے ایک ہمراہی کو حکم دے رکھا تھا اور اسی کے مطابق اس نے زہر میں بچھے ہوئے نیزے کی انی سے ان کے پاؤں کو زخمی کیا۔ اور اسی سے آخر میں انھوں نے وفات پائی۔ حجاج نے دوران مرض میں ان کی عیادت کی اور پوچھا کہ آپ کو کس نے یہ صدمہ پہنچایا۔ انھوں نے جواب دیا کہ تو نے ہی مجھ کو یہ صدمہ پہنچایا۔ کیونکہ تو نے ایسے شہر میں مسلح رہنے کا حکم دیا جہاں ہتھیار اٹھانا حلال نہیں۔ ان کی وفات ابن زبیر کے قتل کے تین ماہ بعد واقع ہوئی۔ اس وقت ان کی عمر (۸۶) سال کی تھی۔ ۶۱


اسی سال سلمہ بن اکوع۔ ابوسعید خدری۔ رافع بن خدیج اور مالک بن مسعم ابو غسان بکری نے بھی وفات پائی کہتے ہیں آخر الذکر نے ۸۷ھ میں انتقال کیا اور آنحضرت صلعم کے زمانے میں ان کی ولادت ہوئی تھی۔ سلم ابن زیاد بن ابیہ نے بشر بن مروان سے پہلے ہی انتقال کیا۔ اسماء بنت ابی بکر اپنے فرزند عبداللہ کی شہادت کے تھوڑے عرصے بعد انتقال کر گئیں۔ وہ آخری زمانے میں نابینا ہو گئی تھیں۔ وہ زبیر کی مطلقہ تھیں۔ کہا جاتا ہے کہ عبداللہ ابن زبیر نے اپنے والد سے یہ کہہ کر کہ مجھ جیسے شخص کی ماں اب کسی مرد کی بیوی نہیں رہ سکتی اپنے والد سے ان کو طلاق دلوا لیا تھا۔ ۶۲

اسی سال عوف بن مالک اشجعی نے بھی انتقال کیا۔ ان کا سب سے پہلا غزوہ

خیبر کا مختصا۔ پو

معاویہ بن صدیق بھی ابن عمر سے چند ہی ایام پیشتر راہی ملک عدم ہوئے پو
 معبد بن خالد حبشی نے بھی اسی سال میں سبک اجل کو لبیک کہا۔ ان کی
 عمر (۸۰) سال کی تھی۔ وہ آنحضرت کے صحابی بھی تھے۔ پو
 عبدالرحمن بن عثمان بن عبداللہ بھی اسی سال ابن زبیر کے ہمراہ قتل
 ہوئے۔ یہ بھی صحابی تھے اور طلحہ بن عبید اللہ کے بھتیجے تھے۔ پو
 { رافع بن خدیج میں غام مجسمہ پر زبر ہے اور وال مہلہ پر کسرہ۔ معاویہ بن صدیق میں
 حار مہلہ پر پیش اور وال مہلہ پر زبر ہے۔ }

و
 ل
 و



صحت نامہ

کامل ابن اثیر حصہ اول

صفحہ	سطر	غلط	صحیح
۱	۱۷	طلائے	طلایہ
۹	۹	سواہ	سواد
۱۵	۱۸	اسکو اس کے	اُن کو اور اُن کے
"	۲۴	۵۴ھ	۵۴ھ
۱۷	۳	کی حد بندی کی	کو بسایا
"	۵	اُسکا	اُن کے
"	۶	اسکی	اُن کی
"	۷	فوت ہوا	فوت ہوئے اور صحابی تھے
"	۸	ہو گیا تھا۔ اُس	ہو گئے تھے۔ انھوں
۱۸	۳	دس	بیس
"	۷	امیر معاویہ سے صلح کر لی۔ اس لئے	صالح بن گیا۔ اور
"	۱۰	وہ عافیت اور جن سیرت کو عزیز رکھتے تھے۔	وہ عافیت کو عزیز رکھتے تھے اور لوگوں سے اچھا براؤ کیا
"	۱۴	لوگوں نے اُن کا پیچھا چھوڑ دیا	لوگ ان سے نڈر ہو گئے
۱۹	۲	اس غرض سے	
"	۴	مگر میں تمہارے چچا (زیاد) کے ساتھ احسان کرتا ہوں	مگر تمہارے چچا زیاد نے مجھ پر احسان کیا ہے
"	۱۱	زیاد کا روپیہ اسکی پاس محفوظ رہ گیا۔	زیاد کے احسان کو یاد رکھا۔
"	۱۲	گیا	گئے
"	"	اُسے	اُن کو

صفحہ	سطر	غلط	صحیح
۱۹	۲۰	”زیادیاں نہیں ہے“	”زیادہ ہاں کیا چیز ہے“
۲۰	۴	کیا ہے	کیا ہونی چاہئے
”	۱۳	تیرے ہاتھ کو باگ سمیت کاٹ دوں گا	تیرا ہاتھ باگ میں لٹکا دوں گا
”	۲۳	رُود کرتے رہے۔	دُہراتے رہے۔
”	۲۵	وغیرہ وغیرہ	آخر آیت تک
۲۱	۳	مگر	اور
”	۷	کونے	اکوڑ
”	۸	مکرم کرتا تھا	تکریم کرتے تھے۔
”	”	بھی	
”	۱۳	جبہ	عقبہ
۲۳	۲۵	کہ کوئی شخص فتنہ پردازوں کے نام سے انکا آگاہ نہ کرے	کہ جو کوئی فتنہ پردازی کرنا چاہتا ہو تو اُس سے اسکو آگاہ کر دیں۔
۲۵	۵ و ۶	اپنے خلاف اپنے مخالف کو کسی طرح راہ نہ دو۔	تم اپنے خلاف کوئی موقع اُنکے ہاتھ نہ آنے دو۔
۲۹	۶	مگر تم پر	تم پر
”	۱۸	کے	نے
۳۰	۴	آب	اب
”	۶	عصر	عصر
”	۱۱	التمیسی	التمیسی
”	۱۶	مگر کیونکہ	
۳۳	۳	ادھر جب ابو الروارغ نے کہا	ادھر جب ابو الروارغ نے دیکھا۔
۳۴	۲۵	محمّد	محمّد
۳۶	۲۲	اُس نے	اُسے

صفحہ	سطر	غلط	صحیح
۳۷	۹	کے	نے
"	۱۱	جمع ہو جائیں	جمع نہ ہو جائیں
۴۶	۱۶	قرقیا	قرقیا
۵۷	۲۱	ابن عمرو	ابن عمر
۷۱	۷	اُس نے	انھوں نے
۷۲	۱۰	وہ ہی	وہی
۷۳	۲۲	اسے	انھیں
۷۹	۱۵	کبتوری	قرقرہ اور کبتوری
۸۱	۲۳	مختلف علاقجات کے	فوج کے چاروں سمتوں کے
"	۲۴	دینے سے	اہل مدینہ کے دستہ کا
"	"	ہمدان سے	ہمدان کا
"	۲۵	کندہ سے	کندہ کا
"	"	اس سے	اس کا
۸۲	۲۱	الغزری	الغزری
۸۳	۲۲	بلکہ ہم کو اس بات کی ضرورت ہے کہ تم کو اسکے ساتھ عراق روانہ کر دیں۔	اور اس وقت میں خود تم کو اس مقام کے لئے عراق بھیجا پڑیگا۔
۸۵	۱۴	الغزری	الغزری
۸۷	۱۵	تجھے	تجھے
۹۷	۶	حویطب ابن الفری	حویطب ابن عبد العزیز
"	۹	شکثہ	شکثہ
"	۱۲	الجعتی	الجعتی
"	۱۶	موسم سرما بسر کیا	فوج کے ساتھ سردی پر موسم سرما بسر کیا
"	۲۱	بصرے	بصرہ
"	۲۲	"	"
"	"	"	"

صفحہ	سطر	غلط	صحیح
۹۷	۲۴	بنو ضبہ	بنو ضبہ
۹۸	۱۶	ارقم ابن ارقم	ارقم بن ابی ارقم
"	۱۸	حضرت ابو بکرہ	ابو بکرہ
"	۲۲	اسی	اس
۱۰۰	۱	بصرے	بصرہ
۱۰۹	۴	اجتماع	اجماع
"	۵	"	"
۱۱۲	۱۵	ہوئی	ہوتی
۱۱۵	۳۵۲	عروہ کی موت سے پہلے	عروہ کے قتل کرنے سے پہلے
"	۳	کیونکہ	چونکہ
"	۱۶	جب بیت المال کے پاس سے گزرا	جب بیت المال پر ایسا مل گزرتا بیت المال میں جمع ہو گیا ہے۔
"	۱۷	باقی چھوڑ دیا	باقی چھوڑ دیتا
"	۲۳	تم نے جنگ میں ابتدا کی ہے	انہوں نے تم پر جنگ میں ابتدا کی ہے
۱۱۶	۱	آپ کو مجھے	آپ کا مجھے
۱۱۷	۳۵۲	قیس بن شیم السلمی اس سے پہلے وہاں کا ولی تھا۔ اُس نے اپنے آگے قیس بن شیم السلمی کو وہاں بھیجا اور اُس نے۔	اُس نے اپنے آگے قیس بن شیم السلمی کو وہاں بھیجا اور اُس نے۔
۱۱۸	۶	زیاد	ابن زیاد
"	۷	ہجو کی	برائی ظاہر کی
۱۳۲	۹	انکے امتناع پر قادر ہوں۔	میں اپنی حفاظت پر قادر ہوں۔
"	۱۵	تم دونوں ایک جگہ جمع ہوں	تم دونوں متفق ہو جاؤ
۱۳۳	۱۲	اُسے	انکو
۱۳۷	۳	انکے حجرین کی تہذیب تکفین کی	اور انکے حجرین گھوڑے دوڑا کر کچل دیا۔
"	۶۵۵	عبداللہ آئے تو عبیدہ نے اُن سے	پھر عبداللہ کے پاس آکر کہا کہ میں نے۔

صفحہ	سطر	غلط	صحیح
۱۳۹	۱۶	کوں	کون
۱۴۰	۹ و ۸	وہ لوگ رونے اور قتال و نصرت کو اپنے ہی	وہ لوگ روتے اور وعدہ کرتے کہ ہم لوگ
		میں سمجھنے لگتے۔	اپنی ذات سے لڑینگے اور نصرت دیں گے۔
۱۴۸	۹	جن	جس
۱۵۴	۳	زیالہ	زبالہ
۱۶۵	۱۰	کیا	کیا تھا
۱۷۵	۶	جہاں کوئی	جہاں نہ کوئی
۱۹۱	۱۳	عبداللہ عمیر	عبداللہ ابن عمیر
۱۹۳	۱	کہا کہ	کہا
"	۶ و ۵	اگر مباہلہ کرنا چاہتے ہو تو آؤ باہر آؤ میں تم سے	پھر باہر آؤ میں تم سے لڑتا ہوں
		لڑتا ہوں۔	
"	۷	اور حق پوش و باطل پرست کو ہلاک کرے	اور جو حق پر ہے وہ باطل والے کو ہلاک کرے
"	۱۱	منقذ العبدی	منقذ العبدی
"	۲۰	قرطہ	قرطہ
۱۹۴	۵ و ۴	یزید ابن ابی سفیان	یزید بن سفیان
"	۵	شہید ہوا	حُر نے اُس کو قتل کر دیا
"	۷	نافع نے اُسے شہید کر دیا	نافع نے اُسے قتل کر دیا
۲۰۰	۵	الشبائی	الشبائی
"	۹	اور سوائے خدا کے	اور خدا سے
"	۲۰	ابی شیب	ابی شیب
"	۲۱	آگے بڑھے	امام حسنؑ کے پاس آئے اور سلام کر کے
			آگے بڑھے
۲۲۱	۱۸ و ۱۷	منہ چھپاتے پھر دو گے۔ میں ہرگز تم کو کسی امر پر	مخجوب کر دئے گئے۔ میں اب کسی بات میں تم سے
		کبھی جمع نہ کروں گا۔	اتفاق نہیں کروں گا۔

صفحہ	سطر	غلط	صحیح
۲۲۱	۲۰	جو سر ہیں	جو سر گرے
"	۲۵ و ۲۴	اہل مدینہ میں سے ایک شخص نے کسی کو باؤاڑا ہند	اہل مدینہ سے بعض لوگوں نے کسی کو یہ
		یہ کہتے ہوئے سنا۔	سنا دی کرتے ہوئے سنا۔
۲۲۲	۵	دو ہر تک	اسکے بلند ہوئے تک
"	۸	تا آنکہ اس مقام کو پیچھے نہ چھوڑوں	لہذا کہ اس مقام کو پیچھے چھوڑ دوں
۲۲۳	۲	تیرہ عدد سر	تیرہ سر
"	۳	بنو اسد سولہ	بنو اسد چھ
"	۱۱	علیٰ ہذا القیاس	
"	۱۶ و ۱۵	ابو بکر بھی سعد بن عمرو بن نفیل الازدی کے	ابو بکر بھی جن کی ماں ام ولد تھیں حرمہ بن
		ہاتھ سے شہید ہوئے۔	کاہن کے تیرے شہید ہوئے قاسم بن الحسن
			سعد بن عمرو
"	۱۹	التیمی	التیمی
۲۲۴	۱	علامہ انکے	
"	۲۳	میں تمہارا حکم بجا لایا چکا ہوں	میں تمہارا حکم بجا لانیکے لئے چلا گیا
۲۳۱	۲	عذر	عذر
۲۶۲	۴	بھول جانا	پھول جانا
۲۸۰	۱۶	۹	۳
۲۹۱	۸	انہوں نے	اس نے
"	۲۱	حوارین	حوارین
۲۹۲	۸ و ۷	شاید بنو نزار تم کو بہت تنگ اور کم مقدار	شاید تم نے بنی نزار سے تنگ آ کر
		آدمی معلوم ہوئے۔	
"	۱۵	مصر میں	شہر کو فہ میں
"	۲۱	مقابلے کیلئے چڑھ دوڑا	مرو سے روانہ ہو گیا۔
"	۲۲	حشمتی شخص نے اسکو دست درازنی سے باز رکھا	شہر میں آنے نہ دیا

صفحہ	سطر	علاقہ	صحیح
۲۹۴	۱۶	اور کہا	اس نے کہا
۲۹۵	۶	لڑائی نہایت شدید تھی	وہ بہت بُری طرح مارے گئے
"	۸	ہزار	ہزار
"	۱۳	پناہ گزین	پناہ گزین
۲۹۷	۶۱۴	عمر وہ چیز ہے جو خدا تعالیٰ نے آدمی کو ساٹھ سال کیلئے ایک عذر کے موقع کے طور پر عنایت فرمائی ہے تاکہ وہ اس میں جو چاہے کرے۔	اللہ نے بنی آدم کی عمر ساٹھ سال بنائی ہے
"	۹	اسکی کتاب میں	اُنکے خطوط
"	۱۰	ہم کو عذر کا موقع دیا	ہمارے سامنے اپنے آپ کو بری الذمہ کر دیا
۲۹۹	۹	سوار ہو ہو کر دوڑے	اپنے گھٹنوں پر کھڑے ہو گئے
"	۲۵	روانہ کر دیں گے	اُن سے انھیں مسلح کر دیں گے
۳۰۱	۱۱۱۰	حالانکہ وہ اپنے دشمن کے دشمن جانی تھے	اور دشمن کے ہاتھوں وہ بُری طرح قتل کئے جائینگے
"	۲۵	معلوم ہوا ہے کہ	معلوم ہوا کہ
۳۰۳	۸	باپ دا	باپ دادا
۳۰۴	۲۴	آپ رات بھر اور مجھے آرام کر لینے دیں	آپ شام کو آئے
۳۰۹	۸	عسرو	خفتار
۳۱۰	۱۷ و ۱۷	اور اُس سے علاحدہ رہ کر ایک سال اس سے غائب ہو	خفا رانگے پاس سے چلا گیا اور ایک سال تک ابن زبیر سے پوشیدہ رہا۔
"	۲۴ و ۲۴	مگر ابن زبیر نہیں گئے	وہ ابن زبیر کے پاس نہیں آیا۔
۳۱۱	۱۸ و ۱۷	اور ہمیشہ اہل شام کا سخت دشمن رہا	شامیوں پر سب سے زیادہ بیڑی دو بھر تھا
"	۲۰	کسی کام میں مدد نہیں لیتے	کسی مقام کا عامل نہیں بناتے
"	۲۱	جو شخص ابن زبیر کے پاس آتا	کہ نہ کا جو شخص اُسکے پاس آتا
۳۱۲	۲۴ و ۲۴	پھر جب اذان ہوئی تو اُس نے لوگوں کو نماز پڑھائی	یہاں تک کہ جماعت کھڑی ہوئی اور اُس نے سب کے ساتھ نماز پڑھی۔
۳۱۵	۱۰	عبید اللہ ابن خازم	عبد اللہ ابن خازم

صفحہ	سطر	غلط	صحیح
۳۳۳	۱۲	خندق کھودا	خندق کھودی
۳۳۴	۱۰ و ۹	کیونکہ اسکی تلاش و تفتیش کی جارہی تھی	کیونکہ یہ رسول اللہ صلی اللہ علیہ وسلم کے خلاف جاسوسی کیا کرتا تھا۔
۳۳۵	۱۷ و ۱۶	اور یہ ذوات الرایات سے تھی جس سے بھاگے	اور اسکے تعلق ایسی روایتیں مروی ہیں جن سے اسکا فاش نہ ہونا ثابت ہوتا ہے۔
۳۳۶	۴	ساحل کے پاس لگا دی	ساحل کے پاس لگا دی اور دریا شدید طغیانی پر تھا۔
۳۳۷	۱۱ و ۱۰	مگر حارثہ بن ابی ربیعہ نے اسے مہلب کے پاس بھیج دیا۔	مگر حارثہ نے حارث بن ابی ربیعہ کو مہلب کے پاس بھیج دیا۔
۳۳۸	۲۳	جب ہم متفرق ہوئے	جب ہم نے حملہ کیا
۳۳۹	۹ و ۸	مگر بعد میں لوگ اسکے اس قول کا نشانہ بھی نہ پاتے تھے۔	مگر اسکے کہنے کا کچھ بھی اثر نمایاں نہ ہوا تھا۔
۳۴۰	۷	حجر اسود کو اسکے اندر رکھ دیا	مقام حجر کو اس میں داخل کر دیا
۳۴۱	۱۱ و ۱۰	اس میں حجر اسود کی زیادتی کر دیتا	بیت اللہ میں مقام حجر کو شامل کر دیتا
۳۴۲	۵	جس سے اسکے نشینے کی ٹوپی اسکے چہرہ پر گر پڑی	جس سے اسکے کاسہ سر کی کھال اس کے چہرہ پر آ پڑی۔
۳۴۳	۱۲	مرورود	مرورود
۳۴۴	۲۰	ہمدان سے	جو قبیلہ ہمدان سے تھے
۳۴۵	۹	نہایت تنگی سے منتشر ہو گئے	تنگ کوچوں میں منتشر ہو گئے
۳۴۶	۴	اپنا گھوڑا انگویا	اسکا گھوڑا انگویا
۳۴۷	۱۰	جیش	جیش
۳۴۸	۵	اس سے مناظرہ نہ کرو	دشمن کے حملہ آور ہونیکا انتظار نہ کرنا
۳۴۹	۵ و ۴	عبداللہ ابن سبیع بنو سبیع کو لئے ہوئے اہل یمن کے ہاں مقیم ہوا۔	عبداللہ بن سبیع اہل یمن کے ہمراہ احاطہ سبیع میں آکر ٹھہرا۔
۳۵۰	۲۳	خدا کی قسم میں یہاں تین دن تک ہرگز نہیں رہوں گا	خدا کی قسم میں تین دن تک اس مقام سے نہ جاؤں گا۔


صفحہ	سطر	غلط	صحیح
۳۸۷	۸	کئی	کئی
۳۹۰	۷	آدمی بھیجے	آدمی بھیجے
"	۱۳ و ۱۴	اسکے مکان کے ایک طرف کو لپکا کر قتل کر دیا	اسکے بیوی بچوں کے سامنے اسے قتل کر ڈالا
۳۹۲	۱۶	لوگوں نے یہ خبر مختار کو پہنچا دی	انہوں نے کہا آپ یہ بات مختار سے جا کر کہیں
۳۹۵	۱۱ و ۱۰	اور قیس نے بھی اپنا مقام چھوڑ دیا	اور قیس کو اس نے اسی جگہ چھوڑ دیا
۳۹۶	۸ و ۷	تو ضرور ایسا کرتے	تو میں اس کے لئے آمادہ ہوں
۳۹۷	۱۰	مجھ میں	اُس میں
۴۰۲	۱۱ و ۱۲	اس تمام مال و زر کو انھیں میں تقسیم کرنا چاہا مگر انھوں نے قبول نہ کیا۔	اُس روپیہ کو اُن میں بانٹ دیا۔ وہ طاقتور اور سرکش ہو گئے۔
۴۰۷	۲ و ۱	زہیر وغیرہ واپس آ گئے اور اُس کے اصحاب بھی بچ گئے۔	زہیر قلعہ واپس آ گیا مگر اُس کے ساتھی بچکر محاصرہ سے نکل گئے۔
"	۵ و ۴	غرض کہ سب بنو تمیم بن خازم کے حکم پر چلنے لگے	غرض کہ تمام بنو تمیم نے اپنے آپ کو ابن خازم کے حوالہ کر دیا۔
۴۱۲	۱۲ و ۱۵	اگر اُن لوگوں نے تمہارے آدمیوں کو سائل اگر تمہارے آدمیوں کی خوبوں سے واقف کی طرف کر دیا۔	تو وہ اُن سے مانوس ہو جائیں گے
"	۱۵	تو وہ اُن سے معتاد ہو کر	اُس نے کہا اُنکی آستین میں بھی آگ لگائی گئی
۴۱۶	۱۵	اسی طرح اُسے گونگا کیا گیا ہے	ہے جس طرح اب چہرہ جلایا جا رہا ہے
۴۱۷	۲	اور یہ کس طرح ہو سکتا ہے کہ وہ بھوس غلاظت کو قبول کر لے۔	اور وہ ناپاکوں کو کس طرح پاکوں کے درمیان قبول کر سکتی ہے۔
۴۱۸	۲ و ۱	تم اپنے امراء کو پھیر پھیر دیتے ہو	تم اپنے امیروں کے نام دھرتے ہو
"	۲۲	بلکہ ہمارے غلاموں نے ہم کو ہماری عورتوں۔ بچوں اور حرم پر غالب کر دیا ہے۔	ہمارے غلاموں نے ہماری عورتوں، اولاد اور حرم پر قبضہ کر لیا ہے۔
۴۲۳	۳ و ۴	جسکا وہ خیال کرتے تھے وہ ان کے والد کی جماعت میں سے ہے	حالانکہ وہ شیعان علیؑ ہونیکا دشمنی ہے۔


صفحہ	مطر	غلط	صحیح
۴۲۳	۱۳ و ۱۲	جیسا کہ اُن میں سے بعض لوگ کہا بھی کرتے تھے	اور اس طریقہ سے بعض لوگ میرا پ ہو جاتے تھے
"	۱۸ و ۱۷	تو خدا کی قسم مجھے ذرا بھی مایوسی نہ ہوگی بشرطیکہ تم یقین کرو کہ خدا تمہاری مدد کر لگا۔	اور اگر تم بوری صداقت و استقلال سے اُن سے جنگ کرو تو مجھے اس بات سے مایوسی بھی نہیں ہے کہ اللہ تمہیں کو فتح دیدے۔
"	۲۲ و ۲۱	اگر تم نے اُن لوگوں کے حکم کے مطابق کیا	اگر تم نے اُنکے سامنے ہتیار ڈال دئے۔
۴۲۸	۱	کہ محمد بن نے اُنکے قتل میں توقف نہ کیا	کہ محمد بن نے اُنکے قتل پر اتفاق کیا۔
۴۳۵	۸	اس پر رحم نہ کرنا چاہئے	رحم اُنکے پاس نہیں
"	۲۰ و ۱۹	میرا پ مصیبت زدہ ہے	میرا باپ پاگل ہے
۴۳۶	۱۵ و ۱۴	اُن کے بعض سوار پل کے پاس پہنچ کر بھاگئے	اُنکے بعض سواروں نے پُل کے پاس کمزور سا مقابلہ کیا۔
۴۳۷	۱۱ و ۱۰	اور خواجه فصیل شہر سے تیراوتھہ ہرایا کرتے۔	اور فصیل شہر سے خواجه پرتیلاوتھہ بھٹکے جاتے۔
۴۳۸	۷ و ۶	اُنکے لئے بہت سا سامان خوراک اکٹھا کیا	اُنکے لئے بہت سا کھانا تیار کر لیا
"	۱۲ و ۱۱	پھر غتاب اور اُنکے ہمراہیوں نے اُن لوگوں کو جس جس طرح چاہا تنگ کیا۔	پھر غتاب اور اُنکی فوج نے دل کھول کر اُنکے پڑاؤ کو لوٹ لیا۔
۴۳۹	۸	اسی سال عبدالملک بن مروان نے بطنان میں فوج جمع کی۔	اسی سال عبدالملک نے بطنان میں پڑاؤ کیا۔
"	۲۱ و ۲۰	چونکہ تم ہمارے دشمن سے جا ملے ہو۔ اس لئے یہ عورت تم سے لیلی گئی ہے	تم نے ہمارے مقابل میں ہمارے دشمن کی امداد کی اور اُس میں حد سے تجاوز کیا
۴۴۲	۱۸	فوجی	خوجی
۴۴۳	۱۹ و ۱۸	دیکھو مصیبت یا کس نفعت کی وجہ سے ہے کہ	وہ کونسا ایسا کارنمایاں یا احسان ہے
"		مسلم اور ہلب میرے سامنے آتے ہیں	جسکی وجہ سے مسلم اور ہلب کو مجھ پر ترجیح دی گئی ہے
۴۴۷	۱۳ و ۱۲	ابن حُر نے اپنے ہمراہیوں سے کہا کہ ہم لوگ ڈرے رہے ہیں۔	ابن حُر سے اُنکے ساتھیوں نے کہا کہ تم ہڑے ہیں۔

صفحہ	سطر	غلط	صحیح
۴۶۰	۹	دوسرے دن نافع بن حارث بصرہ بھیجا گیا	دوسرے دن وہ بصرہ نافع بن حارث چلے گئے
"	۱۷	مالک ابن مسعم کی آنکھ کو صدمہ پہنچا -	مالک ابن مسعم کی آنکھ جاتی رہی -
۴۶۳	۴	دجلہ	دجلہ
۴۶۶	۲۱	اور یہ کہ اُن میں سے بشر قتل ہوا تھا	اور اُن میں سے بہت سے آدمی مارے گئے -
۴۶۹	۲۳ تا ۲۴	اے نبی امیہ میں تمہارے سامنے ہو کر اُن کو گول	اے بنو امیہ تمہاری طرف سے وہ لوگ
		سے لڑا جنہوں نے پناہ دی اور فحیاب ہوئے	اُپس میں لڑے جنہوں نے پناہ دی اور بدو
		اور قیس عیلان جو اچھے ہوئے آئے اور اپنی	کی تھی اور قیس عیلان لڑے جو ناچتے ہوئے
		زبردستی اور غلبہ کے بعد سب نے یکبارگی تم	سائے آئے اور انہوں نے جبراً تمہارے
		سے بیعت کر لی -	مغلوب ہونیکے بعد تمہارے لئے بیعت کی -
۴۷۰	۱۲	جب عمیر بن حباب سلمی کا انتقال ہو گیا	عمیر بن الحباب السلمی کے قتل کے بعد
۴۷۵	۱۷	اور میں اس کے نفاذ سے بے خوف نہیں ہوں -	اور مجھے ڈر ہے کہ وہ ختم ہو جائیگی -
۴۸۱	۳ و ۴	اُس نے مصعب پر حملہ کیا -	مصعب نے اُس پر حملہ کیا
"	۵	مصعب وہاں سے واپس ہوا	
۴۸۲	۱۳ و ۱۴	عبید اللہ بھی اُدھر سے روانہ ہو کر مطرف کی	مکرم عبید اللہ کے مقابلہ کے لئے روانہ ہوا
		فوج کی طرف آیا - مگر یہ امر اُس کی طرف	عسکر کرم پہنچا - یہ مقام ہی - میں اُسی کرم کی
		منسوب کیا ہے -	طرف منسوب کر دیا گیا -
۴۸۵	۹	ہونے کی عام	ہونے کی عام
۴۹۵	۸ و ۷	میں نے دشمنی کو نقصان پہنچایا اور دوستی کو نفع دیا -	میں اگر دشمن ہوا تو مضر ثابت ہوا اور
			اگر دوست بنا تو فائدہ رساں -
۵۰۰	۱۳	اور اُس کا میثانیزید ترمذ کی طرف روانہ ہوا -	اور اُس وقت اُسکا بیٹا نیزید ترمذ میں
			تھا -
۵۰۳	۹	اُس نے دو ہزار پیدل کو روانہ کئے -	اُس نے دو ہزار سپاہی بھیج دیئے -
"	۱۵ و ۱۴	اُنکے زخمیوں پر فوج بھیجی -	اُنکے زخمیوں کو قتل کر ڈالا -
۵۱۰	۱۷	عبداللہ بن مطیع نے اُن کا مقابلہ کیا -	عبداللہ بن مطیع اُنکے ساتھ ہو کر لڑا -

صفحہ	سطر	غلا	صحیح
۵۱۱	۱۷۶۱۶	انکے قتل پر قبیلہ مراد کا ایک شخص مقرر ہوا تھا۔	قبیلہ مراد کا ایک شخص انکا قاتل تسلیم کیا گیا تھا۔
۵۱۵	۲۰۶۱۹	ابن زبیر انکے پیچھے پیچھے گئے۔	ابن زبیر انکے پاؤں پٹنے لگے۔
۵۱۷	۲	بمیر	بمیر
۵۱۸	۵	اُس نے انکے لئے سامان رسد منظور کیا	اُس نے بیت المال سے انکی معاشیں دلوائیں۔

— — — — —











**ALLAMA
IQBAL LIBRARY**

**UNIVERSITY OF KASHMIR
HELP TO KEEP THIS BOOK
FRESH AND CLEAN**